

خُطَبَاتُ حَكِيمِ الْإِسْلَامِ

جلد
۲

افادات

حکیم الاسلام

حضرت مولانا قاری محمد طیب صاحب قاسمی

نور اللہ مرقد

مرتبہ

قاری محمد ادریس ہوشیار پوری

اضافہ و ترتیب جدید :- مولانا محمد شفیق فاضل جامعہ علوم اسلامیہ بنوری ٹاؤن کراچی

دارالاشاعت

اردو بازار - کراچی - فون ۲۶۳۱۸۶۱

حقوق طباعت بحق ناشر محفوظ ہیں۔

مرتب مدظلہ کے اصل مکتوب گرامی کا عکس

مندرجہ ذیل
مندرجہ ذیل سربراہان نے اس مرتبہ کو
مکتوبات سیم ایم ایم کی اس جلد کے حقوق طبع و
نشر سے مدلل اور پر دارالعلوم کراچی کو دیا
ہے۔ اس سے پہلے ایک اور ادارہ اس کتاب کو
نشانے کی کوشش کی تھی۔ اس سے ان اداروں کے
مسئلوں میں تعلق سے مزید کما کو اجازت نہیں ہے۔
دیکھیں

محمد رفیق
۱۵/۱۲/۲۰۰۰ء
محمد رفیق صاحب، قمان

طبع اول کمپیوٹر : ۱۹۹۷ء

طبع دوم کمپیوٹر جدید ایڈیشن - نومبر ۲۰۰۰ء

باہتمام : خلیل اشرف عثمانی

مرتب : قاری محمد ادریس ہوشیار پوری ❖ اضافہ و ترتیب جدید: مولانا محمد شفیق صاحب

مصاحبین : مولانا محمد عمیر صاحب - مولانا عبد البصیر صاحب - مولانا محمد ہارون صاحب

حسان پرنٹنگ پریس

طباعت :

فون: 6642832

ملنے کے پتے :

بیت القرآن اردو بازار، کراچی ۷

ادارۃ المعارف دارالعلوم، کراچی ۷

ادارۃ اسلامیات ۱۹۰ - انارکلی - لاہور

ادارۃ القرآن ڈی۔ ۲۳۷ - ویپ روڈ
گارڈن ایسٹ - کراچی۔

اجمالی فہرست

صفحہ

نام خطبات

- ۵..... پیش لفظ
- ۷..... نذرانہ عقیدت
- ۸..... الابداء
- ۹..... مکتوب گرامی
- ۱۰..... تقریظ مبارک (مولانا محمد شریف صاحب رحمۃ اللہ علیہ)
- ۱۱..... تقریظ مبارک (مولانا مفتی عبدالستار صاحب مدظلہم)
- ۱۳..... کلمات تبرک
- ۱۴..... حرف سپاس
- ۲۳..... محمد بن عبد اللہ سے محمد رسول اللہ صلی اللہ علیہ وسلم تک
- ۷۱..... مقام نبوت اور اس کے آثار و مقاصد
- ۱۰۵..... قرآن حکیم کی عملی تفسیر
- ۱۱۵..... رحمۃ للعالمین صلی اللہ علیہ وسلم
- ۱۳۹..... نبی امی علیہ السلام
- ۱۵۹..... شانِ بعثت
- ۱۹۷..... مقصود بعثت
- ۲۱۳..... عناصر سیرت
- ۲۷۳..... نبوت و ملکیت
- ۳۰۳..... نجوم ہدایت
- ۳۱۹..... جہلئے عرب سے مقام صحابیت تک
- ۳۴۱..... وعظِ یوسفی
- ۳۶۷..... ادب اور اختلافِ رائے
- ۳۸۳..... فلسفہ علم
- ۴۰۷..... ثمرات العلم
- ۴۳۷..... تعلیم و تدریس
- ۴۵۹..... تعلیم نسواں
- ۴۶۵..... تعلیم جدید
- ۴۷۳..... نصاب تعلیم کی تدوین
- ۴۸۱..... خطبہ نبطیہ
- ۵۳۳..... مرکز سعادت
- ۵۴۱..... معرفت باری تعالیٰ
- ۵۶۵..... سیرت اور صورت
- ۵۸۷..... راہِ اعتدال
- ۶۰۱..... فضیلت النساء

بِسْمِ اللّٰهِ الرَّحْمٰنِ الرَّحِیْمِ

پیش لفظ

حَامِدًا لِلّٰهِ الْعَظِیْمِ وَمُصَلِّيًا عَلٰی رَسُوْلِهِ الْكَرِیْمِ

اِنَّا بَعْدُ

خطبات حضرت ”حکیم الاسلام“ مدظلہ کے سلسلہ کی دوسری جلد حاضر خدمت ہے۔ اہل علم کی طرف سے جلد اول کی پذیرائی اور مقبولیت نے دوسری جلد کی ترتیب کو میرے لئے آسان تر کر دیا۔ اور اللہ تعالیٰ کے فضل و کرم سے جلد دوم ضخامت میں بڑھ گئی۔

(مجموعی طور پر اس میں چودہ خطبات شامل کئے گئے ہیں)

حضرت علماء دیوبند شریعت و طریقت دونوں کے جامع ہیں۔ جہاں یہ تعلیم شریعت کے لئے مجتہد تسلیم کئے جاتے ہیں وہاں تزکیہ باطن کے لئے بھی رہبرِ کامل مانے جاتے ہیں۔ اس لئے ان کے ہاں سے دونوں جہتیں جاری ہیں۔

تزکیہ باطن کے لئے جہاں اذکار و مجاہدے بتلائے اور کرائے جاتے ہیں اسی سلسلہ میں تذکیر و تبلیغ بھی ایک مؤثر حیثیت رکھتی ہے۔ اس لئے ایک طرف یہ انما بعثت معلماً کا پر تو نظر آتے ہیں تو ساتھ بَلِّغُوا عَنِّي وَلَوْ اِتَّيْتُمْ كِلَابًا

تأثیر و عطا کا تعلق الفاظ سے نہیں جذباتِ قلب سے ہے۔ اور جذباتِ قلب کی اصلاح

ع پیش مرد کا ملے پامال شو

کے بغیر حاصل نہیں ہو سکتی۔ اس لئے خطبات کا یہ مجموعہ جہاں علمی لطائف و نکات کا حائل اور ہر قسم کے رطب و یابس سے پاک ہے وہاں اصلاحِ باطن اور تزکیہٴ قلوب کے لئے نسخہٴ اکسیر بھی ہے۔

اس لئے یہ کہنا بے جا اور مبالغہ نہ ہو گا کہ اس مجموعہ سے جہاں علماء، فضلاء اور خطباء بھرپور استفادہ کر سکتے ہیں۔ وہاں راہِ سلوک و احسان کا طالب اپنی تشنگی کا ساماں بھی کر سکتا ہے۔ جہاں ایمان و یقین سے بہرہ ور دیندار اس کی لذت و شرمینی سے فیضیاب ہو سکتا ہے، وہاں عقل و فلسفہ اور جدید روشنی کا بھٹکا ہوا خیرہ چشم و مرعوب بھی اپنے آئینہٴ قلب کو چلا بخش سکتا ہے۔

قطب الرجال کے اس دور میں بزرگانِ دین کے ملفوظات و مواعظ ان کی صحبت کے قائم مقام ہیں، جن کو پڑھتے رہنے سے قلب میں نورانیت اور عملِ صالح کا جذبہ زندہ رہتا ہے۔ ورنہ حوادثِ زمانہ نے ایمانی چنگاری کو زائل کرنے میں کوئی کسر نہیں اٹھا رکھی۔ اس لئے یہ صحبت و معیت کا بہترین بدل بھی ہیں اور حفاظتِ ایمان کا ذریعہ بھی۔

جغرافیائی حدود حائل ہونے کے باعث میرے لئے یہ ممکن نہ ہوا کہ میں جلد اول و دوم کے مسودات حضرت حکیم الاسلام مدظلہ العالی کی خدمت میں پیش کر سکتا، اور ان سے نظر ثانی کی درخواست کرتا۔ البتہ استاذ الاساتذہ امام القراء آیت من آیات اللہ حضرت مولانا القاری المقرئ فتح محمد صاحب دامت برکاتہم، مہاجر مدنی سے بذریعہٴ مکتوب چند اقتباسات ارسال کر کے تحسین و تائید حاصل ہوئی اور پاکستان کے

جید اور ممتاز و مستند علماء اپنے اساتذہ کرام کی خدمت میں اس مسودہ کو پیش کر کے ان سے اس بارے میں کچھ لکھنے کی درخواست کی جسے انہوں نے منظور فرمایا۔ چنانچہ مخدوم العلماء حضرت مولانا محمد شریف صاحب مدظلہ خلیفہ ارشد حضرت حکیم الاسلام مدظلہ (مہتمم مدرسہ عربیہ خیر المدارس ملتان) اور اُسوة العلماء حضرت العلام مولانا مفتی عبدالستار صاحب زید مجدہم (خیر المدارس ملتان) نے مختلف مقامات سے پڑھا اور تحسین فرمائی۔ نیز کتاب کے بارے میں کلمات تبرک ارقام فرمائے جو کتاب میں شامل کر دیئے گئے۔

علاوہ ازیں والد محترم مولانا محمد شفیع صاحب مدظلہ (استاذ دارالعلوم کراچی) نے بالارستیعاب پورے مسودے کا مطالعہ فرمایا اور قابل اصلاح عبارت کی نشاندہی فرمائی۔ خصوصاً احادیث کی عبارت نقل کرنے میں احتیاط سے کام لیا گیا۔ اس کے باوجود بندے کا علم ناقص ہے خطا کا احتمال باقی ہے۔ اگر کوئی غلطی نظر آئے تو اہل علم اس کی اصلاح فرمادیں اور بندہ کو بھی مطلع فرمائیں۔ بندہ اس کا شکر گزار اور ممنون ہوگا۔ اس اظہار حقیقت کے بغیر چارہ کار نہیں کہ اس مجموعہ کی تمام تر خوبیاں علومِ قاسمی کے حامل اور وارث و امین کے لئے زیبا ہیں۔ اور بندہ کی حیثیت محض ایک نااہل مرتب کی ہے

اور بس۔۔۔

من بیہم و کم زینج بسیارے
وزینج کم از ہینج نیاید کارے

آخر میں یہ واضح کر دینا ضروری سمجھتا ہوں کہ جلد دوم میں بیشتر تقاریر کیسٹرز سے لی گئی ہیں جو مختلف مقامات پر ریکارڈ کی گئیں۔ اس سلسلہ میں بندہ برادر محترم حضرت مولانا قاری محمد رفیق صاحب مدظلہ اور مولانا قاری سیف الدین صاحب زید مجدہ (مہتمم سعودی عرب) کا خاص طور پر شکر گزار اور ممنون ہے کہ انہوں نے بندہ ناچیز کو یہ تقاریر مہیا فرمائیں۔ اور اول کی طرح اس مجموعہ میں بھی تعاون فرمایا۔ میں ان دو حضرات کے حق میں کلماتِ تشکر و امتنان کے سوا اور کیا عرض کر سکتا ہوں۔ حقیقی صلہ تو حق تعالیٰ شانہ ہی دے سکتے ہیں۔

بہر حال یہ مجموعہ حاضر خدمت ہے۔ حق تعالیٰ شانہ محض اپنے فضل و کرم سے اس کو شرفِ قبولیت سے نواز کر اس کے منافع کو عام و تام فرمادیں۔ اور ہم سب کے لئے دین و دنیا کے لحاظ سے خیر و برکت، صلاح و فلاح اور ذریعہ نجاتِ اخروی بنائیں۔

امین یا رب العالمین۔ بجاہ سید المرسلین علیہ الصلوٰۃ والسلام

چشم دارم کہ دہمتم مرا حسن قبول
آنکہ در ساخت است قطرة بارانی را

بندہ نابکار

محمد ادریس ہوشیار پوری غفرلہ

۲۹ رمضان المبارک ۱۴۰۱ھ

یکم اگست ۱۹۸۱ء



بِسْمِ سُبْحَانَهُ وَتَعَالَى

نَدْرَانِہٖ حَقِیْقَتِیْکَ

از امیر شریعت خطیب ملت حضرت سید عطاء اللہ شاہ بخاری (مرحوم و مغفور)

○

المتخلص بہ ندیم

بخدمت حکیم الاسلام حضرت العلام مولانا قاری محمد طیب صاحب قاسمی مدظلہ

بخت اگر رسا شود دست ہد سبوئے خوش
از نگہ سمن برے، لالہ رخنے نکوئے خوش

باغ و بہارِ ما فدیٰ ہم یعنی کہ جَنَّةُ النَّعِیْمِ
رُوئے خوش است و خوئے خوش بُوئے خوش و گلوئے خوش

(از سواطع الالہام ص ۹۴)

بِسْمِ اللّٰهِ الرَّحْمٰنِ الرَّحِیْمِ ط

الْاِهْدَاء

”خطبات حکیم الاسلام“

کی ترتیب و تدوین کے اس ذرہ محنت کو اپنے عظیم المرتبت استاذ گرامی _____ مجدد القراءات استاذ الاساتذہ عارف باللہ حضرت الحاج سیدی و مولائی المقری القاری رحیم بخش صاحب اوام اللہ تعالیٰ فیوض برکاتہم (خلیفہ مجاز بیعت حضرت اقدس شیخ الحدیث مولانا محمد زکریا صاحب دامت برکاتہم) _____ کی خدمت عالیہ میں پیش کرنے کی سعادت حاصل کرتا ہوں جن کی بے پایاں عنایات اور خصوصی ادعیتہ سے بندہ ناچیزیہ کام کر پایا _____ اور حضرت موصوف مدظلہ العالی سے دعواتِ صالحہ کی بھرپور امید رکھتا ہوں _____

شاہاں چہ عجب گربنوازند گدارا

محمد ادریس ہوشیار پوری (غفرلہ)

عارف ربانی، حجۃ القراء شارح شاطبی
حضرت الحاج مولانا المقری القاری فتح محمد صاحب
(ادام اللہ بقاءہ بالعز والجمال) کا

مکتوب گرامی

بِسْمِ اللّٰهِ الرَّحْمٰنِ الرَّحِیْمِ ط

دل و جان کی طرح میرے پیارے عزیز مولوی قاری محمد ادریس صاحب سلمہ
السلام علیکم ورحمۃ اللہ وبرکاتہ!

مفلوج ہونے کے باوجود الحمد للہ خیریت سے ہوں، صحت و عافیت کا اللہ تعالیٰ سے متمنی و ملتجی ہوں۔
آجباب کی مخلصانہ و عائبانہ دعائیں انشا اللہ تعالیٰ دونوں جہاں میں میرے لئے مفید ثابت ہوں گی اور بہترین
رنگ لائیں گی۔

رمضان المبارک سے چند روز پہلے آپ کا مرسلہ ہدیہ ”خطبات حکیم الاسلام“ حصہ اول پہنچا۔ مضامین
کی مکمل فہرست اور کتاب کے ابتدائی چند اوراق نے دل بہت خوش ہوا۔ چند روز ہوئے کہ ”خطبات حکیم
الاسلام“ حصہ دوم کے مرتب ہو جانے کا مسرت نامہ عزیز قاری احمد اللہ صاحب سلمہ کے زبانی سنا جس میں
کتاب کے چند عنوانات اور مضامین کا خلاصہ مذکور تھے اور آپ کی طرف سے مجھے کتاب کے متعلق چند کلمات
لکھوانے کی فرمائش بھی کی گئی۔

میرے پیارے! کسی کتاب کے متعلق تقریظ یا تائید اس کی قدر و منزلت بڑھانے کے لئے لکھائی جاتی
ہے۔ ”خطبات حکیم الاسلام“ کی قدر و منزلت کے لئے تو بس حکیم الاسلام حضرت قاری محمد طیب صاحب
دامت برکاتہم کا نام نامی ہی کافی و کافی ہے۔ اس کے لئے کسی تقریظ، پیش لفظ کی ضرورت نہیں، البتہ حسبہ اللہ
دل کی گہرائی سے دعا ہے کہ اللہ تعالیٰ آپ کی اور تمام معاونین کی محنت و مساعیٰ حسنہ کو قبول فرما کر اپنی شایان
شان سب کو جزاء خیر نصیب فرمائے اور عوام و خواص کو ان مواعظ حسنہ سے مستفید و مستفیض ہونے کی توفیق
بخشے۔

أمن یارب العالمین بجاہ سید المرسلین صلی اللہ تعالیٰ علیہ وعلیٰ آلہ وسلم
بقلم عبدالقادر بن محمد متقی عنی اللہ عنہما

بعد مغرب شب یکشنبہ حرم نبوی شریف

۱۰/۸/۱۳۰۱ھ - ۸/۷/۱۹۸۱ء



بذریعہ ڈاک بوساطت آئی الکریم القاری المقری احمد اللہ صاحب۔ زید مجدہ (شکر اللہ علیہ)

تقریظ مبارک

مخدوم العلماء حضرت العلام مولانا محمد شریف صاحب

خلیفہ ارشد حضرت حکیم الاسلام دامت برکاتہم

نحمدہ و نصلی علی رسولہ الکریم

آما بعد!

اکابر اولیاء اللہ کے ارشادات و فرمودات روحانی زندگی کی بقاء و ترقی کے لئے عظیم سرمایہ کی حیثیت رکھتے ہیں اور ان کی عدم موجودگی میں ان کی صحبت و معیت کے قائم مقام ہیں جس کے بارے میں فرمایا گیا ہے

یک زمانہ صحبت با اولیاء
بہتر از صد سالہ طاعت بے ریا

آج کے پُر فتن دور میں اس چیز کی ضرورت اور بھی بڑھ گئی ہے۔ علوم ظاہریہ کی تکمیل کے باوجود تکمیلِ باطن کے بغیر انسان کی انسانیت اُجاگر نہیں ہو سکتی۔ اور تکمیلِ باطن کے سلسلہ میں بزرگانِ دین کے اقوال و ملفوظات اور مواعظ و خطبات نسخہٴ اُکسیر ہیں۔

حضرت حکیم الاسلام مدظلہ العالی کی علمی شخصیت کسی تعارف کی محتاج نہیں اور دارالعلوم دیوبند کی نسبت سے ان کی خدماتِ جلیلہ سے پورا اسلام آگاہ اور ایک زمانہ آشنا ہے۔ آپ کے ارشاد فرمودہ مواعظ کو عام مواعظ کی نسبت ایک خصوصیت حاصل ہوتی ہے۔ اس لئے جہاں عامۃ الناس آپ کے مواعظِ طیّبہ سے مستفید ہوتے ہیں وہاں اہل علم بھی خصوصیت سے بہرہ ور ہوتے ہیں۔

اللہ تبارک تعالیٰ عزیز القدر قاری محمد ادریس سلمہ کو جزائے خیر نصیب فرمائے انہوں نے حکیم الاسلام حضرت العلام مولانا قاری محمد طیّب صاحب مدظلہم کے مواعظ کو یکجا کر دیا اور جگہ جگہ مفید عنوانات کے اضافے سے مرتب کر دیا۔

اللہ تعالیٰ ان کے علم و عمل میں برکت و ترقی نصیب فرماوے۔ اور اس محنت کو قبول فرما کر اپنی رضا کا ذریعہ بنائے۔ اور دین و دنیا میں کامیابی کا ذریعہ بنا کر نجاتِ آخرت کا وسیلہ بنائے۔

أمین یا رب العالمین بجاہ سید المرسلین علیہ الصلوٰۃ والتّسلیم

بندہ محمد شریف جالندھری

بہتم مدرسہ خیر المدارس رجسٹرڈ ملتان شہر

۱۳۰۱ھ



تقریظ مبارک

از حضرت العلام مولانا مفتی عبدالستار صاحب مدظلہ العالی

خیر المدارس ملتان شہر

بِسْمِ اللّٰهِ الرَّحْمٰنِ الرَّحِیْمِ ط

حادثاً و مصیباً اما بعد! دعوتِ الی اللہ فریضہ نبوت ہے۔ حضرات انبیاء علیہم السلام کے دعوتِ الی اللہ مشتمل مواعظ کا ایک حصہ ہمیشہ کے لئے قرآن کریم میں محفوظ کر دیا گیا ہے، تاکہ لوگوں کی ہدایت کا باعث ہو۔ حضرات انبیاء علیہم السلام کے بعد امت کے کالمین مشائخ عظام و علماء کرام اپنے اپنے طرف و استعداد کے مطابق اس میراثِ نبوت میں سے حصہ پاتے ہیں۔ اللہ پاک ان کے کلام، ملفوظات و مکتوبات کے ذریعہ مخلوق کو ہدایت بخشتے ہیں۔ زندگیوں میں انفرادی و اجتماعی انقلابات رونما ہوتے ہیں۔ مردہ دلوں میں زندگی لہریں دوڑنے لگتی ہیں۔ بند دل ہدایتِ ربانی کے لئے کھل جاتے ہیں۔ لکھو کھا اندھے، بینا، اور بہرے، شنوا جاتے ہیں۔ کفر و شرک، بدعات و معاصی کی ظلمتیں چھٹ جاتی ہیں، ایمان و یقین اور اتباعِ سنت کے انوار قلب و قالب جگمگا اٹھتے ہیں۔

دعوتِ الی اللہ اور ناہمائے صبحگاہی کی تاثیرات معاشرہ میں ضرور ظہور پذیر ہوتی ہیں۔ عارف رومی فرماتے ہیں سہ

گر نبو دے نالہائے را شمر
نے جہاں را پر نکروی از شکر

تاریخ شاہد ہے کہ حضور پاک صلی اللہ علیہ وسلم سے لے کر بصدقہ و فیض ختم نبوت، دعوتِ الی اللہ کام مسلسل جاری ہے اور انشاء اللہ تاقیامت جاری رہے گا۔ اس گئے گزرے زمانے میں بھی دین جو کچھ امت کے پاس موجود ہے۔ یہ اسی تعلیم و تبلیغ اور اہل اللہ کے ناہمائے صبحگاہی کا ثمرہ ہے۔

بلسلسلہ و وعظ و دعوتِ الی اللہ کی ایک کڑی حکیم الاسلام حضرت مولانا قاری محمد طیب صاحب قاسمی دام برکاتہم کے حکیمانہ مواعظ و خطبات ہیں، جو آپ نے مختلف مواقع پر نہ صرف پاک و ہند بلکہ حرمین شریفین، افریقی ممالک یورپ تک میں ارشاد فرمائے اور تشنگانِ علوم و معارف نبویہ کو سیراب فرمایا۔

جن حضرات کو موصوف کے حکیمانہ خطبات سننے کا کبھی اتفاق ہوا ہے وہی اس کی حقیقت کو جان سکتے کہ آپ کا بیان علمی، ادبی، عملی، اخلاقی، روحانی و معنوی اعتبار سے کتنا اعلیٰ ہوتا ہے۔ سنا ہے کہ خیر المدارس جالندھر کے سالانہ جلسہ میں جب حضرت قاری صاحب دامت برکاتہم کا بیان ہوتا، تو حضرت شاہ عطاء صاحب بخاری نور اللہ مرقدہ اسٹیج سے نیچے سامنے بیٹھ کر عجیب و اہمانہ شان سے آپ کا بیان سنا کرتے مخصوص انداز میں داد دیتے اور فرماتے:

”یہ طیب نہیں بول رہا بلکہ حضرت قاسم نانوتوی کی روح بول رہی ہے۔“

حضرت قاری صاحب مدظلہم کے ایسے سینکڑوں مواعظ و خطبات ہوں گے جو سامعین نے سنے اور فضا میں تحلیل ہو گئے، اور بہت سے مواعظ کو بعض خوش قسمتوں نے ٹیپ بھی کیا۔ لیکن ان کے افادہ عوام کی صورت نہ تھی، کیوں کہ یا ہوا میں منتشر ہیں ٹیپ میں بند۔

اللہ پاک نے فاضل نوجوان عزیز جناب قاری محمد اور لیس صاحب سلمہ کے قلب میں ان کے جمع و اشاعت کا داعیہ پیدا فرمایا۔ چنانچہ آپ نے طبعی ضعف اور ذمیہ فرائض کے باوجود اس اضافی بارِ گراں کو اپنے ذمہ تو کلاً علی اللہ لے لیا۔ موصوف نے نہ معلوم کہاں کہاں سے مواعظ کی کٹسٹس جمع کیں..... پھر ان کو کاغذوں پر منتقل کیا، ترتیب کے دوران موقعہ بہ موقعہ مفید عنوانات کا اضافہ فرمایا۔ اور پھر بہترین کتابت و طباعت سے مزین کر کے یہ نادر تحفہ ہدیہ ناظرین کیا۔ موصوف کی اس مساعی جمیلہ کو دیکھ کر دل بہت خوش ہوا۔ اللہ پاک آن عزیز کی اس محنت و جانفشانی کو قبول فرما کر خلعتِ رضا و سعادت دارین سے نوازیں۔ آمین

فقط امیدوارِ دعا

بندہ عبد الستار عفا اللہ عنہ

۱۳۰۱/۶/۱۵ھ



بِسْمِ اللّٰهِ الرَّحْمٰنِ الرَّحِیْمِ ط

کلمات تبرک

الحمد لله والصلوة والسلام على نبينا

اتابعوا! برکتہ السلف، حجۃ الخلف، حکیم الاسلام حضرت العلام مولانا قاری محمد طیب صاحب مدظلہ العالی کی علمی و روحانی شخصیت کا نام نامی آجانا مواعظ و خطبات کی اہمیت و افادیت کے لئے کافی و وافی ہے۔ علوم و معارف پر مشتمل یہ گرانقدر مجموعہ اہل علم، خطباء، ائمہ مساجد اور مقررین و مبلغین کے لئے علم و حکمت کا عظیم سرمایہ ہے۔ عنوانات کے اضافے سے مضامین کا استحضار نہایت سہل ہو گیا۔

الحمد لله بنده نے شروع سے آخر تک تمام مسودہ بنظر عمیق دیکھا، اور متعدد مقامات پر برائے اصلاح نشاندہی کی وَفَوْقَ كُلِّ ذِي عِلْمٍ عَلَيْهِم۔

عزیزم مولوی حافظ قاری محمد ادریس سلمہ (فاضل خیر المدارس، ملتان) نے شبانہ روز محنت و کاوش سے اسے مرتب کیا۔ اللہ تعالیٰ کے فضل و کرم سے بالآخر کتاب موجودہ شکل میں منظر عام پر آگئی۔ دل سے دعا ہے اللہ تعالیٰ میرے پیارے عزیز سلمہ کی اس محنت و جان فشانی کو اپنی رضا کا ذریعہ بنائے، اور اپنی جناب خاص سے اس کا اجر بے پایاں عنایت فرمائے۔ نیز علم و عمل، صحت و عمر میں برکت نصیب فرما کر خلوص و یکتائیت کے ساتھ مزید خدمت دین متین کے مواقع فراہم فرمائے۔ اور ہم سب کا ایمان پر خاتمہ نصیب فرمائے۔ آمین

وَهُوَ يَهْدِي السَّبِيلَ

بنده محمد شفیع عفا الله عنه

۱۳/۱۰/۱۴۰۱ھ

(والد محترم مرتب مدظلہ)



حرفِ سپاس

ناسپاسی ہوگی اگر اس مجموعہ صدرنگ کا سر نقطہ آغاز اس بزرگ اور مہربان شخصیت کو قرار نہ دوں۔ جس نے اس کتاب کی ترتیب و تدوین میں مجھے اپنی گوناگوں مصروفیات کے باوجود بھرپور تعاون سے نوازا اور اس شکل کام کو میرے لئے آسان کر دیا۔ تشکر و امتنان کے جذبات کا اظہار یوں بھی ایک دشوار گزار مرحلہ ہے مگر تب یہ تعاون ایک شخصیت کی جانب سے ہو جو بوقلموں فضائل کے ساتھ ساتھ والد گرامی کی نسبت و عظمت بھی رکھتی ہو تو ان جذبات کا اظہار جس نزاکتِ اُسلوب کا تقاضا کرتا ہے۔ اس کی استعداد کہاں سے لائی جائے۔

حقیقت یہ ہے کہ والد گرامی قبلہ محترم حضرت مولانا محمد شفیع صاحب دامت برکاتہم — کی علمی رہ نمائی اور عملی شفقت و عنایت ہی سے میں اس قابل ہوا کہ اس گلدستہ پند و حکمت کو مرتب کر سکوں۔ دست بدعا ہوں کہ حق تعالیٰ بتصدق حضور نبی اکرم صلی اللہ علیہ و سلم ان کے ظلِ عاطفت کو ہمارے سروں پر تادیر سایہ فگن رکھے اور اپنی جنابِ خاص سے انہیں اپنی اور ان کی شایانِ شان اجر و ثواب سے خوش وقت و شاد کام فرمائے اور اس کوششِ ناکام کو سعیِ مشکور سے مبدل فرمائے۔ آمین



محمد ابن عبد اللہ سے محمد رسول اللہ ﷺ تک

انبیاء علیہم السلام قبل از نبوت بھی معصوم ہوتے ہیں۔ یہی وجہ ہے کہ نہ صرف اپنے بلکہ غیر مسلم بھی اس کی شہادت دیتے ہیں، جو تاریخ و انصاف سے غور کرتے ہیں اور نبوتوں کی زندگی سے منجملہ کچھ واقفیت رکھتے ہیں انہوں نے شہادتیں دی ہیں کہ دنیا میں ایسا کامل اور مکمل انسان جس کی زندگی پر حرف کی گنجائش نہ ہو وہ صرف جناب نبی کریم ﷺ کی ذات بابرکات ہے۔

از حضرت حکیم الاسلام مدظلہ

فہرست مضامین

۵۷	کے خلاف ہے	۴۴	◆ ولادت نبوی روحانی اور جسمانی
	◆ سیرت نبوی صلی اللہ علیہ وسلم پر		◆ ولادت روحانی کے بارے میں
۵۸	غیر مسلموں کی شہادت	۴۴	عامۃ الناس کا طرز عمل
۵۹	◆ اسلام ابدی اور عالمگیر قانون ہے	۴۵	◆ ولادت روحانی ہی اصل مقصود ہے
	◆ احوال صحابیت سے عصمت نبوی	۴۵	◆ جمال نبوی صلی اللہ علیہ وسلم
۶۰	پر استدلال اور درجات عصمت		◆ جمال محمدی صلی اللہ علیہ وسلم
	◆ اخلاق نبوی صلی اللہ علیہ وسلم کی	۴۶	کامآخذ قرآن سے
۶۱	ادنیٰ سی جھلک		◆ حسن یوسف علیہ السلام پر جمال
۶۲	◆ سیرت نبوی کو اپنانا ہر کسی کا بس نہیں	۴۸	محمدی صلی اللہ علیہ وسلم کا تفوق
	◆ آپ فقط نبی ہی نہیں بلکہ خاتم النبیین	۴۹	◆ سیرت نبوی صلی اللہ علیہ وسلم کیا ہے؟
۶۳	بھی ہیں	۴۹	◆ سیرت مقدسہ (عصمت) کا جزء اول
۶۵	◆ خاتم النبیین کا مطلب	۵۱	◆ عصمت انبیاء علیہم السلام کا جزو دوم
۶۷	◆ آفتاب نبوت کا طلوع	۵۲	◆ عصمت انبیاء علیہم السلام کا جزو سوم
	◆ انوار نبوی صلی اللہ علیہ وسلم	۵۲	◆ قبل از نبوت بھی نبی معصوم ہوتا ہے
۶۷	کے ظہور کی صورتیں	۵۵	◆ تہذیب مغرب کی تباہ کاریاں
۶۸	◆ آپ کی نبوت میں درجہ کمال کیوں ہے؟		◆ انبیاء علیہم السلام میں عصمت جبری
۶۸	◆ سیرت نبوی صلی اللہ علیہ وسلم کیا ہے؟	۵۷	نہیں بلکہ ارادی ہے
۶۹	◆ اختتام تقریر		◆ معصیت کو ذریعہ تبلیغ بنانا اصول تبلیغ

مقامِ نبوت اور اس کے آثار و مقاصد

تمام انبیاء علیہم السلام کے علوم در حقیقت مستفاد ہیں، خزانہ محمدی (صلی اللہ علیہ وسلم) سے۔ اصل نکتہ خیر حق تعالیٰ کی جانب سے رسول اللہ صلی اللہ علیہ وسلم ہیں اور آپ کے فیضان سے انبیاء علیہم السلام میں نبوتوں کے علوم آئے۔ اسی لئے حدیث میں آپ صلی اللہ علیہ وسلم فرماتے ہیں کہ انا نبی الانبیاء اور انبیاء امتوں کے نبی ہیں اور میں نبیوں کا بھی نبی ہوں۔ نبیوں کی طرف بھی مبعوث کیا گیا ہوں۔
از حضرت حکیم الاسلام مدظلہ

فہرست مضامین

۸۶	◆ آپ کی شان علمی	۷۱	◆ تمہید
۸۶	◆ تعبیر خواب کے عجائبات	۷۲	◆ عالم اصداد میں اشیاء کے تقابل کی حکمت
۸۶	◆ واقعہ نمبر ۱	۷۲	◆ اندھیروں میں آفتاب
۸۷	◆ واقعہ نمبر ۲	۷۳	◆ آپ کا اعلان تبلیغ اور عرب قوم کا طرز عمل
۸۸	◆ واقعہ نمبر ۳	۷۴	◆ بنیاد نبوت
۸۹	◆ واقعہ نمبر ۴	۷۵	◆ دنیوی سعادت کی بنیاد کمال علم و عمل ہے
۹۱	◆ واقعہ نمبر ۵	۷۶	◆ عمل کی بنیاد اخلاق
۹۲	◆ آپ کی ذات بابرکات میں علوم کا جمگھٹ	۷۷	◆ شریعت اور طریقت کا حسین امتزاج
۹۲	◆ آپ کی شان اخلاق	۷۷	◆ مولویت اور صوفیت میں جنگ کیوں؟
	◆ شراعت سابق اور شریعت محمد کے		◆ خواجہ نظام الدین کی محفل سماع اور
۹۳	◆ درمیان اخلاق کا موازنہ	۷۸	◆ حکیم ضیاء الدین کا احتساب
۹۶	◆ مقام نبوت کے آثار	۷۸	◆ حکیم ضیاء الدین کا مقام
۹۶	◆ آپ کو معجزہ علمی دیا گیا	۷۹	◆ خواجہ نظام الدین اولیاء کا مقام
۹۷	◆ علمی معجزہ دیئے جانے کی حکمت	۸۰	◆ علماء اور صوفیا کی ذمہ داری
۹۸	◆ حقیقت محمدی کی عجیب تعبیر	۸۰	◆ سماع کے بارے میں حضرت نانوتوی کا واقعہ
۹۹	◆ قرآن معجزہ نما بھی ہے	۸۱	◆ خواص کی ذمہ داری
۹۹	◆ مقام صحابہ اور ان کی فدائیت	۸۲	◆ ذات نبوی میں شان علم
۱۰۱	◆ مقام امت محمدیہ	۸۲	◆ ذات نبوی میں اجتماع علوم کی محسوس مثال
۱۰۲	◆ حاصل تقریر	۸۵	◆ نبی الانبیاء پر ایمان لانے کیلئے انبیاء کو پابند کیا گیا

قرآن حکیم کی عملی تفسیر

سرکارِ دو عالم، فخر بنی آدم، رسول الثقلین حضرت محمد مصطفیٰ صلی اللہ علیہ وسلم کی سیرت مقدسہ اپنی ظاہری و باطنی وسعتوں اور پہنائیوں کے لحاظ سے کوئی شخصی سیرت نہیں وہ کسی شخص واحد کا دستور زندگی نہیں بلکہ جہانوں کے لئے ایک مکمل دستور حیات ہے۔ جوں جوں زمانہ ترقی کرتا ہوا چلا جائے گا اسی حد تک انسانی زندگی کی استواری اور ہمواری کے لئے اس سیرت کی ضرورت شدید سے شدید تر ہوتی چلی جائے گی۔

از حضرت حکیم الاسلام مدظلہ

فہرست مضامین

- ◆ جہانوں کا دستور حیات ۱۰۵
- ◆ ذات نبوی صلی اللہ علیہ وسلم میں علوم قرآنی کا ظہور ۱۰۶
- ◆ سیرت کی بنیاد ۱۰۷
- ◆ سیرت مقدسہ کا اساسی رنگ ۱۰۸
- ◆ سیرت طیبہ کی روح ۱۰۹
- ◆ سیرت جامعہ کا عجیب خاصہ ۱۱۰
- ◆ از روئے مشاہدہ سیرت طیبہ کی ضرورت ۱۱۱
- ◆ سیرت طیبہ سے بیگانگی کا نتیجہ ۱۱۲
- ◆ سیرت جامعہ کی عملی پیروی کی ضرورت ۱۱۳

رحمة للعالمين ﷺ

حدیث میں فرمایا گیا انا رحمة مہداة میں اللہ کی ایک رحمت ہوں۔ جو بطور ہدیہ کے بندوں کے پاس بھیجی گئی ہے، اللہ کا ایک ہدیہ جو بندوں کو ملا، وہ حضور صلی اللہ علیہ وسلم کی ذات بابرکات ہے۔۔۔ تو اتنی بڑی نعمت دی گئی کہ جتنی عالم کی نعمتیں ہیں، سب اسی کے طفیل مل رہی ہیں۔۔۔

از حضرت حکیم الاسلام مدظلہ

فہرست مضامین

- ۱۱۵.....◆ اقسامِ نعمت
- ۱۱۶.....◆ امتحانِ محبتِ نعمت میں نہیں، مصیبت میں ہوتا ہے
- ۱۱۹.....◆ اعلیٰ ترین نعمت اور حاصلِ کائنات
- ۱۲۰.....◆ مقصدِ کائناتِ عبدیتِ محمدیؐ ہے
- ۱۲۱.....◆ اسلام تمام انبیاء علیہم السلام کا دین ہے
- ۱۲۲.....◆ تکمیلِ دین ایک مستقل نعمت ہے
- ۱۲۳.....◆ توحید کی تکمیل
- ۱۲۴.....◆ اسبابِ شرک کو بھی شریعتِ محمدیؐ میں قطع کر دیا گیا
- ۱۲۹.....◆ اسبابِ معاصی بھی حرام ہیں
- ۱۳۱.....◆ اسبابِ فرائض پر اجر و ثواب ہے
- ۱۳۲.....◆ اللہ کی طرف سے ہدیہ
- ۱۳۳.....◆ سب سے بڑی نعمت کی عظمت پہچاننے والے
- ۱۳۶.....◆ سب سے بڑی نعمت کے حقوق

نبی اُمّی علیہ السلام

گھر میں حضور صلی اللہ علیہ وسلم کو کوئی پڑھانے والا نہیں تھا، قوم میں کوئی پڑھانے والا نہیں، ملک میں علم کا چرچا نہیں تھا، غرض کوئی علمی وسیلہ اور ذریعہ نہیں تھا۔ تو اُمّیوں کا ملک تھا، بے پڑھوں کا ملک تھا۔۔۔ اس میں ایک شخص آکر اٹھے اور اتنے بڑے بڑے علوم پیش کرے کہ اس کے علم کو دیکھ کر دنیا دنگ رہ جائے۔۔۔ اور نہ صرف علم پیش کرے بلکہ اتنا عظیم قانون دنیا کے آگے پیش کرے جو زندگی کے تمام شعبوں اور گوشوں پر حاوی ہو اور اس حالت میں پیش کرے کہ نہ خود پڑھا لکھانہ کسی نے اس کو پڑھایا نہ ملک میں پڑھنے لکھنے کا کوئی چرچا نہ گھرانے اور خاندان میں کوئی پڑھا لکھا عالم موجود، اسکے باوجود ایسا علم پیش کرے کہ علماء اس کے علم کو دیکھ کر تھک جائیں دانش مند عاجز ہو جائیں، ہاری مان لیں، تو یہ اتنا بڑا علم۔۔۔ بجز اس کے کہ خدا نے سکھایا ہو اور کیا سبیل ہو سکتی ہے؟ درحقیقت یہ حضور صلی اللہ علیہ وسلم کے نبی ہونے کی دلیل ہے۔

از حضرت حکیم الاسلام مدظلہ

فہرست مضامین

۱۵۰	♦ وحی اور عقل کا فرق	۱۳۹	♦ تمہید
۱۵۰	♦ نبی کی عقل کی بلندی	۱۴۰	♦ موضوع تقریر
۱۵۱	♦ نبی اکرم کے عقلی کارنامے	۱۴۰	♦ دعوی نبوت اور دلیل نبوت
	♦ وصفِ اُمّیت کو مفاخر کے مواقع پر	۱۴۱	♦ نبوت، انسانیت کے لئے ذریعہ علم
۱۵۲	♦ ذکر کیا گیا	۱۴۲	♦ علوم دنیوی کا ذریعہ بھی نبوت ہے
۱۵۳	♦ جیسی بعثت ویسا علم	۱۴۲	♦ معلم الانبیاء
۱۵۳	♦ بعثت عیسوی کا پس منظر	۱۴۳	♦ نبوت اور طبیعت
۱۵۳	♦ بعثت موسوی کا پس منظر	۱۴۴	♦ نبوت اور بچپن کا دور
۱۵۳	♦ بعثت نبی اُمّی کا پس منظر		♦ خاندانی ذرائع علم کے انقطاع سے اُمّیت کا تحفظ
	♦ خاتم النبیین کے لئے کمال جامعیت	۱۴۶	♦ قومی ذرائع علم کے انقطاع سے اُمّیت کا تحفظ
۱۵۵	♦ ضروری ہے	۱۴۸	♦ محل بعثت کے لحاظ سے اُمّیت کا تحفظ
۱۵۶	♦ نبی اُمّی کے دین کا امتیاز	۱۴۹	♦ اُمّیت، نبوت کی سب سے بڑی دلیل
۱۵۷	♦ نبی اُمّی کے علم کی شان جامعیت	۱۴۹	

شانِ بعثت

حق تعالیٰ شانہ کی رحمت عرش پر چھائی ہوئی ہے۔ اور رحمت کا سب سے بڑا اثر یہ ہے کہ بندوں کی ہدایت کا سامان کر دیا انبیاء علیہم السلام، وہ ہدایت لیکر آئے۔ انبیاء علیہم السلام کا بھیجا جانا خود مستقل ایک انعام نکلا۔ اس سے بڑھ کر عالم میں کوئی نعمت نہیں ہے۔ اس لئے کہ اگر انبیاء علیہم السلام دنیا میں نہ آئیں۔ آدمی کو آدمی بننا میسر نہیں ہو سکتا۔

از حضرت حکیم الاسلام مدظلہ

فہرست مضامین

۱۶۹	◆ کتب سابقہ میں شانِ صحابہ کا ذکر	۱۵۹	◆ حرف آغاز
۱۷۰	◆ اصنافِ صحابہ کی تقدیس	۱۶۰	◆ کلمات تمہید
۱۷۰	◆ مقاماتِ صحابہ کی تقدیس	۱۶۰	◆ تختِ شاہی
۱۷۰	◆ اعمالِ صحابہ کی تقدیس	۱۶۰	◆ دستاویزِ رحمت
۱۷۱	◆ خطا، فکری	۱۶۱	◆ محلِ عرش
۱۷۱	◆ تقدیسِ قلب	۱۶۲	◆ قیامت میں غلبہ رحمت
۱۷۲	◆ شرفِ صحابیت	۱۶۲	◆ شانِ رحمت کا اثر
۱۷۲	◆ عشقِ صحابہ	۱۶۳	◆ سب سے بڑی دعاء
۱۷۳	◆ معیارِ ایمان و عمل	۱۶۳	◆ شمرِ دعاء
۱۷۴	◆ اسوۂ علم و عمل	۱۶۴	◆ نعمتِ عظمیٰ
۱۷۵	◆ اسوۂ نبی کی احتیاج	۱۶۴	◆ نبی الانبیاء (صلی اللہ علیہ وسلم)
۱۷۶	◆ علم و عمل کی مطابقت	۱۶۵	◆ جامع الہدایات
۱۷۶	◆ اتباعِ محض	۱۶۶	◆ افضل الشون
۱۷۷	◆ فرائض رسالت	۱۶۶	◆ شانِ نبوی (صلی اللہ علیہ وسلم) میں غلبہ رحمت
۱۷۷	◆ تزکیہٴ قلوب	۱۶۷	◆ صحابہ (رضی اللہ عنہم) میں شانِ رحمت
۱۷۸	◆ عمل کی نگرانی	۱۶۷	◆ رحیم امت
۱۷۸	◆ غرضِ مجاہدہ	۱۶۸	◆ طبقہٴ صحابہ (رضی اللہ تعالیٰ عنہم) کی تقدیس
۱۷۹	◆ فرقِ عمل	۱۶۹	◆ دوامی رضا کا اعلان
۱۷۹	◆ اخلاصِ عمل		
۱۸۰	◆ حقیقت و لایت		

فہرست مضامین

- ◆ حضرت سہیل بن عبد اللہ کا واقعہ ۱۸۰
- ◆ عمل بلا تزکیہ ۱۸۲
- ◆ کمال استقامت ۱۸۲
- ◆ تفویض مطلق ۱۸۳
- ◆ فناء کلی ۱۸۳
- ◆ مرضی حق ۱۸۵
- ◆ حقیقت اسلام ۱۸۶
- ◆ اللہ کے نام کے مقابلہ میں مشاہدہ کی تکذیب ۱۸۶
- ◆ علم، محبت اور اخلاق کا وظیفہ ۱۸۷
- ◆ تعلیم بلا تربیت کا نقصان ۱۸۹
- ◆ اہمیت تزکیہ ۱۸۹
- ◆ تزکیہ میں شخصیت کی احتیاج ۱۹۰
- ◆ مقاصد بعثت ۱۹۰
- ◆ اندازِ تعلیم و تربیت ۱۹۱
- ◆ اندازِ حکومت ۱۹۱
- ◆ رحمتِ مجسم ۱۹۲
- ◆ نیابت نبوی (صلی اللہ علیہ وسلم) ۱۹۳
- ◆ احساسِ ذمہ داری ۱۹۳

مقصود بعثت

اس علم (دین) کا حاصل کیا جانا، یہ ناگزیر ہے۔ اس کے بغیر آدمی کی نہ روحانیت ہی جاگ سکتی ہے نہ روحانی مراتب طے ہو سکتے ہیں نہ اخلاق درست ہو سکتے ہیں۔ اس لئے کہ اخلاق کا سرچشمہ حق تعالیٰ کی ذات ہے اور جب تک مذہب و دین نہ ہو، آدمی کے اخلاق کبھی تربیت نہیں پاسکتے۔ مادیات سے تربیت نہیں ہوتی۔
از حضرت حکیم الاسلام مدظلہ

فہرست مضامین

- ۱۹۷..... احادیث کا مفہوم
- ۱۹۸..... انسان کی ذات میں علم نہیں
- ۱۹۸..... تعدیل اخلاق بلا علم ممکن نہیں
- ۱۹۹..... خلق صبر کی حقیقت
- ۲۰۰..... حقیقت تواضع
- ۲۰۱..... اتباع شریعت
- ۲۰۱..... اسلام نے اخلاقی جواہر کو باقی رکھا ہے
- ۲۰۲..... اخلاقی جواہر میں انسان امین ہے
- ۲۰۳..... انسانی جواہر میں تجویز شریعت کا اعتبار ہے
- ۲۰۴..... عظمت استاذ
- ۲۰۴..... علمی احسان
- ۲۰۵..... علم اور مال میں فرق
- ۲۰۵..... مال بلا علم
- ۲۰۷..... جذبات نفسانی بلا علم
- ۲۰۸..... نفس انسانی کی مثال
- ۲۰۸..... علوم دنیوی کا نفع
- ۲۰۹..... علم شرایع
- ۲۱۰..... قانون شریعت انسانوں تک کیسے پہنچے؟
- ۲۱۱..... ضرورت مذہب

عناصر سیرت

حضور اقدس صلی اللہ علیہ وسلم کے دائیں ہاتھ میں اللہ کی چمکتی ہوئی کتاب تھی اور بائیں ہاتھ قلب نبوت تھا جس میں اخلاق کی روشنی بھری ہوئی تھی، کتاب اللہ کے اندر الوہیت کا جلال بھرا ہوا تھا۔۔۔ اگر فقط کتاب اللہ سامنے آتی، پیغمبر نہ آتے تو الوہیت کا جلال مخلوق کو بھسم کر دیتا۔ مجال نہ تھی کہ کوئی اس کو سمجھ سکے۔ اس روشنی کو قلب نبوت میں اتارا گیا تو نبوت کی عبدیت کے ساتھ جب الوہیت کا نور اس پر فائز ہوا تو ٹھنڈی روشنی پیدا ہوئی جس کو انسان سہہ سکیں۔“
از حضرت حکیم الاسلام مدظلہ

فہرست مضامین

۲۲۳	♦ حق و باطل میں امتیاز کا نور	۲۱۳	♦ خطبہ مسنونہ و تمہید
۲۲۴	♦ رہنمائے حق	۲۱۴	♦ حصول منزل کی شرائط
۲۲۴	♦ اسوۂ عمل	۲۱۵	♦ سفر روحانیت کی شرائط
۲۲۵	♦ ضرورتِ مربی	۲۱۶	♦ نور معنوی کی ضرورت
۲۲۵	♦ تسلسلِ ہیئتِ عمل	۲۱۶	♦ یہود و نصاریٰ کے عقائد کی ظلمت
۲۲۷	♦ عملی قرآن	۲۱۷	♦ تردیدِ عیسائیت
۲۲۷	♦ طریقہ تعلیم خداوندی	۲۱۸	♦ ردِ یہودیت
۲۲۸	♦ انبیاء علیہم السلام کی احتیاج	۲۱۸	♦ مشرکین کی تردید
۲۲۹	♦ تعین مراد میں عرف کا دخل	۲۱۸	♦ مسخِ عقل
۲۳۱	♦ مراد قرآنی کی تعین میں سنت کا مقام	۲۱۹	♦ توحید اجمالی
۲۳۳	♦ تفکر فی القرآن	۲۱۹	♦ جہالت کی ظلمت
۲۳۴	♦ جمع حدیث کی تکوینی تدبیر	۲۱۹	♦ بشریتِ انبیاء علیہم السلام
۲۳۵	♦ دورِ جدید میں روایتِ حدیث کا طریق	۲۲۰	♦ عظمتِ انبیاء علیہم السلام
۲۳۵	♦ اجتہادی قوت کا فقدان	۲۲۱	♦ نفی بشریت کا نقصان
۲۳۶	♦ تزکیہ قلب	۲۲۱	♦ اظہارِ عبدیت کا امر
۲۳۷	♦ عمل کی نگرانی	۲۲۱	♦ دورِ بعثت کا اجمالی حال
۲۳۸	♦ قلوب کا علاج	۲۲۲	♦ شانِ تشریف آوری
۲۴۰	♦ قلبی نورانیت کے آثار	۲۲۲	♦ جامعیتِ شریعت

فہرست مضامین

۲۵۷	◆ عبادت کا مفہوم	۲۴۰	◆ با ترتیب قلب قرآن فہمی
۲۵۸	◆ فطرت اور شریعت	۲۴۱	◆ خدمت کلام اللہ
۲۶۰	◆ دین فطرت کی عجیب تعبیر	۲۴۱	◆ خدمت حدیث
۲۶۱	◆ جو دو عطاء	۲۴۲	◆ روایت حدیث میں احتیاط
۲۶۱	◆ رعایت و سہولت	۲۴۳	◆ آداب تعلیم
۲۶۲	◆ انوار السنن	۲۴۳	◆ کمال طلب
۲۶۲	◆ آثارِ محبت	۲۴۴	◆ عظمت استاذ
۲۶۳	◆ اسوۂ حسنہ	۲۴۵	◆ اہل علم کا استغناء
۲۶۳	◆ نیند کا مسنون طریقہ	۲۴۵	◆ مگر ابھی سے حفاظت کی ضمانت
۲۶۵	◆ رسوم و خیالات اور قانون شریعت	۲۴۵	◆ تجدید دین
۲۶۶	◆ ترک سنت کا وبال	۲۴۶	◆ فرقہ ناجیہ
۲۶۷	◆ نور اور کتاب	۲۴۷	◆ صحابہ معیارِ حق ہیں
۲۶۷	◆ اسلام قانون نہیں دین ہے	۲۴۷	◆ اہل حق کی پہچان
۲۶۸	◆ نور علم و اخلاق		◆ وراثت نبوی (صلی اللہ علیہ وسلم)
۲۶۹	◆ علم بلا شخصیت	۲۴۸	◆ کا استحقاق
۲۶۹	◆ شخصیت بلا علم	۲۴۹	◆ آفتابِ راہ اور راہنما
۲۷۰	◆ شریعت و طریقت کا ماہہ الامتیاز	۲۵۰	◆ صراطِ مستقیم
۲۷۱	◆ مدرسہ و خانقاہ	۲۵۱	◆ حصول مقصد کی شرائط
۲۷۲	◆ روح کا علاج	۲۵۱	◆ لٹریچر کی کثرت کا نقصان
۲۷۲	◆ سیرت نبوی کے عناصر اربعہ	۲۵۲	◆ مرکز علم شخصیت ہے اور کتاب علامت
		۲۵۲	◆ آداب طریق
		۲۵۳	◆ وسائل علم کا ادب
		۲۵۳	◆ رعایت مقام
		۲۵۶	◆ فسادِ کبیر
		۲۵۶	◆ عالم کا جوہر

نبوت و ملوکیت

نبوت اور ملوکیت میں یہی فرق ہے کہ ملوکیت تعدی اور زیادتی کی طرف چلتی ہے اور نبوت رحمدلی و مہربانی کی طرف چلتی ہے۔ بادشاہت میں اگر کوئی برسر اقتدار سامنے آئے، اس کو گھٹانے کی کوشش کرتے ہیں اور اگر کوئی کمزور ہو، اسے دبانے کی کوشش کرتے ہیں کہ یہ ابھرنے نہ پائے اور انبیاء علیہم السلام کمزوروں کو ابھارتے ہیں جو زور آور ہو، اسے اعتدال پر رکھتے ہیں۔ اسی واسطے جو زیادہ ضعیف ہوگا اس پر انبیاء علیہم السلام کا لطف و کرم زیادہ مبذول ہوگا۔

از حضرت حکیم الاسلام مدظلہ

فہرست مضامین

۲۹۱	◆ اسلام نے غلامی کو ختم کیوں نہ کر دیا؟	۲۷۳	◆ مادی و روحانی اقتدار کی انتہاء
۲۹۱	◆ جانوروں پر رحم کرنے کا حکم	۲۷۴	◆ مادی و روحانی اقتدار کی تاثیر
	◆ فرعونی طاقت پر بنی اسرائیل کے ضعفاء	۲۷۵	◆ مزاج نبوت و ملوکیت میں فرق
۲۹۱	کو غالب کر دیا گیا		◆ اقتدار پانے کے بعد نبی کریم ﷺ کا طرز عمل
	◆ دور فاروقی میں غرباء کو عدل و انصاف	۲۷۶	
۲۹۳	کے ذریعہ غالب کر دیا گیا	۲۷۹	◆ اہل اللہ کے مزاج میں نیکی کی حرص
	◆ ایک لڑکی کی وجہ سے پوری فوج	۲۸۳	◆ نبوت ضعفاء کو بلند کرتی ہے
۲۹۵	کے لئے ضابطہ جاری کر دیا گیا		◆ دنیا کی اقوام نے عورت کی تذلیل کی اور
	◆ قوم کے اخلاق کی نگہداشت امیر المؤمنین	۲۸۴	اسلام نے اسے مقام بخشا
۲۹۵	کافر ض ہے	۲۸۵	◆ عورت، اقوام دنیا کی نظر میں
	◆ مذہبی معاملات میں پیشوائی بھی	۲۸۶	◆ خاوند نیوی بلحاظ حقوق مساوی ہیں
۲۹۶	امیر المؤمنین کا فرض ہے	۲۸۷	◆ ماں سے حقوق باپ سے زیادہ ہیں
	◆ آج کے دور میں مجموعہ علماء کو خلافت	۲۸۸	◆ عورت میں جذبہ خدمت
۲۹۹	کا قائم مقام قرار دیا گیا ہے		◆ یتیم پر شفقت کے لئے ساری امت
	◆ خلافت کے ختم ہو جانیکے بعد علماء ربانی	۲۸۹	و متوجہ کیا گیا
۳۰۰	اور صوفیاء کرام نے اسلام پھیلایا	۲۹۰	◆ غلاموں کے ساتھ حسن سلوک کا حکم
۳۰۰	◆ ہمیں نبوت کے مزاج پر چلنا ہے	۲۹۰	◆ اسلام سے قبل غلاموں سے بد سلوکی

نجومِ ہدایت

صحابہ کرام رضی اللہ تعالیٰ عنہم در حقیقت نبوت کا ظل کامل تھے۔ جن کے طبقہ سے نبوت اور کمالات نبوت پہچانے جاتے تھے۔ اس لئے اگر کسی طبقہ کے طبقہ کو بحیثیت اللہ ورسول کے یہاں مرضی و پسندیدہ قرار دیا گیا ہے تو وہ صرف صحابہ کرام رضی اللہ عنہم کا طبقہ ہے۔ جس کی شہادت قرآن و حدیث نے دی۔

از حضرت حکیم الاسلام مدظلہ

فہرست مضامین

- ۳۰۳ مقام صحابیت
- ۳۰۴ سنن صحابہ رضی اللہ تعالیٰ عنہم
- ۳۰۴ سب و شتم کا انجام
- ۳۰۵ جامع اضداد زندگی
- ۳۰۵ کامل انسانیت کا طبقہ
- ۳۰۶ ظل نبوت
- ۳۰۶ مکمل میزان اور متوازن ترازو
- ۳۰۸ صحابہ کا معیار حق ہونا مخصوص ہے
- ۳۰۸ فرق اسلامیہ کے حق و باطل ہونے کا معیار
- ۳۰۹ اطاعت صحابہ اطاعت رسول ہے
- ۳۱۰ ”معیار“ قابل تنقید نہیں ہوتا
- ۳۱۰ حق دستیاب بھی صحابہ کرام سے ہوگا
- ۳۱۱ ناقدین صحابہ کا دین سلامت نہیں رہ سکتا
- ۳۱۲ فرقہ ناجیہ ”اہل السنۃ والجماعات“
- ۳۱۲ ذہنی غلامی کے بغیر چارہ کار نہیں
- ۳۱۲ ناقدین صحابہ افتراق امت کا سبب ہیں
- ۳۱۳ خود اپنے معیار حق ہونے کا ادعاء
- ۳۱۳ صحابہ کی اجتماعی اطاعت
- ۳۱۴ تاقیامت معیار شخصیت رہے گی
- ۳۱۴ ذہنی غلامی اور تقلید (ضمیمہ)

جہلائے عرب سے مقام صحابیت تک

آپ صلی اللہ علیہ وسلم کے فیضِ صحبت کا ایسا اثر تھا کہ آپ نے ان کی ایسی معیاری زندگیاں بنا دیں کہ دنیا کی دوسری اقوام بھی ان کو نمونہ بنا کر پیش کریں۔ یہ صرف تعلیمِ قرآنی کا اور اخلاق کو پاکیزہ بنانے کا اثر تھا۔ تو علم اور اخلاق کا بالآخر نتیجہ یہ نکلا کہ جو قوم دنیا کی ساری قوموں میں پس ماندہ اور پست تھی وہ اتنی اونچی بنی کہ ساری دنیا کی قومیں اس کے سامنے پیچی بن گئیں۔ وہی زمانہ تھا جس کو زمانہ جاہلیت کہا جاتا تھا، اس کو تعلیمِ قرآن کی بدولت ”خیر القرون“ کہا جانے لگا۔ جن لوگوں کو جہلائے عرب کہا جاتا تھا۔ ان کی بد اخلاقیوں کا بیان کر کے لوگ ملامت کرتے تھے۔ اب تعلیمِ قرآن کی بدولت جب صحابہ کا ذکر آتا ہے تو لوگ رضی اللہ تعالیٰ عنہم ورضو اعنہ کہتے ہیں۔ یہ انقلاب کیوں پیدا ہوا؟ یہ جناب نبی کریم صلی اللہ علیہ وسلم کی تعلیمِ تربیتِ اخلاق اور فیضِ صحبت ہی کا اثر تھا۔

از حضرت حکیم الامت مدظلہ

فہرست مضامین

۳۳۲	◆ تعلیم و تربیت نبوی صلی اللہ علیہ وسلم	۳۱۹	◆ مقصد بعثت انبیاء علیہم السلام
۳۳۳	◆ صحابہ کے وسوسوں کا علاج	۳۲۱	◆ دور جاہلیت کا اجمالی خاکہ
	◆ تعلیمِ خداوندی کے بغیر خدا تک	۳۲۲	◆ مقصد بعثت نبوی صلی اللہ علیہ وسلم
۳۳۴	رسائی ممکن نہیں	۳۲۲	◆ عرب کی پس ماندہ قوم کو عروج کیسے ملا؟
۳۳۵	◆ بساط کے مطابق جدوجہد ضروری ہے	۳۲۳	◆ علومِ طبعیہ کمالِ انسان نہیں
۳۳۶	◆ غیر مسلم اقوام کا اعتراض	۳۲۳	◆ حیوانات میں دفعیہ امراض کا شعور
	◆ اسلام کو مٹانے کے ذمہ دار	۳۲۵	◆ ایک شبہ کا جواب
۳۳۷	مسلمان خود ہیں	۳۲۶	◆ باعثِ فخرِ علم کونسا ہے؟
	◆ مسلم اقوام اپنے مزاج پر چل کر	۳۲۶	◆ عرب قوم پر علومِ ربانی کا اثر
۳۳۷	ترقی کر سکتی ہیں	۳۲۹	◆ نجوم ہدایت کی دنیا و آخرت
۳۳۸	◆ حصولِ تعلیم و تربیت کا سہل طریقہ		◆ پاکیزہ اخلاق سے پاکیزہ اعمال و احوال
۳۳۸	◆ قومی مشکلات کا اجمالی حل	۳۳۰	سرزد ہوتے ہیں
			◆ حصولِ منزل کے لئے شریعت و طریقت
		۳۳۱	دونوں ضروری ہیں

وعظِ یوسفی

جس شخصیت کا نسب اعلیٰ، نسبت اعلیٰ، سیرت اعلیٰ اور صورت بھی اعلیٰ، تو ایسی ذات مقدس کا وعظ جب پیش کیا جائے گا تو وعظ بھی تو اونچا ہوگا۔ کتنا عالی مقام ہو گا وہ کلام جو ایسی برگزیدہ شخصیت کی زبان سے نکلا ہو اور حق تعالیٰ شانہ حکایت فرمائیں کہ یوسف نے یہ وعظ کہا تو اللہ میاں کو پسند آیا۔ تو جو پیغمبر کہے اور اللہ میاں پسند کرے اس کی نقل کی جائے اس سے بہتر وعظ نہیں ہو سکتا۔

از حکیم الاسلام مدظلہ

فہرست مضامین

۳۵۱	◆ اپنا تعارف اور فکر آخرت	۳۴۲	◆ حضرت یوسف علیہ السلام کی خصوصیات
	◆ تین پیغمبروں کے اسمائے مبارکہ ذکر کرنے کی حکمت	۳۴۲	◆ حضرت یوسف علیہ السلام کی خاندانی کرامت
۳۵۲	◆ نصیحت کے لئے متوجہ کرنا	۳۴۳	◆ حضرت یوسف علیہ السلام کا خلقی حسن اور سیرت باطن
۳۵۲	◆ حضرت یوسف علیہ السلام کا درس توحید	۳۴۴	◆ عزیز مصر کی بیوی اور حضرت یوسف علیہ السلام
۳۵۵	◆ رد عیسائیت پر ایک دلچسپ واقعہ	۳۴۴	◆ دسترخوان سجانے پر ایک حکایت
۳۵۷	◆ آغاز شرک	۳۴۵	◆ زلیخا کی دعوت
۳۵۸	◆ تصویر سازی پر ایک شبہ کا جواب	۳۴۶	◆ زلیخا کی آخری تدبیر
۳۵۹	◆ توفیق خداوندی پر ایک واقعہ		◆ حضرت یوسف علیہ السلام کی من جانب اللہ حفاظت
۳۵۹	◆ غرور اعمال کو ضائع کر دیتا ہے	۳۴۶	◆ حضرت یوسف علیہ السلام جیل کیوں کر گئے؟
۳۶۰	◆ ایک شبہ اور اس کا جواب	۳۴۷	◆ تعبیر خواب ایک مستقل فن
۳۶۰	◆ آداب دعا	۳۴۸	◆ ایک خواب اور اس کی تعبیر
۳۶۱	◆ خواب کی تعبیر	۳۴۸	◆ دوسرا خواب اور اس کی تعبیر
۳۶۱	◆ باہمی خیر خواہی میں آخرت کا تقدم	۳۴۹	◆ حضرت یوسف علیہ السلام سے خواب کی تعبیر کیوں چاہی؟
۳۶۲	◆ طرز نصیحت کیسا ہو؟	۳۵۰	◆ حکمت نبوت اور طریق تبلیغ
۳۶۳	◆ استعداد پیدا ہونے پر نصیحت کرنا		
۳۶۴	◆ نصیحت کی زینت		
۳۶۴	◆ مجمع میں نصیحت کا طریق کار		
۳۶۵	◆ نصیحت کرنا صرف علماء کا کام نہیں		

ادب اور اختلاف رائے

حضرات صحابہؓ کے درمیان بھی اختلافات تھے، آئمہ، مجتہدین میں اجتہادی مسائل میں جو اختلافات ہیں، وہ صحابہؓ میں بھی تھے۔۔۔ لیکن اس کے باوجود ادب و احترام اور عظمت و تعظیم میں ذرہ برابر کمی نہ کی اس لئے کہ ہمارے ہاں جھگڑوں کی وجہ مسائل کے خاصیت نہیں ہے۔ بلکہ ہمارے نفسیاتی جذبات ہیں ہم نے اپنے جذبات کو نکالنے کے لئے مسائل کو آڑ بنا رکھا ہے۔۔۔ اگر یہ مسائل کی خاصیت ہوتی تو سب سے پہلے صحابہ کرامؓ لڑتے۔

از حضرت حکیم الاسلام مدظلہ

فہرست مضامین

۳۷۹	◆ اہل اللہ کو نیکی کی حرص	۳۶۷	◆ شعائر اللہ کا ادب
۳۷۹	◆ امام ابو داؤد کا واقعہ	۳۶۹	◆ غیر اختیاری کمالات کا ادب
۳۸۰	◆ آئمہ مجتہدین کا باہمی طرز عمل	۳۷۰	◆ نسبت کا ادب
۳۸۰	◆ مسائل اور جذبات نفسانی	۳۷۰	◆ حضرت نانوتویؒ کا سبق آموز واقعہ
	◆ مسلمانوں کے فروعی اختلاف پر	۳۷۲	◆ ادب میں محتملات کا لحاظ
۳۸۱	◆ عیسائی حج کا طنز	۳۷۳	◆ حضرت گنگوہیؒ کا غایت درجہ ادب
۳۸۱	◆ اختلافی مسائل میں راہِ صواب	۳۷۴	◆ اختلاف رائے
۳۸۱	◆ شیخ عبدالقادرؒ کی نصیحت	۳۷۵	◆ گستاخی جہالت کی علامت ہے
۳۸۲	◆ فساد یا اصلاح؟	۳۷۵	◆ مولانا تھانویؒ اور مولانا احمد رضا خاں
۳۸۲	◆ تبلیغی اور ترجیحی مسائل میں فرق		◆ کفر کا فتویٰ لگانے والوں کے ساتھ
		۳۷۶	◆ حضرت نانوتویؒ کا سلوک
			◆ بے ادبی کی وجہ سے علمی فیض
			سے محرومی
		۳۷۶	
		۳۷۷	◆ حضرت نانوتویؒ کے تادب کا دوسرا واقعہ
		۳۷۷	◆ ادب سے غفلت برتنے کا نتیجہ
		۳۷۷	◆ سد ذرائع اور اس کی امثلہ
		۳۷۸	◆ عبادات کے وسائل بھی عبادت ہیں

فلسفہ علم

علم پاک چیز ہے۔ پاک ہی ظرف میں بھرا جائے گا۔ جس ظرف کے اندر گندگی موجود ہو اور وہ غیر اللہ اور دنیا کا طالب ہے تو ایسا ہی ہے جیسے کسی نے سونے کے ظرف میں نجاست بھر دی ہو تو محبت صرف ایک چیز کی ہے۔ دنیا استعمال کی چیز ہے۔ محبت کی چیز نہیں۔ استعمال جتنا چاہے کرو، محبت صرف ایک ذات سے رہنی چاہئے۔ تو علم کے ظرف کے بعد کسی غیر علم کی طلب کرنا ایسا ہے جیسے ایک عالم طلب کرے کہ میں تو جاہل بن جاؤں تو بہتر ہے۔ یہ بھی کوئی دانش ہوگی؟

از حضرت حکیم الاسلام مدظلہ

فہرست مضامین

۳۹۲	◆ قلب علومِ احیہ اور فیہیہ دونوں کا مد رک ہے	۳۸۳	◆ تمہید
۳۹۵	◆ قلب صفت گن کا بھی حامل ہے	۳۸۳	◆ طلب علم، طبعی جذبہ ہے
۳۹۵	◆ نظام دنیا کو فساد سے بچانا ہے تو علما، محسوسات کے لئے علما، مغیبات کا اتباع ضروری ہے	۳۸۳	◆ انسان میں طلب علم کے آلات جن کو نمایاں تر رکھا گیا ہے
۳۹۶	◆ اہل علم کی اصلاح کے بغیر عوام الناس کی اصلاح ممکن نہیں	۳۸۵	◆ اعضائے علم کی اعضائے عمل پر فضیلت
۳۹۷	◆ توکل علی اللہ سے ہر چیز ملتی ہے	۳۸۶	◆ علم کی عزت استغناء میں ہے
۳۹۸	◆ علم مع العبدیت کا خاصہ ارتقاء ہے	۳۸۶	◆ طالب دنیا کو دنیا بھی نہیں اور طالب دین کو دونوں ملتی ہیں
۳۹۹	◆ علم بلا عبادت اور عبادت بلا علم کا نتیجہ امت محمدیہ میں سابقہ امم کے اتباع کا جذبہ اور اس کے نتائج	۳۸۸	◆ دنیا استغناء اور توکل علی اللہ سے ملتی ہے
۴۰۰	◆ اہل حق کی پہچان	۳۸۹	◆ رزق کی ذمہ داری خدا پر ہے
۴۰۱	◆ تھوڑا علم عبادت کے ساتھ دو گنا اور مقبول ہو جاتا ہے	۳۹۰	◆ علم کی ناقدری کرنے والے سے اسلام کا شرف بھی چھین سکتا ہے
۴۰۱	◆ مقررین کی لغزش بھی ہزاروں برکات کا پیش خیمہ ہوتی ہے	۳۹۱	◆ اعضائے عمل اعضائے دولت سے افضل اور نمایاں ہیں
۴۰۲	◆ اسباب مقبولیت پیدا کرنے کی ضرورت ہے	۳۹۱	◆ اعضائے دولت، ان کی حقیقت اور ان کو مخفی رکھنے کی حکمت
۴۰۳	◆ ادب ہی گوہر علم ہے	۳۹۲	◆ علم اللہ اور مال معدے کی صفت ہے
۴۰۳	◆ اہل علم اور ان کی ذمہ داریاں	۳۹۳	◆ تحصیل علم اعجاز قرآن کے سبب ہے
		۳۹۳	◆ اور طالب علم آلات خداوندی ہیں
			◆ اشاعت قرآن بغیر وسائل زیادہ ہوتی ہے

ثمرات العلم

آج سائنس نے آنکھوں کو چکا چوند کر رکھا ہے، بجلیوں سے شہر روشن، فضا میں ہوائی جہازوں سے بھری ہوئی ہیں، دریا بڑے بڑے بحری جہازوں سے آباد ہیں۔ گویا بر اور بحر کے اندر چاندنا ہے، مگر یاد رکھیے سائنس اچھے اچھے سامان پیدا کر سکتی ہے، اچھے انسان پیدا نہیں کر سکتی۔ اچھے انسان صرف انبیاء علیہم السلام کی تعلیم پیدا کرے گی۔ جس سے کریکٹر اور اخلاق درست ہوں۔

از حضرت حکیم الاسلام مدظلہ

فہرست مضامین

۴۲۳	◆ دنیا میں حقیقی دانش مند اہل اللہ ہیں	۴۰۷	◆ کچھ اپنے تعارف کے بارے میں
۴۲۴	◆ اللہ سے تعلق بندگی کا ہونا چاہئے		◆ دارالعلوم دیوبند کے بارے میں
۴۲۶	◆ مطیع کو سب کچھ اور مدعی کو کچھ نہیں ملتا	۴۰۹	حضرت نانوتوی کا خواب مبارک
	◆ جس سے رب کا تعارف نہ ہو وہ	۴۰۹	◆ دارالعلوم دیوبند الہامی ادارہ ہے
۴۲۹	علم جہالت ہے	۴۱۱	◆ قیام دارالعلوم کا محرک
۴۳۱	◆ تعارف کا طریق		◆ انبیاء علیہم السلام کی تعلیم کونہ ماننے پر
۴۳۱	◆ افراط دولت علم سے محرومی کا ذریعہ ہے	۴۱۲	بنی اسرائیل کا انجام بد
۴۳۲	◆ اہل حق قابل تعارف ہیں		◆ بنی اسرائیل کے لئے دوبارہ اقتدار کی
	◆ عورت کے ذریعہ پورے گھر میں	۴۱۳	راہ ہموار ہونا شروع ہوئی
۴۳۳	تعلیم آسکتی ہے		◆ انبیاء علیہم السلام کامل العقل بھی
	◆ صرف انبیاء علیہم السلام کی تعلیمات	۴۱۵	ہوتے ہیں
۴۳۵	اچھے انسان پیدا کرتی ہیں	۴۱۷	◆ بخت نصر کا خواب
		۴۱۸	◆ حضرت دانیال علیہ السلام سے تعبیر
		۴۱۹	◆ علم نبوت کی وجہ سے دوبارہ عروج ملا
		۴۱۹	◆ محض حسن صورت فتنہ کا پیش خیمہ ہے
		۴۲۰	◆ جہالت تمام برائیوں کی جامع ہے
		۴۲۱	◆ علم تمام کمالات کا سرچشمہ ہے
		۴۲۲	◆ تعمیر باطن سے دنیا میں انقلاب برپا ہوتا ہے

تعلیم و تدریس

حضور صلی اللہ علیہ وسلم نے صحابہؓ کو پڑھایا۔ صحابہؓ نے تابعین کو پڑھایا اور تابعین نے تبع تابعین کو پڑھایا، یہ سلسلہ ہم تک پہنچ گیا۔ یہ تعلیم ہی سے پہنچا ہے۔ محض علم سے نہیں پہنچا۔ علم جو حضور صلی اللہ علیہ وسلم کا ہے، وہ آپ کی ذات بابرکات کے ساتھ خاص ہے۔ اگر آپ تعلیم نہ دیتے تو ہم کیسے عالم بنتے؟ ہم تک علم کیسے پہنچتا؟ تو تعلیم کے ذریعے ہم تک علم پہنچا۔۔۔ تو دور حقیقت انسانی خصوصیت اور بشری کمال تعلیم و تعلم میں منحصر ہے۔ یہی افضلیت کی وجہ ہے جس نے انسان کو کائنات پر بڑھا دیا۔ ورنہ مطلقاً علم تو حیوانات میں بھی ہے۔ تھوڑے بہت کافرق ہے۔ آپ میں زیادہ ہے ان میں کچھ کم ہے، لیکن ہے، مگر معلم کوئی نہیں۔

از حضرت حکیم الاسلام مدظلہ

فہرست مضامین

۴۵۰	مدارس بقاء انسانیت کا ذریعہ ہیں	۴۳۷	احوال واقعی
۴۵۰	علم مستند	۴۳۸	شرف انسانی کے بارے میں دعویٰ شریعت
۴۵۰	علمی وراثت کی شرط	۴۳۸	شرف انسانی کے بارے میں دعویٰ عقل
۴۵۲	علوم اسلامیہ کی خصوصیت	۴۳۹	حکماء کی نظر میں وجہ اشرفیت
۴۵۲	اہتمام استناد	۴۴۰	علم محض بھی وجہ شرافت نہیں
۴۵۲	بقائے سلاسل تعلیم ہی کے ذریعہ ممکن ہے	۴۴۰	انسان کے علاوہ دیگر مخلوقات کو بھی علم حاصل ہے
۴۵۳	تردید باطل تعلیم پر موقوف ہے	۴۴۰	علم و عقل میں اگر انسان اور دیگر مخلوقات میں فرق ہے تو خود انسانوں میں بھی باہم فرق ہے
۴۵۳	تعلیم و تعلم کے لحاظ سے برتری و شخصیت	۴۴۳	تمام مخلوقات میں علم و فہم کے درجات
۴۵۳	افادیت مدارس	۴۴۶	انتقال علوم انسانی خصوصیت ہے
۴۵۳	درجات تربیت	۴۴۶	عظمت تعلیم نبوی
۴۵۵	بلا تعلیم ربانیت پیدا نہیں ہوتی	۴۴۷	بصرف تعلیم باطن
۴۵۵	عظمت استناد	۴۴۸	نبوت تعلیم ہی ہے
۴۵۶	نسبت علمی	۴۴۹	بلا تعلیم انسانیت ختم ہو جاتی ہے
۴۵۶	قبولیت نسبت	۴۴۹	
۴۵۷	عزت نسبت	۴۴۹	

تعلیم نسواں

دین مردوں کے ساتھ خاص نہیں ہے، ہاں بعض چیزیں ایسی ہیں جو مردوں کے ساتھ خاص ہیں جیسے رسالت اور قاضی القضاة کا عہدہ کہ عورت رسول اور قاضی نہیں بن سکتی کیونکہ اس کی قابلیت عورت میں نہیں مگر سب سے بڑا کمال جو نبوت کا ہے ایک بڑی جماعت اس پر ہے کہ عورت کو نبوت مل سکتی ہے۔

از حضرت حکیم الاسلام مدظلہ

فہرست مضامین

- ◆ ترقی کا پہلا زینہ ۴۵۹
- ◆ دنیا ایک تعلیم گاہ ہے ۴۵۹
- ◆ عورتوں کی تعلیمی ذمہ داری اور اس کے نتائج و اثرات ۴۶۰
- ◆ ملکہ کے تقوے کا اس کی اولاد پر اثر ۴۶۱
- ◆ سیدہ عائشہ رضی اللہ عنہا کا علمی مقام ۴۶۲
- ◆ عورت اور منصب، افتاء ۴۶۲
- ◆ مقصد علم ۴۶۲
- ◆ تعلیم، حق فطرت و عقل ہے ۴۶۳
- ◆ عورت کی صلاحیت ۴۶۳
- ◆ عورت کی نبوت ۴۶۴
- ◆ عورتوں کی دینی ترقی ۴۶۴
- ◆ عورتوں کی عمومی تعلیم ۴۶۴

تعلیم جدید

کالج کے اندر جہاں اس کی ضرورت ہے کہ کائناتی اشیاء کو سمجھا جائے، وہیں اس کی بھی ضرورت ہے کہ اس کا ”آخری نقطہ خدا کی معرفت ہو“۔ اسلام نے ان چیزوں کی طرف توجہ محض ”عیش و عشرت“ کرنے کے لئے نہیں دلائی۔ عیش و عشرت کوئی دوائی چیز نہیں، یہ تو چند روزہ قصہ ہے۔۔۔ آدمی دنیا میں آیا ہے مسافر کی طرح سے۔۔۔ اس کو ایک ”بڑی منزل“ تک جانا ہے۔ اگر وہ ”اصل منزل“ کو گنوا بیٹھا تو اس نے کائنات کی حقیقت کو نہیں سمجھا۔ یہ تو راستہ اور رہ گزر ہے۔ مگر چونکہ راستے کے نشیب و فراز کا جاننا ضروری ہوتا ہے اس کے بغیر آدمی راستہ پر نہیں چل سکتا۔ اور نہ آدمی منزل تک پہنچ سکتا ہے۔ اس لئے دنیا کے عجائبات کا دیکھنا اور سمجھنا بھی ضروری ہے کہ:

”یہ وہی راستہ ہے جس پر چل کر آدمی اپنے خدا کی معرفت تک پہنچتا ہے۔“

از حضرت حکیم الاسلام قدس اللہ سرہ

فہرست مضامین

- ۴۶۵..... بے انتہا خوشی
- ۴۶۶..... تعمیر معنوی کی علامت
- ۴۶۶..... اقسام علم
- ۴۶۷..... علم دین کے ساتھ علم دنیا کی ضرورت
- ۴۶۷..... نظام محکم کی شہادت
- ۴۶۷..... مقتدین کی بنیاد پر متاخرین کی تعمیر
- ۴۶۸..... دونوں علوم کا حقیقی نقطہ
- ۴۶۸..... حقائق شریعت اور عجائبات کائنات کا باہمی تعلق
- ۴۶۹..... منزل مقصود اور اس کائنات کی حقیقت
- ۴۷۰..... انسانیت کی سب سے پہلی بنیاد
- ۴۷۰..... معرفت الہی
- ۴۷۰..... متاع مشترک
- ۴۷۱..... شہ کا مصاحب
- ۴۷۱..... نسبت کی عظمت

نصاب تعلیم کی تدوین

قرآن ہر زمانے میں ایک رہا لیکن اس کی تفہیمات کا انداز بدلتا رہا۔ جس دور میں مثلاً فلسفہ کا زور تھا تو قرآن کو فلسفیانہ رنگ میں سمجھایا گیا۔۔۔ جس دور میں تصوف کا زور ہوا تو قرآن کو صوفیانہ رنگ میں سمجھایا گیا۔۔۔ آج سائنس کا دور ہے تو وہ سائنسی رنگ میں تجلی کرے گا۔۔۔ اس ساری حقیقت کو میں بطور خلاصہ ان الفاظ میں لاسکتا ہوں کہ ”مسائل پرانے ہوں اور دلائل نئے ہوں“ ہم ان ہی ٹھٹھ فطری مسائل کو جدید آلات سے مسلح کر کے میدان میں لائیں گے۔

از حضرت حکیم الاسلام قدس اللہ سرہ

فہرست مضامین

- ◆ پس منظر..... ۴۷۳
- ◆ خاصہ تقریر حضرت مہتمم صاحب..... ۴۷۶
- ◆ صحیح تعلیم کے اسباب و عوامل..... ۴۷۶
- ◆ نصب العین کی اہمیت..... ۴۷۶
- ◆ قومی اور سرکاری اداروں کا نقطہ اشتراک..... ۴۷۷
- ◆ نصاب تعلیم میں تبدیلی کا قضیہ..... ۴۷۷
- ◆ تاثرات تقریر..... ۴۷۹

خطبہ طیبہ

آج علاقے کے علاقے اور بستیاں کی بستیاں ہیں۔ جن میں ہزاروں، لاکھوں، مسلمانوں کی آبادی ہے۔ لیکن عالم دین کا سایہ تک نظر نہیں آتا۔ اسی لئے جگہ جگہ وہ بدعات و خرافات اور رسوم و رواج کے بندھنوں میں بندھے ہوئے نظر آتے ہیں اور اپنی جہالت سے انہی رسوم و رواج کو دین باور کر کے اپنی دنیا و آخرت خراب کر رہے ہیں۔ نہ ان میں قابل ذکر طریقہ پر دینی شعور ہے، نہ دنیوی احساس، تمدنی لائسنوں میں صنعتی، تجارتی، سیاسی اور اقتصادی شعور سے بھی عامہ بے بہرہ ہیں۔ کیونکہ بنیادیں علم سے قائم ہوتی ہیں۔ جب علم ہی صفر کے درجہ میں ہو تو یہ بنیادیں کہاں قائم ہو سکتی ہیں اور جب بنیادیں نہ ہوں تو تعمیر اٹھنے کا تو کوئی سوال ہی نہیں پیدا ہوتا۔

از حضرت حکیم الاسلام مدظلہ

فہرست مضامین

۴۹۰	◆ اعضائے ادراک کے علم کا باہمی تفاوت	۴۸۱	◆ تمہید
۴۹۱	◆ قوت ذائقہ	۴۸۲	◆ تعین موضوع
۴۹۳	◆ قوت شامہ	۴۸۲	◆ دینی تعلیم کی اہمیت و ضرورت
۴۹۴	◆ قوت شامہ کے جزوی عمل پر قرآنی استشہاد	۴۸۲	◆ دینی تعلیم پر مبنی چند سوالات
	◆ قوت لامسہ، ذائقہ اور شامہ کا علم	۴۸۳	◆ انسان ایک حقیقت جامعہ کی تخلیق
۴۹۵	◆ معتد بہ علم نہیں		◆ اعضاء کے خلقی وظائف اور ان سے
۴۹۵	◆ معتد بہ علم آنکھ، کان اور قلب ہی کا ہے	۴۸۳	◆ ایک قرآنی استدلال
۴۹۵	◆ سمع و بصر اور قلب کا عطا	۴۸۴	◆ اعضاء کا عمل اور کائناتی عدل
۴۹۶	◆ سمع بصر اور قلب کا احساناً ذکر	۴۸۴	◆ عمل اعضاء کی غرض و غایت
۴۹۶	◆ انسانی گمراہی کے ذمہ دار اعضاء ثلاثہ	۴۸۵	◆ سلطان بدن قلب کا عمل
۴۹۶	◆ اعضاء ثلاثہ کی مسئولیت	۴۸۶	◆ قلب کا وسیلہ علم ”تفکر و تدبیر“
۴۹۷	◆ اعضاء ثلاثہ کا غلط مصرف اور عذاب جہنم	۴۸۷	◆ بدن کا ہر عضو صاحب ادراک و شعور ہے
	◆ اعضاء ثلاثہ کے علم پر دنیوی و اخروی	۴۸۷	◆ اعضاء کے ادراک کی تین قوتیں
۴۹۷	◆ ثمرات کا مدار	۴۸۸	◆ قرآن کریم سے وسائل ادراک کی تعیین
۴۹۷	◆ کثرت قیود و شرائط وسعت علم کیلئے مانع ہے	۴۸۹	◆ اعضائے ادراک کا باہمی فرق

فہرست مضامین خطبہ طیبہ

۵۱۵	◆ نتائج بد	۴۹۸	◆ اعضاء ثلاثہ میں آنکھ کا دائرہ علم
۵۱۶	◆ قلبی ادراک کے دو علمی رخ	۴۹۹	◆ بندگان عقل کا علم بصر پر غلط اعتماد
۵۱۷	◆ قلب کے مادی اور روحانی ادراکات	۴۹۹	◆ کان اور قلب کا دائرہ علم آنکھ سے وسیع ہے
۵۱۸	◆ حس اور علم کا فرق	۵۰۰	◆ ایک قرآنی استشہاد
۵۱۸	◆ حیاتی علوم کا سرچشمہ اور الہامی علوم کا منبع	۵۰۱	◆ کان کا محدود دائرہ ادراک
۵۱۹	◆ مادی اور الہامی علوم کے آثار و ثمرات	۵۰۱	◆ احساس قلب کی خصوصیت
۵۲۰	◆ علم ربانی اور علم نفس	۵۰۲	◆ قلب کا فیض
۵۲۱	◆ علم کی دو بنیادی اقسام		◆ نیند کے اندر اور موت کے بعد
	◆ علم الرب کی عملی تفصیل کا نام فقہ اور	۵۰۳	بھی قلب مد رک ہے
۵۲۲	علم النفس کی تفصیل کا نام تصوف	۵۰۳	◆ دیگر اعضاء کے بالمقابل قلب کی تاثیر پذیری
۵۲۲	◆ انبیاء علیہم السلام اور علم الرب	۵۰۳	◆ قلب ہی موجد محسوسات ہے
۵۲۳	◆ ربانی علوم کا ظرف	۵۰۵	◆ قلب کی جلالت قدر
۵۲۳	◆ ربانی اور حسی علوم کے لوازم	۵۰۶	◆ دماغی علوم بھی قلب ہی کا فیضان ہیں
۵۲۳	◆ علم نافع کی حقیقت	۵۰۶	◆ تفقہ قلب کا وصف ہے
۵۲۶	◆ عصری تعلیم کا ماحول	۵۰۷	◆ تعقل قلب کا امتیازی وصف
۵۲۶	◆ مدارس دینیہ کی غرض و غایت	۵۰۷	◆ ادراک قلب کی دونو عینیں
۵۲۷	◆ دور حاضر کی بیمار دنیا کا واحد علاج	۵۰۷	◆ ارباب دماغ کا منہائے فکر
۵۲۸	◆ ایک غلط فہمی	۵۰۸	◆ عقل کے بارے میں اہل دل کا نقطہ نظر
۵۲۸	◆ علم دین اور علم دنیا	۵۰۸	◆ عقل کے حقیقی مرتبے کی تعیین
۵۲۹	◆ نبی کریم صلی اللہ علیہ وسلم کا اولین مقصد	۵۰۹	◆ عقل کی غیر مستقل حیثیت
۵۲۹	◆ بعثت نبوی کا مقصد ثانی	۵۱۰	◆ عقل خدائی صفت نہیں
۵۲۹	◆ بعثت کا مقصد ثالث	۵۱۰	◆ علم انسان کی ذاتی صفت نہیں
۵۳۰	◆ علم و عمل کی فطری وابستگی	۵۱۱	◆ عقل انسانی علم الہی پر حاکم نہیں ہو سکتی
۵۳۰	◆ مسلمانہ زندگی کے تین بنیادی شعبے	۵۱۲	◆ عقل کا سرچشمہ قلب ہے
۵۳۰	◆ قومی بربادی کے تین اسباب	۵۱۲	◆ حقائق اشیاء تک عقل کی نارسائی
۵۳۰	◆ قومی ترقی کے تین وسائل	۵۱۳	◆ حقیقی علم و ادراک
۵۳۱	◆ دور حاضر اور ملت اسلامیہ	۵۱۳	◆ حیاتی اور عقلی علوم کا منہجہ
۵۳۱	◆ اقوام کی تباہی کی طبعی ترتیب		

مرکز سعادت

دارالعلوم پر ایک وقت وہ سن گزرا ہے کہ مہتمم سے لے کر دربان تک سب ہی اہل نسبت تھے۔ حاجی عبداللہ صاحب دربان تھے، نوشت و خواند کچھ نہ تھی لیکن صاحب نسبت بزرگ تھے۔ صبح صادق پر جو دارالعلوم میں گھنٹہ بجتا ہے اس کے بجانے کا کام انہی کے سپرد تھا۔ پہلی ضرب لگاتے تو زبان پر ”سبحان اللہ“ ہوتا دوسری پر ”الحمد للہ“ اور تیسری پر ”اللہ اکبر“ کے ایک نعرہ کے ساتھ پھر یہ شعر زبان پر عجیب کیفیت سے لاتے۔

یہ چمن یونہی رہے گا اور ہزاروں بلبلیں

اپنی اپنی بولیاں سب بول کر اڑ جائیں گے

یہ منظر کچھ ایسا ہوتا کہ جو سنتا ہے اختیار اس پر بکا، طاری ہو جاتا۔

حضرت حکیم الاسلام قدس اللہ سرہ

فہرست مضامین

- ۵۳۳.....♦ فاتحۃ الکلام
- ۵۳۴.....♦ تحصیل حاصل
- ۵۳۴.....♦ محروم القسمت کا حال
- ۵۳۵.....♦ مرکز سعادت
- ۵۳۵.....♦ جائے بزرگاں بجائے بزرگاں
- ۵۳۶.....♦ الہامی درسگاہ
- ۵۳۶.....♦ الہامی اہتمام
- ۵۳۶.....♦ الہامی طلباء
- ۵۳۷.....♦ الہامی سنگ بنیا و
- ۵۳۷.....♦ حقائق و کیفیات کا فرق
- ۵۳۸.....♦ نسبتوں کا چمن
- ۵۳۸.....♦ زیادۃ فی العلم
- ۵۳۹.....♦ علم کی دھن
- ۵۳۹.....♦ علم و عمل سند
- ۵۳۹.....♦ علم و خشیت
- ۵۴۰.....♦ راہنمائی کی تیاری کا زمانہ
- ۵۴۰.....♦ خلوص و محبت کا شکریہ

معرفتِ باری تعالیٰ

ہر چیز میں اختلاف ہے۔ یہ اختلاف پیدا کرنے والے اللہ ہیں۔ طبیعت کا تقاضا نہیں۔ کسی فاعل مختار کے ارادے کا یہ فعل ہے۔ اس نے جیسے ارادہ کیا ویسا بنا دیا۔ اس لئے اگر انسان اللہ کو پہچانا چاہے تو اپنے کو دیکھ لے جب پہچان جائے گا۔ جانوروں کو دیکھ لے جب پہچان جائے گا، پہاڑ پر نگاہ ڈالے تو پہچان جائے گا۔ غر ج جس چیز پر نگاہ ڈالے گا اللہ کا وجود اس سے نمایاں ہو گا۔ اور اگر فکر نہ کرے تو انبیاء علیہم السلام بھی تعلیم دیں جب بھی نہیں مانے گا اور ماننا چاہے تو اللہ نے ایک ایک چیز کو واعظ و مبلغ اور مد کر بنا دیا۔

از حضرت حکیم الاسلام مدظلہ

فہرست مضامین

۵۵۳	۵۴۱	بجواب سپاس
۵۵۳	۵۴۱	دارالعلوم کی ترقی غیبی طاقت کی
۵۵۳	۵۴۲	مرہون منت ہے
۵۵۳	۵۴۳	دارالعلوم کی روح معرفت خداوندی ہے
۵۵۵	۵۴۳	انسان خدا کو دلائل سے نہیں فطرت کے دباؤ سے مانتا ہے
۵۵۶	۵۴۳	عقل سے خدا کو مانا جاتا تو فلاسفہ
۵۵۷	۵۴۷	عارفین کا ملین ہوتے
۵۵۹	۵۴۷	قرآن کریم نے وجود باری تعالیٰ کو
۵۶۰	۵۴۷	مشاہدات و واقعات سے ثابت کیا ہے
۵۶۱	۵۴۷	”اللہ“ دل میں تو آتے ہیں، سمجھ میں نہیں آتے
	۵۴۹	اللہ تعالیٰ جسم و جہت سے پاک ہیں جیسے
	۵۴۹	روح پاک ہے
	۵۵۰	حقیقت پسند انسان کی نظر روح پر ہوتی ہے، صورت پر نہیں
	۵۵۲	انسان سیرت سے اشرف المخلوقات ہے، صورت سے نہیں

سیرت اور صورت

در حقیقت ہمیں علم نے جمع کیا ہے اور علم نے کیوں جمع کیا؟ اس لئے کہ وہ ہماری صفت نہیں ہے۔ اگر وہ ہماری صفت ہوتی تو میرا علم اور ہوتا اس کا علم اور ہوتا، آپ کا علم اور ہوتا۔ وہ بھی تفریق کا ذریعہ بنتا..... علم اللہ کی صفت ہے، میری اور آپ کی نہیں ہے۔ اس لئے یہ نتیجہ نکلتا ہے کہ ہم اپنی صفات پر کبھی جمع نہیں ہو سکتے، جب تک انہیں چھوڑ کر کوئی خدا کی صفت اختیار نہ کریں جامعیت کی شان اسی کے اندر ہے۔

از حضرت حکیم الاسلام مدظلہ

فہرست مضامین

۵۷۸	◆ ایمان کا اثر	۵۶۵	◆ احوال واقعی
۵۷۹	◆ کردار و اخلاق کے اثرات		◆ اس دنیا میں ہر مخفی حقیقت کے لئے کسی پیکر کا ہونا ضروری ہے
۵۸۰	◆ لباس کا اثر	۵۶۶	◆ حقیقت کے مناسب صورت
۵۸۰	◆ علم کے اثرات	۵۶۶	◆ دیدہ زیب صورت میں بری حقیقت
۵۸۳	◆ نسبت کا اثر	۵۶۷	◆ بد نما صورت میں پاکیزہ حقیقت
۵۸۳	◆ طریق منزل مقصود	۵۶۷	◆ صورت ترجمان حقیقت ہے
		۵۶۸	◆ حقیقت بیت اللہ الکریم
		۵۶۸	◆ صوت کعبہ کا احترام
		۵۶۹	◆ ظہور حقیقت کی علامات
		۵۷۰	◆ حصول حقیقت کے ذرائع کا احترام
		۵۷۱	◆ قرآنی حقائق کی اخروی شکلیں
		۵۷۲	◆ کمال علمی کی علامات
		۵۷۳	◆ انتقال حقیقت کا اثر
		۵۷۴	◆ نقل پر حصول حقیقت
		۵۷۵	◆ ظاہری وضع کا باطن پر اثر
		۵۷۶	◆ قول و فعل کا اثر
		۵۷۷	

راہِ اعتدال

ہر شخص کی عقل مختلف ہے، اور عقل کے مطابق ہی عمل کیا جائے، تو دین میں تفریق پیدا ہوتی ہے۔ لہذا لٹریچر اور بزرگوں سے وابستگی دونوں چیزوں کی ضرورت ہے۔ یہی اعتدال کا راستہ ہے، اور یہی اہل السنّت والجماعت کا طریقہ ہے۔ اور جو لوگ شخصیتوں کو تنقید سے بالاتر نہیں سمجھیں گے، وہ عمل صحیح سے ہمیشہ محروم رہیں گے۔ اور عمل کرتے بھی ہیں تو بھی انہی شخصیتوں سے لیا گیا ہے۔

از حضرت حکیم الاسلام مدظلہ

فہرست مضامین

- ◆ شانِ نزول ۵۸۸
- ◆ عقیدہٴ نصاریٰ کی تردید ۵۸۸
- ◆ آیات کی دو اقسام ۵۸۹
- ◆ صفاتِ خداوندی کے بارے میں نصوصِ متشابہہ کا حکم ۵۸۹
- ◆ انبیاءِ علیہم السلام کے بارے میں نصوصِ متشابہہ کا حکم ۵۹۱
- ◆ حضراتِ صحابہ کرام کے بارے میں الفاظِ متشابہہ کا حکم ۵۹۱
- ◆ اولیاء اللہ کے کلمات کے بارے میں مسلکِ حق ۵۹۲
- ◆ حضرت نظامیؒ کا عجیب واقعہ ۵۹۳
- ◆ اہل اللہ کی دو اقسام ۵۹۳
- ◆ اہل استقامت کا حال ۵۹۳
- ◆ محض حروفِ قرآنی کافی نہیں ۵۹۵
- ◆ عقل محض سے دین فہمی کا انجام ۵۹۶
- ◆ دین فہمی کے لئے اشخاص بھی ضروری ہیں ۵۹۶
- ◆ لوگوں کی دو اقسام ۵۹۸

فضیلت النساء

عورتوں کا یہ خیال کرنا کہ ہمارا کام تو بس اتنا ہے کہ گھر میں بیٹھ جائیں، کھانا پکا دیا، زیادہ سے زیادہ بچوں کے کپڑے سی دیئے اور زیادہ سے زیادہ ہوا ان کی تربیت کر دی۔ اس سے زیادہ ہم ترقی کرنے کے لئے نہیں ہیں، یہ میدان مردوں کا ہے، ولی بھی مرد بنے گا، امام بھی مرد بنے گا، مجتہد اور خلیفہ بھی بنے گا۔ ہم اس کام کے لئے نہیں ہیں، یہ بالکل غلط ہے۔ تم چاہو تو مجتہد اور ولی کامل بن سکتی ہو اللہ کی طرف سے تمہارے ساتھ الہام کا معاملہ ہو کہ تمہارے اوپر الہام آئے تم بھی یہ کر سکتی ہو جو ایک بڑے سے بڑے ولی کا حال ہو سکتا ہے وہ ایک عورت کا بھی ہو سکتا ہے، بشرطیکہ عورت توجہ کرے۔

از حضرت حکیم الاسلام مدظلہ

فہرست مضامین

۶۰۱	◆ عورتوں کے بارے میں مرض الوفا	◆ تمہید
۶۱۳	◆ میں نبی کریم صلی اللہ علیہ وسلم کی وصیت	◆ عورتوں کی قوت عقل
۶۱۴	◆ عشق صورت سے حقیقت کی محبت ختم ہو جاتی ہے	◆ دینی ترقی کے لئے مرد و عورت کے لئے
۶۱۵	◆ صورت کی خوبیاں فتنہ اور سیرت کی خوبیاں امن پیدا کرتی ہیں	◆ ایک ساہی راستہ ہے
۶۱۶	◆ دولت میں رہ کر بھی عورت متقی بن سکتی ہے	◆ عورت میں غیر معمولی ترقی کی
۶۱۹	◆ پیدا ہوتے ہی بچہ تربیت کا محتاج ہوتا ہے	◆ صلاحیت موجود ہے
۶۱۹	◆ بچہ ماں باپ کا انقال ہے	◆ عورت اولیاء کا ملین کے لئے مربی
۶۲۰	◆ عورتوں کی صحیح تعلیم و تربیت	◆ بھی بن سکتی ہے
		◆ حضرت عائشہ صدیقہ رضی اللہ تعالیٰ عنہا
		◆ پوری امت کی استاذ ہیں
		◆ عورت کے اندر غیر معمولی تحمل کی
		◆ صلاحیت ہے
		◆ حضرت خدیجہ الکبریٰ رضی اللہ تعالیٰ عنہا
		◆ کا پوری امت پر احسان عظیم
		◆ عورتوں کی علمی و اخلاقی ترقی میں مرد
		◆ سنگ راہ ہیں

محمد ابن عبد اللہ سے محمد رسول اللہ ﷺ تک

انبیاء علیہم السلام قبل از نبوت بھی معصوم ہوتے ہیں۔ یہی وجہ ہے کہ نہ صرف اپنے بلکہ غیر مسلم بھی اس کی شہادت دیتے ہیں جو تاریخ دان انصاف سے غور کرتے ہیں اور نبوتوں کی زندگی سے منجملہ کچھ واقفیت رکھتے ہیں انہوں نے شہادتیں دی ہیں کہ دنیا میں ایسا کامل اور مکمل انسان جس کی زندگی پر حرف رکھنے کی گنجائش نہ ہو وہ صرف جناب نبی کریم صلی اللہ علیہ وسلم کی ذاتِ بابرکات ہے۔

از حضرت حکیم الاسلام مدظلہ

الْحَمْدُ لِلَّهِ نَحْمَدُهُ وَنَسْتَعِينُهُ وَنَسْتَغْفِرُهُ وَنُؤْمِنُ بِهِ وَنَتَوَكَّلُ عَلَيْهِ وَنَعُوذُ بِاللَّهِ مِنْ شُرُورِ أَنْفُسِنَا وَمِنْ سَيِّئَاتِ أَعْمَالِنَا مَنْ يَهْدِهِ اللَّهُ فَلَا مُضِلَّ لَهُ وَمَنْ يَضِلَّهُ فَلَا هَادِيَ لَهُ وَنَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ وَنَشْهَدُ أَنَّ سَيِّدَنَا وَسَيِّدَنَا وَمَوْلَانَا مُحَمَّدًا عَبْدُهُ وَرَسُولُهُ أَرْسَلَهُ اللَّهُ إِلَى كَافَّةِ النَّاسِ بَشِيرًا وَنَذِيرًا وَدَاعِيًا إِلَيْهِ بِأَذْنِهِ وَسِرَاجًا مُنِيرًا ————— أَمَا بَعْدُ

فاعوذ باللہ من الشیطن الرجیم، بسم اللہ الرحمن الرحیم ما کان محمد اباً احد من رجالکم ولكن رسول اللہ و خاتم النبیین۔ وکان اللہ بكل شیء علیماً الی قولہ وکفی باللہ وکیلاً۔ رپ ۲۲ ر صدق اللہ العلی العلیم

بزرگانِ محترم!

یہ ہلے جیسا کہ آپ کے علم میں ہے، جلسہ عید میلاد النبی صلی اللہ علیہ وسلم کے نام سے منعقد کیا گیا۔ گویا اس کا موضوع یہ ہے کہ نبی کریم صلی اللہ علیہ وسلم کی ولادت باسعادت کا ذکر کیا جائے اس لئے کہ حضور صلی اللہ علیہ وسلم کی ولادتِ طیبہ کا ذکر حقیقتاً عینِ عبادت ہے اور اللہ کے نزدیک بڑی بھاری طاعت اور قربت ہے اور سارے کمالات و برکات کا سرچشمہ ہے اس لئے میلاد النبی صلی اللہ علیہ وسلم کا تذکرہ ایک عظیم نعمت ہے جو مسلمانوں کو عطا کی گئی، تو میں اس وقت میلادِ نبوی ہی کے بارے میں چند کلمات آپ حضرات کی خدمت میں گزارش کروں گا اور اسی مناسبت سے یہ چند آیتیں میں نے تلاوت کی ہیں جو آپ کے سامنے ابھی پڑھی گئیں۔

میں چاہتا ہوں کہ میلاد کے سلسلے میں آپ بھی چونکہ ولادت کا ذکر سننے کے لئے آئے ہیں، ولادت کا ذکر بھی کروں لیکن میں ایک ولادت کی بجائے حضور صلی اللہ علیہ وسلم کی دو ولادتوں کا ذکر کروں گا۔

ولادتِ نبوی ﷺ جسمانی اور روحانی

ممکن ہے کہ آپ کو یہ سن کر حیرت ہو کہ ولادت تو ایک ہی ہوتی ہے، پیدائش ایک ہی مرتبہ ہوتی ہے تو دو ولادتیں کیسی؟ لیکن میری گزارشات کے بعد آپ کو معلوم ہو گا کہ حقیقتاً نبی کریم صلی اللہ علیہ وسلم کی دو ہی ولادتیں ہوئیں۔ ایک ولادت باسعادت تو ۱۲ یا ۸ ربیع الاول کو علی اختلاف الأقوال ہوئی۔ اور ایک ولادت حضور صلی اللہ علیہ وسلم کی چالیس برس کے بعد ہوئی یعنی روحانی ولادت۔ جب سے آپ صلی اللہ علیہ وسلم نبی اور پیغمبر کی حیثیت سے دنیا میں ظاہر ہوئے۔ ۱۲ ربیع الاول کو ولادتِ جسمانی ہوئی اور چالیس برس بعد ولادتِ روحانی ہوئی جس کو ہم نبوت سے تعبیر کریں گے۔

۱۲ ربیع الاول کو حضور صلی اللہ علیہ وسلم کا جمال دنیا میں ظاہر ہوا اور چالیس برس کے بعد حضور صلی اللہ علیہ وسلم کا کمال دنیا میں ظاہر ہوا۔ تو ایک جمال کی حیثیت سے ولادت ہے اور ایک کمال کی حیثیت سے ولادت ہے۔ دونوں ولادتوں میں ہمارے لئے ان کا ذکر عبادت اور طاعت ہے۔ حضور صلی اللہ علیہ وسلم کا دنیا میں جمال ظاہر ہونا یہ بھی عالم کے لئے عظیم ترین نعمت ہے اور آپ صلی اللہ علیہ وسلم کا کمال دنیا میں ظاہر ہونا یہ اس سے بھی بڑی نعمت ہے جو اللہ نے ہمیں عطا فرمائی ہے۔ تو جمالِ محمدی وہ بھی ایک ایسی امتیازی شان رکھتی ہے کہ دنیا میں اتنا بڑا جمیل اور صاحبِ جمال پیدا نہیں ہوا جتنا کہ نبی کریم صلی اللہ علیہ وسلم جمال والے تھے اور اتنا بڑا باکمال بھی کوئی پیدا نہیں ہوا جتنا کہ کمال والے آپ تھے تو دونوں ولادتیں امتیازی شان رکھتی ہیں نہ ولادتِ جسمانی کی نظیر ہے نہ ولادتِ روحانی کی نظیر ہے فرق اتنا ہے کہ ۱۲ ربیع الاول کو ہمارے سامنے ظہور ہوا محمد بن عبد اللہ کا اور چالیس برس کے بعد ظہور ہوا محمد رسول اللہ صلی اللہ علیہ وسلم کا۔ اس وقت آپ ابن عبد اللہ کی حیثیت سے دنیا میں آئے اور چالیس برس کے بعد رسول اللہ صلی اللہ علیہ وسلم کی حیثیت سے دنیا میں تشریف لائے۔

ولادتِ روحانی کے بارے میں عامۃ الناس کا طرزِ عمل

عام طور سے لوگ ولادتِ جسمانی کو اہمیت دیتے ہیں اور اسی ولادت کے ذکر کو ”ذکرِ میلاد“ کہتے ہیں، حالانکہ یہ ذکر میلاد کا ابتدائی درجہ ہے حقیقی درجہ وہ ولادت ہے جو چالیس برس کے بعد ہوئی اس لئے کہ پہلی ولادت میں ہمارے لئے عمل کا کوئی نمونہ نہیں ہے اور دوسری ولادت میں ہمارے لئے عمل کے نمونے موجود ہیں جس سے ہم سعادت حاصل کر سکتے ہیں یعنی آپ صلی اللہ علیہ وسلم کی پہلی ولادت جمال کی ہوئی کہ چہرہ مبارک ایسا تھا، انگلیاں ایسی تھیں، بال ایسے تھے، خونچیں ایسی تھیں، بدن قد و قامت یہ تھا اس میں ہمارے لئے کوئی نمونہ عمل نہیں ہے خوشی کی تو انتہائی چیز ہے کہ ہمارے پیغمبر کو اللہ نے وہ جمال اور موزونیت عطا فرمائی کہ عالم میں ایسا حسن و جمال کسی کو نہیں دیا گیا خوشی اور فخر کا موقع ہے لیکن عمل کا نمونہ کچھ نہیں۔ یہ نہیں ہے کہ جیسے حضور صلی اللہ علیہ وسلم کے ہاتھ تھے ہم ویسے ہاتھ بنالیں۔ جیسے حضور صلی اللہ علیہ وسلم کا رنگ مبارک تھا ہم اپنا رنگ ویسا کر لیں۔ جیسے آپ صلی اللہ علیہ وسلم کا قد و قامت تھا ویسا ہم اپنا قد و قامت بنالیں۔ اس میں عمل کا نمونہ ہمارے لئے نہیں ہے خوشی کا موقع ضرور ہے جس کی کوئی انتہا نہیں ہے۔

لیکن محمد رسول اللہ صلی اللہ علیہ وسلم کی حیثیت سے جب آپ ظاہر ہوئے اس میں سامنے یہ چیز ہوتی ہے کہ آپ صلی اللہ علیہ وسلم کا ایمان ایسا تھا، آپ صلی اللہ علیہ وسلم کا عقیدہ یہ تھا آپ صلی اللہ علیہ وسلم کا

عمل یہ تھا، نماز ایسی، روزہ ایسا، حج ایسا، جہاد ایسا اس میں ہمارے لئے نمونہ عمل ہے جیسی آپ صلی اللہ علیہ وسلم نے نماز پڑھی ہم بھی ویسی نماز پڑھیں۔ جیسے آپ صلی اللہ علیہ وسلم نے روزے رکھے ہم بھی ویسے روزے رکھیں، جس طرح آپ صلی اللہ علیہ وسلم نے حج کیا ہم بھی ویسا ہی حج کریں، جس طرح آپ صلی اللہ علیہ وسلم کی گھریلو معاشرت تھی ہم بھی ویسی ہی معاشرت بنائیں، جس طرح آپ صلی اللہ علیہ وسلم کی جماعتی زندگی تھی ہم بھی ویسی زندگی بنائیں، اس میں عمل کا نمونہ ہے۔ میرے خیال میں یہ جو پہلی ولادت کو زیادہ اہمیت دی جاتی ہے یہ اس لئے کہ اس میں کرنا کرنا کچھ نہیں پڑتا کوئی ذمہ داری عائد نہیں ہوتی خوش ہوئے یا زیادہ سے زیادہ خوش ہو کے مٹھائی بانٹ لی اور خود ہی کھا بھی لی اس سے زیادہ کچھ نہیں۔

ولادتِ روحانی ہی اصل مقصود ہے

اور دوسری ولادت سُن کر ذمہ داریاں بڑھتی ہیں کہ ہمیں مسلمان بننا پڑے گا، ہمیں یہ کام یوں کرنا پڑے گا، زندگی کا نمونہ ایسا بنانا پڑے گا۔ عمل کرنا لوگ نہیں چاہتے اس لئے دوسری ولادت کا تذکرہ نہیں کرتے اور اس کو زیادہ اہمیت نہیں دیتے اور پہلی ولادت میں عمل کا نمونہ نہیں ہے خوشی خوشی کا موقع ہے اس لئے اس کو زیادہ اختیار کرتے ہیں ورنہ میں سمجھتا ہوں کہ جیسے یہ عبادت ہے کہ حضور صلی اللہ علیہ وسلم دنیا میں آئے ایسے ہی اس کا ذکر بھی عبادت ہے کہ حضور صلی اللہ علیہ وسلم نے اس طرح نماز پڑھی، حضور صلی اللہ علیہ وسلم نے اس طرح حج کیا، حضور صلی اللہ علیہ وسلم نے اس طرح جہاد کیا بلکہ یہ اس سے بڑی عبادت ہے اس میں ہمارے لئے سعادت حاصل کرنے کا موقع ہے اس میں محض خوش ہونے کا موقع ہے مگر بہر حال یوں تو دونوں ولادتوں کا ذکر ہمارے حق میں عبادت ہے اگرچہ پہلی ولادت مقدمہ ہے اور دوسری ولادت مقصود ہے کیونکہ اگلا مقصود ظاہر کرنا تھا اس لئے ولادتِ جسمانی سامنے رکھی گئی تاکہ ولادتِ روحانی کا موقع آجائے تو پہلی ولادت تمہید ہے اور دوسری ولادت اصل مقصود ہے۔ رسالت و نبوت کا دنیا میں لانا تھا اس لئے ذاتِ اقدس کو پیدا کیا گیا۔ مگر تمہید ہو یا مقصد ہو، ہے دونوں کا ذکر طاعت اور عبادت۔ اس لئے تھوڑا تھوڑا ذکر میں دونوں قسم کی ولادتوں کا کروں گا۔

جمالِ نبوی ﷺ

تو میں نے عرض کیا کہ پہلی ولادت میں حضور صلی اللہ علیہ وسلم کا جمال ظاہر ہوا۔ جسم مبارک ایسا تھا، رنگ ایسا تھا، قد و قامت ایسا تھا چال ڈھال ایسی تھی۔ یہ بھی امتیازی چیز تھی کہ پورے عالم میں اس کی نظیر نہیں ملتی۔ حدیث میں ہے کہ حضرت ابو ہریرہ رضی اللہ تعالیٰ عنہ جو جلیل القدر صحابی ہیں، فرماتے ہیں ایک دن نبی کریم صلی اللہ علیہ وسلم مسجد نبوی میں تشریف فرما تھے، سُرخ حُلہ پہنے ہوئے، سُرخ چادر اور سُرخ ہی لنگی۔ لیکن محدثین اور سُرخ حدیث اس کی تفصیل کرتے ہیں کہ وہ ساری سُرخ نہیں تھیں سُرخ اس لئے کہا گیا کہ اس پر دھاریاں سُرخ پڑی ہوئی تھیں کپڑا سفید تھا (سفید زمین کے کپڑے میں سُرخ دھاریاں تھیں)۔

یعنی سے چادریں آیا کرتی تھیں۔ بعض سیاہ دھاریوں کی، بعض سُرخ دھاریوں کی، بعض سبز دھاریوں کی تو اس دن یمن سے سُرخ دھاری کی کوئی چادر حضور صلی اللہ علیہ وسلم کے لئے آئی تو آپ صلی اللہ علیہ وسلم وہی پہنے ہوئے تھے۔ رات کا وقت تھا اور چودھویں رات کا چاند چمک رہا تھا، چاندنی کھیل رہی تھی اس

س آپ صلی اللہ علیہ وسلم تشریف رکھتے تھے، صحابہ رضی اللہ تعالیٰ عنہم بھی موجود تھے ابو ہریرہ رضی اللہ تعالیٰ عنہ کہتے ہیں کہ میں کبھی چاند کو دیکھتا کبھی چہرہ مبارک کو اور کہتا تھا کہ ان میں کون زیادہ حسین ہے؟ مجھے فیصلہ کرنا پڑتا تھا کہ چاند میں وہ حسن و جمال نہیں، جو چہرہ محمدی صلی اللہ علیہ وسلم کے اندر حسن و جمال ہے اس لئے چاند سے ہٹ کر میری نگاہیں حضور اکرم صلی اللہ علیہ وسلم کے چہرہ انور پر جم جاتی تھیں۔ اس سے اندازہ آتا ہے کہ حضرات صحابہ رضی اللہ تعالیٰ عنہم نے کیسی صورت زیبا دیکھی — صحابہ رضی اللہ تعالیٰ عنہم کی اوت مبالغہ کی نہیں تھی۔

صحابہ کرام رضی اللہ تعالیٰ عنہم سے زیادہ سچا اس عالم میں دوسرا نہیں پیدا ہوا۔ اہلسنت والجماعت کا جماع ہے کہ اس امت میں بڑے سے بڑا قطبِ غمٹ ابدال پیدا ہو لیکن صحابیت کی گرد کو نہیں پہنچ سکتا، صحابہ کے سب متقی، عدول، پاکباز اور یار سا ہیں۔ ان سے بڑھ کر مقدس طبقہ اس امت میں کوئی دوسرا نہیں ہے۔ قرآن و حدیث نے جس طبقے کی برگزیدگی کی شہادت دی ہے وہ صرف صحابہ کا طبقہ ہے، اس لئے ان کے شاعریت نہیں تھی، مبالغہ آرائی نہیں تھی جو کچھ کہتے تھے اپنے اللہ کو سامنے رکھ کر حقیقت کہتے تھے ابو ہریرہ نے کوئی شاعری اور مبالغہ نہیں کیا بلکہ اصل حقیقت بیان کی ہے۔

حضرت علیؓ فرماتے ہیں کہ ہم نے ایسی پاک صورت پہلے کبھی دیکھی نہ آئندہ دیکھیں گے، یہ کوئی مبالغہ یا شاعری نہیں بلکہ بیان حقیقت ہے اور اس کے متعلق صحابہ رضی اللہ تعالیٰ عنہم کے بارے میں تو یہ بھی کہا جاتا ہے کہ وہ عشاقِ رسولِ محبتِ نبوی صلی اللہ علیہ وسلم میں فنا تھے اور جو فانی ہو محبت میں وہ تو کہا ہی کرتا ہے اچھی چیز ہی کہے گا وہ تو محبت ہی کی بات کرے گا تعریف ہی کی کہے گا لیکن قرآن کریم میں بھی اس کی شہادت موجود ہے۔

جمالِ محمدی ﷺ کا ماخذ قرآن سے

جب اللہ کے کلام سے کوئی چیز اخذ کی جائے تو قرآن ذمہ دار بن جاتا ہے پھر اس میں شاعریت کا کوئی شاہد شوشہ باقی نہیں رہتا تو قرآن کریم میں بھی ماخذ موجود ہے اور سمجھنے والے اس کے حضرات صحابہ رضی اللہ تعالیٰ عنہم ہیں۔ تو پہلے میں قرآن کریم کا واقعہ بیان کروں اور پھر اس واقعہ سے صحابہ رضی اللہ تعالیٰ عنہم نے جو ماخذ کیا ہے اس کو عرض کروں گا۔

حدیث میں فرمایا گیا کہ یوسف علیہ السلام سب سے زیادہ حسین دنیا میں گذرے ہیں اور خود فرمایا حدیث میں حضور صلی اللہ علیہ وسلم نے کہ جب اللہ نے حسن و جمال پیدا کیا تو آدھا حسن ساری دنیا کو دیا اور آدھا حسن تنہا یوسف علیہ السلام کو دیا تو حسن و جمال میں کوئی شک نہیں جب حدیث نبوی صلی اللہ علیہ وسلم میں حضور صلی اللہ علیہ وسلم نے فرمادیا تو اس سے بڑھ کر شہادت نہیں ہو سکتی کہ یوسف علیہ السلام سے زیادہ کوئی حسین نہیں، جمال ان کا اونچا تھا، ان پر زلیخا عاشق ہوئی ہیں — جو بادشاہِ مصر کی بیوی تھیں اور صرف زلیخا ہی عاشق نہیں تھیں بلکہ مصر کی تمام بیگمات اپنے دلوں کو یوسف علیہ السلام کے عشق میں کھوئی ہوئی تھیں — لیکن زلیخا نے چونکہ انہیں خریدتا تھا اور کنعان کے قافلے نے آ کے زلیخا کے ہاتھ بیچ دیا تھا اس لئے حضرت یوسف علیہ السلام گویا زلیخا کے مملوک تھے، دوسری طرف جان نہیں سکتے تھے تو بیگماتِ مصر لاکھ عشق میں مگر کوئی فائدہ نہیں اٹھا سکتی تھیں تو انہوں نے ایک ڈھنگ اختیار کیا کہ زلیخا پر طعنے گئے شروع کئے کہ کھو زلیخا کیسے تھوڑے دل کی عورت ہے جو اپنے غلام پر عاشق ہو گئی ہے، اسے شرم نہیں آتی۔ بادشاہ کی بیگم

ہے اور غلام پر عاشق؟ یہ طعنے دینے کا مقصد کیا تھا؟ یہ کہ زلیخا کا دل اتر جائے اور کسی طرح یوسف علیہ السلام کو ہم قبضائیں۔ زلیخا اس سے ہٹ جائے تو اس پر ہم قابض ہوں تو یہ مقصد تھا طعنے دینے کا۔

زلیخا بھی سمجھ گئی اور روز روز کے طعنے سنتے سنتے تنگ آگئی۔ آخر اس نے ایک دن ارادہ کیا کہ میں ایک دفعہ ان سارے طعنوں کا جواب دے دوں تو اس نے بیگمات مصر کو چائے کی پارٹی دی — چائے کا لفظ میں نے اس لئے کہا کہ کھانے کے سوا جو پارٹی ہوتی ہے چائے کی کہلاتی ہے چاہے اس زمانے میں چائے ہو یا نہ ہو — مگر بہر حال وہ پارٹی تھی، کھانے کی نہ تھی وہ تفریحی پارٹی تھی اور کچھ تفکد کی چیزیں اس میں رکھی گئی تھیں۔ پھل فروٹ وغیرہ بہتر سے بہتر چنے گئے تھے بہر حال ملکہ تھیں بادشاہ کی بیگم تھیں تو اس کے ہاں کیا کمی تھی؟ بڑا دسترخوان سجایا، پھل فروٹ، مٹھائیاں اور جو اس زمانے کے تکلفات تھے، سب رکھے گئے، پھل کاٹنے کے لئے چھڑیاں رکھی گئیں اور بیگمات مصر کو دعوت دی۔ تمام وزراء زادیاں، امیر زادیاں اور ان کی بیگمات آئیں اور ہر ایک اپنے بناؤ سنگھار کر کے لباس اور زیورات پہن کر آئیں مقصد یہ تھا کہ شاید یوسف کی نظر پڑ جائے، مجھے ہی پسند کر لے ہر بیگم یہ چاہتی تھی تو انتہائی آراستہ پر آستہ ہو کر بہترین زیورات، لباس پہن کر جمع ہوئیں، دسترخوان سجایا گیا تھا جب زلیخا نے دسترخوان پر سب کو بٹھلایا تو یوسف علیہ السلام کو ایک کمرے میں چھپا دیا، کہا جب میں کہوں تو باہر آئیں پہلے باہر نہ آئیں۔ یوسف علیہ السلام اندر بیٹھ گئے۔

خیر بیگمات مصر بیٹھیں — قرآن کریم میں اس کا تذکرہ فرمایا گیا ہے کہ **وَقَالَ نِسْوَةٌ فِي الْمَدِينَةِ امْرَأَتُ الْعَزِيزِ تُرَاوِنُهَا عَنْ نَفْسِهَا** بیگمات مصر نے زلیخا کو طعنے دینے شروع کئے کہ اپنے غلام پر عاشق ہو گئی شرم آتی چاہئے۔ **قَدْ شَفَّهَهَا حَبًّا۔ اِنَّا لَنَرُهَا فِي صُلْبِ رَبِّئِنَّا** ہم تو اسے گمراہ سمجھتے ہیں، بھلا غلام پر بھی عاشق ہونے کے کوئی معنی ہیں؟ **فَلَمَّا سَمِعَتْ بِمَكْرِ مِنْ اَرْسَلَتْ اِلَيْهِنَّ** جب زلیخا نے پہچان لیا کہ طعنے دینا محض اس لئے ہے کہ میرا دل اتر جائے یوسف سے۔ اور یہ یوسف پہ قابو پائیں **اَرْسَلَتْ اِلَيْهِنَّ وَاَعْتَلَتْ لَهُنَّ سِتْرًا** دسترخوان تیار کیا، پھل فروٹ سجائے **وَاَنْتَ كُلِّ وَاحِدَةٍ بَيْنَهُنَّ سِكِّينًا** ہر ایک کے سامنے ایک ایک چھڑی رکھ دی کہ پھل کاٹیے اور کھائیے، جب انہوں نے چھڑیاں ہاتھوں میں لیں اور پھلوں کو تراشنا شروع کیا۔ ایک دم یوسف علیہ السلام کو آواز دی کہ باہر آجائیں، یوسف علیہ السلام باہر آئے۔ ان کا حسن و جمال دیکھنا تھا کہ بیگمات اتنی مبہوت ہوئیں کہ آپ سے باہر ہو گئیں۔ بجائے پھل کاٹنے کے کسی نے انگلی کاٹ لی، کسی نے خونچہ کاٹ لیا، کسی نے بازو کاٹ لیا۔ سب لوہان ہو گئیں، یوسف علیہ السلام کا حسن و جمال دیکھ کر — انہیں اپنے آپ کا ہوش نہ رہا۔

جب یوسف علیہ السلام کو دیکھا، تو بہت بھاری اور بڑا سمجھا، اور ہوش و حواس کھو بیٹھیں اور ہاتھ کاٹ ڈالے **وَقُلْنَا حَلَسَ لِلّٰهِ مَا هُنَّ اِلَّا مَلَكٌ كَرِيمٌ** اور کہا کہ واللہ یہ بشر نہیں کوئی فرشتہ ہے جو آسمان سے اُترا ہے یہ حسن و جمال بشر میں کہاں ہے؟ یہ خوبصورتی، یہ نزاکت، قدر عنا اور یہ زیبائش، یہ کہاں بشر میں ہو سکتا ہے؟ معلوم ہوتا ہے یہ کوئی فرشتہ ہے — جب تعریف میں **رطب اللسان** ہوئیں تو زلیخا نے کہا:

یہی ہے وہ جس کے بارے میں تم مجھے طعنے دیا کرتی تھیں۔ میں نے تو نہ کبھی انگلی کاٹی نہ ہاتھ کاٹا، تم کو کیا مصیبت آئی کہ تم نے انگلیاں کاٹ ڈالیں۔ میرے ساتھ روز یوسف ہیں مگر میں اپنے آپ میں ہوں۔ تم نے ایک نظر دیکھا اور آپ نے باہر نکل گئیں تو جب تمہاری یہ حالت ہے اگر میری یہ حالت ہو تو طعن کی کونسی بات ہے؟ تمہیں طعن دینے پر شرم آئی چاہئے نہ کہ میں غلام پر عاشق ہو کر شرم کروں، تم کیوں عاشق ہوئیں؟

م پر یہ مصیبت کیوں آئی؟

اب بے چاری بیگمات چپ ہوئیں، اپنا سامنہ لے کر رہ گئیں، پھر کسی کی زبان طعن نہیں کھلی۔ زلیخا پھوٹ گئیں۔ ہمیشہ کے لئے چھٹکارا ہو گیا۔ یہ تو واقعہ ہے جو قرآن کریم نے یوسف علیہ السلام کے حسن کے بارے میں بیان کیا۔

حسن یوسف علیہ السلام پر جمالِ محمدی ﷺ کا تفوق

حضرت عائشہؓ کیا فرماتی ہیں؟ وہ مجھے سنانا ہے یہ اس کے لئے تمہید ہے۔ حضرت عائشہؓ جو نبی کریم صلی اللہ علیہ وسلم کی زوجہ پاک ہیں، وہ فرماتی ہیں کہ بیگماتِ مصر نے یوسف علیہ السلام کو دیکھا تھا تو ہاتھ کاٹ ڈالے اگر میرے محبوب کو دیکھتیں تو دلوں کے ٹکڑے کر ڈالتیں۔ یہ گویا صدیقہؓ نے فرق بیان کیا۔ اس سے معلوم ہوا کہ نبی کریم صلی اللہ علیہ وسلم کا جمال حضرت یوسف علیہ السلام کے حسن و جمال سے زیادہ تھا۔

آپ صلی اللہ علیہ وسلم نے جو حدیث میں فرمایا کہ آدھا حسن پوری دنیا کو دیا گیا۔ آدھا یوسف علیہ السلام کو تو خود حضور صلی اللہ علیہ وسلم کی ذات اس سے مستثنیٰ ہے اس کا مطلب یہ ہے کہ جو ساری دنیا کے مجموعے کو حسن دیا گیا وہ تھا محمد صلی اللہ علیہ وسلم کو حسن دیا گیا وہ یوسف علیہ السلام سے بھی بڑھ کر ہے۔ عائشہ صدیقہؓ کی کہاوٹ صحیح ہے کہ بیگماتِ مصر نے یوسف علیہ السلام کو دیکھا تو انگلیاں کاٹ ڈالیں۔ میرے محبوب کو دیکھ پائیں تو دل صحیح سالم نہ رہتے، دلوں کے ٹکڑے کر ڈالتیں۔ اس سے جمالِ محمدی صلی اللہ علیہ وسلم کا اندازہ ہوا۔

یوسف علیہ السلام کے بارے میں ”حسن“ کا لفظ استعمال کیا فَلِنَا قَلْبًا قَلْبًا شَطْرَ الْحُسْنِ آدھا حسن پوری دنیا کو دیا گیا۔ آدھا حسن حضرت یوسف علیہ السلام کو دیا گیا۔ حضور صلی اللہ علیہ وسلم کے لئے ”جمال“ کا لفظ استعمال کیا گیا۔ جمال برتر ہوتا ہے حسن پر حسن کہتے ہیں قد و قامت کی موزونیت کو کہ ہر عضو و ر ہر جوڑ بند اپنی جگہ اتنا مکمل ہو کہ نگاہیں نہ پھیری جائیں، وہاں سے ہٹنے نہ پائیں مجموعی طور پر قابو پالے، تو حسن کہتے ہیں رنگ کی سفیدی اور ظاہری نقشے کے اچھے ہونے کو اور جمال کہتے ہیں مجموعہ قد کے تناسب کو، اعضاء کے جوڑ بند کے درست ہونے اور اپنی اپنی جگہ موزوں ہونے کو۔ انگلی دیکھو تو معلوم ہو کہ اس سے بہتر نہیں ہو سکتی ناک دیکھو تو معلوم ہو کہ اس سے بہتر نہیں ہو سکتی ہر ہر عضو اتنا موزوں، اتنا کامل کہ اس سے آگے کمال کا تصور نہیں ہو سکتا ہے اسے کہتے ہیں جمال۔ تو جمال فائق ہے حسن کے اور، بڑھا ہوا ہے حسن سے۔ یہی وجہ ہے کہ حق تعالیٰ شانہ کے لئے جمیل کا لفظ بولا گیا، حسین کا لفظ نہیں بولا گیا إِنَّ اللَّهَ جَمِيلٌ يُحِبُّ الْجَمَالَ اللہ خود بھی جمیل ہے اور جمال والے کو پسند بھی کرتا ہے یہ نہیں کہا گیا کہ إِنَّ اللَّهَ حَسِينٌ يُحِبُّ الْحُسْنَ اللہ حسن والا ہے حسن والے کو پسند کرتا ہے اس لئے کہ حسن کہتے ہیں حسن صورت کو، اور جمال کہتے ہیں جمال ذات کو کہ ذات بالکل موزوں اور مناسب ہے اور حسن کے معنی صورت اچھی رنگ چھا، بہر حال نبی صلی اللہ علیہ وسلم کو جمال دیا گیا تھا اس لئے احادیث میں جہاں آپ صلی اللہ علیہ وسلم کے جمال کا ذکر ہے تو ان میں آپ صلی اللہ علیہ وسلم کے ایک ایک عضو کی تعریف ہے بال ایسے تھے، دندان مبارک ایسے تھے جیسے موتی پروئے ہوئے، بال نہ بالکل لٹکے ہوئے نہ بالکل خمیدہ کچھ لٹکے ہوئے کچھ گھنگھریالے، تو لٹکے ہوئے بھی اور چھلے دار بھی، بالکل لٹکے ہوئے بال ہوں تو یہ حسن نہیں سمجھا گیا اور بالکل لٹکے ہوئے نہ ہوں بلکہ چھلے چھلے پڑے ہوئے ہوں تو یہ بھی حسن نہیں سمجھا گیا۔ گھنگھریالے بھی ہوں اور پھر

کچھ لٹکے ہوئے بھی ہوں، دونوں چیزیں جمع ہیں تو اسے جمال کہتے ہیں۔

حدیث میں ہے کہ ایک دفعہ صحابہ کرامؓ بیٹھے ہوئے تھے، کچھ لینے کے لئے آپ نے دست مبارک دراز فرمایا، چادر مبارک اتر گئی اور بغلیں کھلیں، تو فرماتے ہیں صحابہ کرامؓ یوں معلوم ہوتا تھا کہ جیسے چاندی کی کوئی چیز شفاف رکھی ہوئی ہو کہ اس پر نگاہ نہیں ٹھہرتی تھی۔

گردن کے متعلق تشبیہ دی گئی ہے کہ جیسے عاج کی ہو یعنی ہاتھی دانت کی بنی ہوئی ہو۔ اس قدر صاف اور ستھرا اس کا رنگ تھا تو جس چیز پر نگاہ پڑ جاتی تھی۔ نگاہ ہٹنے کا نام نہ لیتی تھی تو بہر حال سراپا جو ذکر کیا گیا احادیث میں اور شمائل پر مستقل کتابیں لکھی گئیں کہ جس میں حضور صلی اللہ علیہ وسلم کے چہرہ زیبا اور آپ صلی اللہ علیہ وسلم کے قد و قامت اور سراپا کی تعریف بھی کی گئی۔ امام ترمذی نے ایک مستقل کتاب شمائل ترمذی کے نام سے لکھی ہے اس میں وہی احادیث ذکر کی گئی ہیں جس میں حضور صلی اللہ علیہ وسلم کے جمال کا، حسن کا، کمال کا ذکر ہے جو مستقل روایتوں کا ذخیرہ ہے۔

سیرۃ نبوی ﷺ کیا ہے؟

تو بہر حال ۱۲ ربیع الاول کو ایک ذات مقدس کو اللہ نے نمایاں کیا کہ اس سے زیادہ حسین و جمیل نہ پہلے عالم میں پیدا ہوئی تھی نہ بعد میں پیدا ہوگی۔ ایک کامل نقشہ انسانیت کا ایسا پیش کیا گیا کہ اس سے زیادہ حسین و جمیل نقشہ دوسرا نہیں ہے اور یہ تو قاعدہ کی بات ہے کہ جیسا سانچہ ہوتا ہے ویسی ہی اس میں چیز ڈھلی ہوتی ہے سانچہ مکمل ہے تو جو چیز ڈھلے گی وہ بھی مکمل ہوگی، سانچہ اگر بے پینڈہ کا ہے تو جو اس میں ڈھالو گے وہ بھی بے پینڈہ کا ہوگا تو جب سراپا قد و قامت اور نقشہ و قالب مکمل تھا تو حقیقت بھی تو اتنی ہی مکمل آنی چاہیے تھی اس لئے جیسے جمال بے نظیر تھا، ویسے ہی کمال جو اس میں بھرا ہوا تھا، وہ بھی بے نظیر تھا۔ اس کمال ہی کا نام سیرت نبوی صلی اللہ علیہ وسلم ہے اسی کمال سے آپ صلی اللہ علیہ وسلم کی عادتیں، آپ صلی اللہ علیہ وسلم کے افعال، آپ صلی اللہ علیہ وسلم کے خصائل پیدا ہوئے تو ایک ہے شمائل، شمائل کہتے ہیں ظاہری خصائل کو، اور خصائل کہتے ہیں باطنی خصلتوں کو، یعنی اخلاق کو، عادات کو، کمالات کو، تو جب شمائل اعلیٰ ہوں گے تو خصائل بھی اعلیٰ ہوں گے، نقشہ بے نظیر تھا تو جو چیز ڈھلی ہوئی تھی، وہ بھی بے نظیر تھی، تو جیسے صورت اعلیٰ تھی، سیرت بھی اعلیٰ تھی۔ اس واسطے میں نے عرض کیا صورت خود مقصود نہیں ہوتی، صورت سیرت کے دکھلانے کا آئینہ ہوتی ہے صورت پہچاننے کا ذریعہ ہوتی ہے کسی شخص کو دیکھ کر جب آپ پہچانتے ہیں تو صورت دیکھ کر ہی پہچانتے ہیں کہ یہ کون شخص ہے یعنی اس کی حقیقت کیسی؟ اس کی باتیں کیسی؟ تو پہلا ذریعہ پہچاننے کا صورت ہے تو ذریعہ تعارف ہے صورت، حقیقت میں جو چیز پہچاننے کی ہے، وہ ہے جو صورت کے اندر ڈھلی ہوتی ہے اس کا نام سیرت ہے تو صورت محمدی صلی اللہ علیہ وسلم سیرت محمدی صلی اللہ علیہ وسلم کے پہچاننے کا وسیلہ بنی، دوسرے لفظوں میں یوں کہنا چاہئے کہ ولادت جسمانی ذریعہ بنی ولادت روحانی کے پہچاننے کا کہ اس ذات کو ظاہر کیا جائے اس ذات سے دنیا کے لئے پھر کمالات نمایاں ہوں تاکہ دنیا ان کمالات پر چل کر خود سعادت حاصل کرے تو اصل چیز سیرت ٹھہر جاتی ہے

سیرت مقدسہ کا جز اول

سیرت مقدسہ میں سب سے پہلا جز نبی کریم صلی اللہ علیہ وسلم کی پاک زندگی کا آنا ہے وہ عصمت ہے

اہل سنت والجماعت اور مسلمانوں کا عقیدہ ہے کہ انبیاء کرام نبوت ملنے سے پہلے بھی معصوم ہوتے ہیں، یعنی وہ جو پہلی زندگی ہے اس میں بھی گناہ نہیں کر سکتے اور نبوت ملنے کے بعد تو معصومیت نمایاں ہے پھر تو گناہ کا کوئی سوال ہی نہیں رہتا اس لئے کہ اگر نبی کی زندگی میں کوئی ادنیٰ گناہ کا تصور ہو پھر اس کی زندگی نمونہ نہیں بن سکتی جو لوگ عمل کریں احتمال ہو گا کہ یہ چیز غلطی سے کی ہو، یہ چیز ممکن ہے گناہ ہو، تو نبی کی زندگی قول و فعل میں نمونہ بنتی ہے امتی کے لئے کہ ہر شخص نبی کے قول و فعل پر عمل کر سکے، تو یہ جیسی کر سکتے ہیں کہ جب ہر قول و فعل اتنا پاک اور مقدس ہو کہ اس میں ناقرمانی کا شائبہ تک نہ ہو، اس کے اندر کسی گناہ کا شائبہ نہ ہو، کسی معصیت کا احتمال نہ ہو، اگر نبی کی زندگی میں گناہ اور معصیت کا احتمال ہو گیا تو زندگی بے اعتبار ہو جائے گی پھر وہ نمونہ اور قابل تقلید باقی نہیں رہے گی اس لئے انبیاء علیہم السلام کو حق تعالیٰ معصوم پیدا فرماتے ہیں کہ ان سے گناہ نہیں ہو سکتا۔

اور کیوں نہیں ہو سکتا گناہ؟ اس کی وجہ یہ ہے کہ سب سے پہلے تو انبیاء علیہم السلام کی طینت اور مادہ اتنا پاک رکھا جاتا ہے کہ اس کے اندر گناہ کی کھپت نہیں ہوتی حدیث میں نبی کریم صلی اللہ علیہ وسلم نے فرمایا ہے کہ انبیاء علیہم السلام پیدا تو کئے جاتے ہیں مٹی سے، لیکن ان کی مٹی میں غالب حصہ جنت کی مٹی کا ہوتا ہے تراب جنت سے ان کا بدن بنایا جاتا ہے، اب ظاہر ہے کہ جب جنت کی مٹی کا عنصر شامل کر دیا گیا اور دنیا کی مٹی معمولی درجہ میں ہے، غالب حصہ وہ ہے جو جنت کی مٹی ہے تو جنت کی مٹی سے پاک مٹی دوسری نہیں ہو سکتی اس خاک کے اندر کدورت ہے اور اس خاک کے اندر طہارت اور پاکیزگی ہے لطافت اور نورانیت ہے تو گویا انبیاء جنتی الاصل ہوتے ہیں ان کی اصل جنت کی ہے ہماری اصل اس دنیا کی ہے ہم اپنی اصل کی طرف رجوع کرتے ہیں کہ گناہ کی لذتوں کی طرف بڑھتے ہیں اور انبیاء اپنی اصل کی طرف رجوع کرتے ہیں کہ پاکی، طہارت، نیکی اور تقویٰ و تقدس کی طرف بڑھتے ہیں مثل مشہور ہے کد شیء یرجع الی اصلہ ہر چیز اصل کی طرف رجوع کرتی ہے جو اصلیت ہوتی ہے اس میں وہ ظاہر ہوتی ہے، تو انبیاء میں اصلیت جنت کی مٹی ہے اس لئے دنیا میں رہ کر بھی ان کا قلبی رجوع رہتا ہے جنت کی طرف، دنیا کی طرف مائل نہیں ہوتا اپنی اصل کی طرف جاتے ہیں تو جنت کی مٹی چونکہ پاک ہے اس واسطے نیک طینت ہونے کی بناء پر انبیاء علیہم السلام کے اندر گناہ کا تصور تک نہیں ہوتا۔ جب تصور ہو گا پاکی کا ہو گا، اسی لئے نبی کی طبیعت اتنی پاک بنتی ہے کہ طبیعت کو جب بھی آزاد چھوڑ دیں جب جائے گی خیر کی طرف جائے گی، جب جائے گی صلاح کی طرف جائے گی، جب چلے گی نیکی کی طرف چلے گی۔ کبھی شر کی طرف نہیں جائے گی، نیک عمل کی طرف جائے گی۔

آپ کے عرف میں کہاوت ہے جو آدمی نیک ہوتا ہے تو کہتے ہیں کہ ”بہت نیک طینت آدمی ہے“، یعنی معلوم ہوتا ہے مٹی بہت اچھی ہے، کوئی برائی کا کام کرتا ہی نہیں، تو معلوم ہوتا ہے کہ جو ہر اگر پاک ہو تو پھر اس سے افعال بھی پاک سرزد ہوں گے اور جو ہر میں اگر کدورت ہو تو افعال میں بھی کدورت ہوتی ہے تو چونکہ انبیاء کے جو ہر میں جنت کی مٹی شامل ہوتی ہے اور غلبہ اسی کو ہوتا ہے۔ اس واسطے ان کی سیرت اتنی پاک ہے کہ طبیعت پاک بنتی ہے، نبی کی طبیعت کو جب چھوڑا جائے تو خیر کی طرف ہی چلے گی بد عملی کی طرف نہیں جائے گی، رخ ہی طبیعت کا یہ ہے تو انبیاء علیہم السلام چونکہ نیک طینت ہوتے ہیں اس لئے طبیعت بھی پاک ہوتی ہے اس طبیعت سے جو بھی وہ عمل کریں گے، نیک ہی ہو گا۔ یہی وجہ ہے کہ شریعت جو اترتی ہے تو نبی کی طبیعت پر اترتی ہے جتنے افعال انبیاء سے صادر ہوتے ہیں وہ افعال ہی شریعت بنتے ہیں۔ نبی کا کہا ہوا اور

کیا ہوا ہی تو شریعت ہے آپ صلی اللہ علیہ وسلم نے جو کہہ دیا وہ نمونہ اور شریعت بن گیا یہ جو کہا جاتا ہے کہ جس طرح حضور صلی اللہ علیہ وسلم بات کریں اس طرح تم بات کرو، جس طرح حضور صلی اللہ علیہ وسلم سوتے تھے اس طرح آپ کو سونا چاہئے۔ جس طرح آپ صلی اللہ علیہ وسلم کھانا کھاتے تھے اس طرح آپ کو کھانا کھانا چاہئے۔ جس طرح سے آپ صلی اللہ علیہ وسلم ہنستے تھے آپ کو ہنسنا چاہئے۔ یہ ہنسنا، بولنا، کھانا، پینا طبیعت ہی کے افعال ہیں اور جب یہ سارے افعال نمونہ ہیں تو معلوم ہوتا ہے کہ شریعت نبی کی طبیعت کے اوپر اترتی ہے جو نبی کہدے وہ شریعت جو کر کے دکھلا دے وہ شریعت، تو جب تک طبیعت اتنی مقدس اور پاک نہ ہو کہ اس میں شائبہ نہ ہو برائی کا، شریعت کیسے بنے گی؟ اس لئے نبی کی طبیعت پر شریعت اترتی ہے اور نبی کی عقل پر علم اترتا ہے کہ اس طبیعت سے جو افعال سرزد ہوتے ہیں وہ شریعت ہو جاتے ہیں اور اقوال علم کے بارے میں جو کہتے ہیں وہ وحی ہوتے ہیں، کیونکہ عقل کامل پر وحی آتی ہے تو علم بھی انبیاء علیہم السلام کا کامل، عمل بھی کامل۔

تو بہر حال جناب رسول اللہ صلی اللہ علیہ وسلم معصوم ہیں۔ اولاً تو اس لئے کہ طبیعت پاک پیدا کی گئی۔ کیوں پیدا کی گئی؟ اس لئے کہ جو ہر پاک رکھا گیا۔ جنت کی پاک مٹی سے انبیاء کے بدن کو بنایا گیا کہ جب بھی وہ چلے گا نیکی کی طرف چلے گا اولاً تو اس وجہ سے معصومیت آتی ہے کہ گناہ کی طرف نبی کی طبیعت رجوع نہیں ہو سکتی۔ فطری بات ہے۔

عصمتِ انبیاء علیہم السلام کا دوسرا جزو

دوسری بات یہ ہے کہ انبیاء علیہم السلام کو ہر وقت اللہ کے جلال اور جمال کا مشاہدہ ہوتا ہے ان کا قلب ہر وقت اللہ میں منہمک، محبت میں غرق ہوتا ہے اور اتنی کامل محبت کہ گویا ہر وقت وہ حق تعالیٰ کی تجلیات کا مشاہدہ کرتے ہیں اور ظاہریات ہے کہ بادشاہ کے دربار میں اگر آپ جائیں اور نگاہوں کے سامنے بادشاہ ہو، کیا اُس وقت آپ کو تصور آئے گا کہ آپ اس بادشاہ کی خلاف ورزی کریں جب کہ بادشاہ کی عظمت سامنے، اقتدار سامنے، شاہی تخت پر بادشاہ بیٹھا ہوا ہے تو نافرمانی کرنا تو بجائے خود ہے آپ کی یہ بھی جرأت نہ ہوگی کہ نگاہ ادھر ادھر بھی پھیریں ادب کے ساتھ نگاہ نیچی رہے گی، بادشاہ سامنے موجود ہے اس کا مشاہدہ کر رہے ہیں تو جب ایک معمولی بادشاہ کے مشاہدہ کا اثر انسان پر یہ پڑتا ہے کہ وہ نہ بے ادبی کر سکتا ہے اور نہ ہی شاہی دربار میں گستاخی کر سکتا ہے، نہ نافرمانی کر سکتا ہے تو اللہ تعالیٰ کا مشاہدہ جس ذات کو ہو اور ہر وقت رہے تو کیسے ممکن ہے کہ اللہ کی نافرمانی پر وہ آمادہ ہو؟ کس طرح ممکن ہے کہ وہ حق تعالیٰ کے احکام کی خلاف ورزی کرے یا غشاء حق کے خلاف کرے، اس واسطے انبیاء علیہم السلام مشاہدہ کے سبب سے بھی معصوم ہوتے ہیں۔ تو ایک معصومیت آتی ہے جو ہر کی پاکی کی وجہ سے، دوسری معصومیت آتی ہے مشاہدہ حق کی وجہ سے کہ جلال و جمال اللہ کا سامنے ہے، ہر وقت اللہ کے سامنے ہیبت زدہ ہیں کیسے ممکن ہے کہ اس کے احکام کی خلاف ورزی کریں۔

آپ کو یقین ہے کہ سکھیا سے موت آتی ہے انسان کبھی جرأت نہیں کر سکے گا کہ سکھیا کھالے۔ جہالت سے کھالے تو کھالے یا لاعلمی سے لیکن اگر علم ہے کہ سکھیا سے موت آتی ہے اور یہ بھی معلوم ہو کہ یہ سکھیا ہے تو آدمی اس سے دور چلے گا کہ ایسا نہ ہو کہ اس کا دھواں میری ناک میں چلا جائے اور موت کے قریب ہو جاؤں اس لیے کہ آپ کو علم ہے کہ سکھیا موت لانے والا ہے حالانکہ آپ نے تجربہ نہیں کیا کہ سکھیا

کھا کے دیکھا ہو اور آدمی کا انتقال ہو اور اس لئے کہ انتقال کے بعد دوبارہ پتہ چل گیا ہو کہ لاؤ تجربہ کروں تو تجربہ عملاً نہیں ہے محض یقین ہے اور دوسروں سے سننے پر یقین ہے تو جب دوسروں کے سننے پر یقین ہو جائے اور آدمی اس پر بھی کھانے کے لئے آگے نہ بڑھے تو انبیاء علیہم السلام کے لئے تو سنی سنائی نہیں بلکہ اللہ کے جلال و جمال کا آنکھوں دیکھا یقین ہو وہ مشاہدہ کر رہے ہوں، کیسے ممکن ہے کہ وہ خلاف درزی کریں؟ اور اپنے یقین کے خلاف کریں؟

تو دو باتیں ہوتیں ایک یہ کہ طینت پاک ہے اس کی وجہ سے نبی کی طبیعت کبھی شرکی طرف نہیں جاتی۔ دوسرے یہ کہ مشاہدہ حق ان کے سامنے رہتا ہے ہر وقت اللہ کی عظمت، اس کا قہر اس کا جلال، اس کی رحمت، اس کی شانِ جلال و جمال آنکھوں کے سامنے ہوتی ہے گویا نبی ہر وقت دربارِ خداوندی میں حاضر ہوتا ہے تو شاہی دربار میں رہ کر بادشاہ کی خلاف درزی اور بادشاہ کی نافرمانی کا تصور نہیں آسکتا۔ کیسے ممکن ہے کہ انبیاء علیہم السلام گناہ کی طرف چل پڑیں۔

عصمتِ انبیاء علیہم السلام کا جزو سوم

اور تیسری بات یہ ہوتی ہے کہ۔۔۔ اول تو طینت کے پاک، پھر مشاہدہ حق اور اس کے ساتھ ساتھ حفاظتِ خداوندی بھی شامل ہوتی ہے کہ اگر کسی وقت بشریت کے تقاضے سے طبیعت مائل بھی ہو جائے تو اللہ کی حفاظت ہوتی ہے کہ نبی گناہ کر نہیں سکتا اس کی زندگی پاک رہتی ہے جیسے حضرت یوسف علیہ السلام کے بارے میں فرمایا گیا کہ زلیخانے جب سات کمرے بنوائے اور یوسف علیہ السلام کو اندر بلایا اور تمام کمروں کے تالے لگوا دیئے اس کے بعد اپنی بات اور مقصد سامنے رکھا تو قرآن کریم کہتا ہے **وَلَقَدْ هَمَّتْ بِهَا وَهَمَّ بِهَا** کہ زلیخانے بھی ارادہ کیا اور یوسف علیہ السلام نے بھی، یعنی بتقاضائے بشریت و سوسہ کے درجہ میں ایک چیز آئی۔ فرمایا **لَوْلَا اَنْ رَّا بُرْهَانَ رَبِّهِ**۔۔۔ ہو سکتا تھا کہ یوسف مبتلا ہو جائیں یعنی ارادہ کریں۔ عملاً تو نہیں ہو سکتے تھے مگر ارادہ اللہ اپنی قدرت کی نشانی دکھلا دیتا مگر خدا نے حفاظت کی کہ و سوسہ سے بھی دور رہے اور یہ کیا حفاظت ہے؟

حدیث میں ہے کہ یوسف علیہ السلام کے دل میں ممکن تھا کہ دل کی خواہش کا و سوسہ پیدا ہو لیکن چھت کی طرف نگاہ اٹھائی تو یعقوب علیہ السلام کا چہرہ مبارک چھت پہ نظر پڑا جو دانتوں میں انگلی دبائے ہوئے ہیں۔ اسے دیکھتے ہی یوسف علیہ السلام بھاگے وہاں سات دروازوں پر تالے پڑے ہوئے تھے لیکن یہ معجزہ ظاہر ہوا کہ بس دروازے پر پہنچے تالا ٹوٹا گیا، دروازہ کھلا، آگے پہنچے وہ بھی دروازہ کھلا، ساتوں مکانوں سے باہر ہو گئے، اس سے معلوم ہوا کہ جیسے انبیاء علیہم السلام کی طینت پاک ہے اور جیسے مشاہدہ جلال و جمال کی وجہ سے حق تعالیٰ کی نافرمانی نہیں کر سکتے اسی طرح حفاظتِ خداوندی بھی شامل حال ہوتی ہے کہ اگر بتقاضائے بشریت کوئی بات و سوسہ کے درجہ میں آئے تو وہ عمل نہیں کر سکتے اللہ ان کو محفوظ رکھتا ہے۔

قبل از نبوت بھی نبی معصوم ہوتا ہے

حدیث میں ہے کہ آپ نے خود اپنا واقعہ بلکہ دو واقعات ارشاد فرمائے جیسے میں نے عرض کیا تھا کہ نبوت سے پہلے بھی نبی معصوم ہوتے ہیں تو حفاظتِ خداوندی کی مثال دی ہے، آپ فرماتے ہیں کہ میری عمر چودہ سال کی تھی۔ مکہ میں قریش میں کوئی شادی تھی اور شادی بڑے گھرانے میں تھی تو ناچنے کے لئے بھی کچھ سامان تھے

جب دولت بڑھتی ہے تو اسی قسم کے خرافات لوگوں میں پیدا ہوتی ہیں۔ کچھ مفلسی رہے، کچھ دولت کم ہو تو سیدھا سادھا شادی بیاہ کا معاملہ ہو جاتا ہے لیکن دولت بڑھتی رہے تو طغیانی اور سرکشی بڑھتی ہے اگر حق تعالیٰ حفاظت نہ فرمادیں اور کسی کے دل میں صلاحیت نہ ہو تو دولت آدمی کو تباہ کر دیتی ہے۔ تو وہاں بھی یہ ہوا کہ دولت مند گھرانہ تھا۔ بظاہر یہ کہ روٹی کی سو جھتی، سو جھتی یہ کہ شادی میں کچھ رنگ ہو، کچھ ناچ ہو، کچھ تعیش ہو، کچھ کھیل تماشے ہوں۔ تو حضور صلی اللہ علیہ وسلم فرماتے ہیں کہ قریش کے ہم عمر نوجوان کچھ لڑکے تھے انہوں نے مجھ سے کہا چلو وہاں شادی ہے اور قریش کی برادری ہے ہم بھی شادی میں چلیں۔ یہ تفصیلات تو آپ کے سامنے نہیں تھیں کہ وہاں ناچ رنگ ہو گا۔ مگر یہ تھا کہ بہر حال کچھ رنگ رلیاں تھوڑی بہت ہوں گی تو لڑکپن کے زمانے میں اس طرف طبیعت کا میلان ہو جانا، کوئی عجیب بات نہیں ہے۔ دس بارہ برس کے بچوں نے کہا کہ ہم بھی شادی میں شریک ہوں اور وہاں کھیل تماشے بھی ہوں گے۔ آپ صلی اللہ علیہ وسلم فرماتے ہیں کہ میں بھی ساتھ چلا گیا کھیل تماشے شروع ہونے کا وقت، رات تھا جیسے ہمارے ہاں عشاء کے بعد رات کا وقت ہوتا ہے اس کے بعد ناچ رنگ تھے۔ تو فرماتے ہیں کہ میں جا کے بیٹھا، ابھی شروع نہیں ہوئے تھے کہ مجھ پر اتنی شدید نیند طاری ہوئی کہ میرے قبضہ میں نہ رہا بیٹھنا، میں سو گیا، ساری رات سو تا رہا، مجھے خبر نہیں کہ ناچ ہوایا گانا ہوا۔ رنگ رلیاں منائی گئیں یا کیا قصہ ہوا؟ پوری رات اللہ نے میری حفاظت کی اور جب میں اٹھا ہوں تو سننے میں تو یہ آیا کہ بہت باجے گا، بچے، بہت باجے بجائے گئے، بہت ناچ رنگ ہوئے آپ صلی اللہ علیہ وسلم فرماتے ہیں کہ مجھے کچھ خبر نہیں۔ یہ بھی حفاظتِ خداوندی۔ حالانکہ آپ صلی اللہ علیہ وسلم اس ارادے سے بھی نہیں گئے تھے کہ وہاں ناچ رنگ میں شریک ہوں گے، مگر یہ ضرور تھا کہ کچھ کھیل تماشہ ہو گا تو بارہ، تیرہ برس کی عمر میں کسی کھیل تماشے کے لئے آدمی جائے یہ کوئی بُری چیز نہیں ہوتی، اتنا قلب مبارک میں آیا کہ کچھ کھیل تماشہ ہے لیکن کھیل نا جائز قسم کا تھا اس لئے کہ اس میں باجے تھے اور حدیث میں مزامیر کی ممانعت فرمائی گئی ہے اگر اجازت دی گئی تو دف کی تو اجازت ہے کہ نکاح ہوا اس میں دف بجا دی تو اس میں کچھ تعیش نہیں ہوتا بلکہ کانوں کو اور تکلیف ہوتی ہے، راحت اس کے اندر نہیں ہوتی جیسے ستار میں یا ہارمونیم میں تعیش اور غفلت کی بات ہوتی ہے وہ اس کے اندر نہیں ہوتی مگر وہاں مقصود حقیقت میں دف بجانا بھی نہیں وہ تو اعلان مقصود ہوتا ہے کہ نکاح ہو، دف بجا دیا کہ اعلان ہو جائے تو بہر حال دف اور چیز ہے۔ باجے گانے اور چیزیں کیونکہ شرعاً ممنوع ہیں اس لئے آپ صلی اللہ علیہ وسلم نے فرمایا کہ اللہ نے میری حفاظت کی کہ مجھے کچھ خبر نہ تھی کہ باجا بجا ہے یا ناچ گانا ہوا ہے۔ ایک تو یہ واقعہ ہے جس سے واضح ہوا کہ انبیاء علیہم السلام کی جیسے طینت پاک ہے جس کی وجہ سے وہ گناہ نہیں کرتے اور جیسے انہیں مشاہدہ ہوتا ہے اللہ کے جلال و جمال کا جس وجہ سے گناہ نہیں کرتے ویسے ہی اللہ کی حفاظت بھی شامل حال ہوتی ہے اگر کبھی بشری تقاضے سے دوسرے بھی قلب میں آئے تو اللہ کی حفاظت گناہ ہونے نہیں دیتی اس کی نظیر ایک تو یہ نبوت سے پہلے کا واقعہ ہے۔

دوسرا واقعہ یہ پیش آیا کہ حضور سرورِ دو عالم صلی اللہ علیہ وسلم کی عمر شریف غالباً ۲۵ برس کی تھی مکہ مکرمہ میں ایک سیلاب آیا اور مکہ چونکہ نشیب میں ہے چاروں طرف پہاڑ ہیں، بارشیں تو بہت کم ہوتی ہیں مگر جب زیادہ ہوتی ہیں تو سارا پانی حرم میں آجاتا ہے اور بیت اللہ بالکل بچ میں ہے گہرائی میں تو سیلاب آیا اور بیت اللہ کے اندر داخل ہو گیا جس کی وجہ سے دیواروں کے اندر کا چونا بھی نکل گیا ریخیں گر گئیں ایسا ہو گیا گویا پتھر اوپر نیچے رکھے ہوئے تھے مصالحہ پاتی نہیں رہا، اندیشہ تھا کہ دیواریں گر جائیں۔ تو قریش نے ارادہ کیا کہ

بیت اللہ کی از سر نو تعمیر کریں اس کے لئے چندہ جمع ہوا مگر اس زمانے کے قریش باوجود یکہ شرک میں مبتلا تھے اور انتہائی بد عملیوں کا شکار تھے، لیکن اللہ کے گھر میں مشتبہ مال لگانا پسند نہیں کرتے تھے۔

وہ تو ڈکیتی بھی مارتے تھے۔ سود سٹہ بھی کرتے تھے جائز و ناجائز ہر طرح کی کمائی تھی لیکن باوجود اس شر نفس کے ان میں یہ احساس تھا کہ خدا کا گھر پاک کمائی کا مستحق ہے اس میں کوئی مشتبہ کمائی نہیں آنی چاہئے۔

تو چندے میں یہ عمد کیا گیا کہ ڈکیتی کا نہ ہو، سود اور بیواؤں کا نہ ہو۔ کمائی وہی ہونی چاہئے جو خالص حلال کے ذریعے ہو جو ہم اپنی تجارت کے ذریعے، زراعت کے ذریعے کماتے ہیں اس کو لے کر جو چندہ جمع کیا گیا تو وہ اتنا نہیں ہو سکا کہ بیت اللہ کی تعمیر ابراہیمی بنیادوں کے اوپر کی جائے تو اسے گوارا کیا کہ پوری تعمیر نہ ہو، حطیم کا حصہ چھوڑ دو، حطیم کو چھوڑ کر پھر بیت اللہ کی تعمیر کرو تو چندہ کافی ہو جائے گا۔ چنانچہ آج بھی وہ حصہ حطیم کا چھوٹا ہوا ہے۔ وہ جو بیت اللہ شریف کے متصل عروج کر کے آئے ہیں انہوں نے دیکھا ہو گا۔ ایک

گول دائرہ سا بنا ہوا ہے جس میں حضرت اسماعیل اور حضرت ہاجرہ علیہما السلام کی قبریں ہیں۔ اس کے درمیان اور بیت اللہ کے درمیان میں تقریباً پونے دو گز کی جگہ چھوٹی ہوئی ہے، وہ بیت اللہ کا حصہ ہے ابراہیم علیہ السلام نے جو خود بنا کی تھی اور تعمیر بنائی تھی اس میں وہ حصہ بھی بیت اللہ کے اندر شامل تھا لیکن چندہ اتنا نہیں ہو سکا کہ پوری بناء ابراہیمی پر تعمیر کر دیں اس لئے اس حصہ کو چھوڑ دیا اور چھوڑ کر خالص کمائی سے بیت اللہ کو تعمیر کر دیا۔ یہ تو تھی نیک بات۔ کہ پاک کمائی لگنی چاہئے۔ اللہ کے گھر میں مشتبہ کمائی نہ لگے۔ مگر

ایک حرکت جہالت کی بھی تھی۔ آخر تھے تو جہلائے عرب ہی، کوئی اسلام کی روشنی تو آئی ہی نہیں تھی۔ یہ سوچا انہوں نے کہ بیت اللہ کی ہم تعمیر کریں اور ان کپڑوں میں کریں جن میں رات دن گناہ کرتے ہیں جن میں رات دن معصیتیں کرتے ہیں سیاہ کاریاں کرتے ہیں۔ ان کپڑوں کے اندر۔ لہذا ننگے ہو کر تعمیر کرو تاکہ

بالکل پاکی کے ساتھ تعمیر ہو یہ جہالت کا شوشہ تھا اس واسطے کہ بالکل ننگا ہونا تو بے حیائی کی بات تھی تو حرکت اگر ناپاک تھی کہ گویا کوئی گناہ کیا ہے تو ننگا ہونا بھی تو گناہ میں شامل ہے تو ایک گناہ سے بچے تو دوسرے گناہ کی طرف آگئے، بقول شخصے کہ ”کنو میں میں سے نکلے تو کھائی میں جا گرے“ یہ انہوں نے نہ سوچا کہ ہم جو گناہ

کرتے ہیں تو ان کپڑوں میں تھوڑا ہی کرتے ہیں اس بدن میں کرتے ہیں تو پھر کھال کو بھی کھینچ دینا چاہئے کہ اس کھال سے کیسے بیت اللہ کی ہم تعمیر کریں اور اس بدن سے کریں اس بدن کو ہم گناہ کرتے ہیں۔ آخر کپڑوں نے بے چاروں نے کیا تصور کیا تھا کہ بدن تو گناہ کر کے پاک کا پاک اور کپڑے ہوئے ناپاک؟ اس میں ہم نے

چوری کی تھی ڈکیتی ڈالی تھی۔ بھئی کپڑے کا کیا نقصان؟ نقصان تو تمہاری کھال کا، تمہارے گوشت پوست کا ہے۔ اسے کھینچتے اسے بدلتے۔ مگر یہ جہالت تھی کہ یہ کہا کہ ننگے ہو جاؤ اس لئے کہ کپڑوں نے گناہ کیا ہے، تو کپڑوں کو پھینک دو۔ چنانچہ برہنہ ہو کر تعمیر شروع کی تو نبی کریم صلی اللہ علیہ وسلم فرماتے ہیں

کہ جب میں آیا، تو قریش نے کہا اے محمد صلی اللہ علیہ وسلم تم بھی شریک ہو تعمیر میں۔ یہ مقدس کام ہے، آپ صلی اللہ علیہ وسلم نے فرمایا ٹھیک ہے۔ مگر کہا دیکھو ننگے ہو جاؤ، برہنہ ہو جاؤ، آپ صلی اللہ علیہ وسلم کی طبیعت نے گوارا نہ کیا۔ شریعت تو نہیں اترتی تھی کہ یہ مسئلہ معلوم ہو تاکہ ستر کہاں تک ہے، کتنے بدن کو

چھپانا واجب ہے اور کتنے کو نہیں؟ مگر نبی کی طبیعت میں ہی فطرت میں ہی پاکی ہوتی ہے سلامتی ہوتی ہے تو آپ صلی اللہ علیہ وسلم کی طبیعت نے گوارا نہ کیا کہ میں برہنہ ہوں۔ مگر قریش نے زور دیا کہ نہیں، جب تمہارے سارے عزیز بلکہ بزرگ وہ سب برہنہ ہو کر تعمیر میں لگے ہوئے ہیں۔ تمہاری عمر تو چھوٹی ہے، لڑکپن

میں ہو، اپنے بزرگوں کی تعمیل کرو۔ فرماتے تھے میں نے کچھ ارادہ بھی کیا کہ جب یہ اس طرح ہیں تو میں

بھی برہنہ ہو کر تعمیر کروں۔ میں ارادے اور تخیل ہی میں تھا اور گویا میں نے ابھی ہاتھ ڈالا لوگنی پر تو اچانک مجھ پر اس زور کی غشی طاری ہوئی کہ میں زمین پر گرا، جیسے کوئی زمین پر پٹخ دیتا ہے زمین کے اوپر اور پھر مجھے ہوش نہیں رہا کہ کیا ہوا؟ اتفاقاً اس وقت ہوا جب تعمیر مکمل ہو چکی تھی لوگ اپنے اپنے گھروں کو جا چکے تھے، حق تعالیٰ نے مجھے برہنہ ہونے سے محفوظ رکھا، تو برہنگی فی الحقیقت ایک معصیت کی شان ہے، ستر کا کھل جانا معصیت کی شان ہے۔ اسلام میں مرد کا ستر رکھا گیا ہے ناف سے لے کر گھٹنوں تک، اس حصہ بدن کو چھپانا واجب ہے نماز کے اندر اس حصہ میں سے کوئی حصہ کھل جائے گا، نماز نہیں ہوگی، چاہے کوئی دیکھنے والا ہو یا نہ ہو نماز نہ ہوگی، اس لئے کہ یہ حصہ بدن واجب الستر ہے۔ عورت کا ستر گردن سے ٹخنوں تک ہے، اس حصہ بدن سے کوئی حصہ اگر کھل جائے تو اس کی نماز نہ ہوگی۔

تہذیبِ مغرب کی تباہ کاریاں

آج کل تو ہماری بہنیں جو لباس پہنتی ہیں، بازو ہیں تو وہ الگ کھلے ہوئے، گلے الگ کھلے ہوئے، سینے کا حصہ الگ کھلا ہوا تو نماز مطلقاً نہیں ہوتی (بشرطیکہ ہماری بہنیں نماز پڑھیں، جو نماز کے قریب ہی نہ جائیں تو....؟) ان کی آرائش زیبائش ممکن ہے، ہو جائے لیکن اللہ کے ہاں کوئی تقرب، قرب و طاعت، یہ اس میں نہیں ہوتی جب کہ یہ حصہ بدن کھل جائے۔ حدیث میں فرمایا گیا کہ:

بہت سی عورتیں زمانے میں پیدا ہوں گی جو کلسیات ہوں گی عاریات ہوں گی، لباس پہنے ہوئے ہوں گی اور پھر بھی ننگی ہوں گی، لباس ہو گا بدن پر، پھر بھی برہنہ ہوں گی، مانلات، معیلات خود بھی مائل ہوں گی، اجنبی مردوں پر اور ان کو بھی مائل کریں گی اپنے اوپر۔ فرماتے ہیں کہ یہ عورتیں جنت میں داخل نہیں کی جائیں گی، اس لئے کہ انہوں نے فتنے کا دروازہ کھول دیا، دنیا کو جہنم میں دھکیلنے کا انہوں نے ارادہ کر لیا تو دو لفظ فرمائے گئے کلسیات عاریات لباس پہن کر پھر بھی ننگی ہوں گی۔

اس کی تین صورتیں ہیں کہ لباس پہنے ہوئے بھی ہوں، پھر بھی ننگی ہوں۔ پہلی صورت تو یہ ہے کہ لباس ہی نہ ہو، یعنی بالکل عریانی ہو۔ یہ بھی آج کل فیشن چلا ہے، یہاں مشرق میں تو نہیں آیا مگر یورپ میں، جرمنی میں یہ فیشن آیا تھا۔ اب معلوم نہیں باقی ہے یا نہیں۔ لیکن آج سے تیس برس کی بات کر رہا ہوں کہ ایک مستقل احاطہ بنوایا گیا جس کا نام ”ایوانِ فطرت“ رکھا گیا اور اس میں وہ لوگ داخل ہو سکتے تھے جو بالکل برہنہ ہوتے تھے کوئی لباس ان پر نہیں ہوتا تھا وہ کہتے تھے کہ فطرت کا تقاضا ہے کہ ننگے رہو۔ فطرۃ پیدا بھی ننگے ہوئے تو اب کیوں کپڑا پہنتے ہو؟ وہاں کی گورنمنٹ نے یہ انتظام کیا کہ ان کو شہر میں داخل ہونے کی اجازت نہیں دی، یہ عنایت کی گورنمنٹ نے، ان کے لئے احاطہ بنوایا گیا جو وہاں داخل ہوتا تھا ان کا عہد تھا کہ لباس سے داخل نہ ہو گا تو وہاں تو کلسیات کا کوئی سوال ہی نہیں کہ کس پر لباس ہو گا وہاں تو عاریات ہی عاریات ہیں، عریانی ہی عریانی ہے۔ لیکن حدیث جو بیان کر رہی ہے وہ کلسیات عاریات ہیں کہ لباس پہنے ہوئے اور پھر ننگی۔ اس کی تین صورتیں ہیں۔ ایک تو یہ کہ لباس ناقص اور نا تمام ہو، یعنی لباس پہنا ہے مگر بازو کھلے ہوئے ہیں۔ لباس پہنے ہوئے ہے مگر سینہ کھلا ہوا ہے۔ لباس پہنے ہوئے ہے مگر کمر کھلی ہوئی ہے، لباس پہنے ہوئے ہے مگر پنڈلی کھلی ہوئی ہے۔ تو کلسیات بھی کہا جائے گا کہ لباس پہنے ہوئے ہے مگر پھر بھی ننگی۔ اس لئے کہ ستر کھل گیا۔ تو عاریات بھی کہا جائے گا۔ دوسری صورت یہ ہے کہ لباس پہنے ہوئے ہو وہ گردن سے لے کر ٹخنوں تک پورا ہو مگر وہ اتنا باریک ہو کہ لباس سے سارا بدن نظر آ رہا

ہو تو کاسیات بھی ہیں اور عاریات بھی ہیں۔ لباس پہنے ہوئے ہیں مگر پھر بھی برہنگی اور عریانی ہے۔ اور تیسری صورت یہ ہے کہ لباس ہے اور پورے بدن پر ہے اور باریک بھی نہیں ہے موٹا لباس ہے مگر اتنا چست ہے بدن کے اوپر کہ بدن کی حیثیت پوری نمایاں ہو جیسے آج کل کے بعض مہمل پانچامے دیکھے گئے دننیں عورتیں پہنتی ہیں۔ یہاں سے لے کر وہاں تک بالکل بدن کے اوپر لپٹے ہوئے جیسے کہ پونچھڑے کے اوپر کپڑا لپیٹ دیا گیا یہ طریقہ چلا۔ خدا جانے اس میں کیا حسن و جمال ہے؟ جب لباس میں عریانی آگئی تو سارے بدن پر چھاگئی سوچنے کی ضرورت نہیں ہے کہ اصلیت اور اپنی ذات کے لحاظ سے کہ بھلایا برا ہے ایک فیشن ہے بس چلنا چاہئے یعنی دین کے بارے میں کوئی تقلید کرے تو طعن کرتے ہیں کہ یہ تقلید کر رہا ہے بے شعوری سے عمل کر رہا ہے اور دنیا کے بارے میں رات دن تقلید ہے کہ ایک صد امریکہ یا برطانیہ سے چلی آئی ہے بند کر کے لوگوں نے اس کے اوپر عمل کیا۔ تو کون سی اس میں تحقیق کرتے ہیں؟ کہ اس میں کوئی فائدہ ہے یا کوئی نقصان ہے کچھ نہیں بس فیشن چلنا چاہئے تو یہی لباس چل پڑا کہ یہاں سے لے کر وہاں تک پاجامہ لینا ہوا ناٹکوں سے راتوں تک ہو۔ تو کپڑا تو موٹا ہے مگر بدن کی حیثیت نمایاں ہوتی ہے۔ غرض تین صورتیں ہوئیں کہ باوجود لباس کے پھر رنگا پن نمایاں ہو۔ یا تو لباس ناقص ہو کہ اس سے بدن کچھ ڈھکا ہوا تھا، کچھ کھلا یا لباس پورے بدن پر ہے مگر نہایت باریک کہ جس سے بدن ڈھلک رہا ہو یا لباس پورے بدن پر ہے موٹا بھی ہے مگر چست اتنا ہو کہ بدن کی حیثیت نمایاں ہو۔ یہ کاسیات اور عاریات کے حکم میں ہیں۔ تو عورتوں کا لباس ایسا ہونا چاہئے یا تو ایسا ہو کہ بدن نہ جھلکے اگر باریک ہی ہو تو کم از کم نیچے کوئی ایسا کپڑا ہو کہ جس سے بدن چھپ جائے چلو اوپر کوئی باریک کپڑا پن لے اور اتنا چست بھی نہ ہونا چاہئے کہ بدن کی پوری حیثیت نمایاں ہو بلکہ ایسا کچھ فراخ ہو کہ بدن کی حیثیت بھی نمایاں نہ ہو بدن ڈھلکے بھی نہ۔

وجہ اس کی یہ ہے کہ عریانی سے شریعت نے روکا ہے۔ ایک حصہ بدن کھولنے کی اجازت دی ہے اور ایک حصہ کی کسی حالت میں بھی اجازت نہیں ہے جس حصہ کو کھولنے کی اجازت دی ہے۔ اور اس کے کھلے ہونے کی حالت میں نماز ہو جاتی ہے وہ چہرہ ہے ہاتھ پاؤں ہیں۔ نماز میں ہاتھ پیر ڈھانپنا عورت پر ضروری نہیں ہے یہ حصے کھلے رہیں تو نماز ہو جائے گی لیکن گردن سے لے کر ٹخنوں تک کا کوئی حصہ نہیں کھلنا چاہئے یہ ستر کا حصہ ہے جیسے مرد میں ناف سے لے کر گھٹنے تک کا حصہ یہ نہیں کھلنا چاہئے یہ ستر کا حصہ ہے۔ اب آگے جو عورت کے لئے پردہ ہے وہ حجاب کہلاتا ہے وہ ستر میں داخل نہیں ہے کوئی اجنبی آگیا تو نقاب ڈال لیا ورنہ ضروری نہیں ہے پاؤں اور بعید ہے کہ پہچان نہ ہو تو بھی ڈالنے کی ضرورت نہیں ہے تو حجاب کا تعلق دوسروں سے ہے اور ستر کا تعلق اپنی ذات سے ہے حجاب ہو گا جب کوئی اجنبی دیکھنے والا ہو گا اور ستر ہر صورت میں ہو گا کوئی دیکھنے والا ہو یا نہ ہو۔ ہر صورت چھپانا ضروری ہو گا۔ یہ حصہ کھل جائے گا تو نماز نہیں ہوگی۔ تو بہر حال عریانی اور ننگے پن کو شریعت نے حرام قرار دیا ہے تو جس شریعت میں عریانی کو برا کہا گیا اس شریعت کے ماننے والے پیغمبر کیسے عریاں ہوتے؟ کیسے بدن کو ننگا کرتے؟ تو آپ کی فطرت کا تقاضا یہ تھا کہ آپ برہنہ نہ ہوں۔ تو آپ صلی اللہ علیہ وسلم فرماتے ہیں کہ میں نے ارادہ نہیں کیا کچھ وسوسے کے درجے میں ایک چیز قلب میں آئی تو حفاظت خداوندی شامل ہو گئی اور اس طرح سے میں گرا ہوں کہ جیسے کسی نے بیخ دیا ہو یہ بھی حفاظت خداوندی۔

انبیاء علیہم السلام میں عصمت جبری نہیں بلکہ ارادی ہے

تو میرے عرض کرنے کا مطلب یہ ہے کہ نبی کی سیرت میں بنیادی عصمت اور معصومیت ہے یعنی گناہ سے پاکیزگی۔ تو نبوت سے قبل بھی انبیاء علیہم السلام گناہ نہیں کرتے اور نبوت کے بعد بھی اور گناہ نہ کر سکتے کا یہ مطلب نہیں ہے کہ اللہ تعالیٰ مجبور کرتے ہیں کہ وہ نہ کریں اور معاذ اللہ انبیاء میں کوئی ارادہ ہی نہیں ہوتا۔ کمال تو یہ ہے کہ انبیاء اپنے ارادے سے بچیں، یہ کمال ہے۔ مجبور ہو کر بچنا یہ کمال میں شامل نہیں ہے تو اس کی صورت میں نے عرض کی کہ انبیاء اپنے ارادے سے ہی معصیت سے بچتے ہیں مگر معصیت کا ارادہ کر نہیں سکتے۔ کیونکہ ان کے جوہروں میں معصیت کی طلب نہیں ہے۔ جب مٹی پاک رکھ دی تو طلب کہاں سے پیدا ہوگی؟ اور اس کے ساتھ ساتھ جب انہیں اللہ کی ذات و صفات کا مشاہدہ ہے گویا ہر وقت دربارِ خداوندی میں حاضر ہیں تو پھر ہمت کیسے ہوگی؟ معصیت کا ارادہ کیسے کر سکتے ہیں؟ اور تیسری چیز کہ اگر مقتضائے بشریت کبھی وسوسے کے درجے میں بات دل میں آئے تو حفاظتِ خداوندی انہیں گناہ کرنے نہیں دیتی۔ اس لئے ان کی زندگی معصوم اور پاک رہتی ہے۔

معصیت کو ذریعہ تبلیغ بنانا اصول تبلیغ کے خلاف ہے

حدیث میں ہے کہ جب آپ کے اوپر وحی آتی ہے تو وحی آنے کے بعد کچھ عرصہ گزرا کہ وحی کا انقطاع ہو گیا اسے ”فترت کا زمانہ“ کہتے ہیں کہ وحی منقطع ہو گئی اور چند دن وحی آنا بالکل بند ہو گئی۔ اس وقت آپ صلی اللہ علیہ وسلم کے قلب مبارک پر ایک انقباض اور قبض طاری ہوا اور طبیعت اس درجہ بے چین کہ آپ صلی اللہ علیہ وسلم سمجھتے تھے کہ اب زندگی بے کار ہے جب جلال و جمال سامنے آکر چھپ گیا تو اب زندگی بے کار ہے اس کے بغیر زندگی بے کار ہے اس کے بغیر زندگی کوئی چیز نہیں ہے تو آپ صلی اللہ علیہ وسلم نے خود کشی کا ارادہ کیا کہ بس میں اپنے کو ختم کر لوں۔ حدیث میں ہے کہ آپ صلی اللہ علیہ وسلم فرماتے ہیں کہ میں چلا کہ پہاڑ سے اپنے کو گرا لوں تو چلنے کے وقت ہی اچانک آواز آئی ”یا محمد صلی اللہ علیہ وسلم“ دیکھتا ہوں تو کہنے والا نظر نہیں آتا۔ ادھر آواز نے متوجہ کیا اور میں اس فعل ”خود کشی“ سے رک گیا۔ بعد میں پھر ارادہ کیا کہ گرا دوں اپنے کو۔ یہ کیا زندگی ہے؟ نہ وہ مشاہدہ نہ وہ جمال نہ وہ تجلیات سامنے۔ کچھ بھی تو نہیں، کیا فائدہ اس زندگی کا؟ پھر ارادہ کیا کہ اپنے کو گرا دوں پھر آواز آئی اور کسی نے بازو تھام لیا کہ کیا کرتے ہو۔؟ پھر میں رک گیا مگر نظر کوئی نہیں آیا اس کے بعد ایک دن پھر ارادہ کیا کہ اپنے کو ختم کروں۔ تو حضرت جبریل علیہ السلام کی صورت ظاہر ہوئی اور اصلی صورت میں آپ صلی اللہ علیہ وسلم نے انہیں دیکھا۔ یہی ہے وہ حفاظتِ خداوندی کہ خود کشی چونکہ اس دین کے اندر ناجائز اور ممنوع تھی اور پیغمبر ہی ارشاد فرمانے والے ہوتے کہ خود کشی حرام ہے تو خود کیسے اس کا ارتکاب کر سکتے تھے؟ یہ تو ایسا ہے جیسے کوئی داعی، کوئی واعظ، کوئی نصیحت کرنے والا، کوئی نیکی کرانا چاہے مگر یوں سمجھے کہ نیکی کا کام جب کراؤں گا جب اتنی کچھ برائی کرادی جائے گی کہ لوگ بغیر برائی کے جمع نہیں ہونگے۔ جیسے باجے گا بے اور ہار موہیم سے لوگوں کو مناسبت ہے تو کچھ باجے گا بے اور ہار موہیم رکھ لیں کہ اس حیلے سے لوگ جمع ہو جائیں گے، پھر میں وعظ سناؤں گا تو معصیت کو تبلیغ کا ذریعہ بنانا یہ تو نہایت ہی مضر چیز ہے اس لئے کہ آپ ایک دفعہ باجا بجا چکے اور لوگوں کو جمع کیا۔ کل جو لوگوں کو منع کیا تو وہ کہیں گے، جناب آپ نے کیوں بجایا تھا؟ تو کسی ایسی معصیت کو

نیکی کا ذریعہ بنانا جو ناجائز اور ممنوع ہے یہ تبلیغ کی حکمت کے خلاف ہے یہ تو اپنے ہاتھ پاؤں باندھ لینے ہیں آج دین کے کسی مسئلہ میں تساہل کیا، ڈھیل دے دی قوم جمع کر لینے دو، کل کو اگر کوئی فتویٰ پوچھے گا تو ہمارا منہ نہیں ہوگا جواب دینے کا کہ یہ ناجائز ہے وہ تو کہیں گے یہ چیز کل اپنے بھی کی تھی۔ اب آپ کہتے پھر میں کہ یہ مصلحت تھی تو مسئلہ کے مقابلہ میں مصلحت کوئی چیز نہیں ہوتی۔ سیدھا سادھا مسئلہ ہے اس پر عمل کیا جائے گا ہے کی مصلحت؟ مصلحت یہ ہے کہ اللہ نے یہ حکم دیا ہے اس پر عمل کرو۔

تو جناب رسول اللہ صلی اللہ علیہ وسلم چونکہ آئندہ حکم دینے والے تھے کہ ناچ گانا ممنوع ہے، خود کشتی کرنا حرام ہے، تو خود کبھی بھی اس کا ارتکاب نہیں فرما سکتے تھے۔ وسوسے کے درجہ میں ایک بات آئی ”بلکہ خیال گذراں کے طور پر....“ تو حفاظتِ خداوندی شامل حال ہو گئی اپنے نبی کو ایسی چیزوں سے بچایا کہ کل نصیحت کرنے کا منہ نہ رہے۔ اس واسطے انبیاء علیہم السلام معصوم ہوتے ہیں، کوئی گناہ نہ صغیرہ نہ کبیرہ نہیں کر سکتے۔ اگر ادنیٰ درجہ کا گناہ سرزد ہوتا تو دوسروں کو نصیحت کرنے کا منہ نہ رہتا، لوگ کہتے کہ آپ صلی اللہ علیہ وسلم کی پہلی زندگی تو یہ ہے ساری رنگ رلیاں آپ صلی اللہ علیہ وسلم مناچکے ہیں پھر آخر ہمیں کیوں نصیحت کرتے ہو؟ ہم کو بھی تھوڑا بہت گناہ کرنے دیجئے ہم بھی کل کو بیچ جائیں گے جیسے آپ صلی اللہ علیہ وسلم بیچ گئے۔ یہ تہمت تھی اس تہمت سے بچانے کے لئے اللہ نے اپنے انبیاء کو اتنا مقدس پیدا کیا کہ نبوت سے قبل بھی ان سے گناہ سرزد نہیں ہو سکتا اور بعد از نبوت بھی۔ تو انبیاء کی زندگی کا سب سے بنیادی پتھر اور پہلی اینٹ عصمت اور معصومیت ہے جس سے انکی زندگی مقدس بن جاتی ہے اس کے بعد اب جو کام کریں گے وہ اُسوۂ حسنہ ہوگا، نمونہ ہوگا، امت کو حکم کیا جائے گا تم بھی چلو اس کے اوپر۔ اس لئے نبی کی زندگی میں معصیت کا کوئی شائبہ نہیں ہے۔ کوئی ادنیٰ سے ادنیٰ درجہ کا گناہ نہیں ہے تو جناب رسول اللہ صلی اللہ علیہ وسلم کی میلاد مبارک کی بنیادی چیز درحقیقت عصمت ہے جو ولادت سے شروع ہوتی ہے۔ چالیس برس جو نبوت سے قبل کے ہیں وہ بھی معصومیت کے ہیں اور ۲۳ برس جو بعد کے ہیں وہ بھی معصومیت کے ہیں اس طرح سے ۶۳ سال کی عمر میں ادنیٰ درجہ میں کوئی ایک چیز زندگی کے اس طویل عرصہ میں ایسی نہیں ہے جس پر انکی رکھی جاسکے۔

سیرتِ نبوی ﷺ پر غیر مسلموں کی شہادت

یہی وجہ ہے کہ نہ صرف اپنے بلکہ غیر مسلم بھی اس کی شہادت دیتے ہیں جو تاریخ دان انصاف سے غور کرتے ہیں اور نبوتوں کی زندگی سے منہمک کچھ واقفیت رکھتے ہیں۔ انہوں نے شہادتیں دی ہیں کہ دنیا میں ایسا کامل و کمال انسان جسکی زندگی پر حرف رکھنے کی گنجائش نہ ہو وہ صرف نبی کریم صلی اللہ علیہ وسلم کی ذات پر رکات ہے۔

لکھنؤ میں آج سے چند برس پہلے کا واقعہ ہے ایک جلسہ سیرت ہوا ”فردوسِ ادب“ ایک بڑی انجمن ہے ہر سال لکھنؤ میں جلسہ کرتی ہے۔ سیرتِ طیبہ سننے کے لئے بڑا اجتماع ہوتا ہے کوئی پچیس تیس ہزار کے لگ بھگ آدمی جمع ہوتے ہیں۔ جہاں تک نگاہ جاتی ہے آدمی ہی آدمی نظر آتے ہیں اکثر مجھے بلاتے رہتے ہیں مگر رخصت نہیں ہوتی۔ ایک دفعہ میری شرکت ہوئی۔ آدمیوں کا سمندر معلوم ہوتا تھا۔ تو انہوں نے کہا۔ ایم فٹھی جو کہ یو۔ پی کے گورنر تھے اور ہیں یہ ہندو ان کو بھی دعوت دی اور صدارت بھی انہیں کی رکھی۔ میں یہ بات پسند نہیں آئی۔ شرکت کی دعوت دینا تو ٹھیک ہے کہ وہ حضور صلی اللہ علیہ وسلم کے حالات سنیں

لیکن ایک مقدس جلسہ کی صدارت یا ایسی توقیر کسی مقدس کے لئے ہونی چاہئے غیر مسلم کے لئے موزوں نہیں، کسی مسلم یا نیک کی ہی ایسی توقیر ہونی چاہئے۔ اس میں میلان اور جھکاؤ بھی ہوتا ہے۔ توقیر بھی کی جائے تو کسی مسلم ہی کی کی جائے۔ اس لئے کہ اسلام پیش کرنا ہے تو اسلام ہی کی عظمت نمایاں ہونی چاہئے پیش کر رہے ہوں آپ اسلام اور تعظیم نمایاں ہو غیر اسلام یا غیر مسلم کی؟ یہ اصول کے بھی خلاف ہے اور عقل کے بھی خلاف ہے ہاں سیرت کے جلسوں میں شرکت کی دعوت دی جائے غیر مسلم پیغمبر کے حالات کو سنیں تاکہ دین کی طرف ان کی توجہ ہو۔ تو انہوں نے دعوت دی مگر کے۔ ایم غشی نے معذرت کی اور کہا مجھے کام زیادہ ہے۔ فرصت نہیں ہے کہ میں آسکوں، باوجودیکہ میرے دل کا تقاضا تھا کہ اس مقدس جلسے میں شریک ہوں مگر کام اتنا بڑا ہوا ہے کہ مجھے کان کھجانے کی فرصت نہیں۔ میں پیغام لکھ کر بھیجتا ہوں جو میری طرف سے شریک ہوگا اور پیغام پڑھ کر سنایا جائے۔ پچیس تیس ہزار کے مجمع میں وہ پیغام پڑھ کر سنایا گیا۔ یوپی کا گورنر تھا اور ہندو ہندوؤں میں سے تھا۔ اس کے پیغام کے دو جز تھے۔ پہلا جز تو یہ تھا کہ ہم تاریخی اعتبار سے اس بات کا یقین کرنے پر مجبور ہیں کہ دنیا میں اتنا کامل اور مکمل انسان کوئی پیدا نہیں ہوا جیسے محمد رسول اللہ صلی اللہ علیہ وسلم ہیں۔ ان کی زندگی پر کہیں انگلی رکھنے کی گنجائش نہیں ہے کہ یہ حصہ کمزوری کا ہے جس پہلو کو دیکھو مقدس اور کامل ہے گھریلو زندگی کو دیکھو تو اعلیٰ درجے کی مقدس، جماعتی زندگی کو دیکھو تو خیر ہر برائی سے مبرا اور منزه، اجتماعی زندگی کو دیکھو تو خیر و برکت کی زندگی، تنہائی کی زندگی کو دیکھو تو خیر و برکت کی زندگی، غرض اجتماعی انفرادی، سونے کی، جاگنے کی، ہنسنے کی، بولنے کی کوئی پہلو زندگی کا ایسا نہیں ہے جس میں ادنیٰ درجے میں کوئی طعن دیا جاسکے، یا ادنیٰ درجے میں کوئی اعتراض کیا جاسکے۔

اور بعض لوگ اگر اعتراض کرتے ہیں تو اعتراض کرنے کو تو خدا پر بھی کر دیتے ہیں بہت سے دھریئے جو خدا کے وجود ہی کو نہیں مانتے، تو اس بد طینتی کا تو کوئی علاج نہیں لیکن انسان جب اپنی انسانیت سے غور کرے اور عقل سے غور کرے، تاریخ کو سامنے رکھے تو وہ اسی نتیجے پر پہنچے گا کہ ایسی کامل اور مکمل ہستی ہے کہ کہیں ادنیٰ درجہ کے طعن و ملامت کی گنجائش نہیں یہ تو پہلا جز تھا۔

اور دوسرا جز پیغام کا یہ تھا کہ ہم فخر کے ساتھ کہہ سکتے ہیں کہ ہم نے ہندوستان کا قانون اسلام کے اصولوں پر بنایا ہے، اسلام کے اصولوں کو سامنے رکھ کر بنایا ہے جس نے اونچ نیچ ختم کر دی، چھوت چھات ختم کر دی، نسلی امتیازات ختم کر دیئے، رنگ روپ کا کوئی فرق نہیں رکھا، ملک والوں کے سب کے حقوق برابر ہیں راستہ کھلا ہوا ہے جس کا جی چاہے ترقی کرے، جس کا جی چاہے آگے بڑھے، اب کوئی خود آڑے آگیا وہ بات الگ ہے یا تعصبات کی وجہ سے کوئی کسی کا راستہ روک دے وہ انفرادی دوڑ ہے وہ اشخاص کی بد طینتی ہوگی۔ قانون کا نقصان نہیں۔ تو دوسرا جز انہوں نے یہ لکھا کہ ہم فخر کرتے ہیں کہ ہم نے اپنے ملک کا قانون اسلام کو سامنے رکھ کر بنایا۔ گویا مسلمانوں کے لئے بڑی عبرت کا موقع ہے کہ غیر مسلموں کو اپنے قانون بنانے میں اگر بنیاد ہاتھ لگی تو اسلام ہی کی ہاتھ لگی۔ اس زمانے میں انصاف دینے والا اگر کوئی قانون ہے تو وہ اسلامی قانون ہے، دوسرے قوانین اس دور میں نہیں چل سکتے، نجات اسی قانون کے اندر منحصر ہے وہی سامنے آئے گا تو نجات ہوگی۔

اسلام ابدی اور عالمگیر قانون ہے

آج اگر ہم چھوت چھات برتنے لگیں، تو دنیا تو بین الاقوامی ہو گئی، کہیں ہوائی جہازوں کا سفر، کہیں ریلوں

کا سفر وہاں آپ چھوت چھات کریں گے، دوسرے کے سائے سے بچیں گے تو سوال یہ ہے کہ آپ جہاز میں تشریف کیسے لائے؟ دوسرے ملک میں کیسے جا رہے ہیں؟ وہاں تو لوگوں کے سائے ملیں گے، تو اگر بعض اقوام کا سایہ بھی ناپاک ہو تو آپ کو دنیا میں اپنے گھر سے باہر نکلنے کی ضرورت کیا تھی؟ تو دنیا بین الاقوامی ہو گئی، نیشنل ہو گئی، اس کے اندر آج چھوت چھات چل سکتی ہے نہ نسلی امتیازات چل سکتے ہیں۔ جو چلانے والے ہیں وہ بالآخر ندامت کے ساتھ اسلام کی طرف رجوع کریں گے، آج کی دنیا میں وہ چل نہیں سکتے۔ دنیا کے ساتھ چلنا پڑے گا۔ میں کہتا ہوں کہ ہندوؤں کے مذہب میں بنیادی چیز چھوت چھات تھی، وہاں برہمن پر فیر برہمن کا سایہ تک نہ پڑنا چاہئے ناپاک ہو جائے گا، اس کے ہاتھ کا کھانا نہیں سکتا غیر برہمن کا کھانے کو ہاتھ لگ جائے تو برہمن کے لئے وہ نجس ہو گیا۔ دُور سے کھانا دے گا کہ سایہ بھی نہ پڑے۔ ہندو غیر ہندو میں فرق، فیر ہندو کا سایہ پڑ جائے تو چیز ناپاک ہو گئی، وہ دُور سے کھانا دیں گے ہاتھ نہیں لگائیں گے یہ چھوت چھات ہے جس کے چھوڑنے پر آج دنیا مجبور ہے اور وہی لوگ ناکام ہوئے جو بنیادی طور پر اس مذہب کے حامل تھے۔ خود گاندھی جی، جن کے ہاں بھنگی نجس العین کا درجہ رکھتا ہے تو خود انہوں نے بھنگی بستی میں قیام کیا۔ تاکہ دنیا پر یہ واضح کرے کہ اب بھنگی یا غیر بھنگی کا فرق نہیں چل سکتا اب تو دنیا میں رائے شماری اور فرد شماری ہے ہر عاقل بالغ ملک کے اندر ایک درجہ رکھتا ہے وہاں اونچ نیچ یا امتیازات کی کوئی لکھپت نہیں ہے۔

ہمارے ہاں یوپی کے وزیر اعظم تھے کرو گوند پنڈت ان کا یوپی کا دورہ ہوا، ہمارے دیوبند کے قریب ایک گاؤں رن کھنڈی ہے دورے میں وہ گاؤں بھی شامل تھا تو ان کا پروگرام چھپا،

پروگرام یہ تھا کہ رن کھنڈی میں آ کے مندر کے ایک چمار کے گھر میں ٹھہریں گے اور اس کے گلاس میں ودھ پیسے گے تاکہ یہ بتلا سکیں کہ آج نسلی امتیازات ختم ہو چکے ہیں، آج وہ چلنے والے نہیں ہیں۔

انگریز کے دور میں جب ابتداء میں کانگریس گورنمنٹ قائم ہوئی جو کہ عارضی تھی لیکن بعد میں پھر مستقل ہو گئے، اُس وقت گاندھی جی نے ایک مضمون لکھا تھا جو انڈیا کے اخبارات میں چھپا تھا اس میں لکھا تھا کہ اگر ہمارے ہندوستانی وزراء عالمی وقار چاہتے ہیں اور ہمارے منسٹرز عالمگیر عظمت چاہتے ہیں تو انہیں صدیق و روق کا نمونہ اپنے سامنے رکھنا چاہئے کہ روم و شام کی حکومتیں ان کے قدموں میں گریں لیکن ان کے پیوند لگے کپڑے چھوٹے نہ جو کی روٹی چھوٹی نہ فقر و فاقہ چھوٹا اور نہ ان کے زُہد و قناعت میں کئی فرق آیا تو اگر ہمارے کانگریسی منسٹرز چاہتے ہیں کہ دنیا میں وقار حاصل کریں تو صدیق و فاروق کا نمونہ اختیار کریں۔ تو کتنی عبرت کی چیز ہے کہ آج غیر مسلموں کو نمونہ نہیں ملتا بجز مسلمانوں کی زندگی کے، نمونہ ملا تو وہی صدیق و روق تھے، اپنی قوم کو نصیحت کرتے کہ فلاں کی زندگی پر چلو، انہیں کسی اور قوم میں کوئی ایسی شخصیت نظر میں پڑی مستند طور پر کہ وہ تاریخی طور پر سامنے آئے جو ان کو مجبور کر سکے۔ اگر ملیں بھی تو صدیق اکبر کا نمونہ، فاروق اعظم کا نمونہ۔ علی مرتضیٰ کا نمونہ، عثمان غنی کا نمونہ، جس سے اندازہ ہوا کہ غیر مسلم بھی سمجھتے ہیں کہ یہی شخصیتیں مقدس تھیں جن کی زندگی پر انگلی رکھنے کی گنجائش نہیں ہے۔

احوال صحابیت سے عصمت نبوی ﷺ پر استدلال اور درجاتِ عصمت

تو جس ذاتِ بابرکات کے خدام وہ تھے کہ آج دنیا ان کا نام لے کر کہتی ہے کہ ان کا نمونہ اختیار کرو، تو خود ذاتِ بابرکات کا نمونہ کیا ہوگا؟ خود جناب رسول اللہ صلی اللہ علیہ وسلم کی ذاتِ بابرکات کا کیا مقام ہوگا؟ حضرت مسیح علیہ السلام فرماتے ہیں کہ درخت اپنے پھل سے پہچانا جاتا ہے اگر پھل کڑوا ہے تو کہیں گے

درخت بھی خراب ہے اگر پھل کانٹے دار ہے تو کہیں گے درخت بھی بُرا۔ پھل شیریں ہے تو کہیں گے درخت بھی عمدہ۔ تو درخت پہچانا جاتا ہے اپنے پھل سے۔ جس ذات کے پھل ایسے تھے جیسے صدیق اکبرؑ، فاروق اعظمؑ اور ایک لاکھ چوبیس ہزار صحابہؓ ان کو اپنے جیسا نمونہ بنا کر پیش کیا جس کے بنائے ہوئے افراد ایسے تھے خود ذات کیسی ہوگی؟ جس کے پھل ایسے تھے جو درخت ہے اس کی شاخ کیسی ہوگی؟ تو نبی کریم صلی اللہ علیہ وسلم کی حیاتِ طیبہ میں سب سے پہلے بنیادی چیز جو آتی ہے وہ عصمت اور معصومیت ہے۔ اس کے بعد آگے اسوۂ حسنہ آتا ہے۔ اگر معاذ اللہ گناہ کا شائبہ نبی کی زندگی میں پایا جائے تو زندگی امت کے لئے نمونہ نہیں بن سکے گی۔ اس سے واضح ہو گیا کہ گناہ کی کوئی سمجیل نہیں۔ ممکن نہیں کہ نبی سے گناہ سرزد ہو جائے تو نبی کی ہر نقل و حرکت پاک ہوگی۔ شریعت بننے کے قابل ہوگی۔ اس کے بعد درجہ آتا ہے اخلاق کا۔ اس کے بعد اعمال کا، پھر احوال کا۔ یہ معصومیت کے درجے ہیں تاکہ جب اخلاق سامنے آجائیں تو وہ بھی خرابی سے معصوم ہوں، اعمال سامنے آئیں تو ہم کہہ سکیں کہ یہ بھی پاک تھے، ان میں بھی عصمت تھی لہذا ان کو نمونہ اختیار کرو، احوال سامنے آئیں تو ان میں بھی عصمت تو وہ بھی معصوم تھے۔ اس لئے انہیں اختیار کرو، تو پہلے عصمت، اس کے بعد اخلاق، پھر اعمال، پھر احوال، پھر پوری زندگی آتی ہے اور ان میں بھی بنیادی درجہ اخلاق ہی کو حاصل ہے (معصومیت کے بعد) انبیاء علیہم السلام کے اخلاق وہ ہوتے ہیں کہ دنیا میں ان کی کوئی نظیر اور مثال پیش نہیں کی جاسکتی وہ اخلاق ربانی کا نمونہ ہوتے ہیں۔ حق تعالیٰ پیغمبر کو اپنے اخلاق کا نمونہ بنا کر بھیجتے ہیں تو پیغمبر کا ایک ایک خلق اللہ کے اخلاق کی مانند ہوتا ہے گویا اگر اخلاق ربانی کو مجسم کرنے کی کوئی صورت پیدا کی جائے تو نبی کریم صلی اللہ علیہ وسلم کی ذاتِ بابرکات بن جائے گی وہ اخلاقِ ربانی کا نمونہ ہوگا۔ حلم، صبر، شجاعت، سخاوت اور زہد ایک ایک چیز مثالی ہے۔

اخلاقِ نبوی ﷺ کی ادنیٰ سی جھلک

حدیث میں ہے کہ کان رسول اللہ صلی اللہ علیہ وسلم اجود رجلاً مرسلًا عام حالات میں تو سخاوت تھی ہی۔ لیکن رمضان شریف کے بارے میں تو کہا گیا کہ آپ کی سخاوت ایسی ہوتی تھی جیسے نسیم صبح چلتی ہے۔ صبح کی ٹھنڈک اور ہوا ہر گھر میں، ہر قلب میں، ہر دماغ میں پہنچتی ہے اس سے فرحت پیدا ہوتی ہے تو کوئی گھر نہ خالی نہیں ہوتا تھا کہ آپ صلی اللہ علیہ وسلم کی سخاوت کے آثار اس گھر تک نہ پہنچتے ہوں داد و دہش عام ہوتی تھی، ہر جگہ آپ صلی اللہ علیہ وسلم روپیہ تقسیم فرماتے، اشیاء تقسیم فرماتے اجود رجلاً مرسلًا چھوٹی ہوئی ہوا سے زیادہ آپ صلی اللہ علیہ وسلم کی سخاوت تھی۔ ہوا میں اتنی نہیں پھیلتی تھی جتنی آپ صلی اللہ علیہ وسلم کی سخاوت پھیلتی تھی۔

اور سخاوت اس وقت کامل ہوگی جب زہد کامل ہوگا اگر دنیا کے ساتھ دل اٹکا ہوا ہو تو دوسرے کو دینے کی طبیعت گوارا نہیں کریگی اس لئے ایسا آدمی دنیا کی ہر چیز سے شریعت کے لئے بالاتر ہو گیا کہ سارا مال نکل جائے تب بھی پرواہ نہ ہوگی، جب ہوگا زہد کامل ہوگا۔

تو انبیاء علیہم السلام کے زہد سے بڑھ کر کس کا زہد و قناعت ہو سکتا ہے؟ اور اس میں سید الانبیاء صلی اللہ علیہ وسلم کا زہد و قناعت اس کی تو کوئی حد و نہایت ہی نہیں ہو سکتی۔

حدیث میں فرمایا گیا کہ آپ صلی اللہ علیہ وسلم مغرب کی نماز پڑھانے کے لئے تشریف لائے، اذان ہو چکی تھی، صفیں درست ہو چکی تھیں۔ آپ صلی اللہ علیہ وسلم مسئلے پر تشریف لائے، تکبیر بھی ہو چکی تھی۔

قریب تھا کہ نیت باندھ لیں۔ ایک دم گھبرا کر گھر تشریف لے گئے اور کچھ منٹ وقفہ کرنے کے بعد واپس تشریف لائے اور پھر آپ صلی اللہ علیہ وسلم نے نماز پڑھائی۔ نماز پوری ہونے کے بعد حضرات صحابہؓ نے عرض کیا، یا رسول اللہ صلی اللہ علیہ وسلم، خلاف معمول تکبیر ہو جانے کے بعد گھر میں تشریف لے گئے، کیا بات تھی؟ کچھ دیر لگی اور بعد میں تشریف لائے کیا بات تھی؟ فرمایا مجھے یاد آیا کہ میرے گھر میں ایک دینار رکھا ہوا ہے (اس زمانے کی اشرفی) جو ہمارے ہندوستانی سکے کی قیمت میں اڑھائی روپے سمجھے لیجئے، تو گھر کے طاق میں دینار رکھا ہوا تھا جب میں نیت باندھنے لگا تو مجھے یاد آیا۔ تو نبی کے لئے یہ زبا نہیں ہے کہ رات گزر جائے اور اس کے گھر میں سونا چاندی ہو۔ اسی لئے میں گھبرا کر گھر گیا اس کو صدقہ کیا اور گھر کو پاک کیا پھر آ کر تمہیں نماز پڑھائی۔ ظاہر ہے کہ یہ زہد و قناعت تو انبیاء علیہم السلام ہی برت سکتے ہیں۔

سیرت نبوی ﷺ کو اپنانا ہر کسی کا بس نہیں

آج لوگ کہتے ہیں کہ سیرت کا جملہ کرو، سیرت کہتے ہیں عادت و خصلت کو، تو کس کی جرأت ہے کہ انبیاء کی ان عادات کی پیروی کرے تو سیرت نبی کی ذاتی زندگی کا نام ہے، ہر ایک کا بس نہیں ہے کہ وہ انبیاء کی زندگی پر چل سکے، صحابہؓ کے بس میں نہیں ہوا کہ ہر ایک ذاتی زندگی پر چل سکیں۔ ایک دو چل سکے ہیں ورنہ عام قانون شریعت پر چلتے رہے اور اسی میں ہماری سعادت ہے یہ حوصلہ کرنا کہ ہم ہو جو حضور صلی اللہ علیہ وسلم کی پیروی کریں اور قدم بہ قدم چلیں یہ مجال نہیں ہے خاص اولیاء اللہ میں سے تو چل سکتے ہیں ہم اگر شریعت کے دائرے میں رہیں تو یہی ہمارے لئے بڑی سعادت ہے۔

میں تو کہا کرتا ہوں کہ اگر آدمی حرام سے بچ جائے، فرائض ادا کرتا رہے یہ اس زمانے کا جیند و شبلی ہے آج کا جیند و شبلی وہ نہیں ہے جو پہلے کا تھا کہ ایک مستحب کا ترک نہ ہو اور ایک مکروہ کا ارتکاب نہ ہو۔ آج کا بڑا مقدس وہی ہے جو فرائض ادا کرتا رہے اور حرام سے بچ جائے۔ بس اس سے زیادہ کوئی کامل نہیں۔ فتنے اتنے بڑھ چکے ہیں کہ اس زمانے میں آدمی یوں چاہے کہ میں زندگی صدیق و فاروق کی طرح گزاروں تو یہ ممکن نہیں ہے۔ نہ زمانے کے حالات ہیں نہ ہمارے اندر طاقت ہے نہ ہمیں حوصلہ کرنا چاہئے۔ بس حوصلہ یہ ہے کہ شریعت کے دائرے سے باہر نہ نکلے، ناجائز چیزوں کا ارتکاب نہ کرے جائز چیزوں کی حدود کے اندر رہے۔ شنبہ اور حرام سے بچ جائے بس اتنا کافی ہے ورنہ انبیاء کی زندگی پر تو اکابر اولیاء اللہ بھی نہ چل سکے۔

تاریخ میں ہے کہ سیدنا عبد القادر جیلانی قدس اللہ سرہ کے دس دس ہزار مریدین ایک وقت میں جمع رہتے تھے اور لنگر سے کھانا تقسیم ہوتا تھا۔ ایک دن تشریف لائے اور باورچی خانے کو دیکھا، جہاں ان دس ہزار کا کھانا پکاتا تھا۔ فرمایا کیا کھانا ملتا ہے؟ لوگوں نے عرض کیا گوشت روٹی، کبھی دال بھی ہوتی ہے کبھی چاول بھی۔ فرمایا، اللہ اکبر! ہم یہاں اس لئے بیٹھے ہیں کہ نبی کی سنتوں کو رائج کریں تو حضور صلی اللہ علیہ وسلم نے جوئی روٹی کے سوا کوئی چیز نہیں کھائی اور ہم یہ گوشت روٹی اور دال کھا رہے ہیں۔ حکم دیا بند کر دو یہ سب چیزیں اور وہی جوئی روٹی کھاؤ۔ اور جوئی روٹی جو حضور صلی اللہ علیہ وسلم کے لئے ہوتی تھی، تو وہ جو چکی کا پسا ہوا نہیں ہوتا تھا، حضور صلی اللہ علیہ وسلم جو کھاتے تھے، وہ تو پتھر کی رکابی میں جو ڈال کے اسے پتھر سے کوٹ لیا۔ وہ ٹکڑے ہو گئے۔ پھونک ماری تو بھوسہ اڑ گیا۔ (اسی سے کھایا کرتے تھے جناب نبی کریم صلی اللہ علیہ وسلم) اور یہ بھی مہینے میں دو تین مرتبہ نصیب ہوتی تھی، ورنہ فالقے، ایک ایک مہینہ گزر جاتا تھا کہ بیت نبوت میں ہواں بھی نہیں اٹھتا تھا تو حضرت شیخ عبد القادر جیلانی قدس اللہ سرہ نے فرمایا کہ ہم یہاں نیابت کے لئے بیٹھے

ہیں۔ گویا نایب رسول اللہ کی گدی ہے اور ہم یہ مزے اڑائیں؟ سب کو جوئی روٹی دی جائے چنانچہ یہ سب چیزیں بند کر دی گئیں، گوشت وال چاول سب ختم ہو گئے۔ جوئی روٹی اور زیتون کا تیل دیئے جانے لگا۔ ظاہریات ہے کہ روحانیت تو الگ چیز ہے لیکن معدہ جوئی روٹی کا تحمل نہیں کر سکتا تھا۔ نتیجہ یہ ہوا کہ سب کے ہاضمے خراب ہو گئے، کسی کو دست آنے لگے۔ کسی کو بخار آیا تو آدھے سے زیادہ لوگ بیمار ہو گئے ذکر اللہ کی جو مجلسیں تھیں وہ سونی ہونے لگیں کوئی ہائے کر رہا ہے، کوئی بخار میں مبتلا ہے خانقاہ بالکل ٹھنڈی پڑ گئی۔ حضرت شیخ نے تین دن کے بعد فرمایا کہ ذکر اللہ کی آواز کیوں نہیں آتی؟ عرض کیا گیا کہ حضرت نے حکم دیا تھا کہ گندم کی روٹی بند کر دی جائے، جوئیے جائیں، گوشت وال بند کر دی جائے، زیتون کا تیل کافی ہے اس سنت کے مطابق چلو اس پر عمل کیا گیا لوگ اس روٹی کو ہضم نہیں کر سکے برداشت نہیں کر سکے سب کے سب بیمار ہو گئے یہ سارے حجروں میں بیمار پڑے ہوئے ہائے کر رہے ہیں ذکر اللہ ختم ہو گیا تو کانوں پر ہاتھ رکھ کے فرمایا کہ ہم نے گستاخی کی کہ حضور صلی اللہ علیہ وسلم کی ذاتی زندگی کی پیروی کا حوصلہ کیا، یہ ہمارا کام نہیں ہے۔ یہ انبیاء علیہم السلام ہی کے ظرف تھے وہ اس چیز کو برداشت کرتے تھے۔ ہمارا کام اتنا ہی ہے کہ جائز کے دائرے میں رہیں ناجائز سے بچیں حکم دیا کہ گوشت روٹی پکے وہی جو چیزیں پکتی تھیں پکائی جائیں۔ ہمارے پیٹ اس قابل نہیں ہیں کہ وہ جوئی روٹی برداشت کریں تو حقیقت یہ ہے کہ انبیاء کی ذاتی زندگی جس کا نام سیرت ہے اس پر عمل کرنا یہ ہمارے آپ کے بس کی بات نہیں، میں تو بعض اوقات کہا کرتا ہوں کہ سیرت کے نام سے جلسہ کرنا بعض دفعہ تو ڈر لگتا ہے کہ یہ بے ادبی کی بات نہ ہو۔ اس کا مطلب یہ ہے کہ سیرت کا جلسہ ہوگا، سیرت بیان ہوگی۔ کیوں ہوگی؟ تاکہ ہم سیرت پر عمل کریں، ہم لوگ کہاں اس قابل ہیں کہ سیرت پر چلیں؟ کیا آپ میں اور ہم میں اور سب کے ساتھ میں اپنے کو بھی کہتا ہوں کہ ہم میں یہ جرأت ہے کہ گھر میں جتنا سونا چاندی ہو بیوی سے لیکر سب صدقہ کر دو کہ میرا گھر پاک ہو جائے اسلئے کہ حضور صلی اللہ علیہ وسلم نے صلے پر نماز نہیں پڑھائی جب تک گھر کو سونے سے پاک نہیں کیا، کیا کسی میں جرأت ہے؟ کوئی نہیں کر سکتا۔ کیا کسی میں جرأت ہے کہ آج سے جوئی روٹی شروع کر دے؟ شیخ عبدالقادر جیلانی رحمۃ اللہ علیہ نہیں کر سکے۔ ہماری اور آپ کی کیا مجال ہے؟ تو بہر حال سیرت کا نام لے کر جلسے کرنا بعض اوقات یوں معلوم ہوتا ہے کہ کہیں بے ادبی میں تو داخل نہ ہوں؟

جلسہ ہونا چاہئے، اصلاحی جلسہ؟ وعظ و تقریر کا جلسہ؟ سیرت کے جلسہ کے معنی ہیں کہ ہم سیرت پر عمل کریں گے تو شریعت تو ہم سے نبھتی نہیں ناجائز چیزوں میں تو ہم مبتلا ہیں، ہم عمل کریں گے سیرت کے اوپر؟ آرزو تو کرو مگر اپنی بساط کو دیکھ کر آرزو کرو، یہ کہ ہم بالکل قدم بہ قدم سیرت پہ چلیں گے۔ یہ کسی کے بس کی بات نہیں۔ تو بہر حال میں عرض یہ کر رہا تھا کہ انبیاء علیہم السلام کا زہد و قناعت اور سید الانبیاء صلی اللہ علیہ وسلم کا وہ ہے کہ دنیا برداشت نہیں کر سکتی۔ صحابہؓ تک برداشت نہ کر سکے۔ ایک آدھ گئے مٹھے ہیں جنہوں نے ٹھیک ذاتی زندگی پر عمل کیا جیسے ابوذر غفاری رضی اللہ عنہ، ان کا مذہب یہ تھا کہ اس وقت کا کھانا ہے تو شام کا کھانا جمع کرنا جائز نہیں کہ یہ ذخیرہ ہے اور کنز میں داخل ہے۔ یہ تو خزانہ ہو گیا جس کی قرآن میں مذمت کی گئی ہے کہ اگر کنز اور خزانہ بنایا تو جہنم میں اس سونے چاندی کے مال کو پگھلا کے داغ دیا جائے گا یہ ان کا ذاتی مذہب تھا کہ اس وقت کا کھانا ہے تو رات کے کھانے کی فکر جائز نہیں ہے یہ توکل کے خلاف ہے۔ اگر ایک لباس بدن پر ہے تو دوسرا لباس رکھنا جائز نہیں ہے یہ بھی توکل کے خلاف ہے تو صحابہؓ میں ایک نمونہ ہے دوسرے برداشت نہیں کر سکے چنانچہ ملک شام میں امیر معاویہؓ کی حکومت تھی اور شام کا ملک متمول

تو حضرات صحابہ کے دسترخوان پہ کئی کئی کھانے ہوتے تھے۔ لباس میں بھی عمدگی اور ایک لطافت پیدا ہوئی، مکان بھی ذرا اچھے بنے اور یہ کوئی ناجائز بات نہیں تھی، حدیث میں فرمایا گیا ان اللہ بحب ان ہری اثر نعمت علی عبدہ اللہ اپنے جس بندے کو نعمت دے، دولت دے، اللہ کو یہ پسند ہے کہ اس کے اثرات بھی اس کے اوپر آئیں۔ ڈھنگ کا کھانا، ڈھنگ کا پہننا، پھٹے حال سے نہ رہے، خراب خستہ حال نہ رہے تو فشاء خداوندی یہ ہے کہ نعمت دی جائے اس کا اثر بھی بدن کے اوپر آنا چاہئے، تو صحابہ نے اگر اچھا لباس پہنا۔ اچھی غذا میں کھائیں تو معاذ اللہ کوئی ناجائز کام نہیں تھا۔ ان سے زیادہ مقدس کون ہے؟ مگر ابو ذر غفاری کی حالت یہ تھی کہ اگر کسی کے گھر پہنچے اور دیکھا کہ دسترخوان بچھ رہا ہے اور دو کھانے رکھے ہیں بس لائٹھی لے کے کھڑے ہو گئے کہ حضور صلی اللہ علیہ وسلم کے دسترخوان پر کب دو کھانے تھے؟ تم نے یہ کیسے رکھے، ہٹاؤ، تو یہ نہیں تھا کہ فقط نصیحت کر دیتے، لائٹھی لے کے مار کٹائی شروع کر دیتے تھے کہ اس کھانے کو ہٹاؤ، کسی کے گھر اگر دو چار کپڑے زائد رکھے ہوئے ہیں، لائٹھی لے کے پہنچ گئے کہ حضور صلی اللہ علیہ وسلم کے گھر میں کب کپڑے تھے جو تم نے رکھے ہوئے ہیں۔ صرف وہ رہنے چاہئے جو بدن کے اوپر ہیں۔ یہ صندوق میں کیوں دو جوڑے رکھے ہیں۔ پھر لائٹھی مار کے حکم دیتے تھے کہ نکالو، ان کو صدقہ کرو لوگ تنگ آگئے آخر میں حضرت عثمان غنیؓ کو لکھا گیا کہ انہوں نے تو سب کی زندگی تلخ کر دی، اب سب تقویٰ کے اس انتہائی مقام کو کیسے پہنچیں جو حضور صلی اللہ علیہ وسلم کا مقام تھا اور کس طرح لوگ حضور صلی اللہ علیہ وسلم کی ذاتی زندگی کی پیروی کر سکیں؟ آپ انہیں حکم دیجئے کہ یہ شہر میں نہ رہیں۔ شریعت کی توسعات ہیں اگر کوئی مالدار ہے، زکوٰۃ دے دے گا تو مال پاک ہو گیا۔ یہ نہیں ہے کہ وہ سارا مال جا کے سمندر میں بہا دے تو پاک ہو گا، کسی کے پاس دو جوڑے کپڑے ہیں پرانے ہوئے یا نئے بدلائے۔ فقیروں کو بھی دے دے خود بھی پہنے بس پاک ہو گئے اب یہ کہ کوئی اچھا کپڑا پہننے ہی نہ پائے یہ تو شریعت کا معارضہ ہے۔ شریعت تو گنجائش دے اور یہ گنجائش نہیں دیتے۔ آخر حضرت عثمانؓ نے حکم دیا کہ آپ شہر چھوڑیں جنگل میں قیام کریں۔ (اس سے آگے تقریر کا کچھ حصہ ریکارڈ نہ کیا)

آپ ﷺ فقط نبی نہیں بلکہ خاتم الانبیاء بھی ہیں

تو اسلام خلق عظیم سے پھیلا ہے نہ کہ تلوار کے زور سے۔ آپ صلی اللہ علیہ وسلم کا صبر، آپ صلی اللہ علیہ وسلم کا تحمل، آپ صلی اللہ علیہ وسلم کی رحمت، آپ صلی اللہ علیہ وسلم کی شجاعت، آپ صلی اللہ علیہ وسلم کی سخاوت یہ اخلاق ربانی تھے کہ جنہوں نے واضح کیا کہ آپ صلی اللہ علیہ وسلم اللہ کے پیغمبر اور اس کے رسول ہیں اور اس کے ساتھ ساتھ معجزات، پھروجی کے ذریعہ علوم یہ سب چیزیں ایسی ہیں کہ جن کے ذریعے قلوب کے اندر ایمان پیدا ہوتا ہے، لوگ دین کی طرف آتے تھے، آپ صلی اللہ علیہ وسلم فرماتے ہیں۔ کسی نبی کو وہ اذیتیں نہیں اٹھانی پڑیں کسی قوم سے، جتنی سختیاں مجھے جھیلنی پڑیں، جتنی تکلیف مجھے پہنچی، حالانکہ بظاہر یہ سمجھ میں آتا ہے کہ نوح علیہ السلام کو زیادہ تکلیف پہنچائی گئی۔ ساڑھے نو سو برس تبلیغ فرمائی اور قوم ان کا مذاق اڑاتی رہی۔ موسیٰ علیہ السلام کو فرعون سے تکلیفیں پہنچیں، آپ صلی اللہ علیہ وسلم کو اتنی نہیں پہنچیں۔ پھر کیوں فرما رہے ہیں کہ جتنی اذیتیں مجھے پہنچیں، وہ کسی کو نہیں پہنچیں؟

اس کی بناء یہ ہے کہ اذیت جب زیادہ پہنچتی ہے جب شفقت زیادہ ہوتی ہے۔ جتنی آپ کو کسی سے محبت ہوگی، اس سے اگر آپ کو تھوڑی بھی تکلیف پہنچے گی تو زیادہ محسوس ہوگی کہ اسے تکلیف پہنچانے کا حق نہیں تھا، میں تو اتنی محبت کروں اور یہ ایذا پہنچائے؟ اگر دشمن آپ کو گالیاں بھی دے آپ خیال بھی نہیں کرتے،

لیکن اگر آپ کا بیٹا بڑھ چھی نگاہ سے دیکھ لے تو گھر سے نکال دیں گے، انتہائی صدمہ پہنچے گا، کیونکہ اس سے یہ توقع نہیں تھی کہ جس پر اتنی شفقت اور رحمت ہو، وہ تکلیف پہنچائے، تو آپ صلی اللہ علیہ وسلم کو چونکہ امت کے حق میں بے حد شفقت تھی، بے حد رحمت تھی، اس لئے ان کی اذیت دگنی اور گنی ہو کر آپ صلی اللہ علیہ وسلم کو لگتی تھی۔ کہ میں تو اتنا شفیق اور یہ میرے ساتھ یہ برتاؤ کریں؟ تو شدتِ شفقت کی وجہ سے اذیت زیادہ محسوس ہوتی تھی۔ اسی لئے حق تعالیٰ کو روکنا پڑا کہ ذرا سی اس شفقت میں کمی کریں۔ اتنی زیادہ شفقت نہ کریں کہ اخیر میں خود آپ صلی اللہ علیہ وسلم کو ہی بھگتنا پڑے، فرمایا:

لَعَلَّكَ بِاِخْتِافِ نَفْسِكَ اَنْ لَا يَكُونُوا مُؤْمِنِينَ

شاید آپ اپنے آپ کو اس غم میں ہلاک کر ڈالیں گے کہ یہ کیوں نہ مسلمان بن جائیں، آپ ان کو چھوڑیے، تبلیغ کر دیجئے، نہیں مانتے تو جائیں جہنم میں۔ آپ صلی اللہ علیہ وسلم ان کا کیوں دکھ اٹھاتے ہیں؟ لیکن غایتِ رحمت کی وجہ سے دکھ اٹھاتے تھے انتہائی شفقت اور خلقِ عظیم کی وجہ سے اس درجہ رحمت و ایمانہ اخلاق تھے کہ حق تعالیٰ کو روکنا پڑا کہ اتنی شفقت بھی نہ کریں کہ خود آپ کو تکلیف پہنچے تو حاصل یہ نکلا کہ صبر ہو، سخاوت ہو، شجاعت ہو۔ چونکہ آپ صلی اللہ علیہ وسلم خاتم الانبیاء ہیں اس واسطے اخلاق میں بھی خاتم الاخلاق ہیں کہ اخلاق کا وہ درجہ دوسرے انبیاء علیہم السلام کو نہیں دیا گیا جو آپ صلی اللہ علیہ وسلم کو دیا گیا، علم کا جو درجہ انبیاء کو دیا گیا اس سے دوگنا چوگنا آپ صلی اللہ علیہ وسلم کو دیا گیا۔ آپ صلی اللہ علیہ وسلم کا جو مقام علم ہے وہ مقام دوسرے انبیاء علیہم السلام کو نہیں دیا گیا۔ جو مقام آپ صلی اللہ علیہ وسلم کے احوال کا ہے وہ دوسرے انبیاء کو نہیں دیا گیا، اس لئے اور انبیاء علیہم السلام نبی تھے، آپ صلی اللہ علیہ وسلم فقط نبی نہیں تھے بلکہ خاتم النبیین تھے۔

خاتم النبیین کا مطلب

اور خاتم الانبیاء کا مطلب یہ ہے کہ نبوت، علم اور اخلاق کے جتنے مراتب ہیں وہ آپ کی ذاتِ بابرکات کے اوپر ختم ہو چکے ہیں۔ آپ صلی اللہ علیہ وسلم سارے کمالات کے منتہی ہیں۔ سب کمالات کی انتہاء آپ صلی اللہ علیہ وسلم کی ذات پر آکر ہو گئی تھی گویا اب کوئی درجہ نبوت کا باقی نہیں رہا تھا کہ آپ صلی اللہ علیہ وسلم کے بعد کوئی نبی آئے اور اس درجہ کو لے کر چلائے اور تبلیغ کرے آپ کی ذاتِ بابرکات کے اوپر سارے مراتب ختم کر دیئے گئے اس لئے آگے نہ نبوت کی ضرورت تھی نہ شریعت کی ضرورت تھی تو آپ صلی اللہ علیہ وسلم کا دین خاتم الادیان تھا۔ آپ صلی اللہ علیہ وسلم کی لائی ہوئی کتاب خاتم الکتاب تھی آپ صلی اللہ علیہ وسلم کی لائی ہوئی شریعت خاتم الشرائع تھی آپ صلی اللہ علیہ وسلم کی ذات خاتم الانبیاء تھی تو ہر چیز کا انتہائی مقام آپ صلی اللہ علیہ وسلم کو عطا کیا گیا تھا۔ علم کا، اخلاق کا، کمالات کا، ختم نبوت کی وجہ سے، کیوں کہ نبوت ختم ہو چکی تھی آپ صلی اللہ علیہ وسلم کے بعد کوئی نبی آنے والا نہیں تھا۔

ممکن ہے کوئی شخص یہاں شبہ کرے کہ ”ختم نبوت“ نبوت ختم ہو چکی آپ صلی اللہ علیہ وسلم کے اوپر آگے کوئی نبی نہیں تو نبوت تو سب سے بڑی رحمت ہے، آپ صلی اللہ علیہ وسلم کو رحمت بنا کر بھیجا گیا تھا ہزاروں نبی آپ صلی اللہ علیہ وسلم کے بعد آنے چاہیے تھے مگر معاذ اللہ آپ صلی اللہ علیہ وسلم تو رحمت نہیں، رحمت بن گئے کہ نبوت جیسی رحمت کا دروازہ ہی بند ہو گیا کہ نبی آنے ختم ہو گئے۔ تو یہ رحمت کہاں ہوئی۔ معاذ اللہ یہ تو رحمت ہو گئی۔ اس لئے آپ کے رحیم ہونے کا تقاضا ہے کہ نبوت کا دروازہ کھلا رہے۔ اور

پہلی اللہ علیہ وسلم کے بعد ہزاروں نبی آئے چاہیے۔ بعض ایسے لوگوں نے جو خود چاہتے تھے کہ ہم نبی بن جائیں مگر بن نہیں سکے اتفاق سے دعوے بھی بہت کچھ کئے مگر نبوت تو صیحیح نہیں۔ قطع نظر اس کے کہ ختم ہو چکی تھی مل نہیں سکتی تھی۔ وہ ان کی ذات پہ صیحیح ہی نہیں۔

جیسے بعض لوگ نوپی اوزھ لیتے ہیں اور ان کو اچھی نہیں لگتی تو بعض چہرہ تو اتنا خوبصورت ہوتا ہے کہ کوئی لباس پہن لیں پھب جاتا ہے اور بعض ایسا بھدہ ہو کہ لباس بھی اس کے اوپر بھدہ ہو جاتا ہے تو قطع نظر ختم ہونے یا نہ ہونے کے ان کی ذات پر پھبھی نہیں اور چسپاں نہ ہو سکی۔ مگر انہوں نے نبوت کے دعوے کرنے کے لئے یہ شبہ پیدا کیا کہ نبوت عظیم رحمت ہے اور جو نبوت کا دروازہ بند کرے وہ رحمت کہاں رہا؟ وہ تو رحمت بن گیا تو دروازہ کھلا رہنا چاہئے۔ نبی آتے رہتے چاہئے۔ یہ شبہ ممکن ہے کسی کے ذہن میں ہو یا ڈالا جائے اس کے لئے جو اب عرض کرتا ہوں۔

جواب کا حاصل یہ ہے کہ ختم نبوت کا معنی قطع نبوت کا نہیں کہ نبوت قطع ہو گئی دنیا سے منقطع ہو گئی۔ ختم نبوت کے معنی تکمیل نبوت کے ہیں یعنی نبوت کامل ہو گئی اور چیز کے کامل ہونے کے بعد کوئی درجہ باقی نہیں رہتا ہے کہ وہ آئے۔

اس کی مثال بالکل ایسی ہے جیسے رات کا وقت ہے اور ستارے چمکنے شروع ہوئے غروب کے بعد ایک چمکا، دو سرا، تیسرا، ہزار، لاکھ، کروڑ، دس کروڑ، سارا آسمان جگمگا اٹھا، آسمان ستاروں سے بھرا ہوا ہے اور چاند بھی نکلا ہوا ہے تو چاند ستارے نور پھیلا رہے ہیں لیکن رات نہیں جاتی دن نہیں ہوتا، رات کی رات سب نے مل کر کتنی روشنی دی مگر رات موجود ہے رات نہیں جاتی۔

آفتاب کے آنے کا جب وقت ہوا تو نکلا نہیں۔ پوچھنی تھی بس صبح صادق نے اطلاع دی کہ آفتاب آ رہا ہے بس خبر آئی تھی کہ اندھیرا غائب ہونا شروع ہوا اور دنیا میں چاند نا ہوا ایک ہی ستارے نے آ کے سارے جہاں کو چمکا دیا۔ یعنی وہ تو لاکھوں کروڑوں مل کر روشنی ڈال رہے تھے مگر رات کو زائل نہیں کر سکے، کھٹکا نہیں دے سکے رہی رات کی رات۔ اور ایک ستارہ نکلا اس نے آ کے ساری رات کو دکھیل دیا پورے عالم میں چاند نا ہو گیا۔ اگر آفتاب یوں کہے کہ انا خاتم الانوار میں نے سارے انوار کو ختم کر دیا، سارے انوار میری ذات پر ختم ہیں۔ میرے آنے کے بعد اب کسی ستارے کی ضرورت نہیں اور نہ اب کوئی نیا ستارہ آنے والا ہے اس لئے کہ میں اتنا کامل نور لے کے آیا ہوں اب کسی ستارے کی حاجت نہیں جو موجود تھے نہی ان کا نور بھی ماند پڑ گیا، ان کے نور بھی غائب ہو گئے۔ اب وہ نمایاں ہونے کے قابل نہیں ہیں۔ تو اس کا مطلب یہ نہیں ہے کہ آفتاب نے ستاروں کا نور چھین لیا ہے، وہ تو منور ہیں مگر آفتاب کی تیزی اور چمک کے سامنے ان کی چمک ماند ہے، وہ نظر بھی نہیں آتے ایسے وقت میں آفتاب یوں کہے کہ انا خاتم الانوار میں ہوں خاتم الانوار سارے انوار اور چمکیں مجھ پر ختم ہو گئیں اس کے معنی یہ ہوں گے اب نور کا کوئی ایسا درجہ باقی نہیں ہے کہ اب کوئی اور ستارہ آئے اور نور پھیلائے، اب مغرب کے وقت تک میں اکیلا ہی کافی ہوں کسی ستارے کے آنے کی ضرورت نہیں ہے۔ ہاں یہ دن ہی ختم ہو جائے یہ جہاں ہی ختم ہو جائے یہ بات الگ ہے۔ لیکن جب تک یہ دن موجود ہے کسی ستارے کی حاجت نہیں ہے اس لئے کہ انوار میری ذات کے اوپر ختم ہو گئے، تو کیا آفتاب کے "خاتم الانوار" کہنے کا یہ مطلب ہو گا کہ نور ختم ہو گیا، نور مٹ گیا دنیا سے، اندھیرا چھا گیا یا یہ مطلب ہو گا نور کے ختم ہونے کا کہ نور کے مراتب ختم ہوئے، کامل ہوئے اب کسی دوسرے درجے کے آنے کی ضرورت نہیں، دوسری چمک کی حاجت نہیں ہے تو ختم انوار کے معنی قطع انوار کے نہیں

بلکہ تکمیل انوار کے ہیں کہ نور کامل ہو لیا اب کسی اور نور کی ضرورت نہیں ہے۔

آفتاب نبوت کا طلوع

اسی طرح سمجھ لیجئے کہ نبوت ایک آسمان ہے۔ سب سے پہلے نور کا ستارہ حضرت آدم علیہ السلام کا چمکا اور اس نے آگے نور پھیلا دیا، اس کے بعد نوح علیہ السلام کے نور کا ستارہ چمکا، پھر حضرت ہود علیہ السلام کا، پھر حضرت صالح علیہ السلام کا اور **ثُمَّ أَرْسَلْنَا رُسُلَنَا تَتْرًا** پھر پھر درپے انبیاء علیہم السلام آئے شروع ہوئے۔ ابراہیم علیہ السلام آرہے ہیں، موسیٰ علیہ السلام آرہے ہیں پھر موسیٰ علیہ السلام کے بعد ہزاروں پیغمبر بنی اسرائیل میں سے آرہے ہیں گویا آسمان نبوت ستاروں سے بھر گیا مگر دنیا میں چاند نہ ہوا، یعنی دن نہ نکلا رہی رات کی رات۔ پھر فاران کی چوٹیوں سے صبح صادق علیہ السلام کا طلوع ہوا اس نے خبر دی کہ آفتاب نبوت آنے والا ہے ابھی آیا نہیں تھا، خبر آئی تھی کہ دنیا میں چاندنا پھیلنا شروع ہوا۔ ستارے گل ہونا شروع ہو گئے اور آفتاب نے نکلنے ہی اعلان کیا کہ اب میں آچکا ہوں۔ اب کسی ستارے کی حاجت نہیں ہے میرا نکلنا ہی کافی ہوگا، پوری دنیا کے لئے اب میں کافی ہوں، نبوت ختم ہو گئی یعنی مراتب نبوت میری ذات پر منتہی ہو گئے، کامل ہو گئے، اس کو پھیلانے کی اب کوئی وجہ باقی نہیں، اب کسی کو نبی بنا کر نہیں لایا جائے گا اب میری نبوت غروب آفتاب تک کام کرے گی یہاں تک کہ صبح قیامت کا طلوع ہو جائے اور یہ دن ختم ہو جائے۔ اس کے بعد اللہ کو اختیار ہے دنیا بنائے یا نہ بنائے یا سب کو جنت میں رکھے، مگر جب تک یہ دنیا قائم ہے میں آفتاب ہوں میرا نور کافی ہے میرے بعد بڑے بڑے لوگ آئیں گے، مگر میری نبوت کا ہی نور ان کے راستے سے چمکے گا۔

انوار نبوی ﷺ کے ظہور کی صورتیں

محدثین آئیں گے تو ان کے راستے سے میری نبوت کا نور ظاہر ہوگا، فقہاء آئیں گے، ابو حنیفہ، مالک، شافعی، ان کے اندر سے میرے انوار ظاہر ہوں گے، خود ان کا کوئی نور نہیں ہوگا، صوفیائے کرام آئیں گے، 'جلید' شبلی اور بایزید بسطامی۔ ان کی ذات کا کوئی نور نہیں ہوگا، میری ہی نبوت کا نور چمکے گا، کسی طبقے سے میرے علم کا نور نمایاں ہوگا، کسی طبقے سے میرے اخلاق کا نور نمایاں ہوگا، کسی طبقے سے میرے زہد و قناعت کا نور نمایاں ہوگا، سب میرے انوار کو ظاہر کریں گے اور ایک میری نبوت قیامت تک کافی ہوگی، اس کے لئے آئینے آتے رہیں گے، اس میں سے وہ نور چھنٹتا رہے گا چمکتا رہے گا، دنیا کو روشنی ملتی رہے گی، نبوت کی اس لئے ضرورت نہیں کہ نبوت کے سارے درجات میرے اوپر ختم ہو گئے تو یہاں ختم نبوت کا یہ معنی لینا کہ نبوت کا دروازہ بند ہو گیا یہ دنیا کو دھوکہ دینا ہے، نبوت مکمل ہو گئی، وہی کام دے گی قیامت تک نہ یہ کہ منقطع ہو گئی، دنیا میں اندھیرا پھیل گیا، نہ علم رہا، نہ اخلاق رہے تو یہ معنی نہیں کیا، اس لئے دھوکے میں نہ پڑا جائے۔ ختم نبوت کے معنی قطع نبوت کے نہیں بلکہ کمال نبوت اور تکمیل نبوت کے ہیں آپ صلی اللہ علیہ وسلم خاتم الانبیاء ہیں یعنی آپ صلی اللہ علیہ وسلم پر مراتب نبوت ختم ہو گئے، اب جتنے بھی مجدد آئیں گے محدث آئیں گے، ائمہ آئیں گے، صلحاء و شہداء آئیں گے، مجاہدین آئیں گے، سب کے اندر ایک ہی نور کام کرے گا، سب پیکر ہوں گے، ان پیکروں سے نور ظاہر ہوگا، ہوں گے وہ کمالات نبوت۔ تو گویا "ایک ذات" اللہ نے ایسی پیدا کی کہ اس کے

والے ولی بنتے چلے گئے تو ولایت بھی وہیں سے چلی، نبوت بھی وہیں سے چلی تو اللہ کی طرف سے آپ صلی اللہ علیہ وسلم ایک نکتہ خیر ہیں کہ پچھلے انبیاء کی نبوتیں درحقیقت آپ صلی اللہ علیہ وسلم کی نبوت سے مستفیض ہیں، آپ صلی اللہ علیہ وسلم کی نبوت سے فائدہ اٹھاتے رہے اور اگلے آنے والے لوگ ولی، مجدد اور محدث آپ صلی اللہ علیہ وسلم کے کمالات سے بنتے گئے۔

آپ ﷺ کی نبوت میں درجہ کمال کیوں ہے؟

یہ کیسے؟ فلاسفہ کہتے ہیں کہ آفتاب کا ہی نور درحقیقت ستاروں میں کام کرتا ہے، چاند میں اپنا ذاتی نور نہیں ہے، ستاروں میں اپنا نور نہیں ہے ان کا کمال یہ ہے کہ وہ اس ذات سے صیقل شدہ ہیں، آفتاب کا جہاں مقابلہ ہوا ان میں چمک پیدا ہو گئی تو درحقیقت اولیائے اللہ اور صحابہ آئینوں کی مانند تھے وہ چمک لیتے ہیں حضور صلی اللہ علیہ وسلم کے نور کی۔ نبوت آج بھی آپ صلی اللہ علیہ وسلم کی ہی کام کر رہی ہے۔ کوئی اور نبوت نہیں ہے وہی نبوت ہے جو چل رہی ہے تو حاصل یہ نکلا کہ نبی کریم صلی اللہ علیہ وسلم فقط نبی نہیں بلکہ خاتم الانبیاء ہیں اور ختم نبوت کے معنی کمالات نبوت کی انتہاء اور تکمیل نبوت کے ہیں۔ تو آپ صلی اللہ علیہ وسلم کی ذات کو لا کر نبوت کے تمام مراتب ختم کر دیئے گئے۔

اور نبوت کی دو ہی بنیادیں ہیں۔ ایک کمال علم، ایک کمال اخلاق تو علم بھی آپ صلی اللہ علیہ وسلم کا اعلیٰ اور اخلاق بھی اعلیٰ۔ علم تو وہ کہ جس کو آپ صلی اللہ علیہ وسلم فرماتے ہیں: اوتیت علم الاولین والآخرین انگوں اور پچھلوں کے تمام علوم مجھے عطا کر دیئے گئے ہیں۔ میرے سینے میں بھر دیئے گئے ہیں۔ جس کو قرآن کریم نے فرمایا ہے:

وَعَلَّمَكَ مَا لَمْ تَكُنْ تَعْلَمُ وَكَانَ فَضْلُ اللَّهِ عَلَيْكَ عَظِيمًا

اے نبی! ہم نے آپ کو ان چیزوں کی تعلیم دی جو آپ پہلے سے نہیں جانتے تھے اور آپ صلی اللہ علیہ وسلم پر اللہ کا فضل عظیم ہے۔

اور اخلاق کے بارے میں فرمایا:

وَإِنَّكَ لَعَلَىٰ خُلُقٍ عَظِيمٍ

آپ خلق عظیم کے اوپر ہیں جو انتہائی مرتبہ ہے اخلاق کا وہ آپ کو دیا گیا۔ تو جب علم بھی انتہائی اور اخلاق بھی انتہائی۔ بس یہی دو بنیادیں ہیں نبوت کی، تو نبوت بھی انتہائی، آپ خاتم الانبیاء ہیں۔ تو ختم نبوت میں ہی آپ صلی اللہ علیہ وسلم کی سیرت پوشیدہ ہے۔

ابتدائی درجہ عصمت اور معصومیت کا ہے اس کے بعد اخلاق کا ہے، اس کے بعد اعمال کا ہے اور اس کے بعد احوال کا ہے۔ تو میں نے کچھ روشنی ڈالی عصمت کے اوپر کچھ روشنی ڈالی اخلاق کے اوپر، اعمال اور احوال کا باب بہت وسیع ہے اس کے لئے وقت درکار ہے۔ اتنا وقت نہیں ہے۔ وقت تنگ ہو گیا ہے، اخیر ہو گیا ہے۔ اس لئے مناسب یہ ہے کہ اب اس تقریر کو ختم کیا جائے۔ اور کون ہے جو وہ سیرت کی ساری چیزیں بیان کر سکے۔

سیرت نبوی ﷺ کیا ہے؟

اس واسطے کہ سیرت کے بارے میں صدیقہ عائشہؓ سے پوچھا گیا کہ آپ صلی اللہ علیہ وسلم کے اخلاق کیا

تھے؟ تو فرماتی ہیں کہ جو قرآن ہے یہ آپ صلی اللہ علیہ وسلم کا اخلاق ہے جسے اخلاق دیکھنے ہوں قرآن دیکھ لے تو قرآن کے عجائبات قیامت تک تمام نہیں ہوں گے تو سیرت کے عجائبات کہاں سے تمام ہو سکتے ہیں قیامت تک لاکھوں بیان کرنے والے بیان کئے جائیں پھر بھی سیرت مکمل بیان نہیں ہو سکتی؟

اختتامِ تقریر

اس طے میں چاہتا ہوں کہ اب ختم کروں میں نے یہ آیت پڑھی تھی کہ مَا كَانَ مُحَمَّدٌ أَبَا أَحَدٍ مِّنَ رِّبِّكُمْ وَلَٰكِن رَّسُولَ اللَّهِ وَخَاتَمَ النَّبِيِّينَ محمد صلی اللہ علیہ وسلم تم میں سے مردوں میں سے کسی کے باپ نہیں یعنی نسبی رشتہ نہیں ہے لیکن وہ اللہ کے رسول ہیں یعنی روحانی رشتہ کے باپ ہیں۔ مادی اور نسبی رشتے کے باپ نہیں ہیں جیسے آپ صلی اللہ علیہ وسلم فرماتے ہیں حدیث میں انا لکم بمنزلۃ والدم میں تمہارے حق میں بمنزلہ باپ کے ہوں یعنی روحانی باپ تو جیسے اولاد ماں باپ سے تربیت پاتی ہے تو روحانی اولاد روحانی ماں باپ سے تربیت پاتی ہے تو میں روحانی باپ ہوں اور سارا عالم میرے زیر تربیت ہے اور ساتھ یہ بھی فرمایا کہ روحانی باپ ہو یا مادی۔ وہ ایک ہی ہوا کرتا ہے۔ دو دو باپ کسی کے نہیں ہوا کرتے۔ تو میں چونکہ روحانی باپ ہوں اس لئے ایک ہوں۔ تو میرے بعد کوئی اور باپ آنے والا نہیں ہے۔ میری ابوت اتنی مکمل ہے کہ وہ تربیت کے لئے کافی ہے۔ وَلَٰكِن رَّسُولَ اللَّهِ وَخَاتَمَ النَّبِيِّينَ آپ صلی اللہ علیہ وسلم اللہ کے رسول اور خاتم الانبیاء ہیں۔ اب نبوت کا یا باپ ہونے کا کوئی درجہ باقی نہیں ہے کہ نبوت کے درجہ میں کوئی روحانی باپ بن جائے، نبوت ختم ہو چکی جس کو آپ صلی اللہ علیہ وسلم فرماتے ہیں کہ نبوت کو ایک محل سمجھو جس کی تعمیر ہو رہی تھی جس کی آخری اینٹ میں ہوں میں نے قصر نبوت کو مکمل کر دیا۔ اب کوئی انتظار کی حالت باقی نہیں ہے اب نہ باہر سے کوئی چیز آئے گی نہ اندر سے باہر جائے گی۔

خلاصہ بیان

بہر حال چونکہ جلسہ کا موضوع نبی کریم صلی اللہ علیہ وسلم کی میلاد مبارک تھا، تو ایک میلاد جسمانی کا ذکر کیا اور زیادہ تفصیل میلادِ روحانی کی کی۔ کیونکہ ہماری سعادت کا تعلق میلادِ روحانی سے ہے۔ آپ صلی اللہ علیہ وسلم کی نبوت و رسالت کے اخلاق، اعمال اور احوال سے ہے۔ اس لئے اس کی تفصیل میں نے زیادہ کی اور اسی لئے یہ آیت پڑھی تھی کہ وہ ساری تفصیلات اس میں تھیں جو چھپی ہوئی تھیں۔ ختم نبوت کے اندر تو آپ صلی اللہ علیہ وسلم کے انتہائی کمالات اس لئے ہیں کہ آپ کی نبوت انتہائی تھی تو نبوت انتہائی تھی اس واسطے علم و اخلاق کا ذکر آیا اور وہ چونکہ انتہائی تھے اس لئے ختم نبوت کا ذکر آیا اور چونکہ ختم نبوت کا ذکر کرنا تھا تو آیت وہ پڑھی جس میں ختم نبوت کا تذکرہ کیا گیا ہے اور اسی سے یہ سیرت شروع کی۔ اب وقت زیادہ ہو گیا ہے، دعا کیجئے کہ اللہ تعالیٰ ہم کو اس پاک اور عظیم الشان پیغمبر کی زندگی اور نقش قدم پر چلنا نصیب فرمائے اور اللہ تعالیٰ ہم کو اپنی مرضیات پر چلائے اور اپنے نبی پاک کی سنتوں پر چلنے کی توفیق نصیب فرماوے اور ہم کو سچا اور سیدھا مسلمان بنائے۔

وَآخِرُ دَعْوَانَا اِنِ الْحَمْدُ لِلّٰهِ رَبِّ الْعَالَمِينَ



مقام نبوت اور اس کے آثار و مقاصد

تمام انبیاء علیہم السلام کے علوم و حقیقت مستفاد ہیں، خزانہ محمدی (صلی اللہ علیہ وسلم) سے۔ اصل نکتہ خیر حق تعالیٰ کی جانب سے جناب رسول اللہ صلی اللہ علیہ وسلم ہیں اور آپ کے فیضان سے انبیاء علیہم السلام میں نبوتوں کے علوم آئے۔ اسی لئے حدیث میں آپ صلی اللہ علیہ وسلم فرماتے ہیں کہ انا نبی الانبیاء اور انبیاء امتوں کے نبی ہیں اور میں نبیوں کا بھی نبی ہوں۔ نبیوں کی طرف بھی مبعوث کیا گیا ہوں۔

از حضرت حکیم الاسلام مدظلہ

الْحَمْدُ لِلَّهِ نَحْمَدُهُ وَنُسْتَعِينُهُ وَنَسْتَغْفِرُهُ وَنُؤْمِنُ بِهِ وَنَتَوَكَّلُ عَلَيْهِ. وَنَعُوذُ بِاللَّهِ مِنْ شُرُورِ أَنْفُسِنَا وَمِنْ سَيِّئَاتِ أَعْمَالِنَا مَنْ يَجِدِ اللَّهَ فَلَهُ مُضِلٌّ لَهُ وَمَنْ يَضِلَّهُ فَلَا هَادِيَ لَهُ وَنَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ وَنَشْهَدُ أَنَّ سَيِّدَنَا وَسَيِّدَنَا وَمَوْلَانَا مُحَمَّدًا عَبْدَهُ وَرَسُولَهُ أَرْسَلَهُ اللَّهُ لِنُنَايِسَ بِشِيرَاؤِ نَذِيرًا وَدَايِمًا إِلَيْهِ بِإِذْنِهِ وَسِرَاجًا مُنِيرًا. ————— أَمَا بَعْدُ

قال النبي صلى الله عليه وسلم انما بعثت معلما وقال النبي صلى الله عليه وسلم بعثت لاتمم مكارم الاخلاق، او كما قال عليه الصلوة والسلام -

تمہید

بزرگوار محترم!

اس دنیا میں ہر چیز اپنی ضد سے پہچانی جاتی ہے جب اس کی ضد سامنے آتی ہے تو اصل چیز گویا واضح ہو جاتی ہے اس لئے حق تعالیٰ شانہ نے اس دنیا کو اضداد پر قائم کیا ہے یہ عالم ہی عالم اضداد ہے۔ جو بھی کمال اس دنیا میں لایا گیا اس کے مقابلے میں اس کمال کی ایک ضد ضرور رکھی گئی ہے تاکہ وہ کمال کھل جائے اور واضح ہو جائے خواہ وہ کمال مادی ہو یا روحانی ہو ضد سے خالی نہیں ہے۔ اس دنیا میں اگر نور رکھا گیا ہے تو نور کے مقابلے میں ظلمت بھی رکھی گئی ہے تاکہ ظلمت کے تقابل سے نور کو لوگ اچھی طرح سمجھ سکیں۔ اگر دنیا میں چمکتا ہوا دن لایا گیا تو اس کے مقابلے میں ظلمت کی رات بھی رکھی گئی ہے تاکہ دن کی خوبیاں رات کے تقابل سے واضح ہو جائیں۔ اگر اسلام لایا گیا تو اس کے مقابلے میں کفر رکھا گیا تاکہ اس کی نکر سے اسلام کی خوبیاں اور قوتیں واضح ہوں۔ اگر ایک طرف اخلاص لایا گیا تو اس کے مقابلے میں نفاق رکھا گیا تاکہ نفاق کے مقابلے سے اخلاص کے کمالات کھل جائیں۔ اگر صدق رکھا گیا تو صدق کے مقابلے میں کذب اور جھوٹ بھی رکھا گیا تاکہ

مقام نبوت اور اس کے آثار و مقاصد
کذب کے مقابلے سے صدق کی خوبیاں واضح ہوتی رہیں۔ اسی طرح چلتے رہیں۔ علم رکھا گیا تو اس کے
مقابلے میں جہالت رکھی گئی، اخلاق لائے تو اس کے مقابلے میں بد اخلاقی لائی گئی، تو ہر خوبی کے مقابلے میں خرابی
ضرور رکھی گئی ہے۔

عالم اضمداد میں اشیاء کے تقابل کی حکمت

اور یہ اس لئے کہ جب خوبی اور خرابی کا مقابلہ ہو تو خوبی کی قوتیں کھل جائیں۔ بغیر مقابلہ اور تقابل کے
کسی کمال کی خوبی کھلتی نہیں ہے۔ جب تک علم کو آپ جہالت سے ٹکرائیں گے نہیں اُس وقت تک علم کے
مخفی گوشے واضح نہیں ہو سکتے۔ اگر علم کے مقابلے میں اعتراضات نہ کئے جائیں اور سوالات نہ کئے جائیں جو
جہل پر مبنی ہوتے ہیں۔ تو جواب سے جو علم کے کمالات کھلتے ہیں وہ چھپے کے چھپے رہ جائیں گے۔ اس لئے علم کو
ٹکردی جاتی ہے جہل سے۔ کبھی اعتراضات کی صورت سے، کبھی شہادت کی صورت سے، کبھی الزامات کی
صورت سے، تاکہ جواب دینے والے جواب دیں۔ تو اس کے مخفی گوشے کھل جائیں۔ قرآن کریم میں بھی اسی
لئے فرمایا گیا کہ **هَلْ نَقْنِفُ بِالْحَقِّ عَلَى الْبَاطِلِ لِيَدَّ مَعَهُ فَلَا هُوَ زَاهِقٌ وَلَكُمْ الْوَيْلُ مِمَّا تَصِفُونَ**
ہم حق کو باطل کے ساتھ ٹکردیتے ہیں تاکہ باطل کے ٹکراؤ سے حق کی مخفی قوتیں نمایاں ہوں اور کھلتی
رہیں۔ تو اس دنیا میں اضمداد بھی ہیں اور اضمداد کا ٹکراؤ بھی ہے بغیر ٹکراؤ اور تصادم کے کمالات کی خوبیاں
واضح نہیں ہوتیں۔

مثلاً دو پہلوان ہیں اپنے اپنے فن کے ماہر ہیں۔ لیکن ان میں کشتی اور ٹکرنہ ہو تو ٹکراؤ کے بعد جو مخفی قسم
کے داؤ بیچ کھلتے ہیں وہ چھپے کے چھپے رہ جائیں گے۔ اس لئے پہلوان کو پہلوان سے ٹکرایا جاتا ہے تاکہ فن کی
مخفی قوتیں واضح ہوں۔

ہر جگہ آپ یہی دیکھیں گے اس واسطے اس عالم کو ظلماتی بھی بنایا گیا نورانی بھی بنایا گیا تاکہ ظلمت اور نور
کے تقابل سے نور کی اصلیت اور اس کی قوت کھلے۔

اندھیروں میں آفتاب

سب سے زیادہ ظلمت اور اندھیری کا زمانہ اس دنیا میں وہ تھا کہ جس کے خاتمہ پر جناب رسول اللہ صلی
اللہ علیہ وسلم تشریف لائے۔ آپ کی بعثت سے پہلے کا دور انتہائی ظلمت کا دور تھا، انتہائی اندھیری کا دور تھا،
کوئی برائی ایسی نہیں تھی جو اس زمانہ جاہلیت میں موجود نہ ہو، جہالت کی برائیاں الگ، بد اخلاقی کی برائیاں
الگ، بد عملی کی برائیاں الگ، بد اعتقادی کی برائیاں الگ۔ غرض جتنی برائیاں ہو سکتی ہیں وہ سب کی سب ایک
زمانے میں جمع ہو گئی تھیں اور وہ زمانہ ”ظَلَمْتُ بَعْضَهَا فَوْقَ بَعْضٍ“ کا مصداق تھا، ظلمت در ظلمت، بے
درپے اندھیریاں دنیا کے اندر چھائی ہوئی تھیں۔ اسی لئے حدیث میں جناب رسول اللہ صلی اللہ علیہ وسلم
ارشاد فرماتے ہیں کہ **ان الله نظر الى قلوب بني آدم فمقت عريهم وعجمهم** اللہ نے انسانوں کے
دلوں کی طرف نگاہ کی تو غضب آلود نگاہ سے دیکھا۔ عرب کو بھی عجم کو بھی۔ یعنی کہیں خیر باقی نہیں رہ گئی تھی۔
ہر جگہ ظلمت ہی ظلمت تھی۔ ہر جگہ برائی ہی برائی پھیلی ہوئی تھی الاغبر اهل الكتب سوائے چند اہل حق
کے جو پہاڑوں میں اور گھاٹیوں میں پڑے ہوئے تھے۔ بستیوں میں ان کی گنجائش باقی نہیں رہی تھی۔ تو کلیہً دنیا
میں ایسا دور تو کبھی نہیں آیا کہ حق سرے سے باقی ہی نہ رہے۔ یہ دنیا قائم ہی حق کے اوپر ہے۔ باطل محض ہو

تو دنیا اس دن تباہ کر دی جائے گی۔ تو ایسا کوئی دور نہیں آیا کہ حق سرے سے دنیا میں نہ رہے۔ یہ ضرور ہوتا ہے کہ حق مخفی ہو گیا، مغلوب ہو گیا، کم ہو گیا، لیکن رہا۔

تو اس دور میں یہ کیفیت تھی فرمایا کہ الّاٰ خیر اهل الکتاب چند اہل کتاب جو بیچارے گرد آلود اور بہت ہی پھٹے پرانے حال میں پہاڑوں اور گھاٹیوں میں چھپے ہوئے تھے اپنے دین کو بچائے ہوئے تھے جن کی وجہ سے دنیا قائم تھی۔ اگر دنیا میں اتنا حق بھی نہ ہوتا تو یہ (دنیا کا) خیمہ اکھڑ جاتا۔ حدیث شریف میں نبی کریم صلی اللہ علیہ وسلم نے فرمایا :

لَا تَقُومُ السَّاعَةُ حَتَّى يُقَالَ لِي الْأَرْضُ اللَّهُ اللَّهُ

قیامت قائم نہیں ہوگی جب تک ایک بھی اللہ اللہ کہنے والا دنیا کے اندر موجود رہے گا۔ جب ایک بھی نہ رہے گا اسی وقت قیامت قائم کر دی جائے گی۔ تو قیامت عالم کی موت کا نام ہے۔ یعنی موت نہیں آئے گی جب تک حیات کی ذرا بھی رَمَق باقی رہے گی اور اس عالم کی حیات اللہ کا ذکر اور اس کا نام ہے۔ تو ایک بھی اللہ اللہ کہنے والا موجود رہے گا قیامت نہیں آئے گی جب ایک بھی نہیں رہے گا وہی وقت عالم کی موت کا ہوگا۔ اس لئے آدم علیہ السلام سے لے کر قیامت تک کوئی دور ایسا نہیں آیا اور نہ آئے گا جس میں حق کا نام و نشان باقی نہ رہے بس جب دنیا کو ختم کرنا ہوگا تب حق کا نشان مٹ جائے گا باطل ہی باطل رہ جائے گا۔ تو اس زمانہ جاہلیت میں جب باطل انتہا کو پہنچ گیا تھا، جب ظلمتیں انتہا کو پہنچ گئی تھیں تب بھی گنے چنے اہل کتاب اہل حق موجود تھے۔ جو پہاڑوں میں پڑے ہوئے تھے، بستیوں سے الگ چھپے ہوئے تھے وہ اللہ کا نام لیتے تھے جس کی وجہ سے یہ (دنیا کا) خیمہ کھڑا تھا۔ عام حالت ظلمت کی تھی۔ تو اللہ نے بنی آدم کے قلوب پر نگاہ کی فَقَت عَرَبِهِمْ وَعَجْمِهِمْ غَضِبَ آلُودِ نَگاہ سے دیکھا۔ عرب کو بھی، عجم کو بھی۔ قلوب کے اندر خیر باقی نہیں تھی۔ ظلمت ہی ظلمت تھی۔ ان "ظَلُمْتُ بَعْضُهَا فَوْقَ بَعْضٍ" میں غیرتِ خداوندی جوش میں آئی کہ اس ظلمت میں چاند ناکیا جائے۔ تو فاران کی چوٹیوں سے جناب رسول اللہ صلی اللہ علیہ وسلم اس شان سے تشریف لائے کہ آپ صلی اللہ علیہ وسلم کے ایک ہاتھ میں سورج تھا ایک ہاتھ میں چاند۔ دو روشن چیزیں آپ صلی اللہ علیہ وسلم کے ساتھ تھیں۔ ایک چمکتا ہوا سورج ایک چمکتا ہوا چاند۔ کیونکہ اس ظلمت کو دور کرنے کے لئے دو قسم کی روشنیوں کی ضرورت تھی۔ ڈبل روشنی کی ضرورت تھی۔ آپ صلی اللہ علیہ وسلم اس شان سے تشریف لائے کہ دائیں ہاتھ میں سورج تھا بائیں ہاتھ میں چاند۔ آپ سمجھے ہوں گے کہ وہ یہ سورج ہو گا جو آسمان پر چمکتا ہے یا یہ چاند ہو گا جو رات چمکتا ہے یہ چاند سورج۔ ان کی کوئی حیثیت اور وقعت اللہ کے رسول صلی اللہ علیہ وسلم کے سامنے نہ تھی۔ حضور صلی اللہ علیہ وسلم کی نورانیت کے سامنے ان انوار کی کوئی حیثیت نہ تھی۔

آپ کا اعلانِ تبلیغ اور عرب قوم کا طرزِ عمل

ان کی توکل حیثیت یہ تھی کہ نبی کریم صلی اللہ علیہ وسلم نے جب راہِ حق کی دعوت دی اور پورا عرب دشمن ہو گیا تو قریش نے بل کر ابوطالب کو واسطہ بنایا اور کہا خدا کے لئے اپنے بھتیجے سے کہہ دو کہ وہ جو چاہے ہم سے لے مگر ہمارے مہتوں کی برائی کا نام نہ لے ہمارے دین کی تضحیک نہ کرے۔ وہ جو چاہے ہم سے قبول کر لے۔ تم اپنے بھتیجے کو سمجھا دو ورنہ پھر اس کے بعد ہمارے اوپر ذمہ داری نہیں رہے گی۔ تو ابوطالب نبی کریم صلی اللہ علیہ وسلم کی خدمت میں آئے اور کہا کہ اے میرے بھتیجے! قوم نے مجھے وکیل بنا لے تیرے پاس

بھیجا ہے کہ میں قوم کا پیغام تیرے پاس پہنچا دوں۔ اور وہ یہ ہے کہ تو نے جو دعویٰ کیا ہے اور دعوت دینا شروع کی ہے۔ اگر تیرا مقصد یہ ہے کہ کچھ پیسے روپے جمع ہوں، سونا چاندی جمع ہو۔ تو تیری قوم اس کے لئے تیار ہے کہ پورے ملک کا سونا جمع کر کے تیرے قدموں میں ڈال دیا جائے۔ اگر حسن و جمال مقصود ہے تو قریش کی بیٹیاں حاضر ہیں جس کو تو چاہے قبول کر لے۔ اگر سرداری مطلوب ہے تو آج سے ہم اس کے لئے تیار ہیں کہ کچھ پورے عرب کا بادشاہ تسلیم کر لیں اور ہم تمہارے سامنے رعیت کی حیثیت سے آجائیں۔ جو تمہارا مقصد ہو کر لو۔ مگر خدا کے لئے ہمارے معبودوں کو جو ہم نے بنا رکھے ہیں۔ ان کو برا بھلا مت کہو اور ہمارے آبائی دین کے بارے میں کوئی کلمہ برا استعمال مت کرو۔

آپ صلی اللہ علیہ وسلم نے فرمایا 'اے چچا! کہہ چکے جو تم نے کہنا تھا؟ قوم کا پیغام تم سنا چکے؟ ابو طالب نے کہا 'ہاں سنا چکا۔ فرمایا کہ میری طرف سے تم کہو کہ میری قوم 'تو اگر ایک ہاتھ میں سورج لا کر رکھ دے اور ایک ہاتھ میں چاند لا کر رکھ دے تب بھی میں یہ "کلمہ کہنا" نہیں چھوڑوں گا جو میں زبان سے نکال چکا ہوں۔ یا اپنی جان ختم کر دوں گا یا دنیا میں اس کلمہ کو پھیلا کر رہوں گا۔ تو اس چاند سورج کی تو آپ صلی اللہ علیہ وسلم کے سامنے کل یہ حقیقت تھی۔ آپ صلی اللہ علیہ وسلم نے فرمایا کہ دونوں بھی آجائیں تو میں اپنا کلمہ چھوڑنے والا نہیں ہوں۔ یعنی اس کلمہ کے مقابلے میں جس کو میں لے کر کھڑا ہوا ہوں جو "توحید و رسالت کا بیان ہے" اس چاند و سورج کی کوئی حقیقت نہیں ہے۔ تو حضور صلی اللہ علیہ وسلم دنیا میں جو تشریف لائے تو ہاتھ میں یہ چاند سورج نہیں تھا، اس چاند سورج کی تو کوئی وقعت اور حقیقت ہی نہیں ہے۔ میری مراد سورج اور چاند سے کیا ہے۔ آپ صلی اللہ علیہ وسلم اس شان سے آئے کہ آپ صلی اللہ علیہ وسلم کے دائیں ہاتھ میں اللہ کی چمکتی ہوئی کتاب موجود تھی جو سورج سے زیادہ روشن تھی اور بائیں جانب "قلب محمدی" تھا جس میں اخلاق کی نورانیت بھری ہوئی تھی۔ تو ایک طرف چاند کہ جس کی روشنی علم خداوندی کی تھی قرآن کریم اس سے لبریز ہے۔ اور ایک طرف اخلاق محمدی کی روشنی تھی جو قلب نبوت میں بھرے ہوئے تھے تو دو چیزیں آپ لے کر آئے تھے ایک پہناتا ہوا علم اور ایک چمکتے ہوئے اخلاق۔ ایک روشن کتاب اور ایک روشن دل۔

بنیادِ نبوت

اور یہ اس لئے کہ بہر حال حکماء و فلاسفہ یہ تسلیم کرتے ہیں کہ چاند میں خود اپنی روشنی نہیں ہوتی بلکہ سورج اس کے مقابلہ میں آتا ہے۔ سورج ہی کی روشنی اس میں سے ہو کر گزرتی ہے تو وہ ٹھنڈی بن جاتی ہے۔ وہی سورج کی تیز روشنی تھی 'جب چاند میں آتی ہے تو وطن کی اور موقع کی خصوصیات کی وجہ سے اس میں ٹھنڈک پیدا ہو جاتی ہے۔ آگ کو اگر کسی خاص وطن سے اور موقع سے گزارا جائے تو وہ برودت کے آثار پیدا کرتی ہے۔ یہی آپ کی بجلی ہو یا واپاؤس سے چلتی ہے۔ اگر آپ اس کو کسی مشین کے اندر لگا دیں تو وہ آگ ہے (بینہ و بیہ) اس میں تیزی ہے۔ کرنی اور جدت اس میں ہے۔ ہاتھ لگا دیں تو آپ کے ہاتھ کو پکڑنے کی بجائے لی لیلین میں بجلی۔ اگر اس کو ریفریجریٹر کے ذریعہ سے نمایاں کریں تو وہی بجلی ٹھنڈی ہو جاتی ہے۔ پھل رکھو تو ٹھنڈے ہوں گے، کھانا رکھو تو ٹھنڈا ہوگا۔ یہ وہی آگ ہے جو پاؤر ہاؤس سے چلتی ہے لیلین مقام اور وہی ہم کی خصوصیت کی وجہ سے اس میں ٹھنڈک کے آثار پیدا ہو گئے، تو ایک چیز ایک جگہ آگ ہوتی ہے جو قابلِ تحمل نہیں ہوتی اور وہی چیز دوسرے مقام میں لاکے رکھی جائے تو قابلِ برداشت ہو جاتی ہے۔ تو اللہ کی چمکتی ہوئی کتاب 'خداوندی علم اتنا بالا اور اونچا تھا کہ مخلوق اس کا تحمل نہیں کر سکتی تھی۔ جب

اسی علم الہی کو قلب نبوت سے گزارا گیا اسمیں اعتدال کی روشنی پیدا ہو گئی۔ اس میں ٹھنڈک اور برودت آئی جو قابل قبول بن گئی کہ دنیا اس سے استفادہ کر سکے، تو آپ صلی اللہ علیہ وسلم دنیا میں اس شان سے تشریف لائے کہ آپ کے ایک ہاتھ میں سورج تھا، یعنی اللہ کی روشن کتاب اور ایک ہاتھ میں چاند تھا۔ یعنی اخلاق نبوت اس میں بھرے ہوئے تھے اور اس میں روشنی تھی تو ایک علم اور ایک اخلاق۔ یہ دو چیزیں آپ لے کر آئے۔ آپ دیکھیں اور غور کریں کہ نبوت کی بنیاد ہی دو چیزوں کے اوپر ہے۔ ایک علمی کمال، ایک عملی کمال۔ یہی دونوعیں ہیں جو تمام کائنات کی سعادت ہیں۔

علم کمال اور عمل کمال۔ اگر علم نہ ہو، روشنی نہیں ہو سکتی۔ راستہ نظر نہیں آسکتا، منزل مقصود سامنے نہیں آسکتی اور اگر اخلاق نہ ہوں تو راستہ کے اوپر چلنے کی قوت پیدا نہیں ہو سکتی، اخلاق قوت مہیا کرتے ہیں، علم راستہ نمایاں کرتا ہے تو عالم کا علم اس کو چلا نہیں سکتا۔ صرف راستہ دکھلانا علم کا کام ہے۔ چلتا آدمی قوت سے ہے۔ دونوں چیزیں جمع ہو جاتی ہیں تب منزل مقصود پر آدمی پہنچتا ہے۔ تو اس لئے علم کی بھی ضرورت پڑتی ہے۔ عمل کی بھی تو نبوت کی بنیاد دو چیزیں ہیں۔ ایک علمی کمال، ایک اخلاقی کمال۔

دنوی سعادت کی بنیاد کمالِ علم و عمل ہے

اسی واسطے قرآن کریم میں کمالِ علم اور کمالِ عمل کے لحاظ سے چار نوعیں بیان کی گئی ہیں۔ ایک آیت کریمہ میں فرمایا گیا :

وَمَنْ يُطِعِ اللَّهَ وَالرَّسُولَ فَأُولَٰئِكَ مَعَ الَّذِينَ أَنْعَمَ اللَّهُ عَلَيْهِمْ مِنَ النَّبِيِّينَ
وَالصَّالِحِينَ وَالشُّهَدَاءِ وَالصَّالِحِينَ وَحَسُنَ أُولَٰئِكَ رَفِيقًا

جو اللہ اور رسول کی اطاعت کرے گا تو وہ کن لوگوں کے ساتھ ہو گا؟ وہ نبیوں کے، صدیقوں کے، شہداء کے اور صالحین کے ساتھ ہو گا۔ تو چار قسمیں بیان کی گئی ہیں۔ ایک نبی، ایک صدیق، ایک شہید، ایک صالح۔ غور کیا جائے تو یہ چاروں قسمیں علم اور عمل کے لحاظ سے دو قسمیں ہیں۔ دو قسمیں یعنی نبی اور صدیق۔ یہ علم کی بارگاہ کی دو قسمیں ہیں۔ اور شہید اور صالح یہ عمل کی بارگاہ کی دو قسمیں ہیں۔ یعنی علم اولاً نبی کے قلب پر آتا ہے کہ نبی علم کے لحاظ سے اصل ہوتا ہے اس کی تصدیق کرنے والے کو صدیق کہتے ہیں۔ تو صدیق اور تصدیق یہ بھی علم کی ایک قسم ہے نبی گویا نبیاً سے ہے جس کے معنی خبر دینے کے ہیں اور صدیق کے معنی تصدیق کنندہ کے ہیں اور تصدیق خود علم کی قسم ہے۔ تو حاصل یہ نکلا کہ نبی اور صدیق یہ علم کے دو افراد ہیں۔ فرق اتنا ہے کہ نبی علم میں اصل ہے۔ اور صدیق تابع ہے۔ بالذات اور اصل، علم کے لحاظ سے نبی اور تابع ہونے کی حیثیت دیکھا جائے تو وہ صدیق کی ہے۔ تو صدیق نبی کے تابع ہوتا ہے۔ اس لئے علم کے دو افراد ہو گئے، ایک نبی اور ایک صدیق۔

عمل کے بھی دو ہی افراد ہیں۔ ایک شہید اور ایک صالح، شہید اصل ہوتا ہے عمل میں اور صالح اس کے تابع ہوتا ہے۔ شہید اسے کہتے ہیں جو اللہ کے راستے میں فقط خواہشات ہی نہیں اپنے نفس کو بھی ختم کر دے۔ جو جان تک اللہ کے راستے میں لگا دے وہ شہید ہے۔ اور صالح اس کو کہتے ہیں جو نیکی کا راستہ اختیار کرے۔ یعنی نفس کی خواہشات کو پامال کرتا رہے۔ جو اللہ کی مرضی کو آگے رکھے اسے صالح کہتے ہیں۔ تو شہید اگر جان دے، رخصتا، موارثہ کرے صالحین کی صلاح چل نہیں سکتی۔ صالحین اپنی صلاح پر جمبھی قائم رہیں گے، جب فضا پُر امن ہو فتنے نہ ہوں۔ امن قائم ہو۔ اگر دنیا میں فتنہ پھیلا ہوا ہے تو نہ نمازی کو نماز کا ہوش رہے گا۔ نہ

تلاوت کرنیوالے کو تلاوت کا ہوش رہے گا۔ نہ درود پڑھنے والے کو درود کا ہوش رہے گا۔ تو شہداء اپنی جان کے رخصت کرنا صاف کرتے ہیں تاکہ صالحین اپنی صلاح کو برت سکیں۔ اس لئے اعلیٰ ترین عمل شہید کا ہوتا ہے۔ صالح اس کے تابع ہوتا ہے تو عمل میں شہید اصل ہے اور صالح اس کے تابع۔ علم میں نبی اصل ہے صدیق اس کے تابع ہے تو ایک علم کا کمال ہے اور ایک عمل کا کمال ہے۔ تو دو فرد علم کے ہیں اور دو فرد عمل کے ہیں۔ نبی اور صدیق علم کے فرد ہیں۔ ایک اصل اور ایک تابع۔ اور شہید اور صالح عمل کے افراد ہیں۔ ایک اصل اور ایک تابع۔ یہ دو چیزیں ہیں۔ تو معلوم ہوا کہ دنیا کے اندر سعادت کی بنیاد وہی چیزیں ہیں۔ ایک علم اور ایک عمل۔ تو نبوت کی بنیاد درحقیقت یہی دو چیزیں ہیں انبیاء علیہم السلام۔ ایک علمی کمال لے کر آتے ہیں اور ایک عملی کمال، جن کو اخلاق کہا جاتا ہے۔ اخلاق عمل کی بنیاد ہوتے ہیں۔

عمل کی بنیاد اخلاق

”اخلاق“ عمل کی بنیاد ہوتے ہیں۔ اگر اندر اخلاق نہ ہوں عمل سرزد نہیں ہو سکتا۔ اگر آپ کے اندر نجاعت کے اخلاق موجود ہیں تو حملہ آوری، ہجوم اور اقدام کے افعال آپ سے سرزد ہوں گے، اگر آپ کے اندر سخاوت کا مادہ اور خلق موجود ہے تو داؤد دیش اور دینا، غریبوں کے ہاتھ یہ رکھنے کے افعال آپ کے ہاتھ سے نمایاں ہوں گے، اگر بخل کا مادہ موجود ہے تو آپ عطا نہیں کریں گے۔ اگر بزدلی کا مادہ موجود ہے تو آپ بچھے کو نہیں گے۔ تو اندر کا مادہ فعل کو حرکت دیتا ہے۔ اسی اندرونی مادے کو جو فعل کو حرکت میں لایا اخلاق کہتے ہیں تو جیسے اخلاق ہوں گے ویسے اعمال سرزد ہوں گے، تو عمل کی قوتیں درحقیقت اخلاق ہیں لیکن اخلاق پنا کام کر نہیں سکتے جب تک راستہ نظر نہ آئے۔ راستہ علم دکھاتا ہے، تو وہی چیزیں کمالات کی بنیاد ہو گئیں۔ ایک علم اور ایک اخلاق۔ علم راہ دکھائے گا اور اخلاق اس پر چلائیں گے۔ اخلاقی قوت آدمی کو اس پر ڈرائے گی۔ اس کی مثال بالکل ایسی ہے جیسی ریل گاڑی۔ آپ نے دیکھا ہو گا کہ انجن دوڑتا ہے، ہزاروں لاکھوں من بوجھ کے لوہے کی گاڑی کو اپنے ساتھ باندھ کر لے جاتا ہے مگر انجن کے چلنے اور منزل تک پہنچنے کی شرط کیا ہے؟ ایک تو یہ کہ اس کے سامنے لائن بنی ہوئی ہو۔ لوہے کی لائن اس کے سامنے نکھی ہوئی ہو۔ جس پر انجن کو اتارا جاسکے۔ اور دوسری شرط یہ ہے کہ اس کے اندر اسٹیم کی طاقت بھری ہوئی ہو۔ آگ اور پانی کو جمع کر کے بھاپ کی طاقت اس کے اندر بھری جائے۔ تو اگر لائن نکھی ہوئی نہ ہو، تب بھی انجن میں چل سکتا۔ اور لائن نکھی ہوئی ہو، مگر اس کے اندر اسٹیم کی طاقت نہیں ہے تب بھی نہیں چل سکتا۔ لائن پر انجن کھڑا ہوا ہے اور اندر نہ آگ ہے نہ پانی۔ اور بھاپ کی طاقت پیدا نہیں ہوتی تو دھکیل دھکیل کے آپ اسے کہاں تک چلائیں گے؟ ہزاروں آدمی مل کر لگیں گے یہ بالشت بھر چلے گا، پھر کھڑا ہو جائے گا۔ تو سب تک انجن کے اندر چلنے کی طاقت نہ ہو تو نہیں چل سکتا اور اگر اندر طاقت بھری ہوئی ہے مگر لائن نکھی ہوئی نہیں ہے تو جتنا زور سے چلے گا زمین میں دھنستا چلا جائے گا منزل مقصود پر کبھی نہیں پہنچے گا، تو منزل مقصود تک پہنچنے کی وہی شرطیں ہیں کہ لائن بھی نکھی ہوئی ہو اور اس لائن پر چلنے کی قوت بھی موجود ہو۔ اسٹیم کی طاقت بھی ہو تب چلے گا اور چلے گا تو پھر ایسا چلے گا کہ ہزار ہا من لوہا ہزار ہا من بوجھ اس کے ساتھ آپ جوڑیں سب کو گھیٹ کر منزل مقصود تک پہنچادے گا۔ ہزاروں ڈبے، ہزاروں انسان، ہزاروں اشیاء سامان سب کو گھیٹ گھسات کے منزل مقصود تک پہنچادے گا۔ اس لئے دونوں چیزیں ضروری ہیں۔

شریعت اور طریقت کا حسین امتزاج

تو ٹھیک اسی طرح سمجھ لیجئے کہ ہر انسان مثل انجن کے ہے۔ اس میں بھی دو چیزوں کی ضرورت ہے۔ ایک تو یہ کہ اس کے سامنے کھلا ہوا چلنے کا سیدھا راستہ ہو، اسے منزل سامنے نظر آئے اور ایک اس کے اندر چلنے کی طاقت موجود ہو، تو وہ سیدھا راستہ جس پر چل کر یہ منزل تک پہنچ سکتا ہے۔ اسی کا نام صراطِ مستقیم ہے اور شریعتِ حقہ ہے۔ **وَإِنَّ هَذَا صِرَاطٌ مُسْتَقِيمٌ فَاتَّبِعُوهُ** یہ ہے میرا سیدھا راستہ، اس کا اتباع کرو اور اس کی پیروی کرو تو وہ راستہ جس پر آدمی چلے گا، اس کا نام ”شریعت“ ہے۔ لیکن راستہ سامنے ہو محض نظر آجائے، مگر اندر چلنے کی طاقت نہ ہو، آدمی چل نہیں سکے گا۔ وہ اندر کی طاقت کیا ہے؟ وہ اخلاق کی قوت ہے جس کو ”طریقت“ پیدا کرتی ہے۔ ریاضت اور مجاہدہ سے عشقِ نبوی کی وہ آگ پیدا ہوتی ہے جو ہر مسلمان کے اندر لگی ہوئی ہے۔ تو آگ اور اسٹیم اسے اس راستے کے اوپر دوڑاتی ہے اگر راستہ سرے سے نہیں ہے چلنے کی کوئی شکل نہیں ہے۔ نہ اندر عشقِ محمدی موجود ہے نہ عشقِ خداوندی موجود ہے۔ تو اس میں چلنے اور دوڑنے کی طاقت نہیں ہوگی۔ تو شریعت کا علم راستہ دکھلاتا ہے اور طریقت کی ریاضت چلنے کی طاقت پیدا کرتی ہے۔ جب دونوں چیزیں جمع ہوتی ہیں۔ تو پھر ایسے آدمی خود ہی نہیں چلتے بلکہ ان کے پیچھے ہزاروں انسانوں کو جوڑ دو، سب کو گھسیٹ کر منزلِ مقصود تک پہنچا دیتے ہیں۔ ان میں طاقت ہوتی ہے تو دو طاقتوں کی ضرورت ہے ایک شریعت کی طاقت اور ایک طریقت کی طاقت، طریقت اخلاق بنائے گی، شریعت راستہ دکھلائے گی۔

وَإِنَّ هَذَا صِرَاطٌ مُسْتَقِيمٌ فَاتَّبِعُوهُ

دوسرے لفظوں میں یوں سمجھئے کہ انسان کے لئے مدرسہ کی بھی ضرورت ہے خانقاہ کی بھی ضرورت ہے اگر مدرسہ نہ ہو، تعلیم نہ ہو، علم سامنے نہیں آسکتا اور اگر خانقاہ نہ ہو اور اخلاق درست نہ ہوں تو چلنے کی طاقت پیدا نہیں ہو سکتی۔ تو مدرسہ اور خانقاہ دونوں کو جمع کیا جائے جب جا کے آدمی منزلِ مقصود پر پہنچ جائے۔

مولویت اور صوفیت میں جنگ کیوں؟

میں تو کہا کرتا ہوں کہ یہ جو آج کل مولویوں اور صوفیوں کی جنگ چھڑی ہوئی ہے۔ پچھلوں کی جنگ ایسی نہ تھی۔ اگر حقیقی معنوں میں ایک سچا عالم ہو۔ اس سے زیادہ قدر دان صوفی کا کوئی دوسرا نہیں ہو سکتا اور اگر سچا درویش اور صوفی ہو، اس سے زیادہ قدر دان عالم کا کوئی نہیں ہو سکتا لیکن اگر علم بھی ناتمام ہو اور عشق بھی ناتمام ہو تو یہ اُس کا مد مقابل ہو گا وہ اس کا مد مقابل ہو گا۔ یہ لڑائی اب بعد کے لوگوں میں چلی ہے کالمین میں کبھی لڑائی پیدا نہیں ہوئی۔

حضرت سلطان المشائخ خواجہ نظام الدین سلطانی ولی اللہ دہلوی، آپ جانتے ہیں کہ کتنے بڑے پائے کے عالم ہیں، درویش ہیں، صوفیاءِ چشتیہ میں ان کا آفتاب کا سما مقام ہے۔ ایک روشن دل اللہ نے ان کو عطا فرمایا۔ بہت بڑی ذات ہے حضرت خواجہ نظام الدین ولی اللہ کی۔

اس زمانے میں جبکہ حضرت خواجہ کے فیوض و برکات سے دنیا مالا مال ہو رہی ہے۔ اخلاقی دولتیں کما کے لے جا رہی ہے۔ اسی زمانے میں حکومت کی طرف سے حکیم ضیاء الدین سنائی کو تو ال اور محتسب تھے کہ کوئی بد اخلاقی یا خلافِ شرع حرکت نہ کرنے پائے، اس کی نگرانی کرتے تھے، کسی کو بھی دیکھا کہ بدعات میں مبتلا ہے یا خلافِ شرع امور میں مبتلا ہے فوراً گرفتار کرتے تھے، حکومت کی جانب سے احصاب ہوتا تھا، سزا میری دی جاتی تھیں۔

حضرت خواجہ نظام الدین کی محفلِ سماع اور حکیم ضیاء الدین کا احتساب

پہلے تو یہ واقعہ سناؤں کہ دونوں کا مقام کیا ہے؟ حضرت سلطان المشائخ و ہلوی کے یہاں یارانِ طریقت بیٹھے ہوئے تھے اور سماع ہو رہا تھا، مگر سماع کی صورت باجے گا بے کی نہیں تھی، جو محقق مشائخ ہیں ان کے ہاں مزامیر اور باجے گا بے نہیں ہوتے۔ سماع کے معنی یہ تھے کہ خوش آوازی سے پڑھنے والا کوئی نعت پڑھ رہا تھا، کوئی غزل پڑھ رہا تھا جس میں اربابِ احوال کے قلوب کی گریس کھل جاتیں، گھٹیاں کھل جاتیں، تو خوش آوازی سے کوئی پڑھنے والا معنی پڑھ رہا تھا اور سب پر حالات طاری ہو رہے تھے، کیفیات طاری ہو رہی تھیں۔ اس لئے کہ سماع حضراتِ صوفیاء نے حظِ نفس کے لئے نہیں سنا۔ جب قبض طاری ہو تو قبض کو دفع کرنے کا ایک علاج ہے، ایک معالجہ ہے، کوئی غذا نہیں ہے کہ رات دن کھائی جائے۔ محض ایک علاج ہے معالجہ کے طور پر اسے استعمال کرتے تھے تو انقباض رفع کرنے کے لئے یارانِ طریقت جمع تھے اور جائز حد تک کا سماع ہو رہا تھا۔ اس میں ”مزامیر“ نہیں تھے باجے گا بے نہیں تھے مگر ظاہری طور پر بظاہر ایک ایسی چیز تھی کہ خلافِ شرع مجمع نظر آتا تھا یا اس درجہ کی چیز تھی کہ یہ خواص ہیں ان کے اس فعل کو دیکھ کر عوام کہیں باجے گا بے بھی استعمال نہ کریں، اس کے معنی باجے گا بے کا نہ لیں۔ تو حکیم ضیاء الدین سنائی نے آکر اس کو روکنا چاہا اور ڈانٹ کر کہا کہ خلافِ شرع امر بند کرو، مگر وہاں ہوش کسے تھا جو سنتا وہاں تو سب اربابِ احوال تھے۔ اپنے اپنے حال میں غرق کسی نے نہ سنا، حکیم ضیاء الدین نے دیکھا کہ کوئی سنتا نہیں، سمجھ گئے کہ صاحبِ حال لوگ ہیں، یہ نہیں کہ کوئی بغاوت یا تمرد کر رہے ہیں۔ حال میں غرق ہیں۔ تو اول تو اتمامِ حجت کے لئے زور سے کہا کہ بند کرو اس سماع کو، لوگوں میں اس سے فتنہ پھیلے گا، وہاں کون سنتا تھا۔ سارے صاحبِ حال تھے۔ تو حکیم ضیاء الدین نے حکم دیا کہ خیمے کی طنائیں کاٹ دو، جب خیمہ ان کے سر پر گرے گا جب یہ سماع کو بند کریں گے۔ سپاہیوں نے آگے بڑھ کر طنائیں کاٹ دیں۔ مگر وہ خیمہ ہوا کے اوپر قائم رہا۔ ساری رسیاں کٹ گئیں خیمہ نہیں گرا، اب بے چارے حکیم ضیاء الدین صاحب کیا کریں؟ امر بالمعروف بھی کر دیا اور تغیر بالبد بھی کر دی کہ ہاتھ سے اس چیز کو مٹانا بھی چاہا مگر نہیں مٹی، اس واسطے کہ وہ تو سچے لوگ سن رہے تھے۔ سب کے سب اربابِ حال تھے، اب یہ دیکھا کہ کسی طرح نہیں بن پڑی تو یہ خیال ہوا کہ کہیں سپاہیوں میں یہ خیال نہ ہو کہ یہی امر حق تھا، یہ خواہ مخواہ ہم سے امر حق کا مقابلہ کر رہے ہیں، تو کہا دیکھو کہ یہ ہیں سارے بدعتی اور بدعت میں مبتلا ہیں مگر اس وقت یہاں سے چلو اس وقت یہ غرق ہیں کسی دوسرے وقت میں امر بالمعروف کریں گے اپنے سپاہیوں کو اپنے ساتھ لے گئے۔ خیمہ اسی طرح کھڑا رہا۔ تو سماع کی یہ کیفیت تھی۔ تو حضرت خواجہ صاحب ان کے مریدین اور جو بیٹھنے والے تھے، چونکہ سارے سچے تھے، اربابِ حال تھے اور سماع کسی حظِ نفس کے لئے نہیں تھا، بلکہ ترقی مدارج کے لئے یا رفعِ قبض کے لئے تھا۔ اس سچائی کی وجہ سے خیمہ اپنی جگہ قائم رہا۔ یہ اپنی جگہ درست تھے اور حکیم ضیاء الدین کی ڈانٹ ڈپٹ اپنی جگہ درست تھی۔ اس واسطے کہ نظامِ شریعت کے قائم کنندہ تھے، ان کی حیثیت پولیس اور فوج کی تھی۔ تو پولیس کا کام یہی ہے کہ قانون کے خلاف کوئی چیز دیکھے تو فوراً ڈانٹ ڈپٹ کرے۔

حکیم ضیاء الدین رحمۃ اللہ علیہ کا مقام

اس کے ساتھ ساتھ دوسری کیفیت یہ تھی کہ جب حکیم ضیاء الدین کی وفات کا وقت آیا تو حضرت خواجہ

نظام الدین اولیاء حضرت کی عیادت اور مزاج پرسی کے لئے تشریف لے گئے اور اطلاع کرائی کہ جا کے حکیم ضیاء الدین سے عرض کیا جائے کہ نظام الدین مزاج پرسی کے لئے حاضر ہوا ہے۔ تو حکیم صاحب نے اندر سے جواب بھیجوا یا کہ روک دو، میں بدعتی کی صورت دیکھنا نہیں چاہتا۔ خواجہ نظام الدین نے جواب بھیجوا یا کہ عرض کر دو کہ بدعتی بدعت سے توبہ کرنے کے لئے حاضر ہو رہا ہے۔ اسی وقت حکیم ضیاء الدین نے اپنی پگڑی بھیجی کہ اسے بچھا کے خواجہ صاحب اس کے اوپر قدم رکھتے ہوئے آئیں اور جوتے سے قدم رکھیں ننگے پاؤں نہ آئیں۔ خواجہ صاحب نے پگڑی کو اٹھا کے سر پہ رکھا کہ یہ میرے لئے دستارِ فضیلت ہے اور اس شان سے تشریف لے گئے، آکر مصافحہ کیا اور بیٹھ گئے اور حکیم ضیاء الدین کی طرف متوجہ ہوئے۔ ان کی موجودگی میں حکیم ضیاء الدین کی وفات کا وقت آگیا اور خواجہ صاحب نے فرمایا کہ الحمد للہ حکیم ضیاء الدین کو حق تعالیٰ نے قبول فرمایا ہے کہ ترقی مدارج کے ساتھ ان کا انتقال ہوا۔

اپنے اپنے فرائض پہ دونوں قائم ہیں۔ ایک دوسرے کی عظمت کا یہ حال ہے کہ وہ اپنی پگڑی بھیجتے ہیں کہ جوتیوں سے قدم رکھ کے آئیں۔ ان کا یہ حال ہے کہ اسے سر کے اوپر رکھا کہ یہ میرے لئے دستارِ فضیلت ہے۔ میرے لئے سعادت ہے۔ تو ادھر ولی کامل ہیں جو طریقت میں اعلیٰ مقام رکھتے ہیں اور ادھر عالم ربانی ہیں۔ دونوں ایک دوسرے کی قدر کو پہچانتے ہیں اگر معاذ اللہ۔ دونوں ناقص ہوتے، وہ ان کے مقابل آتے، دنیا میں بھگڑا فتنہ پھیلنا شروع ہو جاتا، تو کاملین کا فرق یہی ہے کہ وہ ایک دوسرے کی عظمت کو پہچانتے ہیں ایک دوسرے کی بڑائی اور بزرگی کو مانتے ہیں۔

خواجہ نظام الدین ولی اللہ کا مقام

ان ہی حکیم ضیاء الدین کا واقعہ ہے کہ حضرت خواجہ صاحب کی مجلس میں بیٹھے ہو تھے تو کسی نے ایک شعر پڑھا، خواجہ صاحب پر وجد طاری ہوا اور کھڑے ہو کر رقص کرنے لگے حکیم ضیاء الدین نے دامن جھٹک کر کہا، بیٹھ جاؤ، خبردار! شریعت کی عظمت کو سامنے رکھو۔ خواجہ صاحب بیٹھ گئے۔ اس کے بعد پھر کسی نے شعر پڑھا، پھر وجد طاری ہوا۔ پھر کھڑے ہو گئے خواجہ نظام الدین۔ تو حکیم ضیاء الدین نے پھر دامن تھاما کہ بیٹھ جاؤ، آدابِ شریعت کو سامنے رکھو پھر بیٹھ گئے۔ تیسری دفعہ پھر کسی نے شعر پڑھا اور پورے وجد کے ساتھ خواجہ نظام الدین کھڑے ہوئے اور رقص کرنے لگے۔ تو حکیم ضیاء الدین بھی کھڑے ہو گئے اور ہاتھ باندھ کے گردن جھکا کے کھڑے ہو گئے۔ جب مجلس برخاست ہوئی تو حکیم ضیاء الدین سے پوچھا گیا کہ پہلے دو دفعہ میں تو تم نے دامن جھٹک کر خواجہ صاحب کو بٹھالیا اور تیسری دفعہ جب وہ کھڑے ہوئے تو تم بھی ان کے ساتھ ہاتھ باندھ کر کھڑے ہو گئے۔ اگر بھلائی تھی تو پہلے کیوں روکا تھا؟ اور برائی تھی تو ہاتھ باندھ کے کیوں ساتھ ہوئے؟ تو حکیم ضیاء الدین نے جواب دیا کہ پہلی دفعہ جب خواجہ صاحب کھڑے ہوئے ان کی روح کو عروج ہوا، آسمان دنیا تک روح پہنچی، یہاں تک میری رسائی تھی میں پکڑ لایا اور کہا کہ تم فرشی ہو، بندگی کی صورت اختیار کرو، ایسا عروج مت اختیار کرو جو بندگی کی شان کے خلاف ہے، وہاں سے پکڑ لایا، دوبارہ عروج ہوا تو پھر حضرت خواجہ صاحب کی روح ساتویں آسمان تک پہنچی، میری بھی وہاں تک رسائی تھی تو پھر پکڑ کے لایا کہ اپنی حد پر قائم رہو، زیادہ عروج میں مت آؤ، تیسری دفعہ عروج ہوا تو تجلیاتِ الہیہ سامنے تھیں، میں بھی ہاتھ باندھ کے کھڑا ہو گیا میں بدعتی کی تعظیم کے لئے کھڑا نہیں ہوا تھا، بلکہ تجلیاتِ الہیہ کے سامنے کھڑا ہوا تھا۔

علماء اور صوفیاء کی ذمہ داری

اس سے اندازہ ہوا کہ حکیم ضیاء الدین خود بھی صاحب باطن تھے مگر ان کو شریعت کے نظام کو قائم رکھنے، اس کی بقاء اور اس کے استحکام کا کام سپرد تھا۔ تو علماء کی مثال پولیس جیسی ہے اور صوفیاء کی مثال ہے جیسے مقربان بادشاہی ہوتے ہیں۔ جو بادشاہ کے دربار میں ہر وقت حاضر ہیں، تو بادشاہ کے دربار میں لوگ بعض اوقات ایسی بے تکلفی کی باتیں کرتے ہیں کہ باہر آگے وہ باتیں نہیں کر سکتے۔ بادشاہ کی موجودگی میں بے تکلفانہ کر گزرتے ہیں، لیکن وہی باتیں اگر سڑک پر آکر کریں گے تو پولیس کے آگے جوابدہ ہیں۔ وہ چلاتے رہیں کہ ہم تو مقربان بادشاہی ہیں، پولیس کہے گی کہ بادشاہ کی مجلس میں جا کے جو چاہے کرو منظر عام پر جب آؤ گے تو قانون کی پابندی کرنی پڑے گی۔ ہمارا فرض کہ ہم قانون کی حفاظت کریں۔ جب تم مقام قرب میں پہنچو اور بادشاہی دربار میں موجود ہو، جو تمہارا جی چاہے کرو وہ قانون سے بالاتر چیز ہے۔ لیکن جب آؤ گے سڑک پر، جب آؤ گے میدان میں، جب آؤ گے لوگوں میں تو یہاں قانون کی پابندی کرنی پڑے گی، ہم نہیں جانتے کہ تمہارا کیا حال ہے؟ کچھ بھی ہو مگر ہم قانون کے سپاہی ہیں۔ تو علماء کی مثال پولیس جیسی ہے اور صوفیاء مقربان شاہی ہیں۔ تو وہ اپنی بے تکلفی میں کچھ بھی کریں لیکن باہر آکر کریں گے تو شریعت کے نظام کو قائم رکھنا ضروری ہوتا ہے۔

سماع کے بارے میں حضرت نانوتوی کا واقعہ

میں نے اپنے بزرگوں سے سنا کہ حضرت مولانا محمد قاسم نانوتویؒ بائمی دارالعلوم دیوبند، یہ صرف عالم ہی نہیں تھے، عارف کامل بھی تھے، ربانی بھی تھے، درویش بھی تھے، صاحب کشف و کرامت اولیاء اللہ میں ہوئے ہیں۔ وہ ایک دفعہ خلجے میں تشریف لے گئے، خلجے میں حضرت کے بہت سے مریدین اور متوسلین تھے، تو مولانا عبدالرحمن صاحب جو حضرت کے شاگردوں کے شاگرد تھے، ان کے دیوان خانے میں عصر کے بعد حضرت کی مجلس ہوئی، چار، پانچ سو آدمی حضرت کے سامنے بیٹھے ہوئے تھے۔ جنہوں نے مجھے یہ واقعہ سنایا ان کا نام حاجی امیر شاہ صاحب مرحوم ہے۔ یہ حضرت نانوتویؒ کے مخصوص خدام میں سے تھے، مخصوص متوسلین میں سے تھے، انہوں نے واقعہ بیان کیا کہ حضرت کی مجلس تھی، تو اس مجلس میں اچانک ان کا بھتیجا آگیا۔ رنگ مست خاں اس کا نام تھا۔ گلا نہایت بہتر پایا تھا، موسیقی کا بڑا بھاری استاد تھا اور فرماتے تھے امیر شاہ صاحب کہ اس کی حالت یہ تھی کہ ایک دفعہ ہم دوست احباب جمع تھے، کچھ کھانے پکانے کا سامان ہو رہا تھا، تو کچھ دوست گوشت دھورے تھے، بعض پیاز کاٹ رہے تھے، بعض لوگ پانی وانی کے گھڑے بھر رہے تھے، اپنے اپنے کاموں میں لگے ہوئے تھے تو یہ رنگ مست خاں آگیا اور اس نے آگر مکان کے دروازے میں داخل ہوتے ہی حافظ شیرازیؒ کی یہ غزل شروع کی کہ:

غلامے زرگے مستے کہ تاج دار اند

خرابے بادۂ لعلی کہ ہوشیار اند

کہتے تھے کہ اس شان سے پڑھی ہے کہ ایسا ماں بندھا کہ جس کا چاقو پیاز میں تھا وہ پیاز ہی میں رہ گیا، جس کا ہاتھ گھڑے پر تھا تو گھڑے پر رہ گیا۔ جو رسل بنے پر مصالحہ پیس رہا تھا اس کا ہاتھ بنے پر رہ گیا، جیسے معلوم ہو کہ سب پر سکتے کی کیفیت طاری ہو گئی، لوگوں نے اپنے ہوش گم کر دیئے اس کی آواز اس غضب کی تھی۔

امیر شاہ صاحب مرحوم کہتے تھے کہ حضرت کی مجلس میں یہ رنگ مست خاں آگیا اور حضرت کی چار پائی پر

پائنتوں آکے بیٹھ گیا، حضرت سرہانے بیٹھے تھے۔ شاہ صاحب کہتے تھے کہ میرے پھوپھانے حضرت کی پشت سے رنگ مست خاں کو آنکھ سے اشارہ کیا کہ شروع کر دے۔ اس نے غزل شروع کی کہ:

غلامے زرگے مستے کہ تاج دار اند

لیکن غلامے زرگے مستے ___ مست تک آیا اور آگے چپکا ہو گیا اس کے بعد میرے پھوپھانے حضرت کی پشت سے پھر اشارہ کیا کہ بھی پڑھتا کیوں نہیں؟ ___ اس نے پھر غزل شروع کی۔ اب کے غلامے زرگے مست تک آیا پھر چپ ہو گیا۔ پھر میرے پھوپھانے گھورا کہ پڑھتا کیوں نہیں؟ تو پھر اس نے لے باندھ کر یہ شروع کی۔ اب کے غلام کہہ کر رک گیا اور چپ ہو گیا۔ یہاں تک کہ مجلس برخاست ہو گئی۔ تو کہتے تھے امیر شاہ صاحب کہ میرے پھوپھانے کہا کہ کم بخت! اس دن تو تو نے اس طرح پڑھا کہ سماں باندھ دیا اور معلوم ہوا کہ سب پر سکتہ طاری ہو گیا۔ آج تجھ پر کیا مصیبت آئی تھی؟

اس نے کہا جو مجھ پر مصیبت آئی وہ تم نے نہیں دیکھی۔ کہا کیا مصیبت آئی؟ کہا کہ پہلی دفعہ جب میں غلامے زرگے مستے ___ مست تک پہنچا ہوں تو حضرت نانوتویؒ کا ہاتھ برہا اور میری زبان پکڑ لی ___ اب میں کیا کرتا، چپ ہو گیا۔ پھر تم نے گھورا، پھر میں نے شروع کیا، اب کے ”غلامے زرگے“ تک آیا تو حضرت کا ہاتھ پھر برہا اور میری زبان پکڑ لی، میں مجبور ہو کر چپکا ہو گیا۔ تیسری دفعہ تم نے گھورا، پھر شروع کیا، اب کے ”غلام“ کہنے پایا تھا پھر زبان پکڑ لی۔

انہوں نے کہا کہ ہم نے تو نہیں دیکھا۔ کہا خدا کی قسم تینوں دفعہ ہاتھ برہا۔ اور میری زبان کھینچ لی۔ یہ تو اس نے کہا اور حضرت نانوتویؒ نے خانصاحب کو (یعنی شاہ صاحب) کو خطاب کر کے یہ جملہ فرمایا۔ اس سے ان لوگوں کے مقام کا اندازہ ہوتا ہے۔

فرمایا خاں صاحب جس طرح سے کہ میں ”صوفیوں“ میں بدنام ہوں، اسی طرح سے مجھ پر ”مولویت“ کا دھبہ بھی لگا ہوا ہے اس کی رعایت کرنا بھی آپ لوگوں کا فرض ہے۔ اب اگر یہ غزل اس طرح سے ہو جاتی تو کہنے والے یوں کہتے کہ مولوی بھی گانے بجانے کے اندر مشغول ہو گئے۔ یہ کوئی نہ دیکھتا کہ کوئی جائز حد تھی اور کوئی ناجائز حد تھی؟

خواص کی ذمہ داری

تو خواص کو بہت سی جائز چیزیں بھی ترک کرنی پڑتی ہیں، اس بناء پر کہ عوام اس سے آگے کہیں نہ بتلا ہو جائیں، عوام کی خاطر بعضی جائز چیزیں ترک کر دینا پڑتی ہیں، احتیاط سمجھ لیں، تقویٰ سمجھ لیں، بہر حال چھوڑ دینی پڑتی ہیں ___ جیسے کہ حدیث میں نبی کریم صلی اللہ علیہ وسلم نے فرمایا کہ العلال بین العوام بین وینہما مشتبہات لمن اتقی الشبہات فقد استبرا علیٰ ذنوبہم۔ حلال بھی کھلا ہوا ہے، حرام چیزیں بھی کھلی ہوئی ہیں۔ حلال و حرام کے بیچ میں کچھ چیزیں مشتبہ ہیں۔ ان میں حلال ہونے کا شائبہ بھی موجود ہے، حرام ہونے کا شائبہ بھی موجود ہے۔ متقی وہ ہے جو ان مشتبہات سے بچ جائے۔ جو بچ کر جائے گا وہ اپنے دین کو ہر برائی سے بری کر لے جائے گا۔ تو مشتبہات سے بچنا یہ تقویٰ کا ایک شعبہ ہے اور کاملین مشتبہات سے تو بجائے خود بعض جائز چیزوں سے بچ جاتے ہیں کہ لوگ حرام میں نہ مبتلا ہو جائیں۔

امام رازیؒ نے ایک اثر نقل کیا ہے اور اس کو حدیث مرفوع کہا ہے۔ سند جس درجے کی بھی ہو مگر بہر حال ایک چیز ہے جو قواعد شرعیہ کے بالکل مطابق ہے اور وہ اثر امام غزالیؒ کے حوالے سے نقل کیا ہے کہ

جب علماء جائزات کے حصول کی فکر میں پڑ جائیں گے تو عوام مکروہات کا ارتکاب کریں گے اور جب علماء مکروہات کا ارتکاب کریں گے تو عوام حرام میں مبتلا ہوں گے اور جب علماء حرام چیزوں میں مبتلا ہوں گے تو عوام کفر میں مبتلا ہوں گے۔ اس واسطے سب سے زیادہ احتیاط خواص کے لئے ضروری ہوتی ہے کہ وہ عوام کی خاطر ان کو بچانے کی خاطر مکروہات تو بجائے خود ہیں، بعض جائز چیزوں کا بھی ترک کر دیں کہ ان کے جائزات کے کرنے سے عوام مکروہات کا ارتکاب نہ کرنے لگیں۔

تو ان حضرات اہل اللہ کی شان یہ تھی کہ حضرت نانوتوی نے فرمایا کہ جس طرح میں صوفیوں میں بدنام ہوں اسی طرح مجھ پر مولویت کا دھبہ بھی لگا ہوا ہے۔ اس کی رعایت رکھنا بھی آپ لوگوں کا فرض ہے۔ اگر یہ غزل آج ہو جاتی تو اس کے جائز ہونے میں کلام نہیں تھا۔ یہاں کوئی باجے گا بے نہیں تھے، کوئی ہار موہیم نہیں تھا، کوئی ستار نہیں تھا۔ خوش آوازی سے ایک بات ہوتی۔ مگر بہر حال مجلس مولوی کی تھی، عوام یہ کہتے کہ گانا بجانا ہو رہا ہے، وہ پھر اپنے لئے ستار بھی جائز کر لیتے اس واسطے یہ اہل اللہ اتنی احتیاط برتتے ہیں۔

تو میں یہ عرض کر رہا تھا کہ مقام دو ہی ہیں۔ ایک علم کا مقام ہے، ایک اخلاق کا مقام ہے۔ علم راستہ دکھلاتا ہے، اخلاق چلنے کی قوت پیدا کرتے ہیں۔ دونوں چیزیں جمع ہو جاتی ہیں جب آدمی کامیاب ہوتا ہے۔ تو نبوت بھی درحقیقت دو ہی بنیادوں پر قائم ہے۔ ایک کمال علمی، ایک کمال اخلاقی، یہی دو چیزیں انبیاء علیہم السلام لے کر آتے ہیں۔ اور یہی بنیاد نبوت ہیں، جب یہ بنیاد نبوت کا معیار ہوئی تو اسی سے خود سمجھ لیجئے کہ جو ذات اقدس کمال علم میں اس مرتبہ پر پہنچ جائے کہ اس مرتبہ پر کوئی نہ پہنچا ہوا ہو اور اخلاقی کمال میں اس مقام پر پہنچ جائے کہ کوئی اس مقام پر آیا ہو، نہ ہو تو وہی نبی سب سے بڑا نبی ہوگا، اس لئے کہ معیار نبوت جو کچھ تھا، وہ اس میں حد کمال پر آیا ہوا ہے۔

ذات نبوی میں شانِ علم

جناب رسول اللہ صلی اللہ علیہ وسلم کی ذات اقدس کو دیکھا جائے تو علم کے بارے میں آپ صلی اللہ علیہ وسلم فرماتے ہیں کہ اوتیت علم الاولین والآخرین مجھے اگلوں کے اور پچھلوں کے تمام علوم عطا کر دیئے گئے ہیں۔ جتنے پچھلوں کو علوم دیئے گئے۔ تمام انبیاء جو جو علوم لے کر آئے ہیں وہ سارے علوم میری ذات میں جمع کر دیئے گئے ہیں، تو اگلوں کے علوم یعنی انبیاء سابقین کے سارے علوم آپ صلی اللہ علیہ وسلم میں موجود ہیں اور پچھلوں کے علوم بھی یعنی قیامت تک جو آنے والے ہیں، علماء، فضلاء، حکماء ان سب کے علوم ظاہر بات ہے کہ وہ آپ صلی اللہ علیہ وسلم ہی کے پروردہ ہیں۔ وہ تو آپ صلی اللہ علیہ وسلم کے علم سے مستفیض ہیں۔ وہ تو ہیں ہی آپ کے علوم۔ آپ ہی کی جوتیوں کے صدقے سے عالم، عالم بنے، آپ صلی اللہ علیہ وسلم ہی کی جوتیوں کے صدقے سے صدیق، صدیق بنے تو وہ تو ہیں ہی آپ کے علوم۔ لیکن بتلایا گیا کہ پچھلے انبیاء کے جو علوم ہیں وہ بھی آپ صلی اللہ علیہ وسلم کے سینے میں جمع کر دیئے گئے ہیں کہ جتنے اگلوں کے علوم تھے آپ صلی اللہ علیہ وسلم کی ذات میں جمع ہیں، جتنے پچھلوں کے علوم تھے وہ بھی ایک ذات میں جمع، تو ایک عظیم نکتہ خیر اللہ نے پیدا کیا کہ اگلے اور پچھلے سارے علوم اس میں جمع کر دیئے گئے۔

ذات نبوی میں اجتماعِ علوم کی محسوس مثال

تو حضور صلی اللہ علیہ وسلم کی محسوس مثال علم کے لحاظ سے ایسی ہوگی کہ جیسے آپ اپنے اندر

دیکھتے ہیں کہ چہرے میں آنکھ ہے۔ تو آنکھ بھی عالم ہے مگر صورتِ رنگ کو دیکھے گی، صورت کو پہچان لے گی، آوازوں کا پہچاننا یہ آنکھ کا کام نہیں۔ کان ہیں وہ آوازوں کا علم حاصل کرتے ہیں کہ آواز اچھی ہے یا بری، بلند ہے یا پست۔ کان آوازوں کے عالم ہیں، وہ صورتیں نہیں دیکھتے۔ ناک خوشبو اور بدبو کی عالم ہے وہ سونگھ کر بتلا دے گی کہ گلاب کا پھول ہے، چنبیلی کا پھول ہے۔ لیکن ناک یہ چاہے کہ گلاب کی شکل دیکھ لے یہ ناک کا کام نہیں ہے۔ زبان کا کام یہ ہے کہ وہ ذائقہ کو بتلائے، کھٹا ہے یا میٹھا یا نمکین؟ زبان کو اگر آپ یہ کہتے ہیں کہ تو آوازیں سن لے تو زبان کا یہ کام نہیں ہے تو اس چہرے میں آنکھ بھی موجود، کان بھی موجود ہے زبان بھی موجود، ناک بھی موجود، دوسرے لفظوں میں گویا یوں کہا جائے کہ یہ علماء کی ایک بستی ہے اور ہر فن کا عالم الگ الگ ہے۔

آوازوں کا عالم کان ہے، صورتوں کی عالم آنکھ ہے، ذائقوں کی عالم زبان ہے خوشبو اور بدبو کی عالم ناک ہے۔ یہ سارے علماء ہیں اپنے اپنے موضوع کا علم رکھتے ہیں اور یہ آگے اللہ کی صناعت اور حکمت ہے۔ اسی دو انگشت کے چہرے میں ساری چیزیں ایک جگہ جمع ہو گئیں۔ کان میں اور آنکھ میں زیادہ فرق نہیں ہے۔ دو تین انچ کا فرق ہو گا، ناک اور آنکھ میں کوئی زیادہ فاصلہ میل دو میل کا نہیں ہے ایک دو انچ کا فاصلہ ہو گا۔ مگر ایسی سدا سکندری حائل ہے کہ آنکھ کی یہ مجال نہیں ہے کہ کان کے کاموں میں دخل دے سکے، کان کو یہ موقع نہیں ہے کہ وہ آنکھ کا کام سرانجام دے۔ ملے ہوئے ہیں مگر اپنی حدود سے باہر قدم نہیں لے جاسکتے۔ تو ہر ایک اپنے اپنے کام میں مشغول اپنے علم میں لگا ہوا ہے۔

لیکن یہ سارے علوم کان، ناک، آنکھ، زبان کے یہ خدا تعالیٰ نے حس مشترک میں جمع کر دیئے ہیں جس کو اُمّ التماغ کہتے ہیں، دماغ کا یہ جو ابتدائی حصہ ہے اس میں سارے علوم جمع ہیں۔ یہی وجہ ہے کہ جب آپ آنکھ سے دیکھتے ہیں تو آنکھ تو دیکھ کر کے اپنا فارغ ہو گئی لیکن جو صورت تھی وہ دماغ میں ابھی تک موجود ہے۔ اگر آنکھ میں صورت رہتی تو آنکھ نے اپنا کام جو ختم کیا تھا۔ آنکھ پر پردہ آگیا تھا، صورت ماند ہو جانی چاہئے، لیکن جس چیز کو آپ نے دیکھ لیا ہے۔ دیکھنے کے بعد آپ آنکھ بند کریں تب بھی صورت آپ کے سامنے موجود ہے۔ یہ تو کوئی خزانہ ہو گا جس میں جمع ہے۔ وہی دماغ کا خزانہ ہے۔

آپ نے روٹی چکھ لی اور ذائقہ معلوم کر لیا، لیکن جب کھانے پینے کا کام ختم ہو گیا تب بھی ذائقہ کا ایک اندازہ آپ کے قلب میں موجود ہے۔ کہا کرتے ہیں لوگ کہ فلاں دسترخوان پر اتنے برس ہوئے، میں نے کھانا کھایا تھا گویا اب تک وہی ذائقہ زبان میں موجود ہے۔ تو یاد کیسے ہے اب تک؟ اگر یہ ذائقہ ابھی تک موجود نہیں ہے؟ کسی ذائقہ کا یاد رہنا یہ اس کی علامت ہے کہ ذائقہ موجود ہے کہ زبان نے ذائقہ چکھ لیا اور چکھ کر خزانے میں پہنچا دیا، وہاں موجود ہے۔ آنکھ نے صورت کو دیکھ لیا اور صورت کو لے جا کے خزانے کے اندر جمع کر دیا۔ وہاں ساری صورتیں جمع ہیں۔ اب جب آپ کا جی چاہے آپ انہیں دیکھ لیں۔

آپ نے اگر دلی کی سیر کی ہوگی، جامع مسجد دیکھی ہوگی، لال قلعہ دیکھا ہو گا، تو دیکھا تو ایک دفعہ تھا، لیکن اگر دن میں دس بار اپنے ملتان میں بیٹھ کر دیکھنا چاہیں تو دیکھ سکتے ہیں۔

دل کے آئینے میں ہے تصویر یار

اک ذرا گردن جھکائی دیکھ لی

بس جہاں گردن جھکائی پوری جامع مسجد سامنے موجود، پورا لال قلعہ سامنے موجود، تو کہیں جمع ہے، تبھی تو

وہ سامنے ہو جاتا ہے، یقیناً اندر موجود ہے۔ تو یہ سارے حالات اندر کی کارگزاریاں ہیں اور جو کچھ ان کی

معلومات ہیں وہ آپ کے ذہن یا دماغ میں جمع ہیں تو یہ اُمّ الدماغ ہے یہ ان سارے حالات کا مجموعہ ہے کہ اس میں دیکھنے کی طاقت بھی ہے، سننے کی طاقت بھی ہے، چکھنے کی طاقت بھی ہے، خوشبو بدبو کے ادراک کی طاقت بھی ہے۔

یہی وجہ ہے کہ یہ سارے جب اپنا کام کر گزرتے ہیں تو ان کے محسوسات دماغ کے اندر جمع رہتے ہیں، تو خزانہ اصل ہوا۔۔۔ بلکہ غور کیا جائے تو آنکھ اصل نہیں ہے دیکھنے میں دماغ ہی دیکھنے میں اصل ہے۔ دماغ متوجہ ہوتا ہے تب آنکھ دیکھتی ہے اگر دماغ متوجہ ہی نہ ہو آنکھ دیکھ ہی نہیں سکتی۔ کھلے بندوں آپ بازار چلے جائیں۔ تماشے ہو رہے ہوں جب آپ واپس آئیں تو دوسرا بھائی کہے کہ بھائی! آج تو بڑے تماشے ہو رہے تھے۔ آپ کہیں گے کیسا تماشہ؟ وہ کہے گا یہ سب جلوس تھے رنگ رلیاں منائی جا رہی تھیں۔ آپ کہتے ہیں میں نے کسی کو نہیں دیکھا، وہ کہے گا، بندہ خدا، آپ کی آنکھ کھلی ہوئی تھی کہ نہیں، تو آپ یہی کہا کرتے ہیں کہ اوہو! میں اپنے دھیان میں غرق رہا۔ مجھے پتہ ہی نہیں چلا کیسا جلوس۔

معلوم ہوا کہ دیکھنے والی آنکھ نہیں ہے۔ آپ کا دل دیکھنے والا ہے۔ دل متوجہ نہیں تھا آنکھوں سے آپ کو کچھ نظر نہیں آیا۔۔۔ تو اصل میں دیکھنے کا خزانہ اندر موجود ہے، چکھنے کا خزانہ اندر موجود ہے، سننے کا خزانہ اندر موجود ہے، یہ کان اور ناک محض آلات ہیں۔

یہی وجہ ہے کہ اگر کسی کی خدا نخواستہ آنکھ پھوڑ دی جائے، دماغ میں اس سے خلل نہیں آتا، کان نہ رہیں دماغ میں نقصان نہیں، لیکن دماغ پر لائنی ماردی جائے، تو آنکھ بے کار، پاؤں بھی بے کار، ناک بھی بے کار، پھر کوئی حواس اس کے اندر باقی نہیں رہے گا اس لئے کہ جب خزانہ ٹوٹ گیا جہاں سے فیض پہنچ رہا تھا، کان، ناک، آنکھ تو سب بے کار ہو گئے، لیکن اگر آنکھ، کان، ناک باقی نہ رہے، دماغ کا کوئی نقصان نہیں۔ اس واسطے کہ وہ اصل خزانہ ہے۔

جب یہ مثال سمجھ میں آگئی تو غور کیجئے کہ اس عالم میں ہزار ہا انبیاء علیہم السلام بھیجے گئے۔ ہر نبی کا ایک مخصوص علم ہے۔ ہر نبی کو کچھ خصوصی علوم عطا کئے گئے ہیں، دین ایک دیا گیا، لیکن دین کے بتلانے سمجھانے کے لئے، پروگرام کے لئے انبیاء علیہم السلام کو مختلف علوم دیئے گئے ہیں۔ حضرت آدم علیہ السلام کو اسماء و صفات کا علم دیا گیا، اَعْلَمَ اَدَمَ الْاَسْمَاءَ كُلَّهَا، یوسف علیہ السلام کو تعبیر خواب کا علم دیا گیا، رَبِّ قَدْ اَنْتَنِي مِنْ الْمَلِكِ وَعَلَّمْتَنِي مِنْ نَاوِلِ الْاِحَابِيْتِ حضرت خضر علیہ السلام کو علم لدنی دیا گیا۔ (فراست کا علم) داؤد علیہ السلام کو زرہ سازی کا علم دیا گیا۔ سلیمان علیہ السلام کو منطق الطیر کا علم دیا گیا کہ پرندوں کی بولیاں جانتے تھے۔ ہر نبی کا ایک مخصوص علم ہے۔۔۔ تو سارے انبیاء علیہم السلام ایسے ہیں کہ کوئی آنکھ بے، کوئی ناک ہے، کوئی کان ہے، مختلف علوم کے حامل۔ لیکن جناب رسول اللہ صلی اللہ علیہ وسلم کی مثال اُمّ الدماغ کی ہے کہ سارے حواس کا علم لا کر اس ”دماغ“ میں جمع کر دیا گیا۔

دماغ کوئی نقصان پہنچتا ہے، یا اگر دماغ نہ رہے، تو آنکھ، ناک، کان کچھ نہیں رہتا۔ لیکن اگر آنکھ، کان، ناک، باقی نہ رہیں تو دماغ کا کوئی نقصان نہیں ہوتا، تو سارے انبیاء گزر چکے ہیں، مگر دماغ اسی طرح قائم ہے، لیکن خدا نخواستہ دماغ نہ ہوتا تو نہ آنکھ رہتی نہ کان رہتے نہ ناک رہتی۔ کوئی چیز نہ رہتی۔ تو تمام انبیاء علیہم السلام کے علوم درحقیقت مستفاد ہیں نکلے ہوئے ہیں خزانہ محمدی (صلی اللہ علیہ وسلم) سے، اصل نکتہ خیر حق تعالیٰ کی جانب سے جناب رسول اللہ صلی اللہ علیہ وسلم ہیں اور آپ کے فیضان سے انبیاء میں نبوتوں کے علوم آئے۔ یعنی سب آپ بنائے گئے ہیں۔ آپ کے ذریعہ سے، آپ کے سبب سے انبیاء علیہم السلام کو علوم عطا

نبی الانبیاء پر ایمان لانے کیلئے انبیاء کو پابند کیا گیا

یہی وجہ ہے کہ آپ صلی اللہ علیہ وسلم حدیث میں فرماتے ہیں۔ حافظ جلال الدین سیوطی نے ”خصائص کبریٰ“ میں یہ حدیث نقل کی ہے کہ انا نبی الانبیاء۔ اور انبیاء علیہم السلام امتوں کے نبی ہیں۔ میں نبیوں کا نبی ہوں۔ میں نبیوں کی طرف مبعوث کیا گیا ہوں، یہی وجہ ہے کہ حق تعالیٰ شانہ نے تمام انبیاء علیہم السلام سے عہد لیا ہے اور فرمایا ہے کہ تم اس پر ایمان لاؤ، فرمایا کہ :

وَإِنَّا خَلَقْنَا لَكُمْ فِيهَا نِسَاءً مِثْلَ مَا أَنْفَعَكُمْ مِنْكُمْ لَعَلَّكُمْ أَتَقْوُونَ وَلَكُمْ فِيهَا مَوَاسِيءٌ كَمَا كُنْتُمْ تُكْفَرُونَ
وَإِنَّا خَلَقْنَا لَكُمْ فِيهَا نِسَاءً مِثْلَ مَا أَنْفَعَكُمْ مِنْكُمْ لَعَلَّكُمْ أَتَقْوُونَ وَلَكُمْ فِيهَا مَوَاسِيءٌ كَمَا كُنْتُمْ تُكْفَرُونَ

اللہ نے نبیوں سے عہد لیا، کیا عہد لیا؟ ___ کہ جب میں تمہیں کتاب بھی دوں، حکمت بھی دوں، نبوت بھی عطا کروں اور پھر وہ رسول عظیم الشان آئے ___ کونسا ___؟ جو تم سب کی تصدیق کرے، جو کچھ میں نے تمہیں علوم دیئے ہیں ان سب کی تصدیق کرے۔ تو تمہارا کام کیا ہوگا؟ اَلتَّوْبَةُ بِمَا كُنْتُمْ تُكْفَرُونَ؟ کہ تم اس کے اوپر ایمان لاؤ۔ اگر زمانہ پاؤ تو ایمان لے آؤ اور نہ پاؤ تو اپنی قوموں کو ہدایت کرو کہ ایمان لائیں یہ بھی تمہارا ایمان لانا ہے جس سے اندازہ ہوا کہ آپ پر ایمان لانے کا نبیوں کو پابند کیا گیا ہے۔

اور حقیقت یہ ہے کہ اصل میں ایمان نبی کا ہوتا ہے۔ مؤمن جو ہے وہ اس پر ایمان لاتے ہیں ہمارا ایمان نبی کے ایمان کا عکس ہوتا ہے۔ ہم تم جو مؤمن ہیں اصلی مؤمن نہیں ہیں۔ اصلی مؤمن نبی کریم صلی اللہ علیہ وسلم ہیں۔ آپ صلی اللہ علیہ وسلم کے فیض کے طفیل سے ساروں پر ایمان کا عکس پڑ گیا تو ہم تم بھی مؤمن نظر آنے لگے۔ بالاستقلال ہمارا ایمان نہیں۔ حضور صلی اللہ علیہ وسلم کے ایمان کے تابع محض ہے۔ کہ اصل حقیقی آپ مؤمن ہیں اور آپ کے ایمان کی چمک جس پر پڑ گئی وہ مؤمن کہلانے لگا تو اصل میں ایمان کا وجود حضور صلی اللہ علیہ وسلم کا ہے ہمارے ایمان کا وجود تابع ہے حضور صلی اللہ علیہ وسلم کے ایمان کے وجود کے۔

بالکل اسی طرح جیسا کہ آفتاب نکلے اور مختلف دھوپوں کے ٹکڑے آپ دنیا میں پھیلے ہوئے دیکھتے ہیں۔ کوئی گول ہے، کوئی چوکور ہے، کوئی مثلث ہے، کوئی مربع ہے تو اگر دھوپ سے پوچھا جائے کہ تو کون ہے؟ تو یوں کہے گی کہ آفتاب کا جز، آفتاب کا ایک حصہ ___ اس کا مطلب یہ ہے کہ میرا خود اصلی وجود کچھ نہیں۔ وجود تو آفتاب کا ہے۔ اس کی وجہ سے میرا وجود بھی نظر آتا ہے۔ میں خود آفتاب سے کٹ کر کوئی مستقل وجود نہیں رکھتی بلکہ میرا وجود اس وقت تک ہی قائم ہے کہ میں آفتاب کی کرنوں سے وابستہ رہوں، اگر میں کٹ جاؤں تو میرا وجود ختم ہو جائے۔

تو مؤمن کے ایمان کا وجود اصل میں نبی کے ایمانی وجود کے تابع ہے۔ تو جب انبیاء علیہم السلام مؤمن بنائے گئے اور ہدایت کی گئی کہ نبی کریم صلی اللہ علیہ وسلم پر ایمان لاؤ تو ایسی صورت بن گئی کہ حقیقی ایمان صرف حضور صلی اللہ علیہ وسلم کا ہے اور آپ کے فیضان سے پھر انبیاء علیہم السلام کو بھی ایمان عطا کیا گیا۔ اللہ تعالیٰ کی طرف سے علم و ایمان ”نکتہ خیر“ جناب رسول اللہ صلی اللہ علیہ وسلم کی ذاتِ بابرکات ہیں۔ تو اس طرح حضور صلی اللہ علیہ وسلم فرماتے ہیں کہ اَوْتِيتُ عِلْمَ الْاَوَّلِيْنَ وَالْاٰخِرِيْنَ اَكْلُوْنَ كَمَا يَكُوْنُ سَارِے انبیاء علیہم السلام کو جو علوم دیئے گئے ہیں وہ میرے سینے میں جمع ہیں۔ حقیقت یہ ہے کہ اصل میں آپ

صلی اللہ علیہ وسلم کے سینے میں ہیں۔ آپ صلی اللہ علیہ وسلم کے فیضان سے دو سروں کو پہنچائے گئے ہیں۔ آپ حس مشترک اور أمّ الدماغ ہیں۔ اور انبیاء مثل آنکھ، ناک، کان کے ہیں۔ علم کا فیض یہاں سے پہنچ رہا ہے۔ کسی کو کوئی علم ملا۔۔۔ یہی وجہ ہے کہ آپ ارشاد فرماتے ہیں کہ علم آدم الاسماء کلّھا کما علمت الاسماء کلّھا آدم علیہ السلام کو اسماء و صفات کا علم دیا گیا جیسا کہ سارے اسماء و صفات کا مجھے علم عطا کیا گیا ہے۔

آپ ﷺ کی شانِ علمی

حضرت یوسف علیہ السلام کو تعبیرِ خواب کا علم دیا گیا اور قرآن کریم میں متعدد واقعات خواب کی تعبیر میں آتے ہیں۔ جو یوسف علیہ السلام سے وابستہ ہیں۔ یہ بڑا عجیب علم ہے لیکن جناب رسول صلی اللہ علیہ وسلم کی ذاتِ اقدس کو دیکھا جائے تو آپ نے فقط خوابوں کی تعبیر ہی نہیں دی بلکہ فنِ تعبیر کے اصول بتلا دیئے۔ اس سے بڑے بڑے معجز آپ صلی اللہ علیہ وسلم کی امت کے اندر بن گئے۔ تعبیرِ خواب کے امام پیدا ہوئے۔ بڑی بڑی کتابیں لکھی گئیں تو یوسف علیہ السلام نے تعبیریں بتلائیں اور جناب نبی کریم صلی اللہ علیہ وسلم نے خواب کی اصول کلی بتلائے۔ اس سے تعبیر دینے والے تیار ہو گئے جو کہ لاکھوں کی تعداد میں گزرے ہیں۔ یہ ایک مستقل علم اور فن بن گیا۔

تعبیرِ خواب کے عجائبات

واقعہ نمبر ۱

جیسے کہ امام ابن سیرینؒ کے سامنے ایک شخص نے آکر عرض کیا کہ حضرت! میں نے خواب دیکھا ہے کہ میری چارپائی کے نیچے انگارے دھک رہے ہیں۔ فرمایا کہ 'جلدی جا اور اپنے گھر میں بال بچوں اور سامان کو نکال' تیرا گھر گر پڑے گا۔ یہ گیا، جلدی جلدی کر کے سامان نکالا، بیوی بچوں کو نکالا، ساری چیزیں باہر نکالیں، چند گھنٹے کے بعد سارا مکان اوپر سے آن پڑا۔ تعبیر ہاتھ کے ہاتھ نمایاں ہو گئی۔

کوئی پانچ چھ ماہ کے بعد پھر ایک شخص آیا اور اس نے کہا کہ حضرت! میں نے خواب میں دیکھا ہے کہ میری چارپائی کے نیچے انگارے دھک رہے ہیں۔ فرمایا، چارپائی کے نیچے کھدائی کر، تجھے سونا ملے گا۔ کھدائی کی تو دیکھا کہ لاکھوں روپے، سونا خالص، زر سرخ ملا اور وہ شخص مالدار ہو گیا۔

لوگوں نے امام ابن سیرینؒ سے عرض کیا کہ ایک شخص نے یہی خواب دیکھا، آپ نے اس کا تو گھر گروا دیا اور دوسرے نے وہی خواب دیکھا تو اسے خزانہ دلادیا۔ ایک نے کیا تصور کیا تھا اور دوسرے نے کونسا انعام کا کام کیا تھا، خواب تو ایک ہے؟

فرمایا کہ پہلے نے گرمی کے موسم میں خواب دیکھا تھا اور گرمی میں چارپائی کے نیچے آگ دیکھنا یہ انہدامِ بنیاد کی دلیل ہے تو میں نے تعبیر دی کہ تیرا گھر گر جائے گا۔ دوسرے نے جو یہ خواب دیکھا سردی کے موسم میں اور سردی میں چارپائی کے نیچے آگ انتہائی نعمت اور خوشگوار چیز ہوتی ہے اور اس آگ کی صورت سونے کی صورت کے مشابہہ ہوتی ہے تو میں نے تعبیر دی کہ سونا ملے گا۔ گویا فنِ تعبیرِ خواب کے اصول ہیں۔ انہیں اصولوں کی رو سے تعبیریں منطقی ہو جاتی ہیں، واضح ہو جاتی ہیں۔

واقعہ نمبر ۲

یہی ابن سیرین اور امام مالک کا زمانہ ہے۔ امام مالک جلیل القدر امام ہیں۔ تابعی بھی ہیں۔ صاحب مذہب ہیں۔

امام مالک کی حالت یہ تھی کہ مدینہ منورہ سے انتہائی محبت تھی اور مدینہ کی محبت میں غرق تھے۔ در حقیقت محبت نبوی صلی اللہ علیہ وسلم تھی۔ اس کی وجہ سے امام مالک کو ایک ایک چیز مدینہ کی عزیز تھی۔ مدینہ کی زمین کا ایک ایک ذرہ عزیز تھا اور چاہتے یہ تھے کہ کسی طرح سے میں مدینہ کی زمین میں دفن ہو جاؤں۔ اس ڈر کی وجہ سے حج نفل نہیں ادا کرتے تھے کہ کہیں مدینہ سے باہر نہ میرا انتقال ہو جائے۔ یہ چاہتے تھے کہ یہیں انتقال ہو۔ یہیں دفن ہو جاؤں اور جی چاہتا ہے ”حج نفل“ ادا کرنے کو، مگر ڈر کی وجہ سے نہیں جاتے تھے۔

ایک دن خواب میں دیکھا کہ جناب رسول اللہ صلی اللہ علیہ وسلم کا دربار ہے اور امام مالک ”دربار“ میں حاضر ہیں تو بڑے التجاء سے عرض کیا اور بڑی لجاجت سے کہا کہ یا رسول اللہ! میرا جی چاہتا ہے کہ مدینہ کی زمین مجھے قبول کر لے اور اسی لئے میں ڈر کے مارے حج نفل نہیں ادا کرتا کہ مدینہ سے باہر جا کے کہیں میرا انتقال نہ ہو جائے اور کہیں باہر دفن نہ کر دیا جاؤں۔ تو مجھے یہ بتلادیا جائے کہ میری عمر کتنی باقی ہے؟ اگر مجھے علم ہو جائے کہ ابھی عمر کے کئی برس باقی ہیں تو ہر سال حج نفل جی ادا کر لیا کروں گا۔

اس لئے یہ بتلادیا جائے کہ میری عمر کتنی باقی ہے؟ تو حضور صلی اللہ علیہ وسلم نے ہاتھ اٹھا کر اس طرح پانچ انگلیاں سامنے کر دیں.... اور ان کی آنکھ کھل گئی۔

امام مالک حیران کہ پانچ انگلیوں سے مراد آیا یہ ہے کہ پانچ ماہ تمہاری عمر کے رہ گئے ہیں؟ یا پانچ برس مراد ہیں یا پانچ دن مراد ہیں؟ یا پانچ ہفتے مراد ہیں؟

میں نے عمر کی مدت پوچھی تھی، آپ صلی اللہ علیہ وسلم نے پانچ انگلیاں سامنے کر دیں۔ اب سمجھ میں نہیں آتا کہ پانچ ہفتے مراد ہیں، پانچ ماہ مراد ہیں یا پانچ برس۔

اس لئے ایک آدمی کو ابن سیرین کے پاس بھیجا۔ جا کے اس خواب کی تعبیر پوچھ کے آئے۔ مگر نام نہ لینا کہ مالک نے یہ خواب دیکھا ہے۔ یوں کہنا کہ ایک مسلمان نے یہ خواب دیکھا ہے میرا نام نہ لیا جائے، ذکر نہ کیا جائے۔ یہ خادم ابن سیرین کی خدمت میں حاضر ہوا اور کہا کہ ایک نیک مسلمان نے یہ خواب دیکھا ہے کہ حضور صلی اللہ علیہ وسلم سے اس نے پوچھا کہ میری عمر کتنی باقی رہ گئی ہے؟ آپ صلی اللہ علیہ وسلم نے پانچ انگلیاں سامنے کر دیں۔ تو اس خواب دیکھنے والے نے تعبیر پوچھی ہے۔

امام ابن سیرین نے فرمایا کہ یہ خواب کس نے دیکھا ہے؟ اس نے کہا، اس شخص نے نام بتلانے کی ممانعت کر دی ہے۔ فرمایا کہ یہ خواب بہت بڑا عالم ہی دیکھ سکتا ہے۔ جاہل تو جاہل، معمولی علم کا آدمی بھی یہ خواب نہیں دیکھ سکتا۔ یہ خواب کسی بڑے عالم کا خواب ہے اور مدینہ میں امام مالک سے بڑا کوئی عالم نہیں۔

تو مالک نے تو یہ خواب نہیں دیکھا؟ اب یہ چپ ہو گیا۔ فرمایا کہ جاؤ اس سے اجازت لے کر آؤ، نام بتاؤ تب میں تعبیر بتلاؤں گا، وہ شخص واپس آ گیا۔ اس نے جا کے امام مالک سے عرض کیا کہ حضرت! وہ تو پہچان گئے کہ خواب دیکھنے والے آپ ہیں۔ اس واسطے (نام ظاہر کرنے کی) اجازت دے دیجئے۔ فرمایا اچھا میرا نام لے دو۔ اس نے آکر نام لے دیا کہ امام مالک نے یہ خواب دیکھا ہے۔ فرمایا کہ امام مالک ہی یہ خواب دیکھ سکتے تھے،

یہ چھوٹے موٹے عالم کا کام نہیں تھا کہ یہ خواب دیکھتا۔

فرمایا جا کے امام مالک کو تعبیر بتلا دو کہ تم نے اپنی عمر پوچھی تھی۔ حضور صلی اللہ علیہ وسلم نے پانچ انگلیاں دکھلائیں۔ تو نہ پانچ برس مراد ہیں نہ پانچ مہینے مراد ہیں نہ پانچ ہفتے مراد۔ بلکہ اشارہ ہے۔ حدیث کی اس روایت اور قرآن کی اس آیت کی طرف ہی من خمس لا تعلمهن الا اللہ کہ کسی کی موت کا وقت ان پانچ چیزوں میں سے ہے کہ جن کا علم اللہ کے سوا کسی دوسرے کو نہیں ہے۔

إِنَّ اللَّهَ عِنْدَهُ عِلْمُ السَّاعَةِ وَيُنزِلُ الْغَيْثَ وَيَعْلَمُ مَا فِي الْأَرْحَامِ وَمَا تَدْرِي
نَفْسٌ مَّأَنًا تَكْسِبُ غَدًا وَمَا تَدْرِي نَفْسٌ بِأَيِّ أَرْضٍ تَمُوتُ

اللہ ہی کے پاس ہے قیامت کا علم کہ کب آئے گی کسی کو پتہ نہیں دیا گیا کہ کب آنے والی ہے اور بارش کی اصلیت و حقیقت کہاں سے ہے اس کا ابتدائی سرچشمہ کون ہے کہاں سے چلتا ہے؟ اللہ کے سوا دوسروں کو پتہ نہیں ہے۔ اسباب کے درجے میں ہم کچھ پتہ چلا لیں کہ مون سون آئے گا۔ وہ برے گا، بادل بنیں گے۔ لیکن خود مون سون کیسے بنا۔ اس کے اوپر کا سرچشمہ کیا ہے اور اصل کی اصل کیا ہے۔ کس طرح پانی کی تکوین ہوئی۔ اللہ ہی جانتا ہے۔

وَيَعْلَمُ مَا فِي الْأَرْحَامِ اور ان اصولوں سے اللہ تعالیٰ ہی واقف ہے کہ ماں کے پیٹ میں بچہ بنے گا یا لڑکی بنے گی۔ لڑکا ہو گا یا لڑکی۔ کسی جدید خبر کش سے کسی کو معلوم ہو جائے۔ یہ ممکن ہے۔ لیکن ان اصولوں کی اطلاع کہ لڑکا لڑکی رحم مادر میں کس طرح بنتے ہیں۔ یہ اللہ کے سوا کوئی نہیں جانتا۔ وَمَا تَدْرِي نَفْسٌ بِأَيِّ أَرْضٍ تَمُوتُ کسی شخص کو پتہ نہیں ہے کہ کل کس زمین میں وہ دفن کیا جائیگا۔ تو امام مالک کو کہہ دینا جا کے کہ پانچ انگلیوں سے پانچ دن پانچ سال یا پانچ مہینے مراد نہیں بلکہ پانچ اصول مراد ہیں کہ ان کا علم اللہ کے سوا کسی کو نہیں۔ ان میں سے یہ بھی ہے کہ خدا ہی جانتا ہے کہ کس زمین میں کون دفن ہوگا۔ کس زمین میں کس کا انتقال ہوگا۔ یہ تعبیر دی۔ تو فرمایا کہ امام مالک ہی یہ خواب دیکھ سکتے ہیں۔ اس واسطے کہ حضور صلی اللہ علیہ وسلم نے وہ علمی جواب دیا ہے کہ ہر عالم اس خواب کی تعبیر کو نہیں سمجھ سکتا۔

تو میرے عرض کرنے کا مطلب یہ تھا کہ یوسف علیہ السلام نے خواب کی تعبیریں دی ہیں اور حضور صلی اللہ علیہ وسلم نے قرآن و حدیث میں تعبیر کے اصول قائم کر دیئے کہ جس سے تعبیر خواب ایک عظیم فن بن گیا۔ اس سے بڑے بڑے امام بن گئے۔ بڑی بڑی کتابیں اس فن کے اندر لکھی گئیں۔

امام ابن سیرین کی خواب کی تعبیریں اور اصولوں کو ایک کتاب کے اندر جمع کیا گیا ہے۔ بڑی ضخیم دو جلدیں ہیں تاثر النمام فی تعبیر النمام اس میں ہزاروں خوابوں کی تعبیریں ذکر کی گئی ہیں اور وہ اصول ذکر کئے گئے جن کے ذریعے خواب کی تعبیریں نکالی جاتی ہیں تو ابن سیرین بڑے امام ہیں۔ ان کے بعد بڑے بڑے علماء اور بھی گزرے جو بہترین تعبیریں دینے والے ہیں۔

واقعہ نمبر ۳

قاضی محمد ایوب صاحب جو بھوپال میں قاضی القضاة تھے، مشہور تھے۔ ادھر تعبیر دی اور ہاتھ کے ہاتھ تعبیر کے مطابق واقعہ پیش آتا۔

ان کے زمانے میں ایک شخص نے خواب دیکھا جو ایک نوجوان اہل حدیث تھا۔ اس نے خواب دیکھا۔ نواب صدیق حسن خاں مرحوم کا زمانہ ہے اور اس زمانے میں قاضی محمد ایوب صاحب بھوپال کے قاضی القضاة

ہیں۔ ان کے دفتر میں وہ نوجوان اہل حدیث ملازم تھا۔ قاضی صاحب دورے پر گئے، بھوپال سے کوئی چالیس میل کے فاصلہ پر پڑاؤ تھا۔ اس نے خواب دیکھا اور قاضی صاحب کے پاس آگے ذکر کیا کہ حضرت میں نے یہ خواب دیکھا ہے کہ نمازیوں کی ایک بہت بڑی جماعت کھڑی ہوئی ہے۔ لاکھوں آدمی ہیں۔ صفیں بندھی ہوئی ہیں اور صفِ اولیٰ میں جناب رسول اللہ صلی اللہ علیہ وسلم ہیں اور نواب صدیق حسن خاں صاحب مرحوم امامت کر رہے ہیں۔ یہ میں نے خواب دیکھا ہے اس کی تعبیر کیا ہے؟

تو وہ نوجوان یہ سمجھے ہوئے تھا کہ اس میں اشارہ ہوگا نواب صاحب کی کسی فضیلت کی طرف، کسی منقبت، بڑائی اور بزرگی کی طرف جو امامت کر رہے ہیں اور حضور صلی اللہ علیہ وسلم ان کے پیچھے نماز پڑھ رہے ہیں۔ قاضی صاحب نے فرمایا کہ کیا واقعی تو نے یہ خواب دیکھا ہے؟ کہا کہ حضرت واقعی فرمایا کہ اگر واقعی تو نے یہ خواب دیکھا ہے تو نواب صدیق حسن خاں کا انتقال ہو چکا ہے۔ وہ بھی چپکا ہو گیا۔ اس کے ذہن میں جو بات تھی۔ تعبیر اس کے برعکس آئی کہ اگر واقعی دیکھا ہے تو نواب صدیق حسن خاں فوت ہو چکے ہیں۔

کچھ دیر بعد اطلاع آئی کہ نواب صاحب کا انتقال ہو گیا ہے۔ کچھ عرصہ سے بیماری چل رہی تھی۔ سب لوگ دوڑ گئے اور ماتمی جنازہ بن گیا۔ تین دن ریاست کی طرف سے ماتم رہا۔ تین دن کے بعد یہی اہل حدیث نوجوان قاضی صاحب کے ہاں پہنچا کہ حضرت تعبیر بالکل ہاتھ کے ہاتھ نمایاں ہو گئی۔ جو تعبیر تھی وہ واقعہ ہو گیا لیکن آپ نے خواب کی یہ تعبیر کیسے سمجھی؟ ظاہر میں تو یہ معلوم ہوتا تھا کہ نواب صاحب کی کوئی بڑائی، کوئی عظمت، کوئی فضیلت ظاہر ہوگی۔ ان کو امام کے درجے پر دکھلایا گیا۔ آپ نے بالکل برعکس تعبیر دی۔ یہ تعبیر آپ نے کیسے سمجھی؟

سبحان اللہ! عجیب اصول بیان کیا ہے۔ فرمایا کہ میں نے اس سے یہ تعبیر سمجھی کہ نبی کی موجودگی میں کسی کو امامت کا حق نہیں ہے۔ اگر نماز میں نبی کے آگے کوئی ہوگا تو جنازہ تو ہو سکتا ہے، زندہ نہیں ہو سکتا۔ کہاں پہنچا دماغ؟ یہ تعبیر اصول کو سامنے رکھ کر دی۔ تو بڑے بڑے معجز اس امت کے اندر گزرے ہیں۔

واقعہ نمبر

اسی طرح حضرت مولانا محمد قاسم نانوتوی بانی دارالعلوم دیوبند بھی مشہور تھے فنِ تعبیر خواب میں کہ ادھر تعبیر دی ادھر واقعہ ہاتھ کے ہاتھ نمایاں ہو جاتا اور اس کے ساتھ ساتھ کچھ عقلی دلائل بھی ہوتے تھے۔ دلائل سے تعبیر کرتے کہ اس خواب کی تعبیر یہی ہونی چاہئے۔

حضرت مولانا محمد یعقوب صاحب جو دارالعلوم دیوبند کے سب سے پہلے صدر مدرس ہیں اور فقط عالم ہی نہیں تھے عارف باللہ، کامل اولیاء اللہ میں سے ہیں اور صاحبِ کشف و کرامت لوگوں میں سے ہیں فرماتے ہیں کہ میں نے ایک خواب دیکھا اور اپنے بھائی مولانا نانوتوی صاحب کی خدمت میں خواب پیش کیا۔ نانوتوی ہی خواب دیکھا۔ جامع مسجد میں نماز پڑھی اور حضرت نانوتوی سے عرض کیا کہ بھائی صاحب میں نے خواب دیکھا ہے۔ تعبیر کچھ سمجھ میں نہیں آئی۔

وہ یہ کہ میں اپنے گھر سے چلا تو میں نے اپنے ساتھ ڈبے کی شکل کا بھینسا دیکھا۔ جیسے بڑا بھینسا ہوتا ہے، ایسا وہ ڈبہ ہے۔ وہ میرے مد مقابل آیا اور میرا راستہ روکا۔ میں نے آگے بڑھ کر اس کے سینک پکڑ لئے۔ میری اور اس کی کشاکشی ہو رہی ہے کبھی وہ مجھے دو گز دھکیل کے پیچھے کر دیتا ہے اور کبھی میں زور لگا کے اسے

میلتا ہوں۔ وہ پیچھے ہٹ جاتا ہے۔ غرض اسی طرح کی کشاکشی ہوتی رہی۔ اسی کشاکشی میں اس سے میری ران پر سینگ مارا۔ تو دو تین قطرے خون کے نکل پڑے اور میری آنکھ کھل گئی۔ عرض کیا اس کی میر کیا ہوگی؟ میری سمجھ میں نہیں آئی۔

حضرتؒ نے فرمایا ایسا معلوم ہوتا ہے کہ آپ کے ”بنی اعمام“ میں کسی چھوٹی بچی کا انتقال ہو جائے گا۔ تعبیر دے ہی رہے تھے کہ ایک عورت روتی ہوئی آئی کہ پرسوں فلاں صاحب کے جو بچی پیدا ہوئی تھی اس کا انتقال ہو گیا۔ فرمانے لگے لیجئے بھائی صاحب! تعبیر آگئی۔ مولانا محمد یعقوب صاحب ”بھی حیران۔ عرض کیا کہ حضرت تعبیر تو واقعی ہو گئی، مگر آپ اس سے کیسے سمجھے کہ ”بنی اعمام“ میں چچا تایاؤں کی اولاد میں سے ایک بچی انتقال ہو جائے گا۔

تب حضرت نے اس کے دلائل بیان کرنے شروع کئے۔ یعنی خواب کا مسئلہ ہے اور اسے دلائل سے ثابت کر رہے ہیں۔

فرمایا کہ : آپ نے ایک ڈبے یا مینڈھے کو دیکھا جو بھینے کی شکل میں ہے۔ فرمایا حدیث میں فرمایا گیا ہے کہ موت کو قیامت کے دن مینڈھے کی شکل میں مُتشکل کیا جائے گا اور جنت و دوزخ کے درمیان میں اسے اس کو کھڑا کیا جائے گا۔ جنت والوں کو منادی کی جائے گی کہ سب جنت کی شہریناہ پر آ جاؤ۔ تو جنت والے میں گے کہ کہیں جنت سے ہمیں نکالا تو نہیں جا رہا۔ ڈرتے ڈرتے شہریناہ کے اوپر آ جائیں گے۔ پھر جہنم والوں کو منادی کی جائے گی کہ تم بھی شہریناہ کے اوپر آ جاؤ۔ تو اس موقع میں خوش ہو کے آئیں گے کہ شاید ہمیں ہم سے نکلنے کی اجازت ہو جائے۔ تو دونوں آنے سامنے کھڑے ہو جائیں گے۔ بیچ میں ایک مینڈھا کھڑا کر دیا جائے گا۔

پوچھا جائے گا کہ اے اہل جنت اور اہل نار! جانتے ہو یہ کیا چیز ہے؟ کہیں گے کہ یہ موت ہے۔ اس لئے سب کو سابقہ پڑ چکا ہو گا تو یہی مینڈھے کی شکل میں موت ہوگی جس سے سب روح ہوتی ہے۔ پھر اس مینڈھے کو ذبح کر دیا جائے گا۔ فرمایا جائے گا کہ اب موت کو موت آچکی۔ اے اہل جنت اب موت کا کوئی حال نہیں۔ جنت میں ابد الابد کی زندگی بسر کرو اور اے اہل جہنم! اب موت کو موت آگئی، ابد الابد تک تم جہنم میں رہو۔ تو جنت والوں کو اتنی خوشی ہوگی کہ اگر موت کو موت نہ آگئی ہوتی تو شاید شادی مرگ سے وہ جاتے اور جہنم والے اتنے حسرت زدہ ہوں گے کہ اگر موت کو موت نہ آئی ہوتی تو شاید حسرت و غم میں جاتے۔

بہر حال حضرتؒ نے فرمایا کہ موت کو مینڈھے کی شکل دی جائے گی۔ آپ نے مینڈھے کو دیکھا اور سینگ لڑکر مقابلہ کیا۔ تو آپ کا یہ مقابلہ موت سے ہوا۔ فرمایا خواب کی تعبیر کا پہلا جز تو یہ ہے۔

دوسری بات یہ فرمائی کہ عرب میں عربی زبان میں جب بھی قبیلوں کا ذکر کیا جاتا ہے تو جدی رشتوں کو بطن سے ہیں یعنی پیٹ کا حصہ۔ دادا، پردادا وغیرہ یہ بطون کہلاتے ہیں اور بنی اعمام، چچا، تائے کے لڑکے ان کو فخذ سے تعبیر کیا جاتا ہے۔ یعنی ران کا حصہ تو فرمایا کہ آپ کا موت سے مقابلہ ہوا اور مقابلہ میں موت کا سینگ آپ کی ران میں لگا۔ اس سے میں سمجھا کہ بنی اعمام میں موت واقع ہوگی۔ جدی رشتہ والوں سے کوئی مرے گا بلکہ چچا تائے کے رشتہ والوں سے کوئی مرے گا اور فرمایا کہ بائیں ران سے خون نکلا تو اس سے میں سمجھا کہ مرنے والی لڑکی ہوگی کیونکہ لڑکی بائیں جانب کی پیدائش ہے۔ اور فرمایا کہ خون کے دو تین لڑکے نکلے۔ اس سے میں سمجھا کہ کوئی چھوٹی عمر کی بچی ہوگی ان سارے مقدمات کو ملا کر میں نے تعبیر کی اور وہ

ہاتھ کے ہاتھ نمایاں ہو گئی۔

تو نبی کریم صلی اللہ علیہ وسلم نے نہ صرف کتنے خوابوں کی تعبیریں ہی ارشاد فرمائیں بلکہ قرآن و حدیث میں ایسے اصول ارشاد فرمائے جس سے ہزاروں لاکھوں کی تعداد میں تعبیر دینے والے پیدا ہو گئے۔ یہ مستقل فن بن گیا۔

واقعہ نمبر ۵

وہ بات یاد آگئی تو اسے بھی کہہ دوں، پھر آگے چلوں۔ حضرت نانوتویؒ کی ہی خواب کی تعبیر کا ایک اور واقعہ بھی یاد آگیا۔ مولانا محمد منیر صاحبؒ حضرتؒ کے بھائی تھے۔ وہ ایک دن تشریف لائے کہ بھائی صاحب! میں نے ایک خواب دیکھا ہے۔ اس کی تعبیر چاہتا ہوں۔ خواب یہ کہ بریلی کی جانب سے کچھ بطخیں اڑتی ہوئی آئیں اور میرے مکان پر آکر اتر گئیں۔ اس کی کیا تعبیر ہوئی؟

حضرتؒ نے فرمایا کہ بھائی جان اگر آپ مٹھائی کھلائیں تو ہم آپ کو بیس روپے مہینہ کی ملازمت دلا دیں اور اگر مٹھائی نہیں کھلاتے تو پھر گیارہ روپے مہینہ کی ملازمت۔

انہوں نے کہا کہ حضرتؒ میں مٹھائی کھلاؤں گا۔ تو فرمایا کہ اس کی تعبیر یہ ہے کہ بریلی میں بیس روپے ماہوار پہ تمہاری نوکری ہو جائے گی۔ یہ تعبیر دی چار پانچ دن کے بعد مولانا محمد منیر صاحبؒ کے پاس ان کے کسی عزیز کا خط آیا کہ مجھے یہ معلوم ہوا تھا کہ آپ پر کچھ معاشی تنگی ہے۔ خرچہ نہیں چل رہا۔ تو میں نے فرضی طور پر آپ کے نام سے ایک درخواست دیدی وہ قبول ہو گئی۔ بیس روپے مہینہ کی ملازمت آپ کی ہو گئی۔ آپ چلے آئیں۔

وہ حضرت نانوتویؒ کے پاس آئے کہ وہ جو تعبیر دی تھی۔ وہ واقعی بیس روپے کی ملازمت ملی۔ مگر انہوں نے اول تو یہ عرض کیا کہ آپ نے اس خواب سے یہ تعبیر کیسے سمجھی؟

تو حضرتؒ نے واقعی عجیب دلیل بیان کی فرمایا کہ تم نے بریلی سے بطخیں آتی ہوئی دیکھیں اس سے تو میں یہ سمجھا کہ بریلی کی طرف سے رزق حلال آئے گا اور تمہارے گھر میں رزق آگیا۔ اور بطخوں کو تم نہیں لائے از خود آئیں۔ اس سے میں یہ سمجھا کہ بلا طلب کے تمہاری ملازمت ہوگی۔ تو یہ بھی صحیح نکلا کہ تم نے درخواست بھی نہیں دی تھی۔

اب یہ کہ ملازمت بیس روپے مہینہ کی یا گیارہ روپے کی ہوگی؟

تو فرمایا اس میں صورت حال یہ ہے کہ ہَطَّ کا لفظ عربی میں تو مشدد ہے۔ ہَطَّ تو ایک ب اور دو ط اور فارسی میں یہ مخفف ہے۔ ایک ب اور ایک ط۔ تو فارسی میں ہَطَّ کہتے ہیں اور عربی میں ہَطَّ کہتے ہیں۔

تعبیر دینے والے کو یہ اختیار ہے کہ فارسی کا لفظ لے لے یا عربی کا۔ تو اگر میں فارسی کا ہَطَّ لے لیتا تو اس میں ب اور ایک ط ہے۔ تو ب کے عدد دو اور ط کے عدد نو۔ تو نو اور دو مل کر گیارہ اور عربی کا ہَطَّ لیتا تو ایک ب اور دو ط ہوئیں تو ب کے دو اور ایک ط کے نو تو نو اور نو مل کر اٹھارہ۔ اٹھارہ اور دو بیس ہو گئے۔ معجز کو اختیار ہے کہ وہ فارسی کا ہَطَّ لے لے یا عربی کا ہَطَّ لے لے اس واسطے میں نے یہ تعبیر دی تھی۔ یہ باریک بینیوں اس وقت تک نہیں ہو سکتیں جب تک تعبیر خواب کے اصول ذہن کے اندر نہ ہوں۔ تو تعبیر خواب میں علم کی بھی ضرورت ہے۔ موسم کی بھی ضرورت ہے۔ اعداد و شمار کے جاننے کی بھی ضرورت ہے بہت سے اصول

شریعت نے قائم کر دیئے ہیں قرآن و حدیث میں یہ ایک مستقل فن بن گیا۔

آپ ﷺ کی ذاتِ بابرکات میں علوم کا جھمکھٹ

تو انبیاء علیہم السلام کو جو علوم دیئے گئے وہ حدِ کمال کے ساتھ جمع ہو کر جناب رسول اللہ صلی اللہ علیہ وسلم کی ذات کے اندر جمع کر دیئے گئے ہیں۔ خواہ تعبیرِ خواب کا علم ہو۔ خواہ منطق الطیر اور پرندوں کی بولیوں کا علم ہو۔ خواہ اسماء و صفات کا علم ہو۔ یہ سب علوم اسی ذاتِ بابرکات میں جمع کر دیئے گئے ہیں اور آپ کے بعد جو علماء آنے والے ہیں وہ آپ ہی کے در کے فیض یافتہ ہوں گے۔ وہ تو عالم ہی اس لئے ہوں گے کہ آپ کا فیض پہنچ رہا ہے تو ایک ذاتِ بابرکات میں علوم کا ایک جھمکھٹ ہے جس خصوصیت سے آپ کو علم دیا گیا۔ وہ اوروں کو نہیں ملا۔ تو اور انبیاء کی حقیقت فقط انبیاء کی ہے۔ وہ صرف نبی ہیں اور نبی کریم صلی اللہ علیہ وسلم فقط نبی نہیں بلکہ خاتم الانبیاء ہیں اور ختم نبوت کے معنی منتہی نبوت کے ہیں کہ نبوت کی انتہا ہو گئی، یعنی سارے درجاتِ نبوت اس ذاتِ اقدس کے اوپر پورے ہو گئے۔ ظاہریات ہے کہ جو خاتم النبیین ہو گا۔ وہ تمام اوصاف و کمالات میں بھی خاتم ہو گا۔ تو خاتم العلوم بھی آپ کو کہا جائے گا کہ تمام علوم کے درجات آپ کے سینے میں جمع کر دیئے گئے آپ کو خاتم اخلاق بھی کہا جائے گا کہ اخلاق کے سارے نمونے اور کمالات آپ کی ذاتِ بابرکات میں جمع کر دیئے گئے۔ اس لئے میں نے عرض کیا تھا کہ جب نبوت کا معیار اور مقامِ نبوت کی کسوٹی کمالِ علم اور کمالِ اخلاق ہے تو جس کا علم سب سے بڑا ہو گا اس کی نبوت بھی سب سے بڑی ہو گی۔

تو نبی کریم صلی اللہ علیہ وسلم کا علم سب سے بڑھ کر بھی ہے اور سب پر حاوی بھی ہے۔ تمام علوم کے آپ صلی اللہ علیہ وسلم جامع ہیں اور پھر آپ کے جو مخصوص علوم ہیں وہ الگ ہیں، اس لئے علم میں آپ سب سے بڑھے ہوئے ہیں اور اسی واسطے آپ کو انبیاء سابقین کے لئے مصدق کہا گیا کہ آپ ان کی نبوت اور ان کے علوم کی تصدیق کرنے والے ہیں اور تصدیق وہی کیا کرتا ہے جو پہلے سے علوم جانتا ہو، جو کسی چیز سے واقف نہ ہو وہ تصدیق نہیں کرتا وہ تو سلام کیا کرتا ہے تاکہ کسی کو علم نہ ہو جائے کہ یہ علم نہیں رکھتا۔ لیکن یہ کہنا کہ جو کچھ تم کہہ رہے ہو وہ ٹھیک ہے اس کا مطلب یہ ہوتا ہے کہ یہ پہلے سے اس چیز کو جانتا ہے تو آپ کو مُصَدِّقٌ لِمَا مَعَكُمْ کہا گیا ہے اے پیغمبرو! جو تمہیں علوم دیئے جائیں گے۔ ان کی تصدیق کرنا والے نبی کریم صلی اللہ علیہ وسلم ہوں گے۔ تو تصدیق کرنا اس کی دلیل ہے کہ وہ سارے علوم آپ کے اندر جمع تھے اس کی شرح اوتیت علم الاولین والآخرین کی حدیث نے کر دی۔ مجھے اگلوں اور پچھلوں کے سب کے علوم عطا کر دیئے گئے۔ جب ذاتِ بابرکات علوم میں سب سے اونچا مقام رکھتی ہے تو نبوت میں بھی سب سے بڑا مقام ہو گا۔ تو آپ صلی اللہ علیہ وسلم جیسا نبی دوسرا نبی نہیں ہو سکتا۔ آپ ہی کو خاتم النبیین بنا چاہئے تھا۔ آپ ہی نبیوں کے سردار بننے والے تھے۔ آپ ہی کو نبی الانبیاء کہا گیا۔ تو ایک رکن مقامِ نبوت کا کمالِ علم ہے۔ اس میں آپ صلی اللہ علیہ وسلم سب سے اونچے تھے تو آپ کا مقامِ نبوت سب سے اونچا ہو گا۔

آپ صلی اللہ علیہ وسلم کی شانِ اخلاق

اخلاق کے لحاظ سے دیکھا جائے تو اخلاق میں بھی سب سے اونچا مقام نبی کریم صلی اللہ علیہ وسلم کو عطا کیا گیا اور یہ قاعدہ کی بات ہے کہ جو مقام سب سے آخری اور اونچا ہوتا ہے تو نیچے کے سارے مقامات اس میں جمع ہوتے ہیں۔ مثلاً آپ یوں کہیں کہ فلاں آدمی ”بخاری“ پڑھا ہوا ہے۔ تو بخاری آدمی کب پڑھے گا؟

پہلے میزان و منسحب پڑھے، پھر قدوری پڑھے، پھر شرح و قایہ پڑھے، پھر ہدایہ پڑھے، تب جا کے بخاری پڑھے گا۔ تو اس کا مطلب یہ ہے کہ جسے بخاری آگئی اسے میزان بھی آگئی، اسے منسحب بھی آگئی۔ اسے شرح و قایہ بھی آگئی، ہدایہ بھی آگئی۔ ساری نیچے کی کتابیں آگئیں۔ لیکن جو میزان پڑھ چکا ہے ضروری نہیں کہ اسے بخاری بھی آجائے۔ تو نیچے کی چیز جاننے سے اوپر کی چیز کا جاننا ضروری نہیں مگر جو اوپر والی چیز کو جان جائے تو نیچے کی ساری چیزیں جان جائے گا۔

تو نبی کریم صلی اللہ علیہ وسلم کو جب اخلاق کا اعلیٰ مقام دے دیا گیا، تو اس کے نیچے جتنے مقامات تھے وہ خود بخود آگئے۔ تو آپ صلی اللہ علیہ وسلم جامع اخلاق بھی ہیں۔ اور وہ کس طرح سے....؟

وہ یہ کہ ہم نے جہاں تک غور کیا تو قرآن و احادیث سے اخلاق کی تین قسمیں معلوم ہوتی ہیں۔ ایک اخلاقِ حسنہ، ایک اخلاقِ کریمانہ اور ایک اخلاقِ عظیمہ۔

خلقِ حسن۔ یہ اخلاق کا ابتدائی درجہ ہے۔ حق تعالیٰ نے حضرت ابرہیم علیہ السلام کو خطاب فرمایا کہ یا خلیلی حسن خلقک اے میرے خلیل اپنے اخلاق کو حسن بناؤ اگرچہ کفار کے ساتھ معاملہ پڑے تب بھی اخلاقِ حسنہ سے پیش آؤ۔ اس سے معلوم ہوا کہ ایک خلقِ حسن ہے جس کی تعلیم حضرت ابرہیم علیہ السلام کو دی گئی۔

ایک خلقِ کریم ہے جسے حدیث میں آپ صلی اللہ علیہ وسلم فرماتے ہیں بعثت لاتمم مکالمہ الاخلاق میں اس لئے بھیجا گیا ہوں کہ کریمانہ اخلاق کو مکمل کر کے تمہارے سامنے پیش کروں۔ اور ایک خلقِ عظیم ہے۔ جو خود حضور صلی اللہ علیہ وسلم کا ذاتی خلق ہے جس کو قرآن میں فرمایا گیا **وَإِنَّكَ لَعَلَىٰ خُلُقٍ عَظِيمٍ** اے نبی، آپ خلقِ عظیم کے اوپر ہیں۔ تو تین قسمیں نکلیں۔ ان تینوں میں فرق کیا ہے؟ خلقِ حسن ابتدائی درجہ ہے۔ خلقِ کریم درمیانہ درجہ ہے اور خلقِ عظیم انتہائی درجہ ہے۔

خلقِ حسن کہتے کے ہیں؟ عدل کامل کو یعنی معاملہ میں کوشش کرو کہ اس میں حدِ اعتدال سے نہ گزرو۔ اگر آپ کو خدا نخواستہ کوئی ایک تھپڑ مار دے تو آپ نے بھی اتنے ہی زور سے تھپڑ مار دیا، جتنی زور سے اس نے مارا تھا۔ تو کہا جائے گا کہ آپ خلقِ حسن کے اوپر ہیں۔ اگر آپ تھپڑ کے جواب میں مکہ مارتے تو کہا جاتا کہ بڑے بد اخلاق آدمی ہیں۔ اس نے تھپڑ مارا تھا۔ انہوں نے مکہ مار دیا۔ تعدی کی اور زیادتی کی۔ تو تعدی اور ظلم سے بچ جانا یہ خلقِ حسن ہے۔ یعنی عدل کے اوپر قائم رہنا۔ بال برابر اس چیز کا پورا پورا بدلہ دے دینا یہ خلقِ حسن کا مفہوم ہے۔

اسی طرح اگر آپ نے کسی کو ایک روپیہ دیا ہے اور آپ خواہش مند ہیں کہ بدلے میں وہ بھی مجھے ایک دے تو یہ خلقِ حسن کی بات ہے اور اگر آپ یوں کہیں کہ میں تو دوں ایک اور اس سے وصول کروں پانچ۔ تو کہا جائے گا کہ یہ بد اخلاقی کی بات ہے۔ یہ زیادتی کی بات ہے تو خلقِ حسن کا حاصل اعتدال اور معاملات کا عدل ہے۔

علیٰ ہذا القیاس اگر کوئی شخص کسی کے اوپر حملہ کر دے اس کی آنکھ پھوڑ دے تو اسے بھی حق حاصل ہے کہ حملہ کر کے آنکھ پھوڑ دے مگر ایک ہی پھوڑے گا، دو نہیں پھوڑے گا، دو پھوڑے گا تو کہا جائے گا ظالم ہے۔ تو غرض خلقِ حسن کا حاصل یہ کہ اول بدل ہو تو پورا پورا ہو۔ عدل کے مطابق ہو، انصاف کے مطابق

ہو۔ اس سے گزرنا بد اخلاقی ہے۔

دوسرا درجہ خلقِ کریم کا ہے۔ اس میں اول بدل تو نہیں ہوتا۔ اس میں ایثار ہوتا ہے کہ دوسرا زیادتی کرے آپ اسے معاف کر دیں۔ ایک نے پھنسا مارا۔ آپ نے کہا مجھے حق تو تھا بدلہ لینے کا مگر اس احمق اور بے وقوف سے کیا بدلہ لوں، مجاہد معاف کرتا ہوں۔ یہ کریمانہ خلق ہے۔ دوسرے نے گالی دی، آپ کو بھی حق تھا کہ اتنی زیادتی آپ بھی کرتے لیکن آپ نے معاف کر دیا تو یہ ایثار کا درجہ ہے۔ اس کو خلقِ کریم کہیں گے۔

اور تیسرا درجہ خلقِ عظیم کا ہے اور وہ یہ ہے کہ آپ کے ساتھ کوئی زیادتی کرے تو نہ صرف یہ کہ آپ معاف ہی کر دیں بلکہ اللہ اس کے ساتھ احسان بھی کریں۔ یہ خلقِ عظیم کہلاتا ہے جس کو حدیث میں فرمایا گیا کہ *صل من قطعک واعف عن ظلمک واحسن الی من اساء الیک جو تمہارے ساتھ قطع تعلق کرے تم جوڑنے کی کوشش کرو، جو تمہارے ساتھ بُرائی کرے تم اس کے ساتھ بھلائی کرنے کی کوشش کرو۔ یہ خلقِ عظیم کہلاتا ہے۔ اور یہ خلقِ جناب نبی کریم صلی اللہ علیہ وسلم کا ہے۔*

شرائع سابقہ اور شریعت محمدی کے درمیان اخلاق کا موازنہ

حضرت موسیٰ علیہ السلام نے اپنی قوم کو خلقِ حسن کی تعلیم دی۔ یعنی مکمل عدل و اعتدال کی، تو قرآن کریم میں فرمایا گیا *وَکَتَبْنَا عَلَیْهِمْ فِیْهَا اَنْ النَّفْسَ بِالنَّفْسِ وَالْعِیْنَ بِالْعِیْنِ وَالْاَنْفَ بِالْاَنْفِ وَالْاُذْنَ بِالْاُذْنِ وَالسِّنَّ بِالسِّنِّ وَالْجُرُوحَ لِیَصَاصُ۔* ہم نے توراہ میں فرض کر دیا تھا اور لاگو کر دیا تھا کہ اول بدل ہو گا۔ اگر کوئی تمہارا دانت توڑ دے تمہارا فرض ہو گا کہ تم بھی دانت توڑو، تمہاری کوئی آنکھ پھوڑ دے تمہارا فرض ہو گا کہ تم بھی اس کی آنکھ پھوڑ دو۔ انتقام لینا توراہ میں واجب کیا تھا۔ معاف کرنا جائز نہیں تھا۔ سخت شریعت تھی، تو ناک کا بدلہ ناک، ہاتھ کا بدلہ ہاتھ، کان کا بدلہ کان، دانت کا بدلہ دانت اور کوئی زخم لگائے تو تم بھی زخم لگاؤ برابر سرابر، تو یہ خلقِ حسن تھا جس کی تعلیم موسیٰ علیہ السلام نے اپنی قوم کو دی۔

حضرت عیسیٰ علیہ السلام کا دور ہے۔ انہوں نے خلقِ کریم کی تعلیم دی۔ وہاں تعلیم یہ دی ہے کہ اگر کوئی تمہارے دانتیں گال پر تھپس مارے، تو نہ یہ کہ تم بدلہ نہ لو بلکہ بایاں گال بھی سامنے کر دو کہ بھائی! ایک تھپس اور مارتا چل۔ یہ ایثار کی بات ہے کہ بدلہ نہیں لیا بلکہ معاف کر دیا بلکہ اپنے کو پیش کر دیا کہ لے اور مار، اگر تیری خوشی اسی میں ہے اور تیرا جی اسی میں ٹھنڈا ہوتا ہے تو مار تھپس میں مرنے کے لئے تیار ہوں۔ تیرا دل ٹھنڈا ہونا چاہئے۔ یہ ایثار کی تعلیم ہے۔

لیکن نبی کریم صلی اللہ علیہ وسلم نے جامع تعلیم دی۔ وہ یہ کہ نہ تو یہ فرمایا کہ تم پر بدلہ لینا واجب ہے اور نہ یہ فرمایا کہ تم پر معاف کرنا واجب ہے۔ دونوں چیزیں جمع کیں اور ساتھ میں اعلیٰ مقام بھی پیش کر دیا، فرمایا کہ *ذَکْرًا سَبَّحْتَ بِسْمِ اللَّهِ فَاعْفُ عَنَّا وَاصْلِحْ لَنَا جَزَاءَ عَفَا عَلَی اللّٰهِ اِنَّهٗ لَا یُعِیْبُ الظّٰلِمِیْنَ* برائی کا بدلہ برائی ہے۔ تمہیں حق ہے کہ جو تمہارے ساتھ برائی کرے، تم بھی برائی کرو۔ کوئی تمہیں تھپس مارے، تم بھی تھپس مارو۔ جو تمہارے تم بھی مکتہ مارو۔ برائی کا بدلہ برائی ہے۔ بدلہ لینے کا حق تمہیں حاصل ہے۔ لیکن آگے فرمایا *فَعَفَا عَلَی اللّٰهِ اِنَّهٗ لَا یُعِیْبُ الظّٰلِمِیْنَ* اور اگر تم معاف کرو تو اللہ کے ہاں بڑے بڑے درجے ملیں گے۔ تو دونوں حق دیدیئے انتقام لینے کا حق بھی اور معاف کر دینے کا حق بھی۔

اس واسطے کہ اسلام دنیا کی ہر قوم کے لئے پیغام ہے اس میں نرم مزاج قومیں بھی شامل ہیں، سخت مزاج

بھی۔ اگر یہ تعلیم دی جاتی کہ انتقام لینا تمہارے اوپر واجب ہے تو بیچاری نرم خو قومیں مشرقی بنگال کے رہنے والے ان میں سے کوئی بھی اسلام قبول نہ کرے گا کہ اس خون خوار مذہب کو کون قبول کرے؟ کہ اگر کوئی تمہارے مارے تو تمہارے اوپر بھی فرض ہے کہ تم بھی تھپڑ مارو، کوئی لائٹھی مارے تو تمہارا فرض ہے کہ تم بھی لائٹھی مارو یہ تو بڑا سخت مذہب ہے۔

اور اگر یہ تعلیم دی جاتی کہ معاف کرنا واجب ہے شاید چھٹھان ہے۔ وہ ایک اسلام قبول نہ کرے گا کہ اسے بزدلانہ مذہب کو کون قبول کرے کہ بھی اگر کوئی مارے تو دوسرا گال بھی پیش کر دے۔ کیوں بھی کس لئے؟ اسے برداشت نہیں کر سکتے۔ تو دونوں قوموں کو جان کر اسلام نے دونوں قوموں کو یہ حق دیئے کہ برائی کا بدلہ برائی سے لے لینا یہ بھی حق ہے اور اگر معاف کر دے تو اجر و عزیمت کی بات ہے۔

اور اگر معاف کر دینے کے بعد اس کے ساتھ خیر خواہی بھی کرے تو یہ خلقِ عظیم ہے یہ نبی کریم صلی اللہ علیہ وسلم کا خلق ہے۔ جس کو ایک موقع پر قرآن کریم نے فرمایا کہ لَبِمَا رَحْمَةٍ مِّنَ اللَّهِ لِنْتَ لَهُمْ وَ كُنْتَ قَطًّا عَظِيمًا لَّانْفِصُوا مِنْ حَوْلِكَ اے پیغمبر یہ تو ہم نے کوٹ کوٹ کر رحمت تمہارے قلب کے اندر بھری ہے اس سے تمہارے قلب میں نرمی اور لہنت ہے، رافت اور ترس کھانا ہے۔ اگر آپ سخرہ گیری ہوتے۔ تو یہ جو پروانوں کی طرح جمع ہیں سب بھاگ جاتے، کوئی پاس نہ پھٹکتا۔ ہم نے آپ صلی اللہ علیہ وسلم کے قلب میں نرمی اور رحمت و رافت بھر دی۔ تو اس کا تقاضا کیا ہونا چاہئے فَلَعَفْ عَنْهُمْ پہلا مقام آپ کا یہ ہے کہ اگر آپ کے ساتھ کوئی برائی کرے تو آپ معاف کر دیں۔ بدلہ بالکل نہ لیں یہ ہے آپ کا شان۔

آگے فرمایا فقط یہی نہیں اس سے بڑھ کر آپ کا مقام ہے کہ کوئی برائی کرے تو نہ صرف معاف کر دیں بلکہ وَاسْتَغْفِرُ لَهُمْ اس کے لئے دعائے مغفرت بھی کریں۔ وہ باغی ہو گیا آپ اس کے لئے دعا مانگیں۔ یہ آپ صلی اللہ علیہ وسلم کی وسعتِ ظرف ہے۔ یہ آپ صلی اللہ علیہ وسلم کا حوصلہ ہونا چاہئے۔ تو پہلا درجہ یہ ہے کہ معاف کر دیں دوسرا درجہ یہ کہ آپ صلی اللہ علیہ وسلم کو مغفرت کی دعا بھی کرنی چاہئے۔ اور تیسرا درجہ ایک اور آگے بتلایا گیا کہ یہ بھی آپ صلی اللہ علیہ وسلم کی شان سے نچا ہے۔ آپ کا مقام اس سے بھی زیادہ بلند ہے وہ کیا؟

وَشَاوِرْهُمْ فِي الْأَمْرِ ان ہی برا کہنے والوں سے بلا کر مشورہ بھی کر لیں تاکہ یہ سمجھیں کہ ہمیں اپنا بھلا سمجھا۔ تو وہ کر رہے ہیں برائی، آپ صلی اللہ علیہ وسلم انہیں اپنا بنا رہے ہیں۔ وہ تو دے رہے ہیں گالیاں، آگے ان کو دعائیں دے رہے ہیں۔ یہ خلقِ عظیم ہے۔

تو جو خلقِ عظیم کا مالک ہوگا۔ خلقِ حسن بھی اس کے نیچے آگیا۔ خلقِ کریم بھی اس کے نیچے آگیا۔ اس لئے کہ جب اعلیٰ مقام حاصل ہے تو درمیان کا اور اونٹنی مقام بھی حاصل ہے۔ تو معلوم ہوا کہ جناب نبی کریم صلی اللہ علیہ وسلم کو اخلاق کا بھی نمونہ دیا گیا ہے کہ سارے اخلاقی نمونے اس کے اندر جمع ہو جاتے ہیں۔ تو علم کا تو وہ مقام کہ سارے علومِ نبوت آپ صلی اللہ علیہ وسلم میں جمع کر دیئے گئے۔ اخلاق کا وہ مقام کہ سارے پیغمبروں کے اعلیٰ اخلاق جمع کر دیئے گئے۔ اور یہی دو چیزیں بنیادِ نبوت تھیں۔ کمالِ علم اور کمالِ اخلاق۔ تو جب یہ دونوں چیزیں اعلیٰ طریق پر حضور صلی اللہ علیہ وسلم میں موجود ہیں تو آپ کی نبوت سب سے زیادہ اونچی نبوت تھی۔ تو آپ صلی اللہ علیہ وسلم کا مقام نبوت اتنا بڑا اونچا مقام ہے کہ اور انبیاء علیہم السلام وہاں تک نہیں پہنچ سکتے۔ اسی لئے آپ صلی اللہ علیہ وسلم ارشاد فرماتے ہیں لی مع اللہ وقت لا یسع

ملک مقرب ولانبی مرسل مجھے وہ قرب ہوتا ہے اللہ تعالیٰ سے وہ نزدیکی میسر آتی ہے کہ وہاں تک نہ کوئی مقرب فرشتہ پہنچا نہ کوئی نبی مرسل پہنچا، جہاں تک اللہ کے ہاں میری رسائی ہے۔ تو بہر حال اس سے جناب رسول اللہ صلی اللہ علیہ وسلم کا مقام نبوت واضح ہوا۔

مقام نبوت کے آثار

اس مقام نبوت کے آثار کیا ہیں؟ ان آثار کو ان دو احادیث میں بیان کیا گیا۔ جو میں نے تلاوت کی تھیں۔ دو غرضیں آپ نے اپنی بعثت کی بیان کیں، دو مقصد بیان فرمائے۔ وہ کیا ہیں؟ ایک یہ کہ انما بعثت معلماً اور دوسرے بعثت لاتمم مکارم الاخلاق میں اس لئے بھیجا گیا ہوں دنیا میں کہ تعلیم دے کر دنیا میں علم پھیلاؤں اور اس لئے بھیجا گیا ہوں کہ تکریم کر کے سب کو بااخلاق بنا دوں۔ تو جو دو رکن مقام نبوت کے ہیں علم اور اخلاق ان ہی دو کے پھیلانے کے لئے آپ صلی اللہ علیہ وسلم دنیا میں تشریف لائے یہی بعثت کی غرض و غایت ہے کہ آپ ایک دن مسجد نبوی میں تشریف لائے تو صحابہ کے دو گروہ تھے۔ ایک ایک طرف اور ایک ایک طرف۔ ایک گروہ تو مسئلے بیان کرنے میں لگا ہوا تھا۔ تعلیمی مسائل میں کہ یہ جائز ہے یہ ناجائز ہے۔ مسئلہ یہ ہے کہ یہ حلال ہے یا حرام۔ علمی باتیں ہو رہی تھیں اور ایک جماعت عبادت اور زہد و تقویٰ میں مشغول تھی کوئی تلاوت میں مشغول تھا، کوئی درود پڑھنے میں مشغول تھا، عبادت میں لگے ہوئے تھے۔ دونوں کو دیکھ کر آپ صلی اللہ علیہ وسلم نے فرمایا کلا کما علی الخیر دونوں جماعتیں خیر پر ہیں۔ یہ عباد اور زہاد کی جماعت بھی خیر پر ہے اور یہ علماء و فضلاء کی جماعت بھی خیر پر ہے۔ مگر فرمایا انما بعثت معلماً بھائی میں تو معلم بنا کر بھیجا گیا ہوں اور یہ فرما کر اس جماعت میں بیٹھ گئے۔ جو مسئلے مسائل کا تذکرہ کر رہی تھی۔ تو نبوت کی سب سے بڑی غرض و غایت تعلیم ہے۔ جس سے علم دنیا کے اندر پھیلے تو آپ صلی اللہ علیہ وسلم معلم بن کر آئے اور دنیا کے اندر آپ نے علم پھیلا دیا اور لوگوں کو عالم بنایا۔

آپ صلی اللہ علیہ وسلم کو معجزہ علمی دیا گیا

ظاہر ہے کہ علم اللہ کی صفت ہے۔ بندہ کی صفت نہیں۔ اس علم کو پھیلانا گویا بندہ کو خدا سے وابستہ کرنا ہے۔ چونکہ آپ تعلیم دینے کے لئے تشریف لائے۔ تو سب سے بڑی نبوت آپ کی، تو سب سے بڑی تعلیم بھی آپ کی۔ اسی واسطے آپ کو معجزہ بھی ”علمی“ دیا گیا۔ یعنی ہزاروں معجزے آپ صلی اللہ علیہ وسلم کو عملی ملے لیکن سب سے بڑا معجزہ آپ صلی اللہ علیہ وسلم کا قرآن کریم ہے جو علمی معجزہ ہے علمی معجزے نے سب کو تھکا دیا، عاجز کر دیا کہ کوئی اس کی نظیر نہ لاسکے۔ قرآن نے چیلنج بھی کئے اور فرمایا:

قُلْ لَئِنِ اجْتَمَعَتِ الْإِنْسُ وَالْجِنُّ عَلَىٰ أَنْ يَأْتُوا بِمِثْلِ هَذَا الْقُرْآنِ لَا يَأْتُونَ
بِمِثْلِهِ وَلَوْ كَانَ بَعْضُهُمْ لِبَعْضٍ ظَهِيرًا۔

اگر سارے جن اور انسان مل جائیں اور ایک دوسرے کی مدد پر کھڑے ہو جائیں کہ اس قرآن کی نظیر لے آئیں تو وہ نہیں لاسکتے ناممکن ہے۔

اور تنزل کر کے کہا کہ سارے قرآن کی نظیر نہیں تو کم سے کم دس سورتیں ہی بنا لائیں فاتوا بعشر

سورہ مثلہ مفریت۔

کفار نے یہ الزام دیا تھا کہ یہ تو افتراء کر رہے ہیں۔ یہ تو ہمتیں باندھ رکھی ہیں۔ فرمایا گیا کہ یہ ہمت ہے۔ اسی قسم کی ہمتیں تم بھی لے آؤ۔ دس ہی سورتیں بنا لاؤ۔

پھر اور زیادہ تنزل کیا کہ **فَاتُوا بِسُورَةٍ مِثْلِهِ دَس سورتیں تو تم نہ لاسکے۔** ایک ہی سورت بنا لاؤ جو قرآن جیسی ہو کہ اس کا اسلوب بیان بھی وہی ہو، فصاحت و بلاغت بھی اعجازی ہو، اس میں علوم بھی اتنے ہی بھرے ہوئے ہوں، اس میں لطائف و حکم بھی بھرپور ہوں۔ تو اس جیسی ایک ہی سورہ بنا لاؤ۔

اور اس سورت میں بھی یہ قید نہیں لگائی کہ سورہ بقرہ جیسی ہو جو ایک ہی سورت اڑھائی پارے کی ہے۔ **إِنَّا أَعْطَيْنَاكَ (سورہ کوثر) جیسی سورہ لے آؤ جو ایک سطر سے بھی کم میں آجاتی ہے۔**

اور پھر اور تنزل کیا کہ **فَلَمَّا تَوَلَّوْا بِحَدِيثٍ مِثْلِهِ إِنْ كُنْتُمْ صَادِقِينَ** سورہ تو بجائے خود ہے ایک آیت ایک بات ہی قرآن جیسی بنا لاؤ۔ مگر نہیں لاسکے۔ تو لوگوں نے لڑائیاں لڑیں۔ گالیاں دیں، برا بھلا کہا لیکن یہ صاف صورت کیوں نہ اختیار کی کہ اس کی نظیر بنا کے پیش کر دیتے۔ سارے جھگڑے ختم ہو جاتے۔ آپ صلی اللہ علیہ وسلم کا تو سب سے بڑا معجزہ علمی قرآن ہے اور معجزہ کے معنی یہ ہیں کہ دنیا تھک جائے مگر مثل نہ لاسکے۔ اس کو معجزہ کہتے ہیں۔

علمی معجزہ دیئے جانے کی حکمت

تو آپ صلی اللہ علیہ وسلم کا سب سے بڑا معجزہ، معجزہ علمی ہے۔ عملی معجزے بھی ہزاروں دیئے گئے لیکن پچھلے انبیاء کو صرف عملی معجزے دیئے گئے عیسیٰ علیہ السلام کو اچھائے موتی دیا گیا۔ موسیٰ علیہ السلام کو عصا دیا گیا کہ ان کا کرتہ حضرت یعقوب علیہ السلام کی آنکھوں پر ڈال دیا گیا تو بینائی لوٹ آئی، آنکھیں واپس آگئیں۔ داؤد علیہ السلام کو ”الانسہ حدید“ کا معجزہ دیا گیا کہ لوہے کو ہاتھ میں لیتے تو موم کی طرح سے پگھل جاتا تھا۔ مختلف انبیاء کو مختلف عملی معجزات دیئے گئے اور حضور صلی اللہ علیہ وسلم کو ایسے عملی معجزات سینکڑوں دیئے گئے تھے مگر سب سے بڑا معجزہ علمی دیا گیا وہ قرآن کریم ہے اور اس کا اثر کیا ہے؟

یہ قاعدہ کی بات ہے جب دنیا سے کوئی عامل رخصت ہوتا ہے اس کا عمل بھی ساتھ ہی رخصت ہو جاتا ہے۔ عمل باقی نہیں رہتا۔ جب عامل گیا تو عمل بھی گیا۔ لیکن اگر عالم دنیا سے رخصت ہو جائے تو علم رخصت نہیں ہوتا وہ باقی رہتا ہے، ابد تک باقی رہتا ہے۔ تو معجزہ درحقیقت نبوت کی دلیل ہے۔ تو انبیاء سابقین کے معجزات عملی تھے۔ جب وہ دنیا سے تشریف لے گئے ان کے معجزات بھی گئے۔ تو کسی کی نبوت کی دلیل آج دنیا میں موجود نہیں لیکن نبی کریم صلی اللہ علیہ وسلم کو علمی معجزہ دیا گیا اور علم، عالم کے جانے سے ختم نہیں ہوتا۔ آپ صلی اللہ علیہ وسلم تشریف لے گئے مگر دلیل نبوت آج تک موجود ہے اس لئے نبوت بھی موجود ہے اس لئے آپ یہ نہیں کہہ سکتے کہ موسیٰ علیہ السلام کی نبوت کے تحت آجاؤ اور عمل کرو۔ اس لئے کہ جب وہ نبوت موجود نہیں اور یوں موجود نہیں کہ دلیل نبوت موجود نہیں۔ اس لئے ہم چیلنج نہیں کر سکتے۔ عمل کے لئے بھی نہیں کہہ سکتے۔ لیکن نبوت محمدی کے بارے میں کہہ سکتے ہیں کہ نبوت موجود ہے۔ عمل کرو اس لئے کہ دلیل اس کی موجود ہے۔ اور وہ قرآن ہے جو کہ علمی معجزہ ہے۔ آج بھی اس کا چیلنج اسی طرح موجود ہے جیسے پہلے تھا۔

حقیقتِ محمدی ﷺ کی عجیب تعبیر

تو سب سے بڑی چیز آپ کو علمی معجزہ دیا گیا۔ آپ کی ذاتِ بابرکات میں علم رچایا گیا۔ حدیث میں ہے کہ اول ما خلق اللہ نوری سب سے پہلے اللہ نے میرا نور پیدا کیا۔ تو یہاں یہ نور مراد نہیں جو چاند سورج کا نستی نور ہوتا ہے یہ تو بہت کم درجے کی چیز ہے۔ اس نور کے مقابلے میں جو آپ صلی اللہ علیہ وسلم کا نور ہے۔ وہ حقیقتِ محمدی ہے جو علم سے گوند کر بنائی گئی ہے اس کے اندر اصل علم ہے۔ گویا علم رگ و پے میں رچایا گیا۔ استعدادِ علمی رچائی گئی تو حقیقتِ محمدیہ درحقیقت علم ہے تو آپ صلی اللہ علیہ وسلم کی ذات میں بھی علم بھرا گیا۔ معجزہ بھی آپ کو علمی دیا گیا۔ امت بھی آپ کی علمی امت بنائی گئی۔ یہی وجہ ہے کہ قرآن کی برکت ہے کہ امام اوزاعی نے لکھا ہے کہ کثرتِ تصنیف اس امت کی خصوصیت ہے دنیا کی کسی امت میں وہ تصانیف نہیں ملیں گی۔ جو اس امت میں ملیں گی۔ کتب خانے بھر دیئے۔ ہزاروں ہزار لاکھ دو لاکھ نہیں کروڑوں کتابیں آج تک موجود ہیں اور مدت سے چلی آرہی ہیں۔ مصر کے کتب خانے، اُندلس کے کتب خانے جب وہاں انقلاب ہوا اور مسلمانوں کی حکومت ختم ہو گئی، اور عیسائیوں نے غلبہ پالیا۔ تو تعصب میں آکر یہ چاہا کہ ان کا لٹریچر، ان کا ادب، ان کا سب علمی ذخیرہ فنا کر دیا جائے تاکہ ان کا وجود باقی نہ رہے۔ تو ایک مستقل عملہ اُندلس حکومت نے مقرر کیا تاکہ مسلمانوں کا لٹریچر ضائع کر دیا جائے۔

ایک عورت نے اُندلس کی تاریخ لکھی ہے۔ اس میں وہ لکھتی ہے کہ اُندلس کے کتب خانوں کو ضائع کرنے کے لئے ایک مستقل عملہ اُندلس حکومت نے مقرر کیا تاکہ مسلمانوں کا ادب اور علم باقی نہ رہے اور اس پر لاکھوں روپے خرچ ہوئے۔ مستقل انچارج آفیسر رکھا۔ تو پچاس برس میں جا کر سب کتب خانے ضائع ہو سکے ہیں۔ تو ایک ایک ملک کے اتنے کتب خانے تھے۔ یہ مسلمانوں کی تصنیف و تالیف نہیں تھی تو اور کیا تھا؟

بغداد کے اوپر تاتاریوں کا جب سیلاب آیا ہے۔ اور خلافت تباہ ہو گئی اور پارہ پارہ ہو گئی۔ تو بغداد دجلہ کے کنارے پر ہے جو بہت بڑا دریا ہے۔ پل مسلمانوں نے توڑ دیا تھا۔ تاتاریوں نے جب بغداد فتح کر لیا۔ تو صرف ایک کتب خانہ مسلمانوں کا لوٹ کر اس کی کتابیں بھر کر دجلے میں سڑک بنائی گئی۔ وہ اتنی چوڑی سڑک تھی کہ چار پانچ گاڑیاں برابر گذر سکتی تھیں۔ یہ صرف ایک کتب خانے کی کتابیں تھیں۔ جس سے دجلہ کا پل بنایا گیا۔

مؤرخین لکھتے ہیں کہ ان کی سیاہی بہہ کر جو پانی میں گھلی ہے تو ایک مہینے تک علماء کو لکھنے کے لئے روشنائی کی ضرورت نہیں تھی۔ دجلہ کا پانی روشنائی کا کام دیتا تھا۔ تو جس قوم کے ایک ملک کے ایک شہر کے صرف ایک کتب خانے کا یہ حال ہو۔ اندازہ کیا جائے کہ بغداد میں کتنے کتب خانے ہوں گے؟ اُندلس میں کتنے ہوں گے؟ حجاز میں کتنے ہوں گے؟ مصر میں کتنے ہوں گے؟ خود آپ کے پاکستان میں کتنے کتب خانے ہیں بہت سے کتب خانے وہ ہیں سندھ وغیرہ میں کہ آج تک ان کو کیرا چاٹ رہا ہے۔ کوئی پڑھنے والا، لکھنے والا ان کتابوں کو نہیں ہے۔ ہزاروں کی ہزاروں کتابیں موجود ہیں، ذخیرے ہیں۔ یہ سب علماء اسلام کے لکھے ہوئے ہیں اور یہ سب کی سب کتابیں قرآن حکیم کی شرح ہیں۔ ہر کتاب کے شروع میں کوئی نہ کوئی آیت ہے جس سے مضمون کو شروع کیا گیا ہے۔

تو قرآن کریم اتنا عظیم علمی معجزہ ہے کہ لاکھوں کتب خانے بن گئے۔ لاکھوں افراد عالم بن گئے۔ کوئی حد

کتابوں اور کتب خانوں کی باقی نہ رہی۔

آپ صلی اللہ علیہ وسلم کو معجزہ علمی دیا گیا تو جس ذاتِ اقدس کا علم اتنا بڑا اس کی نبوت کتنی بڑی ہوگی؟ تو پھر اس کی تعلیم کتنی بڑی ہوگی؟ تو فرمایا کہ انما بعثت معلماً میں معلّم بنا کر بھیجا گیا ہوں۔ تو تعلیم آپ صلی اللہ علیہ وسلم نے قرآن کے ذریعے دی۔ اس قرآن نے دنیا بھر کے اندر علم پھیلا دیا جس سے بڑے بڑے علماء تیار ہو گئے۔

قرآن معجزہ نما بھی ہے

اور میں تو کہتا ہوں کہ قرآن خود ہی معجزہ نہیں بلکہ معجزہ نما بھی ہے۔ معجزے بنا تا بھی ہے۔ اس لئے کہ قرآن پر چل کر ہی تو خواجہ معین الدین اجمیری، خواجہ اجمیری بنے اور اکابر اولیاء اللہ اسی پر چل کر اولیاء اللہ بنے۔ تو قرآن درحقیقت نہ صرف خود معجزہ ہے بلکہ معجزہ نما بھی ہے۔ اور پھر یہ سلسلہ تا قیامت چلتا ہی رہے گا۔ تو اتنے علوم آپ کی ذاتِ بابرکات میں رکھ دیئے گئے جو تا قیامت ختم ہونے کو نہیں آئیں گے۔ یہ آپ صلی اللہ علیہ وسلم ہی کے علوم ہیں۔ جو علماء، صوفیاء، محدثین اور فقہاء کے ذریعے ظاہر ہو رہے ہیں۔ علم کا تو یہ عالم تھا اور تربیت آپ صلی اللہ علیہ وسلم کی یہ تھی کہ ایک لاکھ چوبیس ہزار یا بعض روایات میں جیسے کہ اس سے زیادہ ایک لاکھ ۴۴ ہزار کا عدد آیا ہے۔ تو ایک لاکھ چوالیس ہزار نمونے بنا کے رکھ دیئے۔ کسی مرتبی اور معلّم کی یہی خوبی سمجھی گئی ہے کہ اپنے شاگرد کو اپنے جیسا بنا دے۔ تو ایک ایک کو ایسا بنایا کہ ایک ایک امت اور جہان کے برابر بن گیا۔ ایک ایک صحابی پوری امت بن گیا۔ صدیق اکبر کو دیکھو تو پوری امت 'عمر فاروق' کو دیکھا جائے تو پورا جہان، عثمان غنی کو دیکھا جائے تو اکیلے ہی پورا عالم، علی مرتضیٰ کو دیکھا جائے تو ایک فرد پورا جہاں۔

حدیث میں ہے کہ آپ نے بیان فرمایا کہ حق تعالیٰ شانہ نے پوری امت ایک پلڑے میں رکھی اور مجھے ایک پلڑے میں۔ میرا پلڑا جھک گیا۔ ساری امت سے وزن دار میرا ایمان اور علم و عمل ثابت ہوا۔ پھر فرماتے ہیں کہ ایک پلڑے میں صدیق اکبر کو بٹھایا گیا اور دوسرے پلڑے میں ساری امت کو تو صدیق اکبر کا پلڑا جھک گیا۔ علم و عمل اور اخلاق کے لحاظ سے پوری امت سے وزن دار ثابت ہوا۔ پھر اس پلڑے میں۔ فاروق اعظم کو بٹھایا گیا اور ساری امت دوسرے پلڑے میں تو فاروق اعظم کا پلڑا جھک گیا۔

تو صدیق 'فاروق' اور ایسے نمونے بنائے کہ ایک فرد جہانوں کے برابر ثابت ہوا۔ یہ آپ صلی اللہ علیہ وسلم کا فیضِ تعلیم اور فیضِ تربیت تھا۔ تو صدیق اکبر و فاروق اعظم و عثمان غنی، علی مرتضیٰ، خالد سیف اللہ، عبد اللہ ابن عباس، عبد اللہ ابن مسعود (رضی اللہ عنہم) یہ تو وہ ہیں جو نمایاں نام ہیں ورنہ ایک ایک صحابی کو دیکھا جائے تو امت کے سارے اقطاب بڑے بڑے غوث جمع ہو جائیں لیکن صحابیت کی گرد کو نہیں پہنچ سکتے۔ تو جو اخلاص، معرفت اور لٹھیت ایک صحابی کے قلب میں جمع تھی، اس کا نمونہ غیر صحابی کے قلب میں موجود نہیں ہو سکتا۔

صحابہ نے نہ صرف اپنی زندگی کو توجہ دیا تھا بلکہ زندگی کی غرض و غایت ہی دین بن گیا تھا۔

مقام صحابہ اور ان کی فدائیت

حدیث میں ایک واقعہ آتا ہے۔ ایک صحابی ہیں جو عوام صحابہ میں ہیں۔ کوئی علماء اور فقہاء میں ان کا شمار

نہیں ہے۔ کھیتی باڑی کرتے تھے۔ ہل چلا رہے تھے کہ کسی شخص نے جا کر خبر دی کہ نبی کریم صلی اللہ علیہ وسلم کی وفات ہو گئی۔ بس ہل چھوڑ کے دعا کے لئے ہاتھ اٹھائے۔ کہ اے اللہ! یہ میری آنکھیں اس لئے تھیں کہ تیرے نبی کا دیدار کریں۔ یہ میرے کان اس لئے تھے کہ تیرے نبی کا کلام سنیں۔ جب آپ کے نبی (صلی اللہ علیہ وسلم) دنیا میں نہیں تو میری آنکھیں ختم کر دے۔ میرے کان بھی ختم کر دے۔ اب نہ مینا رہنا چاہتا ہوں نہ شنوا، تھے مستجاب الدعوات۔ اسی وقت نابینا ہو گئے۔ اسی وقت بہرے ہو گئے پھر مرتے دم تک نہ کسی کی صورت دیکھی نہ کسی کی آواز سنی۔ تو گویا انہوں نے اپنی بینائی اور شنوائی آنکھ اور کان کا مقصد اللہ کے رسول کے کلام سننا اور جمال مبارک کا دیکھنا بنا لیا تھا اور یہی غرض و غایت تھی۔

تو جس قوم کا یہ حال ہو کہ ادنیٰ ادنیٰ فرد جس کا علماء میں بھی شمار نہ ہو۔ وہ اس درجہ معرفت، بلہیت اور اخلاص کامل پر ہو کہ سارے بدن کی قوتوں کی انسانی غرض نبی ہو تو اس سے بڑھ کر اور کون نمونے تیار کر سکتا ہے؟ تو ایک لاکھ چوبیس ہزار نمونے اپنے جیسے بنا دیئے۔ یہ تعلیم اور تکمیل اخلاق کا اثر تھا۔ جس صحابی کو دیکھو علم و عمل کا ایک مجسمہ معلوم ہوتا ہے اور ایثار اور زہد و قناعت کا ایک مجسمہ نظر آتا ہے۔ قلوب کی یہ رفتار امت کے کسی طبقے میں نہیں جو صحابہ میں تھی۔

اسی لئے قرآن کریم نے من حیث الطبقات کسی طبقے کی تقدیس کی ہے تو وہ صحابہ ہیں کہ پورے طبقے کے طبقے کو مقدس قرار دیا ہے۔

وَالسَّابِقُونَ الْأَوَّلُونَ مِنَ الْمُهَاجِرِينَ وَالْأَنْصَارِ وَالَّذِينَ اتَّبَعُوهُمْ بِإِحْسَانٍ رَضِيَ اللَّهُ عَنْهُمْ وَرَضُوا عَنْهُ وَأَعَدَّ لَهُمْ جَنَّاتٍ تَجْرِي تَحْتِهَا الْأَنْهَارُ خَالِدِينَ فِيهَا أَبَدًا

یہ تو سابقین اولین اور مہاجرین و انصار تھے جو بعد میں ملتے گئے مہاجرین و انصار جتنے ہیں وہ وہ ہیں کہ اللہ ان سے راضی اور وہ اللہ سے راضی۔ طبقے کے طبقے کے ساتھ اللہ تعالیٰ رضامندی کا اعلان کر رہے ہیں۔ اس طبقے کے ساتھ کبھی رضامندی ظاہر نہیں فرما سکتے۔ جس طبقے کے اندر کھوٹ موجود ہو یا ان میں کوئی خرابی موجود ہو اور اعلان کر رہے ہیں قرآن کے اندر اور قرآن قیامت تک رہنے والی چیز ہے۔ تو رضی اللہ عنہم کا وعدہ بھی قیامت تک رہے گا۔

اس سے معلوم ہوا کہ اس آیت کے اترنے کے بعد کوئی لمحہ بھی ایسا نہیں آسکتا کہ صحابہ میں کوئی فرق پڑ سکے۔ وہ برگزیدہ ہی رہیں گے۔ تا قیامت وہ پسندیدہ رہیں گے۔ ورنہ قرآن کی آیت غلط ثابت ہوگی۔ تو من حیث الطبقات جس طبقہ کی تقدیس کی ہے اور بزرگی بیان کی ہے۔ وہ صرف صحابہ ہیں۔ کہیں فرمایا أُولَئِكَ هُمُ الرَّاشِدُونَ فَضَّلْنَا مِنَ اللَّهِ وَنِعْمَ الْبَرُّ بَرٌّ هُمْ كَبُرُوا الْكِبْرِيَاءَ فَذُكِرُوا بِاللَّهِ عَزَّ وَجَلَّ ذِكْرًا عَسَىٰ يُهَيِّئُ اللَّهُ لَكَ فَتْحًا مُّبِينًا

کوئی یوں کہے کہ صاحب! پہلے تو ایسے ہی تھے مگر بعد میں معاذ اللہ ان میں کچھ نفاق پیدا ہو گیا تھا۔ تو قرآن کریم نے اس کی تکذیب و تردید کر دی۔ فرمایا أُولَئِكَ الَّذِينَ اتَّخَذَ اللَّهُ قُلُوبَهُمْ لِتَقْوَىٰ لَهُمْ تَخْفِيفَةً وَأَجْرًا عَظِيمًا یہ وہ لوگ ہیں کہ اللہ نے ان کے دلوں کو پہلے ہی جانچ لیا تھا۔ امتحان لے لیا تھا۔ یہ پرکھے جانے والے ہیں۔ تو جن کو خدا پرکھ لے ان میں کھوٹ نہیں آسکتا۔ ورنہ پرکھ غلط ثابت ہوگی۔ تو بہر حال طبقے کے طبقے کو مقدس کہنا یہ صرف حضرات صحابہ کی شان ہے اور صحابہ نبی کریم صلی اللہ علیہ وسلم کے علم و عمل کا نمونہ ہیں۔ اسی لئے فرماتے ہیں کہ اصحابی کالتجوم بلانہم اقتلتہم اہلتہم کہیں فرمایا اللہ اللہ اصحابی لاتتخذوہم من بعدی غرضاً میرے صحابہ کے بارے میں اللہ سے ڈرو۔ ان کو ہدف نہ بناؤ۔ ان

پر ملامت نہ کرو۔ ان پر اپنی جانب سے تنقید مت کرو۔ ان کے بارے میں خدا سے ڈرو۔ تقویٰ اختیار کرو، تو بہر حال نبی کریم صلی اللہ علیہ وسلم کے علم و عمل کا نمونہ حضرات صحابہؓ تھے۔ اتباع سنت کے اندر غرق تھے کہ ان کے عمل کو دیکھ کر نبی صلی اللہ علیہ وسلم کی سنتوں کا اور نبی اکرم صلی اللہ علیہ وسلم کی معاشرت کا پتہ چل جاتا تھا۔

تو دو غرضیں بیان فرمائی گئیں۔ تو میری تقریر کا حاصل نکلا ایک تو مقام نبوت کہ نبی کریم صلی اللہ علیہ وسلم کی نبوت کس مقام کی تھی اور آپ کا مقام کیا تھا۔ علم و عمل کے اعتبار سے، علم و اخلاق کے اعتبار سے۔ اور ایک یہ کہ نبوت کے مقاصد اور غرض و غایت کیا تھی؟ تو ان دو احادیث سے وہ غرض و غایت ظاہر ہوئی کہ وہ تعلیم علم اور تربیت اخلاق تھی۔

مقام امت محمدیہ

اور پھر تیسری چیز یہ کہ اس تعلیم و تربیت کے آثار کیا تھے؟ وہ نمایاں ہوئے۔ وہ اس طرح کہ علم و عمل کے لاکھوں نمونے پیدا ہو گئے اور صرف صحابہؓ ہی تک محدود نہیں رہے بلکہ آپ صلی اللہ علیہ وسلم فرماتے ہیں کہ مثل امی کحل المطر لا ہدی اولہ خیرام اخرہ میری امت کی مثال اس بارش جیسی ہے کہ کوئی نہیں کہہ سکتا کہ بارش کا پہلا قطرہ زمین کے لئے فائدہ مند ہو گا یا بیچ کا یا اخیر کا۔ مطلب یہ کہ خیریت اول سے لے کر اخیر تک امت میں گھومتی ہوئی موجود ہے۔ اول بھی خیر، بیچ بھی خیر، اخیر بھی خیر۔ مراتب کا فرق رہے گا۔ فرق مراتب الگ چیز ہے۔ مگر نفس خیریت، نفس ہدایت وہ پوری امت میں مشترک ہے۔ اخیر میں بھی اعلیٰ نمونے ملیں گے، وسط میں بھی اعلیٰ نمونے ملیں گے۔ ابتداء میں بھی ملیں گے۔

حدیث میں آپ صلی اللہ علیہ وسلم فرماتے ہیں کہ کیف تہلک امۃ انا اولہا والمہدی وسطہا والمسیح اخرہا وہ امت کیسے ضائع ہو سکتی ہے جس کی ابتداء میں میں ہوں اور انتہاء میں مسیح علیہ السلام ہوں اور بیچ حضرت مہدیؑ ہوں۔ یہ امت ضائع ہونے والی نہیں ہے۔

کبھی فرمایا لا تنزال طائفۃ من امی منصورین علی الحق لا یضرہم من خللہم ولا من خلفہم حتی یاتی امر اللہ میری امت میں ایک جماعت ہمیشہ باقی رہے گی چاہے چھوٹی ہو۔ جو منصور من اللہ ہوگی، حق پر قائم رہے گی۔ وہی کچھ کرتی رہے گی جو کچھ میں نے کیا۔ وہی کچھ کہتی رہے گی جو میں نے کہا ہے۔ وہی اس کا نعروں ہو گا جو میرا نعروں ہے۔ انہیں کوئی رسوا کرنے والا رسوا نہیں کر سکے گا۔ ذلیل کرنے والا ذلیل نہیں کر سکے گا۔

کبھی فرمایا (ترجمہ) اس امت میں خلفِ رشید سے خلفِ رشید پیدا ہوتے رہیں گے، خلفِ باطل پیدا ہوتے رہیں گے۔ وہ کیا کریں گے؟ تحریف کرنے والوں کی تحریفات کو مٹادیں گے، مبطل اور باطل پسندوں کی دروغ باطنیوں کا پرہ چاک کرتے رہیں گے اور جاہلوں کی جاہلانہ تاویلات کے پرہے چاک کرتے رہیں گے۔ اور حق کو حق اور باطل کو باطل نمایاں کریں گے تو آپ صلی اللہ علیہ وسلم نے حدیث میں اطلاع دی کہ خیریت منحصر نہیں ہے کہ صحابہؓ کے دور میں ختم ہو گئی۔ ہمیشہ اہل خیر آتے رہیں گے۔ ہمیشہ خلفِ رشید پیدا ہوتے رہیں گے۔ یہ امت آفتابوں، ماہتابوں سے بھری ہوئی ہے۔ تو آثارِ نبوت اس سے زیادہ اور کیا ہو سکتے ہیں کہ نبی صلی اللہ علیہ وسلم کے زمانے میں بھی نمونے پیدا ہوئے۔ اور قیامت تک کی اطلاع دیدی کہ پیدا ہوتے رہیں گے ان اللہ بعث لہذہ الامۃ علی رأس کل مائۃ سنۃ من بعد لہا دنہا فرماتے ہیں کہ

حق تعالیٰ ہر صدی کے سرے پر مجدد بھیجتا رہے گا۔ جو دین نکھارتے رہیں گے۔ جو لوگوں نے اس میں خلط موط کر دیا ہو گا۔ اس کو نکھار کر دودھ کا دودھ پانی کا پانی الگ کر دیں گے۔ تو صدی کے سرے پر الگ وعدے کئے۔ صدی کے اندر رہ کر اخلافِ رشید پیدا ہونے کے الگ وعدے کئے گئے۔ پوری امت کے اندر عالمِ وقت کے الگ وعدے کئے گئے۔ تو یہ امت مجموعی حیثیت سے 'طبقاتی حیثیت سے زمانے کی حیثیت سے خیر سے بھری ہوئی ہے۔ تو یہ آثارِ نبوت ہیں کہ ہر دور کو خیر سے لبریز کر دیا۔ ہر زمانے کو خیر سے بھر دیا۔ تو یہ وہی کر سکتا ہے جس کا مقامِ نبوت سب سے زیادہ بلند ہو جس کا علم اور اخلاق سب سے زیادہ اونچے اور بڑھ کر ہوں اور جس کے پیدا کردہ نمونے ایسے ہوں کہ کسی پیغمبر کو وہ صحابہ نہ ملے ہوں جو آپ صلی اللہ علیہ وسلم کو ملے ہوں۔ کسی پیغمبر کو وہ جان نثار نہ ملے ہوں جو آپ کو عطا کئے گئے ہوں۔

تو بہر حال مجھ سے میرے بعض بزرگوں نے فرمایا تھا کہ ___ دراصل میرے ذہن میں تو دوسرا مضمون تھا جو عرض کرتا۔ میرے ذہن میں یہ تھا کہ میں زیادہ تر طلباء کو خطاب کروں گا 'طلباء کے فرائض' اس کے ذیل میں دوسرے لوگ بھی فائدہ اٹھائیں۔ اس واسطے کہ ساری امت تو طلباء نہیں ہے۔ سارے طالبانِ علم نہیں ہیں۔ ایک خاص طبقہ طلباء کا ہے۔ تو ارادہ تو میرا یہ تھا کہ طلباء کے فرائض اور طلباء کی خصوصیات اور ان کے اخلاق ذکر کئے جائیں۔ لیکن جلسہ میں آتے وقت بعض عزیزوں نے فرمایا کہ اگر "مقامِ نبوت" کے بارے میں کچھ بیان کیا جائے اور مقاصدِ نبوت کے بارے میں تو شاید زیادہ بہتر ہو گا۔ اس واسطے میں نے یہ چند جملے عرض کئے۔

حاصل تقریر

تو میں نے دو حدیثیں تلاوت کیں۔ ان دو احادیث میں مقاصدِ نبوت اور بعثت کی غرض و غایت بھی واضح ہو گئی اور چونکہ یہ غرض و غایت انتہائی اونچی تھی اس لئے مقامِ نبوت پر بھی روشنی پڑ گئی۔ اور پھر جب آثارِ نبوت سامنے آئے تو اس سے نبوت کی عظمت اور بڑائی اور واضح ہوئی۔ اس لئے میں نے تین باتیں عرض کیں۔

مقامِ نبوت، مقاصدِ نبوت اور آثارِ نبوت۔ اور اس کے بارے میں یہ چند جملے عرض کئے جو اس وقت ذہن میں تھے۔ اللہ تعالیٰ اس امت کو اپنے پیغمبر کا قبیح بنائے اس لئے کہ اتباع ہی میں علم اور اخلاق نصیب ہو سکتے ہیں۔

اگر یہ امت اپنے پیغمبر سے کٹ جائے اگر اس سلسلہ سے جو علم و اخلاق کا چلا آرہا ہے یہ الٹ کر کٹ جائے تو یہ امت علم سے بھی محروم ہو جائے گی اور اخلاق سے بھی، علم نبی کے دامن کے سوا کہیں نہیں ملے گا۔ اخلاق فاسد نبی کریم صلی اللہ علیہ وسلم کے دامن کے سوا کہیں نہیں ملیں گے۔

تو ہمارا سب سے بڑا فرض یہ ہے کہ ہم حضور صلی اللہ علیہ وسلم کے دامن کو سنبھال لیں، دامن پکڑ لیں۔ وہ کہیں ہو۔ آپ گرد و غبار سمجھ کر اس کو جھٹکیں نہیں۔ دامن کو اگر گرد لگ جائے تو لگی رہنی چاہئے۔ کہ یہ میرے ہی مقام اور مکان کی گرد ہے، میرے ساتھ وابستہ رہے گی۔ تو جہاں حضور صلی اللہ علیہ وسلم جائیں گے۔ دامن جائے گا۔ یہ گرد و غبار بھی وہیں جائے گا۔ تو دامن سے وابستہ ہو جائیے۔ یہی سب سے بڑی بات ہے۔ اصل بنیادی چیز وابستگی ہے۔

آپ نے دیکھا ہو گا کہ ریل گاڑی میں سب سے اونچا فرسٹ کلاس کا ڈبہ سمجھا گیا ہے جس میں بڑے

بڑے لوگ تمول کے اعتبار سے یا اپنے کمال کے اعتبار سے سفر کرتے ہیں۔ اسی فرسٹ کلاس میں ایک چھوٹا کمپارٹمنٹ ہوتا ہے جسے سروٹ کلاس کہتے ہیں۔ سروٹ کلاس میں نہ ڈبے ہوتے ہیں نہ برقی پنکھے ہوتے ہیں۔ نہ کوئی سامان راحت ہوتا ہے۔ وہ تھرڈ کلاس ہے۔ مگر لگا ہوا اور جڑا ہوا فرسٹ کلاس سے ہے اس میں ملازمین بیٹھتے ہیں۔ اس کی وابستگی کا اثر یہی ہے کہ جہاں جا کے فرسٹ کلاس رکے گا وہیں جا کے ملازمین کا سروٹ کلاس رکے گا۔ یہ نہیں ہو سکتا کہ آقا کے ملازم کے ڈبے کو روک دو۔ سروٹ کلاس روک دو جہاں آقا اتریں گے۔ ملازم بھی وہیں اترے گا اور جس کوٹھی میں آقا کا قیام ہو گا اس میں ملازمین بھی حصہ لیں گے۔ یہ الگ بات ہے کہ جگہ جوتیوں میں مل جائے۔ مگر ملے گی اسی کوٹھی کے اندر ملازمین باہر نہیں نکالے جائیں گے۔

تو جناب رسول اللہ صلی اللہ علیہ وسلم اس عالم کے فرسٹ کلاس میں سوار ہیں اور ہم سارے سروٹ ہیں۔ تو جہاں آقا کی سواری جنت کے مقام میں جائے گی۔ وہیں یہ بندے اور غلام بھی ساتھ جائیں گے۔ بشرطیکہ وابستگی رہے تو وابستگی قائم رکھنا یہی سب سے بڑی نعمت ہے، علم بھی اسی وابستگی سے آئے گا اور اخلاق بھی۔ اسی سے کٹ گئے تو نہ علم باقی رہے گا نہ اخلاق۔ تو اللہ تعالیٰ ہمیں اور آپ کو توفیق عطا فرمائے کہ ہم تعلیم نبوت سے مستفیض ہوں۔ اخلاق نبوت سے مستفید ہوں اور حق تعالیٰ شانہ دنیا و آخرت میں ہماری اس خصوصیت کو قائم رکھے اور دنیا کو ہمارے سے استفادہ کا موقع دے اور ہمیں کتاب و سنت اور علماء ربانی سے استفادہ کا موقع عطا فرمائے۔

اللَّهُمَّ رَبَّنَا تَقَبَّلْ مِنَّا إِنَّكَ أَنْتَ السَّمِيعُ الْعَلِيمُ

اللَّهُمَّ مَتَّعْنَا بِأَسْمَاعِنَا وَابْصَارِنَا وَقُوَّتِنَا مَا أَحْيَيْتَنَا وَاجْعَلْ ثَأْرَنَا عَلَيَّ مَنْ ظَلَمْنَا
وَلَا تَجْعَلْ مَصِيبَتَنَا فِي دِينِنَا وَلَا تَجْعَلِ الْغِيَا أَكْبَرَ هَمِّنَا وَلَا تَبْلُغْ عَلْمَنَا
وَلَا غَايَةَ رَغْبَتِنَا۔

اللَّهُمَّ لَا تَسْلُطْ عَلَيْنَا مِنْ لَدُنْكَ إِلَّا بِالرَّحْمَةِ

وَصَلَّى اللَّهُ تَعَالَى عَلَيَّ خَيْرَ خَلْقِهِ مُحَمَّدٍ وَعَلَى آلِهِ وَاصْحَابِهِ أَجْمَعِينَ بِرَحْمَتِكَ
يَا رَحِيمَ الرَّاحِمِينَ ۔



قرآن حکیم کی عملی تفسیر

سرکارِ دو عالم، فخرِ بنی آدم، رسولِ الثقلین حضرت محمد مصطفیٰ صلی اللہ علیہ وسلم کی سیرتِ مقدّسہ اپنی ظاہری و باطنی وسعتوں اور پنہائیوں کے لحاظ سے کوئی شخصی سیرت نہیں وہ کسی شخص واحد کا دستور زندگی نہیں بلکہ جہانوں کے لئے ایک مکمل دستورِ حیات ہے۔ جوں جوں زمانہ ترقی کرتا ہوا چلا جائے گا اسی حد تک انسانی زندگی کی استواری اور ہمواری کے لئے اس سیرت کی ضرورت شدید سے شدید تر ہوتی چلی جائے گی۔

از حضرت حکیم الاسلام مدظلہ

الْحَمْدُ لِلَّهِ نَحْمَدُهُ وَنَسْتَعِينُهُ وَنَسْتَغْفِرُهُ وَنُؤْمِنُ بِهِ وَنَتَوَكَّلُ عَلَيْهِ. وَنَعُوذُ بِاللَّهِ مِنْ شُرُورِ أَنْفُسِنَا وَمِنْ سَيِّئَاتِ أَعْمَالِنَا مَنْ يَهْدِهِ اللَّهُ فَلَا مُضِلَّ لَهُ وَمَنْ يَضِلَّهُ فَلَا هَادِيَ لَهُ وَنَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ وَنَشْهَدُ أَنَّ سَيِّدَنَا وَسَيِّدَنَا وَمَوْلَانَا مُحَمَّدًا عَبْدَهُ وَرَسُولَهُ أَرْسَلَهُ اللَّهُ إِلَى كَافَّةِ النَّاسِ بَشِيرًا وَنَذِيرًا وَذَاعِيًا إِلَيْهِ يَا ذَنبِهِ وَسِرَاجًا مُنِيرًا ————— أَمَا بَعْدُ

جہانوں کا دستورِ حیات

بزرگانِ محترم!

سرکارِ دو عالم، فخرِ بنی آدم، رسولِ الثقلین محمد مصطفیٰ صلی اللہ علیہ وسلم کی سیرتِ مقدّسہ اپنی ظاہری و باطنی وسعتوں اور پنہائیوں کے لحاظ سے کوئی شخصی سیرت نہیں وہ کسی شخص واحد کا دستور زندگی نہیں بلکہ جہانوں کے لئے ایک مکمل دستورِ حیات ہے، جوں جوں زمانہ ترقی کرتا ہوا چلا جائے گا اسی حد تک انسانی زندگی کی استواری اور ہمواری کے لئے اس سیرت کی ضرورت شدید سے شدید تر ہوتی چلی جائے گی۔

زمانہ اور اس کا تمدن اپنی ارتقائی حرکت سے کہاں سے کہاں تک پہنچ گیا اور کل کو نامعلوم کہاں تک جا پہنچے اور اس کی تمدنی زندگی کے گوشے کتنے بھی پھیل جائیں اور پھیل کر زمین و آسمان اور فضا و خلاء سب ہی کو ڈھانپ لیں پھر بھی یہ ارتقائی سیرت اور اس کے تمدنی گوشوں کی تقویم و اصلاح کے لئے شاخ در شاخ ہو کر نمایاں ہوتے رہیں گے جیسا کہ وہ اب تک زمانہ کی مدنی ترقی کے ساتھ ساتھ نمایاں ہوتے رہے اور ان میں سکون و اطمینان کی روح پھونکتے رہے ہیں۔

ذاتِ نبوی میں علومِ قرآنی کا ظہور

اس کی شرعی وجہ یہ ہے کہ آیت **وَإِنَّكَ لَعَلَىٰ خُلُقٍ عَظِيمٍ** کے بارے میں جب حضرت صدیقہ عائشہ رضی اللہ عنہا سے آپ علیہ السلام کی اس خلقِ عظیم کی سیرت و اخلاق کے سلسلہ میں پوچھا گیا تو فرمایا کہ **وَكَانَ خَلْقَهُ الْقُرْآنَ** آپ صلی اللہ علیہ وسلم کا خلق (سیرت) یہ قرآن ہی تو ہے اور قرآن کے بارے میں خود حضرت صاحبِ سیرت علیہ افضل الصلوٰۃ والتسلیم نے فرمایا کہ :

وَلَا يَنْقُضُ عَجَابُهُ وَلَا يَخْلُقُ عَنْ كَثْرَةِ الرَّدِّ

اس قرآن کے عجائبات (علوم و معارف) کبھی ختم ہونے والے نہیں اور یہ بار بار کے تکرار سے کبھی بھی پرانا نہیں ہوگا۔ (کہ اس سے دل اکتا جائیں)۔

اس سے صاف یہ نتیجہ نکلتا ہے کہ سیرت کے عجائبات بھی کبھی منتہی ہونے والے نہیں فرق اگر ہے تو صرف یہ کہ قرآن میں لامحدود عجائبات علمی ہیں اور ذاتِ بابرکات نبوی کی سیرت میں یہی عجائبات عملی صورت میں ہیں۔ گویا ایک علمی قرآن ہے اور ایک عملی قرآن یعنی سیرت ہے جو ذاتِ نبوی صلی اللہ علیہ وسلم میں محفوظ ہے اور دونوں آپس میں ایک دوسرے پر **مِن وَعَن** منطبق ہیں پس قرآن کا کہا ہوا حضور صلی اللہ علیہ وسلم کا کیا ہوا ہے اور آپ صلی اللہ علیہ وسلم کا کیا ہوا قرآن کا کہا ہوا ہے۔ اس لئے قرآن حکیم کی یہ ہزاروں آیتیں درحقیقت سیرتِ مقدسہ کے عملی پہلو ہیں۔ پس قرآن میں جو چیز ”قل“ ہے وہی ذاتِ نبوی صلی اللہ علیہ وسلم میں ”حال“ ہے اور جو قرآن میں نقوش و ودال ہیں وہی ذاتِ اقدس میں سیرت و اعمال ہیں اسی لئے سیرت سے تو قرآن کی عملی صورتیں مشخص ہوتی ہیں اور قرآن سے سیرت کی عملی ہیئتیں کھلتی ہیں۔ اس لئے قرآن حکیم کے مختلف مضامین سے اپنی اپنی نوعیت اور مناسبت کے مطابق سیرت کے مختلف الانواع پہلو ثابت ہوتے ہیں۔

قرآن میں ذات و صفات کی آیتیں آپ صلی اللہ علیہ وسلم کے عقائد ہیں اور احکام کی آیتیں آپ صلی اللہ علیہ وسلم کے اعمال تکوین کی آیتیں آپ صلی اللہ علیہ وسلم کا استدلال ہیں اور تشریح کی آیتیں آپ کا حال، قصص و امثال کی آیتیں آپ کی عبدیت ہیں اور کبریائے حق کی آیتیں آپ علیہ السلام کی نیابت، اخلاق کی آیتیں آپ علیہ السلام کی حسنِ معیشت ہیں اور معاملات کی آیتیں آپ علیہ السلام کا حسنِ معاشرت، توجہ الی اللہ کی آیتیں آپ صلی اللہ علیہ وسلم کی خلوت ہیں اور تربیتِ خلق اللہ کی آیتیں آپ علیہ السلام کا جلوت، قہر و غضب کی آیتیں آپ علیہ السلام کا جلال ہیں اور مہرورحمت کی آیتیں آپ علیہ السلام کا جمال، تجلیاتِ حق کی آیتیں آپ علیہ السلام کا مشاہدہ ہیں اور ابتغایہ اللہ کی آیتیں آپ علیہ السلام کا مراقبہ، ترکِ دنیا کی آیتیں آپ علیہ السلام کا مشاہدہ ہیں، احوالِ محشر کی آیتیں آپ علیہ السلام کا محاسبہ، نفیِ غیر کی آیتیں آپ علیہ السلام کی فنایت ہیں اور اثباتِ حق کی آیتیں آپ علیہ السلام کی بقائیت، انا اور انت کی آیتیں آپ کا شہود ہیں اور ہو کی آیتیں آپ علیہ السلام کی غیبت، نعیمِ جنت کی آیتیں آپ علیہ السلام کا شوق اور حجیم نار کی آیتیں آپ علیہ السلام کا ہم و ہم و ہم رحمت کی آیتیں آپ علیہ السلام کی رجاہ ہیں اور عذاب کی آیتیں آپ علیہ السلام کا خوف، انعام کی آیتیں آپ علیہ السلام کا سکون و انس ہیں اور انتقام کی آیتیں آپ علیہ السلام کا حزن، حدود و جہاد کی آیتیں آپ علیہ السلام کا بغض فی اللہ، نزولِ وحی کی آیتیں آپ علیہ السلام کا عروج ہیں اور تعلیم و تبلیغ کی آیتیں آپ کا نزول، سفیر اور امر کی آیتیں آپ علیہ السلام کی خلافت ہیں اور خطاب کی آیتیں آپ علیہ السلام

کی عبادت وغیرہ وغیرہ۔

کسی بھی نوع کی آیت ہو وہ آپ علیہ السلام کی کسی نہ کسی پیغمبرانہ سیرت اور کسی نہ کسی مقام نبوت کی تعبیر ہے اور آپ علیہ السلام کی سیرت اس کی تفسیر جس سے صدیقہ کے اس زریں مقولہ و کان خلقنا القرآن سے قرآن اور ذات اقدس کی کامل تطبیق اور صدیقہ پاک کی علمی گہرائیوں اور ذاتی ذکاوتوں کا نشان ملتا ہے۔ اس لئے یہ دعویٰ ایک ناقابل انکار حقیقت ثابت ہوتا ہے اگر قرآن کے علمی عجائبات بھی کبھی ختم نہیں ہو سکتے تو سیرت نبوی صلی اللہ علیہ وسلم کے عملی عجائبات بھی کبھی ختم ہونے والے نہیں۔ اگر قرآن علمی طور پر تاقیامت اپنے شاخ در شاخ علوم سے بنی نوع انسان کی تکمیل کا ضامن ہے تو یہ سیرت جامع بھی تالیوم حشر اپنے شاخ در شاخ عملی اسوؤں سے اقوام عالم کی تکمیل و تسکین کی کفیل رہے گی۔

سیرت کی بنیاد

اس توجیہ و استدلال کے سلسلہ میں ذرا اور آگے بڑھو تو قرآن کی شرعی تفسیر حدیث پاک ہے۔ قرآن اگر متن ہے تو حدیث اس کا بیان اور شرح ہے جس سے قرآن کے مخفی گوشے مرادی طور پر کھلتے ہیں اور مطالب خداوندی نمایاں ہو جاتے ہیں اس لئے اگر قرآن حضور صلی اللہ علیہ وسلم کی سیرت ہے تو حدیث اس سیرت کی تفصیل ہے اور اس لئے کتب حدیث کے ہزاروں ابواب و فصول در حقیقت سیرت مقدسہ ہی کے ابواب و فصول ہیں جن میں سے گزر کر ہی آدمی اقلیم سیرت میں داخل ہو سکتا ہے۔

اندریں صورت کہ قرآن و حدیث سیرت مقدسہ کی تعبیر ہیں اس نکتہ پر غور کرنا چاہئے کہ قرآن و حدیث کے مضامین کی ترتیب میں اولیت ایمان و عقائد کو اور پھر عبادات کو دی گئی ہے۔ فاتحہ قرآن کو بھی اولاً ذات حق پھر اس کی ربوبیت عامہ پھر رحمت عامہ اور پھر مالکیت عامہ اور پھر عبادت و استقامت سے شروع کیا گیا ہے۔ سورہ بقرہ کو لو تو اس کی ابتدا بھی ایمان بالغیب اور نماز و انفاق فی سبیل اللہ سے کی گئی ہے بہر حال قرآن میں اولیت عقائد اور عبادات کو دی گئی ہے۔

اس کے بعد دوسرے ابواب میں دین کی تفصیل ہے۔ اسی طرح عموماً کتب حدیث میں اسی اسوۂ قرآنی کے مطابق ابواب و فصول کی ابتدا کتاب الایمان پھر کتاب الصلوٰۃ، کتاب الزکوٰۃ، کتاب الصوم اور کتاب الحج وغیرہ سے کی گئی ہے۔ اس کے بعد اخلاق، معاملات، نکاح، طلاق، میراث، ہبہ، اوقاف پھر مسائل معاش، زراعت، تجارت، صنعت و حرفت، ملازمت اور پھر ان معاملات کے نفاذ کے لئے قضا، تعزیرات و کفارات وغیرہ اور پھر ان تمام ابواب کی حفاظت کے لئے آخر میں خلافت و امارت اور جہاد و سیاست کے ابواب لائے گئے ہیں۔ یہ سب کے سب مرتب شعبے بلاشبہ سیرت مقدسہ ہی کے ابواب ہیں لیکن اس ترتیب نبوی اور اس کی متابعت میں ان ترتیبات نائبان نبوی صلی اللہ علیہ وسلم سے اندازہ ہوتا ہے کہ حضور صلی اللہ علیہ وسلم کی پیغمبرانہ سیرت کی اساس و بنیاد در حقیقت عقائد و عبادات ہی قرار دی گئی ہیں۔ خود حضور صلی اللہ علیہ وسلم نے بھی اسلام کی اساس و بنیاد عقائد و عبادات ہی کو قرار دیا جو دوسرے لفظوں میں سیرت کی بنیاد ہے فرمایا :

بنی الاسلام علی خمس، شهادة ان لا اله الا الله وان محمدا رسول الله

واقام الصلوٰۃ وابتاء الزکوٰۃ وصوم رمضان وحج البيت ان استطاع اليه

سبيلا۔ (مشکوٰۃ)

اسلام کی بنیاد پانچ چیزوں پر ہے لا اله الا الله محمد رسول الله کی شہادت دینا، نماز قائم کرنا، زکوٰۃ

ادا کرنا، رمضان کے روزے اور بیت اللہ کا حج اگر استطاعت ہو،

جس سے نمایاں ہوتا ہے کہ سیرۃ نبوی میں عبادت اور دیانت اصل سیرت ہیں اور انتظامی اور سیاسی ابواب اس کے محافظ ہیں جو بعدیت کا درجہ رکھتے ہیں کہ یہ پرو تقویٰ اور دیار خداوندی کا کارخانہ خلل اور زلزل سے محفوظ رہے اور دنیا میں کسی فتنہ پرور کو اس نظام سیرۃ نبوی میں رخنہ کی جرأت نہ ہو۔

قرآن کریم نے اس سے زیادہ کھلے لفظوں میں اقامت عبادت و دیانت کو اصل مقصود ٹھہراتے ہوئے تمکین و سیاست اور فتوح ممالک کو اس کا وسیلہ قرار دیا فرمایا،

الَّذِينَ إِن تَكْتُمُهُمْ فِي الْأَرْضِ أَقَامُوا الصَّلَاةَ وَآتَوُا الزَّكَاةَ وَاسْرُوا بِالْمَعْرُوفِ
وَنَهَوْا عَنِ الْمُنْكَرِ۔

”اگر ہم ان مسلمانوں کو زمین کی سلطنت دیدیں تو یہ نماز قائم کریں گے، زکوٰۃ ادا کریں گے، پاکیزہ امور کا امر کریں گے اور منکرات سے باز رہیں گے۔“

یہی وجہ ہے کہ دین و دیانت تو تمام انبیاء کرام علیہم السلام کو دیا گیا لیکن قہر و سیاست اور جہاد و جنگ سب کو نہیں دی گئی۔ جہاں ضرورت سمجھی دی گئی ورنہ نہیں دی گئی حضور پاک صلی اللہ علیہ وسلم نے بھی اعلان نبوت کے ساتھ سب سے پہلے جو چیز دنیا کے سامنے پیش کی اور جس پر اپنے صحابہ کرام کو تربیت دی وہ یہی ایمان باللہ، مہد، معاد، توحید و رسالت اور سزا و جزا کے عقیدے تھے اور پھر خدا سے رشتہ جوڑنے کے لئے عبادت و ریاضت اور زہد و تقویٰ کی تعلیم فرمائی گئی جس سے کئی آیتیں بھری ہوئی ہیں

سیرت مقدسہ کا اساسی رنگ

اس سے واضح طور پر یہ نتیجہ نکلتا ہے کہ سیرت مقدسہ کا اساسی اور غالب رنگ عبادت اور تقویٰ ہے اور دنیا کے سارے معاملات کو اسی عبادتی رنگ میں دیکھنا چاہتی ہے یعنی اس کا طبعی رخ یہ ہے کہ اللہ کے بندے اپنی ساری دنیا اور دنیا کے ایک ایک کام کو مقدس بنا کر برنگ عبادت انجام دیں جن میں رضائے الہی و یاد خداوندی کی روح کار فرما ہو وہ کچھ بھی کریں اللہ کے لئے کریں نفسانی انداز اختیار کرنے کی بجائے ربانی راہ اختیار کریں اور ان کا ہر عمل مجاہدہ و جہاد یعنی عبادت ہو عادت نہ ہو جس کا مقصد اعلائے کلمۃ اللہ ہو، اعلائے نفس نہ ہو۔ حق تعالیٰ نے یہی حقیقت جس کا نام تفویض ہے اپنے خلیل پاک حضرت ابراہیم علیہ السلام سے طلب فرمائی جسے اسلام کا نام دیا، فرمایا:

قُلْ إِنَّا صَلَوَتِي وَمَحَابِبِي وَمَحَابِبِي لِلَّهِ رَبِّ الْعَالَمِينَ لَا شَرِيكَ لَهُ
وَبِنَالِكَ أُسْرَتِي وَأَنَا أَوَّلُ الْمُسْلِمِينَ۔

”کہہ دو ابراہیم! کہ میری نماز اور عبادت اور میرا جینا اور میرا مرنا سب اللہ رب العالمین کے لئے ہے جس کا کوئی شریک نہیں اور مجھے اس کا امر کیا گیا ہے اور میں ہی (اس امت میں) پہلا مسلم ہوں۔“

یہی تفویض مطلق اور عبدیت کاملہ کی بلند پایہ کیفیت نبی کریم صلی اللہ علیہ وسلم کی سیرت تھی جسے آپ صلی اللہ علیہ وسلم نے اپنی دعا میں کھولا ہے۔ فرمایا:

اللهم لك اسلمت وبك امنت وعليك توكلت وبك حاكمت واليك خاصمت

والیک انبت والیک المصیر۔

”اے اللہ میں تیرے ہی لئے اسلام لایا اور تیرے اوپر ایمان لایا اور تجھی پر میں نے توکل کیا اور تجھے ہی میں نے محکم مانا اور تیری ہی طرف میں جھگڑا لے گیا اور تیری ہی طرف میں نے رجوع کیا اور تیری ہی طرف جانا ہے۔“

یہی حال جب اہل اللہ پر طاری ہوتا ہے تو تفویض کے عجیب عجیب عنوانات ان کی زبانوں پر جاری ہوتے ہیں حضرت بابا فرید گنج قدس سرہ پر یہ کیفیت غلبہ کے ساتھ وارد ہوئی تو بار بار ذیل کی رباعی پڑھتے تھے اور سجدہ میں گر جاتے تھے۔ پھر وہی پڑھ کر سجدہ میں جا پڑتے جس کے راوی حضرت سلطان المشائخ خواجہ نظام الدین دہلوی قدس سرہ ہیں۔

خواہم کہ ہمیشہ در ہوائے تو زیم
خاکے شوم وہ زیر پائے تو زیم
مقصود من بندہ نہ کونین توئی
از بہر تو میرم و از برائے تو زیم

نبی کریم صلی اللہ علیہ وسلم کی پوری زندگی اور سیرت کے بے شمار عملی نمونے اور اسوئے ہمہ وقت جس روح سے زندہ و پائندہ تھے وہ یہی ذکر الہی، تفویض مطلق اور عباداتِ خداوندی کی روح تھی گویا اسی کے لئے اس پاک زندگی کا لمبا چوڑا ڈھانچہ بنایا گیا کہ اس میں یہ ذکر و فکر کی روح پھونکی جائے چنانچہ آپ علیہ السلام کی پاک زندگی کا ہر لمحہ ذکر اللہ سے معمور اور فکرِ آخرت سے بھرپور تھا۔ ذکر عام کے بارے میں حدیث ہے کہ
_____ کان بذكر الله على كل احيائهم آپ صلی اللہ علیہ وسلم ہر لمحہ ذکر الہی میں لگے رہتے تھے اور فکرِ دائمی کے بارے میں ارشاد حدیث ہے کہ : کان نائم الفکوة حزینا آپ صلی اللہ علیہ وسلم ہمیشہ متفکر اور غمزہ سے رہتے تھے۔

سیرتِ طیبہ کی روح

پس آپ علیہ السلام کی زندگی کی سیرت بالاصل نہ ملو کیت تھی نہ ریاست نہ غلبہ و قہر تھی نہ تسلط و استیلاء نہ تعیش تھی نہ تزئین نہ آرائش نہ زیبائش تھی نہ راحتِ طلبی و آسائش بلکہ سرافگندگی، نیاز کیشی، عبودیت اور طاعت و عبادت تھی جس میں خوں ذکر اور بونے فکر سمائی ہوئی تھی اور جو کچھ بھی زندگی کی نقل و حرکت تھی وہ اسی فکرِ دائمی اور ذکرِ دائمی کے رنگ میں تھی۔

قرآن حکیم نے اسی ذکر و فکر کے مجموعہ کو دانائی کہا اور اولو الالباب یعنی عقلمندوں کی تعریف کرتے ہوئے فرمایا :

الَّذِينَ يَدَّبُّوْنَ اللّٰهَ قِيَامًا وَقُعُودًا وَعَلَىٰ جُنُوبِهِمْ وَيَتَفَكَّرُونَ فِي خَلْقِ السَّمٰوٰتِ
وَالْاَرْضِ (آل عمران)

”(دانشمند) وہ ہیں جو اللہ کو یاد رکھتے ہیں کھڑے بیٹھتے اور اپنے پہلوؤں پر لیٹے ہوئے اور فکر کرتے رہتے ہیں آسمانوں اور زمین کی ساخت اور بناوٹ میں۔“

پس قرآن حکیم کی رو سے محض مفکر بھی دانش مند نہیں جب کہ وہ ذکر نہ ہو اور محض ذاکر بھی پورا

دانشمند نہیں جب کہ وہ مفکر اور متفکر نہ ہو حقیقی دانشمندی وہی ہے جس میں ذکر بھی ہو اور فکر بھی، عقل بھی ہو اور عشق بھی، محبت بھی ہو اور ہوش بھی، پس حضور صلی اللہ علیہ وسلم کی سیرت اسی ذکر و فکر کا مجموعہ اور ان دونوں مقاموں کا کامل امتزاج تھی جہاں آپ کی عبادت ان دونوں روحوں کا مظہر تھی وہیں آپ صلی اللہ علیہ وسلم کی سیاست بھی ان دونوں روحوں سے عبادت کے رنگ میں رنگی ہوئی تھی، سرکارِ دو عالم صلی اللہ علیہ وسلم خلیفہ خداوندی بھی ہیں، معاملات کے فیصلے بھی دے رہے ہیں، دیوانی اور فوجداری کے مقدمات بھی فیصل فرما رہے ہیں، جہاد کے لشکر بھی بھیج رہے ہیں، غنائم کی تقسیم بھی کر رہے ہیں، حدود قصاص کا اجرا بھی ہو رہا ہے، فتوحات ممالک کا سلسلہ بھی جاری ہے، صوبوں اور نئی حکومتوں میں گورنر بھی مقرر کئے جا رہے ہیں یہ سب کچھ ہو رہا ہے مگر صحنِ مسجد میں ذکر اللہ اور فکرِ آخرت کے ساتھ کیا جا رہا ہے۔ یعنی یہ سب کچھ تھا مگر عبادتِ الہی کے رنگ میں تھا۔ ڈھانچہ اگرچہ سیاست کا تھا مگر روح عبادت کی اس میں کار فرما تھی اور روح اور ڈھانچہ میں کامل مناسبت کے ساتھ ڈھانچہ اس روح کے حسبِ حال تھا اور روح ڈھانچہ کی مثال۔

پس آپ صلی اللہ علیہ وسلم کی پیغمبرانہ سیرت کا امتیازی اور غالب پہلو یہی ایمان و عبادت اور ذکر و فکر تھا جس میں عقل و عشق، محبت و بصیرت، مادیت اور ملکیت، امارت و مسکنت، خلافت و عبادت کا کامل اجتماع اور امتزاج تھا کہ ایک سے دوسری متقابل صفت کسی حالت میں بھی بے فکر نہیں بنا سکتی تھی۔ حتیٰ کہ آپ صلی اللہ علیہ وسلم غزوات اور جنگوں میں بنفسِ نفیس خود بھی شرکت فرماتے اور نہ صرف شرکت بلکہ قیادت بھی فرماتے لیکن یاد الہی اور عبودیت سے یہ ہنگامہ خیزی بھی بھرپور رہ کر عبادت ہی کے رنگ میں ادا ہوتی تھی۔ عینِ جہاد میں بھی ذکر اللہ اور متعلقہ دعائیں پڑھتے ہوئے آپ صلی اللہ علیہ وسلم لشکروں کی قیادت فرماتے جس سے یہ جہادِ اعلیٰ ترین عبادت بن جاتا اور عین لڑائی میں جب کہ نماز کا وقت آتا تو یہ اضافی عبادت اس حقیقی عبادت میں خارج نہیں بن سکتی تھی بلکہ اس کی مدت متعین ہوتی۔

آگیا عین لڑائی میں گروقت نماز

قبلہ رو ہو کے زمین بوس ہوئی قومِ حجاز

جس سے نمایاں ہے کہ آپ صلی اللہ علیہ وسلم کی پیغمبرانہ سیرت کا بنیادی پہلو ایمان و عبادت تھا جس کے لئے دوسرے شعبائے زندگی بطور خادم اور بطور وسائل کے کام کرتے تھے پس زندگی کے عام شعبوں کی عبادتیں وقتی تھیں اور یہ اصل عبادت ہمہ وقتی ہوتی۔

سیرتِ جامعہ کا عجیب خلاصہ

اب اس سیرتِ جامعہ کا خلاصہ یہ نکل آیا کہ یہ سیرت مقدسہ اصولاً زندگی کے تین شعبوں پر مبنی ہے۔

(۱) تعلق مع اللہ (۲) تعلق مع الخلق (۳) تعلق مع النفس

تعلق مع النفس کے سلسلہ میں پاکدامنی و پاک نفسی، عفت و عصمت، حیا و انکساری، غیرت و حمیت، ہمت و شجاعت، صبر و سماعت، علم و ضبط، اعتماد و توکل، زہد و قناعت، مجاہدہ و ریاضت، تحملِ شدائد و مصائب اور خدا ترسی وغیرہ کے اعلیٰ ترین ملکات اور اخلاق حمیدہ آپ علیہ السلام کی فطرتِ صالحہ کا خمیر تھے۔

اور تعلق مع الخلق کے سلسلے میں خدمتِ خلق اللہ، صلہ رحمی، نصرت، اعانت، جو دوسخا، ایثار و عفو، راحتِ رسانی اور کفِ اذی و ایذا رسانی سے بچنا، غفور و درگزر، محبت و شفقت، دلسوزی و ہمدردی، تعلیم و تربیت، ارشاد و تزکیہ وغیرہ آپ علیہ السلام کی پاک طبیعت کے فطری جوہر تھے اور تعلق مع اللہ کے سلسلہ

میں عبادت و ریاضت، مجاہدہ مراقبہ، کسرِ شہوات و لذات، تقرب و انابت، توبہ و استغفار، مہتجد و شب بیداری ذکر و فکر وغیرہ آپ علیہ السلام کی پاک فطرت کی افتاد تھی لیکن ان تینوں تعلقات میں ”تعلق مع اللہ“ ہی دونوں تعلقات کی استواری کی روح تھی جو نفس و خلق کے تعلقات کو صحیح نہج پر قائم کرتی ہے اگر نفس انسانی کو تعلق مع اللہ سے آشنا اور اس کے تقاضوں کا خوگر بنایا جائے تو تعلق مع الخلق اور تعلق مع النفس صحیح بنیادوں پر کبھی قائم نہیں رہ سکتا۔

از روئے مشاہدہ سیرتِ طیبہ کی ضرورت

آج بھی جو اللہ سے منقطع ہو کر ان تعلقات کو خوشما بنانے کی فکر میں ہیں تو طرح طرح کی مملکت لغزشوں سے دنیا فتنہ و فساد کا گھرانہ بنی ہوئی ہے۔

آج یورپ میں عقل و فہم کی کمی نہیں، روابط اور بین الاقوامی علاقوں کی کمی نہیں، سیاسی تعلقات کی ہمہ گیری اور ان کی تدابیر کی کمی نہیں حتیٰ کہ صرف انہی بین الاقوامی تعلقات کے لئے متحدہ کونسل یو این او (U.N.O) بھی قائم ہے۔ جس میں رات دن ممالک کے باہمی معاملات زیرِ غور آتے رہتے ہیں۔ خانگی زندگی کے لئے تربیتوں کے بے انتہا ڈھنگ اور گھریلو زندگی کی خوشگوار یوں کے لئے بے شمار لٹریچر وغیرہ سب ہی کچھ مہیا ہیں۔ لیکن اس کے باوجود انہی کے اقراروں اور اعلانوں سے یہ ہی واضح ہوا ہے کہ گھر اور باہر سے منکھ اور چین مفلود ہے یہی نفوس کہ جن کی طمانیت کی خاطر یہ سب کچھ کیا جا رہا ہے امن و اطمینان کی ہوا تک سے کوسوں دور ہوتے چلے جا رہے ہیں۔ اس لئے نہیں کہ فقدانِ اسباب ہے۔ اسباب تو سب مہیا ہیں بلکہ سببِ الاسباب سے ربط کا فقدان ہے۔ خدا پرستی، خوفِ آخرت اور مالک الملک کے سامنے جو ابد ہی کا فکر معدوم ہے۔ اعتقاداً عملاً جو ان تعلقات کو صحیح نہج پر نہیں آنے دیتا جس سے ان نفوس میں یہ جذبہ انقیاد و اتباع حق کے بجائے خود رائی اور خود بینی کے جراثیم پرورش پائے ہوئے ہیں۔ مدارِ کار غرورِ نفس ہے یقین حق نہیں جس کے تحت خود غرضیوں اور قومی نسلی اور وطنی تعصبات کی آگ سُلگ رہی ہے اور اس سے تمدنی، سیاسی اور اقتصادی اونچ نیچ کی مملکت و با سکون و امن کی جان لیوا بنی ہوئی ہے۔

یہی وجہ ہے کہ دنیا ان کے تمدنی وسائل اور ایجادات سے فائدہ بھی اٹھا رہی ہے لیکن دلوں میں ان سے تحقیر کے جذبات لئے ہوئے اور ان کی جبری قیادت کا جوا بھی سروں سے اتار پھینکنا چاہتی ہے۔ یہ محبوبیت کا فقدان اسی خدا پرستی کے نہ ہونے سے رونما ہوا جس سے واضح ہے کہ کوئی بھی انسانی تعلق خواہ اپنے نفس سے ہو یا مخلوق سے بغیر تعلق کی ہمواری کے رہنا ممکن نہیں اسی لئے حضرت صاحب سیرت علیہ السلام نے اپنی سیرت مبارکہ کی روشنی میں بطور ضابطہ حیات ارشاد فرمایا ہے کہ :

من اصلاح لیما بیننا وبين اللہ اصلاح اللہ لیما بیننا وبين الخلق۔ (کنز العمال)
 ”جس نے اپنے اور خدا کے درمیان معاملہ درست کر لیا اس کے درمیان اور خلق کے درمیان خود اللہ تعالیٰ معاملہ درست فرمادیتا ہے۔“

اس لئے اگر آج ہم اس سیرت پاک کو اپنا کر اپنی زندگی کو صحیح بنیادوں پر اٹھانا چاہتے ہیں تو اس میں سیرت مقدسہ کی روشنی میں ان تینوں تعلقات کو عملی صورت دیتے ہوئے ان کی روح اور بنیاد تعلق مع اللہ ہی کو بنانا ہو گا جیسا کہ حضور صلی اللہ علیہ وسلم کی سیرت مقدسہ کا اساسی پہلو یہی تعلق ہے۔

سیرتِ طیبہ سے بیگانگی کا نتیجہ

اب اگر ہم سیرت، عبادت و اخلاق اور تعلق مع اللہ سے کنارہ کش ہو کر مثلاً محض قہر و سیاست اور اقتدار و غلبہ کی سیرت کو مطمح نظر بنالیں جس میں یہ اخلاقی روح نہ ہو تو یہ کوری سیاست ملکِ عضو "کھٹکنا بادشاہ" ہو کر رہ جائے گی جس میں کسی وقت ظلم و ستم زبردستی اور زیر دست آزادی سے بچنے کی کوئی صورت نہیں رہ جائے گی اور اگر محض قومی خدمت اور رفاہ عامہ کو مقصد زندگی ٹھہرائیں جس میں خدا ترسی اور اخلاقی قدریں نہ ہوں تو وہ کوری خود غرضی، نمود و نمائش اور شہرت پسندی ہو کر رہ جائے گی جس میں کسی وقت بھی قلبی یکسوئی اور مخلوق کی مدح و ذم سے بالاتر ہو کر غنا و استغناء کی دولت نصیب نہ ہو سکے گی پھر اس کے ساتھ اگر ہم تمام طبعی اور اجتماعی تعلقات سے الگ ہو کر محض عبادت اور خلوت گزینی اختیار کریں گے تو نہ صرف ہم تعاون باہمی کی ان تمام قوتوں سے محروم ہو جائیں گے جو مدنیت کی روح اور اجتماعیت کی اساس ہیں اور جن کے بغیر وہ عالمگیر خدمت نہیں انجام پاسکتی جو سیرتِ پاک اور طبیعتِ اسلام کے تقاضے ہیں۔ بلکہ اس قید تنہائی میں گلہ سے الگ ہو کر کسی وقت بھی نفس و شیطان کی مکاری سے پناہ نہیں پاسکیں گے جنہوں نے خلوت گزینی راہوں کو کتنی ہی بد کاریوں کا شکار بنایا ہے۔

پس خدمتِ خلق بلا عبادت انانیت ہے۔ خدمتِ نفس بلا خدا ترسی نفسانیت ہے انقطاعی عبادت بلا خدمتِ خلق رہبانیت ہے اور ریاست بلا عبادت ملوکیت و استبدادیت ہے اور ظاہر ہے کہ رہبانیت حضور علیہ السلام کی سیرت ہے نہ ملوکیت نہ نفسانیت اور نہ انانیت آپ علیہ السلام کی سیرت ہے۔ کیونکہ یہ اکہری چیزیں الگ رہ کر جیسے مجموعی سیرت نہیں بن سکتیں ایسے ہی اپنی روح سے الگ ہو کر اس روح کے خلاف خود رو نقشوں اور رسوم کے اجزائے سیرت بھی نہیں کہلائی جاسکتیں کہ انہیں جزوی سیرت ہی کہا جاسکے البتہ جب اس خدمتِ خلق اور خدمتِ نفس کے خانوں میں اخلاق و عبادت کا رنگ بھردیا جائے اور سب اجزاء اپنے اپنے نقشوں کے ساتھ عبادت کے محور پر جمع ہو جائیں تو پھر اس جامع سیرت کا عکس پیدا ہو جائے گا۔ جس کا نام لے کر ہم اس کا کام کرنا چاہتے ہیں۔ اب اسے نہ نفسانیت کہیں گے نہ رہبانیت۔ نہ ملوکیت کہیں گے نہ انانیت بلکہ رہبانیت کہیں گے جس میں انسان اپنی ہر نقل و حرکت کا مرجع و محور اپنے رب کو بنا لے گا۔

پس ان تمام اجزاء کی پاک اور مطلوب صورتوں کا صحیح اور معقول امتزاج ہی سرکارِ دو عالم صلی اللہ علیہ وسلم کی جامع ترین سیرت ہے جس میں فرد کی رعایت الگ ہے اور قوم کی الگ، حکومت کی رعایت الگ اور محکوم کی الگ، اس میں دیانت بھی ہے، خدمت بھی ہے اور عنایت بھی اور ان سب عناصر کے امتزاج سے سیرت صالحہ کا یہ حاصل نکل آتا ہے کہ انسان میں طبعی جذبات باقی رہیں، مگر ان پر عقل کی حکومت ہو عقلی نظریات بھی ہوں مگر ان پر وحی الہی کی نگرانی ہو، آزادی ضمیر بھی ہو مگر اس میں حق کے ساتھ تقلید ہو، غرض، نفس، طبع، عقل، وجدان، ضمیر اور جذبات میں سے کوئی چیز پامال نہ ہو سکے۔ سب کے تقاضے کار فرما رہیں مگر ہر ایک کی نقل و حرکت کا محور طاعت الہی اور ذکر خداوندی ہو اور کسی وقت بھی یہ تقاضے پابندی حق سے آزاد نہ ہوں پس اسی جامعیت اور اعتدال کامل کا نام سیرتِ مقدسہ حضرت خاتم الانبیاء صلی اللہ علیہ وسلم ہے۔

سیرتِ جامعہ کی عملی پیروی کی ضرورت

آج اگر ہم لوگ اپنے نونہالوں کے لئے سچے دل سے یہ چاہتے ہیں کہ ایک طرف تو وہ نہایت اونچے

پیمانے کے دیندار اور خدا پرست ہوں۔ جن میں رواداری، بے قاعدگی، بد اعتقادی اور اصول آزادی نہ ہو ان کی نگاہ خدا پر ہو اور اسی پر بھروسہ اور اعتقاد رکھتے ہوں اور دوسرے طرف وہ ملک کے سچے شہری اور متمدن ہوں جن کے حالات و معاملات میں دیانت، صداقت و راستگویی و راست بازی ہو، شخصی مفاد کے غلبہ کے بجائے قومی اور جماعتی مفاد ان پر غالب ہو۔ ایک طرف وہ مساجد و مدارس کی زینت ہوں اور دوسری طرف درباروں اور بازاروں کا نظم بھی ان کے ہاتھوں میں فروغ پا رہا ہو۔ ایک طرف ان کی خلوت گاہیں یاد الہی سے بھرپور ہوں اور دوسری طرف ان کے جلوتیں اور حکومت کے دفاتر ان کی عدل گستری سے معمور ہوں۔ ایک طرف وہ اپنے ملک میں خوشحال و خوش مال ہوں اور دوسری طرف ملک ان کی طرف رجوع ہو کر نہ صرف ان سے عزت مندانہ تعلقات و معاملات ہی کو اپنی آبرو سمجھیں بلکہ ان کے مثالی معاملات سے بھی درس لیں تو یہ جامع زندگی بجز اس سیرت جامع کی عملی پیروی کے اور کہیں بھی انہیں دستیاب نہیں ہو سکتی۔ حق تعالیٰ شانہ اپنے پیغمبر کی سیرت مقدسہ اور اسوۂ حسنہ کو مشعلِ راہ بنانے اور اس کے بھرپور اتباع کے توفیق نصیب فرماوے۔ آمین

وَآخِرُ دَعْوَانَا اِنَّ الْحَمْدَ لِلّٰهِ رَبِّ الْعَالَمِينَ



رحمتہ للعالمین ﷺ

حدیث میں فرمایا گیا انا رحمتہ مہدۃ میں اللہ کی ایک رحمت ہوں، جو بطور ہدیہ کے بندوں کے پاس بھیجی گئی ہے، اللہ کا ایک ہدیہ جو بندوں کو ملا وہ حضور صلی اللہ علیہ وسلم کی ذاتِ پابریکات ہے۔ تو اتنی بڑی نعمت دی گئی کہ جتنی عالم کی نعمتیں ہیں، سب اسی کے طفیل مل رہی ہیں....

از حضرت حکیم الاسلام مدظلہ

الْحَمْدُ لِلَّهِ نَحْمَدُهُ وَنَسْتَعِينُهُ وَنَسْتَغْفِرُهُ وَنُؤْمِنُ بِهِ وَنَتَوَكَّلُ عَلَيْهِ. وَنَعُوذُ بِاللَّهِ مِنْ شُرُورِ أَنْفُسِنَا وَمِنْ سَيِّئَاتِ أَعْمَالِنَا مَنْ يَهْدِهِ اللَّهُ فَلَا مُضِلَّ لَهُ وَمَنْ يَضِلَّهُ فَلَا هَادِيَ لَهُ وَنَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ وَنَشْهَدُ أَنَّ سَيِّدَنَا وَسَيِّدَنَا وَمَوْلَانَا مُحَمَّدًا عَبْدُهُ وَرَسُولُهُ أَرْسَلَهُ اللَّهُ إِلَى كَافَّةِ النَّاسِ بَشِيرًا وَنَذِيرًا وَذَاعِيًا إِلَيْهِ يَا ذَنبِهِ وَسِرَاجًا مُنِيرًا. ————— أَمَا بَعْدُ

فاعوذ بالله من الشيطان الرجيم، بسم الله الرحمن الرحيم،
وما ارسلناك الا رحمة للعالمين، صدق الله العلي العظيم (پا ۷۷)

اقسامِ نعمت

رگان محترم!

اس دنیا میں حق تعالیٰ شانہ کی نعمتیں اس درجہ ہیں کہ ان کا شمار کرنا ناممکن اور محالات میں سے ہے۔ تمہوں کی ایک بارش ہے۔ جیسے بارش کے قطرات کو آپ گینا چاہیں تو ساری دنیا کے انسان مل کر سعی کریں، آسمان سے کتنے قطرے ٹپکے ہیں۔ تو یہ آپ کے قبضے میں نہیں ہے۔ اس سے کہیں زیادہ اللہ کی رحمتوں کی بارش دنیا پر ہے۔ اگر کوئی انسان گینا چاہے، تو قبضہ قدرت میں نہیں ہے۔ کہ اللہ کی نعمتوں کو شمار کر سکے۔ اسی سے قرآن کریم نے دعویٰ فرمایا کہ:

وَإِنْ تَعَلُّوا نِعْمَةَ اللَّهِ لَا تَحْصُوهَا

اگر تم اللہ کی نعمتوں کو شمار کرنے لگو، تم ان کا احاطہ نہیں کر سکتے، گن نہیں سکتے۔ آسمان کے ستاروں کو گینا ممکن ہے۔ بارش کے قطروں کا گن لینا ممکن ہے۔ لیکن اللہ کی رحمتوں کا گن لینا، یہ ناممکن اور محالات میں سے ہے۔ لیکن جہاں تک دیکھا جائے، تو اصولی طور پر دو قسم کی نعمتیں ہیں۔ ان دو قسموں میں پھر

کروڑوں اور اربوں نعمتیں ہیں، مگر قسمیں دو ہیں۔ ایک ظاہری نعمتیں ہیں۔ ایک باطنی نعمتیں ہیں۔ ایک نعمتیں وہ ہیں، جن کو ہم آنکھوں سے دیکھ سکتے ہیں، ہمارے بدن کو لگ سکتی ہیں۔ ایک نعمتیں وہ ہیں، جو آنکھ سے نظر نہیں آتیں۔ بدن سے بظاہر ان کی ٹکڑ بھی نہیں لگتی۔ لیکن عجیب نعمتیں ہیں، جن کو انسان اپنے ضمیر میں محفوظ کرتا ہے۔ نعمتوں کے درجے میں سورج بھی اللہ کی ایک نعمت ہے۔ اس سے روشنی چھن رہی ہے وہ اللہ کی نعمت ہے۔ وہ نہ ہو تو ہم کام کاج نہیں کر سکتے۔ اس سے جو گرمی برس رہی ہے، وہ اللہ کی نعمت ہے۔ وہ نہ ہو تو انسان زندہ نہیں رہ سکتا۔ غذائیں انسان کو اللہ نے لاکھوں دین۔ ترکیبیں بتلا دیں کہ مختلف انداز سے جوڑ توڑ کر کے انسان نئی نئی غذائیں نکالتا ہے۔ یہ ایک مستقل نعمت ہے، لباس مستقل نعمت ہے، گھر دیا گیا یہ مستقل نعمت ہے۔ غرض کھیتی باڑی، باغ زمین، کھانا پینا وغیرہ یہ سب نعمتیں ہیں، اور ان میں بھی اتنی قسمیں ہیں کہ انسان گننے لگے، تو ان کا گننا ناممکن ہے۔ ہر وقت آدمی ان سے فائدہ اٹھا رہا ہے پھل فروٹ ہے یہ ایک نعمت کا دائرہ ہے ہزاروں پھلوں کی قسمیں ہیں۔ غلات ہیں، تو ہزاروں قسم کے غلے ہیں۔ کہیں چنا، کہیں چاول اور گیہوں۔ غرض کھانے پینے، رہنے، سہنے، اور استعمال کی بے شمار نعمتیں ہیں۔ اور یہ وہ نعمتیں ہیں جن کو ہم اپنی آنکھوں سے دیکھتے ہیں۔ یہ ہمارے ہاتھوں اور بدن کو لگتی ہیں ان کا ہم احساس کرتے ہیں۔ ان کو ظاہری نعمتیں کہا جائے گا۔

ایک باطنی نعمتوں کی قسم ہے، جو دل محسوس کرتا ہے، آنکھوں سے نظر نہیں آتی۔ جیسے علم اور معرفتِ خداوندی ہے۔ علم دل کے اندر بھر جانا یہ ایسی چیز تو نہیں کہ آدمی اسے پکڑ کر جیب میں رکھ لے۔ علم ظاہری چیز نہیں ہے، وہ بدن سے نہیں نکراتی۔ وہ دل سے دل میں آتی ہے۔ آدمی جانتا ہے کہ نعمت ہے لیکن آنکھ سے نظر نہیں آتی۔ محبتِ خداوندی ہے، یہ عظیم نعمت ہے۔ اپنے پروردگار سے محبت نہ ہو تو ایمان ہی نصیب نہیں ہوتا۔ لیکن محبت کوئی آنکھوں سے دیکھنے کی چیز نہیں، وہ دل میں رکھنے کی چیز ہے۔ ایمان ایک مستقل نعمت ہے، لیکن ایمان آنکھوں سے نظر آنے کی چیز نہیں ہے۔ اسلام تو آنکھوں سے نظر آ سکتا ہے۔ اس لئے کہ اسلام کے معنی ظاہری عمل کے ہیں۔ نماز پڑھی، روزہ رکھا، حج کیا، زکوٰۃ دی، نماز پڑھنے والے کو دیکھ کر ہر ایک کہے گا کہ یہ نماز پڑھ رہا ہے۔ حج کرنے والے کو دیکھ کر کہے گا کہ حج کر رہا ہے۔ لیکن ایمان دل میں چھپا ہوا رہتا ہے، اسے آدمی آنکھوں سے نہیں دیکھ سکتا۔ مگر ہر دل جانتا ہے کہ اس میں ایمان ہے۔ تو ایمان بھی ایک نعمت، محبتِ خداوندی بھی ایک نعمت۔ جناب رسول اللہ صلی اللہ علیہ وسلم سے محبت یہ عظیم نعمت ہے۔ ایمان کی بنیاد ہے۔ اگر حضور صلی اللہ علیہ وسلم کی ذات سے محبت نہ ہو، ایمان ہی نصیب نہیں ہو سکتا۔

امتحانِ محبتِ نعمت میں نہیں، مصیبت میں ہوتا ہے

اسی واسطے حدیث میں جناب نبی کریم صلی اللہ علیہ وسلم نے فرمایا کہ :

لَا يُؤْمِنُ أَحَدُكُمْ حَتَّىٰ أَكُونَ أَحَبَّ إِلَيْهِ مِنْ وُلْدِهِ وَوَالِدِهِ وَالنَّاسِ أَجْمَعِينَ۔

”تم اس وقت تک مؤمن نہیں بن سکتے جب تک میرے ساتھ اتنی محبت نہ ہو کہ نہ اتنی

محبت اپنی والد اور ماں باپ سے ہو، نہ دنیا کے کسی سامان سے ہو۔“

جب تک میرے ساتھ اتنی محبت نہیں ہوگی، آدمی مؤمن نہیں بنے گا۔ اس محبت کا ظہور کب ہوتا ہے؟ جب خدا اور رسول کی محبت کا دوسری محبتوں سے مقابلہ پڑے۔ آدمی سو رہا ہے، اسے محبت اس سے ہے کہ میں بھی نیند آرہی ہے نہ انھوں۔ مسجد میں اذان ہوتی ہے کہ آؤ مسجد میں۔ اس وقت امتحان ہو گا کہ نفس

سے زیادہ محبت ہے یا خدا سے زیادہ محبت ہے۔ اگر لحاف کو اتار پھینکا، گرم ٹھنڈے کی پراہ نہ کی، وضو کیا، مسجد میں حاضر ہوا۔ تو اپنے نفس کو چھوڑ دیا، اپنے خدا کو اختیار کیا۔ گویا یہ امتحان کا موقع ہوتا ہے۔ اللہ کے راستہ میں جانا ہے، اولاد کی محبت چاہتی ہے کہ نہ جاؤں چھوڑ کے۔ خدا اور رسول کی محبت چاہتی ہے کہ چلا جاؤں۔ اگر چلا گیا تو محبت میں کامیاب ہے۔ اللہ و رسول کی محبت اولاد کی محبت پر غالب آگئی۔

جیسے نبی کریم صلی اللہ علیہ وسلم نے مدینہ طیبہ (زاوہا اللہ شرفاً و کرامۃً) کی طرف ہجرت فرمائی ہے۔ تو حضرات صحابہ کے گھریاں بال بچے مکہ ہی میں تھے۔ جائیدادیں مکہ ہی میں تھیں۔ عزیز و اقرباء مکہ میں تھے۔ سب کو چھوڑ چھاڑ کر کے اللہ کے رسول کے ساتھ چل دیئے۔ نہ جائیداد کی پرواہ کی نہ اولاد کی نہ بنیاد کی۔ تو یہ کہا جائے گا کہ یہ محبت میں کامیاب ہو گئے امتحان میں پاس ہو گئے جب خدا اور رسول کی محبت کا اولاد و بنیاد کی محبت سے مقابلہ پڑا، انہوں نے اولاد و بنیاد کو چھوڑ دیا۔ اللہ و رسول کا راستہ اختیار کیا۔ یہ مطلب ہے نبی کریم صلی اللہ علیہ وسلم کا کہ جب میرے ساتھ اتنی محبت نہ ہو کہ اتنی اولاد سے ہو نہ ماں پاپ سے ہو نہ دنیا کی کسی چیز سے ہو، اس وقت تک موہمن نہیں بن سکتا۔ تو وہ محبت ہے جو مقابلہ کے وقت غالب آجائے۔ یوں تو ہر شخص کہتا ہے کہ مجھے اللہ سے محبت ہے۔ مجھے اللہ کے رسول سے محبت ہے۔ لیکن جب دنیا کی محبت کا مقابلہ اللہ کی محبت سے پڑ جائے، اس وقت کہے کہ ہاں مجھے محبت ہے۔ اس وقت کہا جائے گا کہ ہاں واقعی محبت والا ہے۔

حضرت عمر رضی اللہ عنہ نے عرض کیا۔ یا رسول اللہ! مجھے آپ سے محبت ہے۔ فرمایا۔ سوچ کر کہو کیا کہتے ہو؟ عرض کیا یا رسول اللہ! آپ سے مجھے محبت ہے۔ فرمایا۔ دیکھو بہت بڑا دعویٰ کر رہے ہو، سمجھ کے کہو کیا بات ہے؟ عرض کیا آپ سے محبت ہے۔ فرمایا۔ اگر محبت ہے؟ تو تیار ہو جاؤ فقر و فاقہ کے لئے، تنگیاں اٹھانے اور مصیبتیں جھیلنے کے لئے۔ یعنی ان تمام مواقع میں بھی محبت باقی رہی تب یہ دعویٰ سچا ہو گا کہ واقعی اللہ و رسول سے محبت ہے۔ عیش و آرام کے اندر ہر شخص کہتا ہے کہ یا اللہ! مجھے آپ سے محبت ہے۔ آپ میرے رب اور میں آپ کا بندہ۔ لیکن سب کچھ چھن جائے پھر بھی کہے۔ آپ میرے رب اور میں آپ کا بندہ۔ تب کہا جائے گا سچا بندہ یہی ہے۔ نعمتوں میں رہ کر بندگی کا اعلان کرنا، یہ آسان ہے۔ مصیبت میں رہ کر محبت اور بندگی کا اعلان کرنا یہ مشکل ہے، اور یہی آزمائش کا وقت بھی ہوتا ہے۔ وہ کسی شاعر نے کہا تھا کہ۔

دل اندر جہاں یاراں سے قسم اند
زبانی اند و نانی اند و جانی

اے دل زمانے میں دوستوں کی تین قسم ہیں۔ یعنی آدمی جب دوستی کا دعویٰ کرتا ہے تو اسے پرکھا بھی جاتا ہے کہ دوستی میں سچا بھی ہے یا نہیں۔ تو شاعر نے کہا دوستوں کی تین قسمیں ہیں۔ ایک زبانی، جو زبانی جمع خرچ کرتے ہیں، کہ ہم آپ کے دوست ہیں، ہم آپ کے خیر خواہ و بھی خواہ ہیں۔ ایک نانی ہیں، روٹی کے دوست ہیں۔ یعنی جب تک دسترخوان پر چکنا کھانا مل رہا ہے، ہم آپ کے دوست ہیں۔ اور اگر دسترخوان اٹھ گیا، تو کہاں کی دوستی۔ کہاں کے تم کہاں کے ہم؟ بس قسم ہو گئی ساری دوستی۔ اور ایک دوست وہ ہیں جو جگری دوست ہیں کہ دوستی میں ہو تب بھی ساتھ۔ مصیبت میں دوست ہو تو کہیں کے پہلے ہم مصیبت جھیلیں گے، بعد میں تمہارے اوپر آئے گی یہ جانی دوست کہلاتا ہے۔ تو ایک زبانی جمع خرچ، ایک روٹی کی دوستی، ایک جگری دوستی۔ اس شاعر نے کہا ہے کہ تینوں کے تین ہی طریقے ہیں۔ جو زبانی دوست ہیں، ان کے بارے میں کہتا ہے کہ۔

بنانی ناں بدہ از در بدر کن
تلفظ کن بیاران زبانی

یہ جو روٹی کے دوست ہیں۔ انہیں کچھ کھلا پلا دو۔ اس کے بعد رخصت کرو۔ ان کو دوست مت سمجھو وہ آئے تھے ان کو نکلنا اہل گیا۔ بس ٹھیک ہے اور جو زبان سے کہتے ہیں کہ جناب کے دوست ہیں۔ بھی زبان سے کہہ دو جناب کا بہت بہت شکریہ! ہم بھی تمہارے دوست ہیں نہ حقیقی معنی میں وہ دوست حقیقی معنی میں تم دوست۔ وہ زبان کی بات ہے زبان سے وہ خوش کرنا چاہتے ہیں تم بھی زبان سے خوش کر دو مگر اعتماد مت کرو وہ دوست نہیں ہے۔

وہ جیسے کسی شاعر کا واقعہ ہے وہ کسی امیر کے ہاں گئے تھے۔ اس نے قصیدہ لکھا اور امیر کی بڑی تعریف کی کہ آپ ایسے اور ایسے۔ اور شاعری میں آدمی سچ کم بولتا ہے جھوٹ زیادہ بولتا ہے۔ شعر اچھا ہوتا ہی وہ جس میں غلط بیانی زیادہ ہو۔ اور جو سیدھی سیدھی بات کہہ دے اس سے کوئی بھی خوش نہیں ہوتا۔ تو مبالغہ اور بہت حد سے گزر کر بات کرنا یہی ہوتا ہے۔ شاعر حضرات خفا نہ ہوں کبھی کبھی میں بھی شعر کہہ لیتا ہوں مجھے بھی جھوٹ بولنا پڑتا ہے۔ تو شعر کہتے ہی اسے ہیں جس میں آدمی سچ کم بولے جھوٹ زیادہ بولے۔ تو اس شاعر نے قصیدہ لکھا۔ اس میں ایران توران کی ہانگی۔ آپ کی سلطنت تو ایسی ہے کہ آپ کے تخت کا پایہ آسمان پہ رکھا ہوا ہے اور آپ کے حسن و جمال کے آگے چاند بھی شرمنا رہا ہے اور ستارے بھی شرمندہ ہیں کہ ہمیں وہ حسن و جمال نصیب نہ ہوا جو ان نواب صاحب کو نصیب ہے۔ جب وہ قصیدہ پڑھ چکے امیر نے کہا کہ پرسوں کو آنا۔ دو ہزار روپیہ تمہیں (انعام) دیں گے یہ بہت خوش ہو کر واپس ہوئے چونکہ بڑے آدمی نے وعدہ کیا تھا تو یقین بھی پورا تھا آگے پانچ سو روپے قرض بھی لے لیا۔ اور بڑا عمدہ اچکن بھی بنوایا۔ گھر میں مرغا اور بکرا بھی پک رہا ہے۔ اس نے کہا پرسوں تو دو ہزار روپے مل ہی جائیں گے۔ پانچ سو قرض ادا کر دیں گے۔ دو ہزار سے بھی سچ جائے گا۔ بہت بڑی رقم ہوگی۔ تو خوش خوش گھر میں چاندنا کھانا اور پینا۔ پرسوں وہ پہنچے وہ امیر بیٹھے ہوئے تھے انہوں نے جا کر سلام کیا انہوں نے جواب بھی نہیں دیا۔ سرے سے گردن ہی نہیں اٹھائی۔ بہت دیر کھڑے رہے۔ آخر انہوں نے کچھ کھنکار کے کہا حضور میں حاضر ہوں۔ انہوں نے کہا کون ہیں؟ میں وہی شاعر ہوں جو آپ کی تعریف میں قصیدہ لکھ کے لایا تھا۔ اور آپ نے وعدہ کیا تھا کہ پرسوں آنا دو ہزار دوں گا۔ کہنے لگے تم بڑے بے وقوف آدمی ہو۔ بھئی! تم نے ہمیں لفظوں سے خوش کیا ہے معنی کچھ نہیں تھے۔ ہم نے بھی لفظوں سے خوش کر دیا معنی کچھ نہیں تھے۔ نہ ان اشعار کے معنی تھے نہ اس وعدہ کے معنی تھے۔

تو حقیقت یہ ہے کہ جو زبانی جمع خرچ کے دوست ہیں آپ بھی ان کے ساتھ زبانی جمع خرچ کر دیں۔ مگر اصل دوست وہ ہے جو سچا دوست ہو اور مصیبت کے وقت کام آئے۔

دوست آل باشد کہ گیرد دست دوست
در پریشان حالی و در ماندگی

شیخ سعدی نے کہا ہے کہ دوست وہ ہے جو پریشان حالی میں آکر دوست کا ہاتھ پکڑے۔ مگر ہاتھ پکڑے

۔ اس کا تیسرا مصرع اس تقریر میں آگے ارشاد نہیں فرمایا، لیکن ایک اور تقریر سے نقل کیا جاتا ہے۔

لیکن یار جانی را بدست آر
مدار آتش گیری تا توانی

(از مرتب غفرہ)

کے وہ معنی نہیں جیسے ایک صاحب نے پکڑے تھے، ان کے بھی ایک دوست تھے۔ انہیں اتفاق سے دشمنوں نے گھیر کر مارنا پینا شروع کر دیا۔ انہوں نے جلدی سے جا کر ان کے ہاتھ پکڑ لئے۔ اب وہ غریب حملوں کو روکتا دو مارتا۔ اب رکا ہوا ہے۔ انہوں نے کہا کم بخت! کیا کر رہا ہے؟ میں پٹ رہا ہوں۔ میرے ہاتھ چھوڑ دے۔ میں بھی تو مقابلہ کروں۔ انہوں نے کہا نہیں۔ شیخ سعدی نے کہا ہے کہ دوست وہ ہے جو مصیبت میں دوست کا ہاتھ پکڑے۔ میں نے بھی آکے ہاتھ پکڑ لئے۔ اب وہ غریب اچھی طرح سے پٹ رہا ہے۔ تو یہ معنی ہاتھ پکڑنے کے نہیں ہیں۔ ہاتھ پکڑنے کے معنی مدد کرنے کے ہیں کہ جب دوست پریشانی میں مبتلا ہو مدد کرے۔

تو جب دنیا کی دوستی میں یہ بات دیکھی گئی ہے کہ آڑے وقت میں آدمی دعوے کو سچا کر کے دکھائے کہ میں دوست ہوں۔ دین کے معاملہ میں تو اور بھی زیادہ امتحان کی ضرورت ہے۔ جب اللہ یوں کہے کہ میں آپ کا دوست ہوں تو اگر حق تعالیٰ کوئی مصیبت ڈالیں، جب بھی یوں کہے کہ میں آپ کا نیاز مند، غلام اور بندہ ہوں۔ تب کہا جائے گا کہ یہ سچا بندہ ہے۔ ورنہ نعمتیں برس رہی ہیں۔ اس میں کہے کہ میں بندہ ہوں۔ یہ نہیں۔ نعمت چھن جائے اور پھر کہے کہ ویسا ہی بندہ ہوں جیسا پہلے تھا۔ جس حال میں آپ رکھیں میں خوش ہوں۔ تب کہا جائے گا کہ یہ سچا بندہ ہے۔

تو محبت خداوندی ایک بڑی نعمت ہے۔ ایمان بھی نعمت، علم اور معرفت بھی نعمت۔ مگر یہ سب نعمتیں باطنی نعمتیں کہلاتی ہیں، جن کا قلب سے تعلق ہے۔ علم، ایمان اور محبت روٹی کی طرح سے نہیں ہیں کہ رکابی میں رکھ کر پیش کر دیئے جائیں۔ یہ قلبی دولت ہے۔ تو نعمت کی دو قسمیں ہو گئیں۔ ایک مادی نعمت جو آنکھوں سے نظر آتی ہے۔ ایک روحانی نعمت ہے جس کو آنکھ نہیں دیکھ سکتی مگر دل پہچانتا ہے کہ یہ نعمت ہے۔

اعلیٰ ترین نعمت اور حاصل کائنات

ان تمام معنوی نعمتوں میں اعلیٰ ترین نعمت درحقیقت نبی کریم صلی اللہ علیہ وسلم کی ذات ہے، جس کو اللہ نے بطور نعمت کے، دنیا میں بھیجا کہ آپ ہی کی ذات بابرکات کے طفیل سے علم نصیب ہوا، ایمان نصیب ہوا۔ اور آپ ہی کی ذات بابرکات کی جوتیوں کے صدقے بندے کو اللہ کی محبت نصیب ہوئی۔ جس سے انسانوں نے اپنے خدا کو پہچانا، اپنی زندگیوں کے مقاصد کو جانا، یہ حضور صلی اللہ علیہ وسلم ہی کا طفیل ہے۔ اگر دنیا میں حضور صلی اللہ علیہ وسلم نہ آتے، یہ عالم ظاہر نہ کیا جاتا، جیسے ایک حدیث میں ہے۔ گو وہ حدیث ضعیف ہے، مگر معنی کے لحاظ سے وہ مقبول ہے۔ ابن کثیر مکی نے البدایہ والنہایہ میں یہ حدیث نکالی ہے کہ حق تعالیٰ شانہ نے آدم علیہ السلام کو فرمایا۔ جب ان کو پیدا کیا گیا۔ اور ان میں روح ڈالی گئی، تو سب سے پہلے ان کی نگاہ عرش کے اوپر پڑی۔ دیکھا کہ عرش کے پائے کے اوپر لکھا ہوا ہے :

لا الہ الا اللہ محمد رسول اللہ

آدم علیہ السلام نے عرض کیا کہ یہ محمد رسول اللہ کون ہیں؟ فرمایا۔ تیری اولاد میں سے ہیں۔ میرے آخری اور سب سے بڑے پیغمبر ہی ہیں۔ اور اے آدم! اگر مجھے ان کا پیدا کرنا مقصود نہ ہوتا۔ میں تجھے بھی پیدا نہ کرتا۔ تجھے اس لئے پیدا کیا ہے کہ ان کو دنیا کے اندر لانا ہے۔ تو ساری کائنات کا پھل درحقیقت نبی کریم صلی اللہ علیہ وسلم ہیں۔

یہ بالکل ایسا ہی ہے جیسے آپ ایک درخت لگائیں۔ دس برس اس کے اوپر محنت کریں۔ پانی دے رہے

ہیں۔ دھوپ اور پالے سے بچا رہے ہیں۔ پھر جا کے وہ تیار ہوا۔ کیوں آپ نے یہ درخت لگایا؟ کیوں اس پر اتنی محنت کی؟ اس لئے کہ اس پر پھل آجائے۔ اگر اس نے پھل دے دیا، آپ کہیں گے محنت وصول ہو گئی۔ پھل نہ دیا تو کہیں گے محنت آکارت گئی، ضائع ہو گئی۔ تو درخت سے مقصود پھل ہوتا ہے۔ پھل آگیا تو سمجھو کہ درخت کے لگانے کا مقصود حاصل ہو گیا۔

یہ پوری کائنات ایک درخت ہے۔ اس کے مالک نے اس کو چھ ہزار برس میں بنایا۔ قرآن کریم میں فرمایا گیا :

إِنَّ رَبَّكُمُ اللَّهُ الَّذِي خَلَقَ السَّمَوَاتِ وَالْأَرْضَ فِي سِتَّةِ أَيَّامٍ
”تیرے پروردگار نے اس زمین و آسمان کی کائنات کو چھ دن میں بنایا۔“

اور دوسری جگہ فرماتے ہیں :

وَإِنَّ يَوْمًا عِنْدَ رَبِّكَ كَأَلْفِ سَنَةٍ مِّمَّا تَعْتَوْنَ

”اللہ کے ہاں کا ایک دن تمہارے ہاں کے ایک ہزار برس کے برابر ہے۔“

تو چھ دن میں بنانے کا یہ مطلب نکلا کہ چھ ہزار سال میں یہ کائنات تدریجی طور پر تیار ہوئی۔ اور وہ چھ دن ہفتے کے ہیں۔ یک شنبہ سے گویا کائنات شروع ہوئی ہے، اور جمعہ پر ختم ہوئی۔ ہفتہ کا دن فارغ ہے۔ آپ کے نزدیک یہ دن چوبیس گھنٹے کا ہے۔ لیکن اللہ کے ہاں یہ ایک ہزار سال کے برابر ہے۔ آخری دن جمعہ کا تھا، اس کی آخری ساعت میں جو غروب آفتاب کے ساتھ ہی گھنٹہ ہے اس میں آدم علیہ السلام پیدا کئے گئے۔ گویا چھ ہزار سال میں کائنات بنی۔ اور آخری جو مخلوق ہے وہ حضرت آدم علیہ السلام ہیں۔ اس لئے کہ آدم ہی کے لئے یہ ساری کائنات بنائی گئی۔ زمین، آسمان، چاند ستارے، سب اس لئے ہیں کہ آدم اس میں گزر بسر کر سکے۔ آسمان کی چھت ڈال دی۔ زمین کا فرش بچھا دیا۔ ستاروں کے قعقے لٹکا دیئے۔ دریاؤں میں پانی رکھا۔ زمین میں اگانے کی صلاحیت رکھی، چوپائے اور جانور پیدا کئے جو انسان کے کام آئیں۔ جب مہمان کو بلاتے ہیں تو پہلے سامان سب مرتب کر دیتے ہیں۔ مکان، بستر، پلنگ، ملازم، کھانے کا سامان وغیرہ، تاکہ مہمان کو تکلیف نہ ہو۔ تو آدم کو لانا تھا۔ اس لئے پہلے گھر بنایا اور ساری چیزیں تیار کیں۔ جب دنیا مکمل ہو گئی تو آخر ساعت میں آدم علیہ السلام کو لائے۔ گویا آدم ساری کائنات کا ایک شجرہ ہے۔ جیسے آپ نسب نامے کا شجرہ بناتے ہیں کہ باپ کا نام لکھا، ان کے چار بیٹے تو چار شاخیں نکلیں۔ پھر آگے اور شاخیں نکلیں۔ اس کو نسب کا شجرہ کہتے ہیں۔ کائنات کے شجرہ و درخت کا پھل حضرت آدم ہیں۔ اور آدم کا جو شجرہ ہے اس میں آخری پھل جو مقصودِ اصلی ہے، وہ جناب نبی کریم صلی اللہ علیہ وسلم ہیں۔ تو ساری کائنات کا مقصودِ اصلی جناب نبی کریم صلی اللہ علیہ وسلم کی ذات نکل آئی ہے۔ آپ کو لانا تھا۔ اس لئے یہ سارا قصہ کیا گیا۔

مقصدِ کائنات عبودیتِ محمدی ہے

اور آپ کیوں لائے گئے؟ اس واسطے کہ کائنات کو بنانے کا مقصد انسان کو لانا ہے۔ اور انسان کا مقصد عبادت ہے کہ وہ اپنے پروردگار کو یاد کرے۔ تو عبادت کے لئے یہ قصہ کیا گیا تاکہ اللہ کے آگے نیاز مندی، اس کے سامنے جھکنا اور گڑگڑانا ہو۔ اور آدم اور اس کی اولاد میں سب سے زیادہ مکمل عبادت، سب سے زیادہ اعلیٰ ترین عبادت جناب رسول اللہ صلی اللہ علیہ وسلم نے کی ہے۔ آپ سے بڑا کوئی عابد نہ پیدا ہوا اور نہ آئندہ پیدا ہوگا۔ آپ کی ذات کے اوپر مراتبِ عبادت ختم ہیں۔ بندگی اور عبودیت کی جتنی شاخیں آپ نے

دکھائی، اتنی عالم میں کسی نے نہیں دکھائیں۔ یوں کہنا چاہئے جیسے اللہ معبودیت میں وحدہ لا شریک ہے۔ معبودیت میں اس کی کوئی نظیر نہیں، یکتا معبود ہے۔ عبدیت میں حضور صلی اللہ علیہ وسلم وحدہ لا شریک ہیں۔ عبدیت میں کوئی آپ کی نظیر نہیں ہے۔ اللہ کے آگے جتنی مکمل عبدیت اور بندگی آپ نے پیش کی ہے، عالم میں کسی نے نہیں پیش کی۔ حدیث میں فرمایا گیا :

كَلَّا بِذِكْرِ اللَّهِ عَلَيَّ كُلِّ أَحْسَبُ

آپ کا کوئی لمحہ ذکر اللہ اور یادِ خداوندی سے خالی نہیں تھا۔ کَلَّا نَائِمُ الْفِكْرَةَ حَزَنًا كَوْنِي لِحْ فَارِغٌ نَحْسٌ تَهَا كَهْ آفِ پَرِ آخِرْتِ كَا غَمِّ طَارِي نَهْ هُو۔ اور یوں محسوس ہوتا تھا جیسے کوئی غم میں ڈوبا ہوا ہے اور فکر میں مبتلا ہے۔ یہ کیفیت تھی۔ صحابہ عرض کرتے یا رسول اللہ! آپ تو وقت سے پہلے بوڑھے ہو گئے۔ قوتیں آپ کی بڑی عظیم تھیں۔ فرمایا۔ شَبَبْتِي هُوَ كَوَانَا الشَّمْسُ كُوْرَتٌ مَجْجَهْ سُوْرَهْ هُوْدٍ اُوْر تَكْوِيْرِنِي بُوْرَهَا كَرُوِيَا هِي۔ اس لئے کہ ان دونوں سورتوں میں قیامت کے ہولناک مناظر بیان کئے گئے ہیں۔ ان حالات کو سامنے رکھ کر مجھ پر بڑھاپا طاری ہو گیا۔ تو کوئی لمحہ آخرت کے فکر سے خالی نہیں تھا، کوئی لمحہ ذکر اللہ سے خالی نہیں تھا۔ قدم قدم کے اوپر طاعت، ذکر، عبادت ہے۔ تو عبادت کو جس مکمل طریق پر حضور صلی اللہ علیہ وسلم کی ذاتِ بابرکات نے پیش کیا ہے۔ گویا وہ عبادت مقصود تھی۔ وہ عبادت نمایاں ہوئی، حضور صلی اللہ علیہ وسلم کے دنیا میں آنے سے تو مقصد کائنات کا پورا ہو گیا۔

اب آپ کے تشریف لانے کے بعد پھر اس امت کی عبادتیں درکار ہیں کہ یہ نبی کے نمونے پر چل کر اس نمونے کا پیغام دنیا کی اقوام کو پہنچادیں۔ ورنہ مقصد حضور صلی اللہ علیہ وسلم کے آنے سے پورا ہو گیا۔ اسی واسطے آپ فرماتے ہیں کہ بعثت انا والساعة کھاتین میں اور قیامت اس طرح سے ہے جیسے یہ دو انگلیاں ملی ہوئی ہیں، کہ میں ذرا آگے نکل آیا ہوں، قیامت پیچھے دوڑتی ہوئی چلی آرہی ہے۔ اس لئے کہ جب کائنات کا مقصد پورا ہو گیا، تو اب اس کائنات کو باقی رکھنے کی ضرورت نہیں۔ جب درخت پھل دے کر فارغ ہو جائے، اور آئندہ ایسا پھل بھی آنے والا نہیں۔ پھر اسے کاٹ کے جلا دیتے ہیں کہ مقصد پورا ہو گیا۔ وہ پھل تھا جو ہم نے کھا لیا، تو اصل پھل آگیا، مقصد پورا ہو گیا۔ اب کائنات کو باقی رکھنے کی ضرورت نہیں۔

اور فرمایا کہ قیامت کی ہزاروں علامتیں ہیں۔ سب سے پہلے دنیا میں میرا آنا ہے۔ سمجھو کہ دنیا کے خاتمے کا وقت قریب ہے۔ اس لئے کہ دنیا کے برپا کرنے کا مقصد میرے آنے سے پورا ہو گیا۔ اب جب مقصد آگیا تو اب دنیا کے باقی رہنے کی ضرورت نہیں ہے۔ صرف دنیا اس لئے باقی رہے گی کہ میرا پیغام پوری دنیا تک پہنچ جائے۔ اور امت نمونہ بن کر دکھلائے کہ یہ عبادت کا نمونہ، جس کے لئے دنیا قائم کی گئی۔ تو جناب رسول صلی اللہ علیہ وسلم کی تشریف آوری سب سے بڑی نعمت ہے اور نعمتوں کی جڑ بنیاد ہے کہ آپ عالم کے لئے رحمت ہیں۔ پوری دنیا کو آپ نے عبادت کا سبق دیا۔

اسلام تمام انبیاء علیہم السلام کا دین ہے

بعض غیر مسلموں نے یہاں مجھ سے سوال کیا کہ اسلام نے ہمیں نئی چیز کیا دی؟ جو ہم اسلام قبول کریں۔ ہم تو اپنے اپنے مذہب پر چل رہے ہیں۔ میں نے کہا اسلام کوئی نئی چیز لے کر نہیں آیا۔ جو کل انبیاء علیہم السلام کا دین ہے۔ وہی دین اسلام لے کر آیا ہے۔ یہی اسلام ہے جو سارے انبیاء کا مذہب اور دین رہا ہے۔

یہی نبی کریم صلی اللہ علیہ وسلم بھی لے کر آئے ہیں۔ یہی وجہ ہے کہ قرآن کریم نے تمام انبیاء کا دین اسلام بتلایا ہے۔ مثلاً حضرت ابراہیم علیہ السلام ہیں۔ ایک جگہ حق تعالیٰ نے فرمایا:

اذْقَالَ لَهُ رَبُّهُ اِسْلِمًا ۗ قَالَ اَسْلَمْتُ لِرَبِّ الْعَالَمِينَ ۝

”اے ابراہیم مسلم بن جاؤ، کہا میں بھی مسلم بن گیا۔ فرمایا اگر بن گئے ہو تو اعلان کرو۔“

قُلْ اِنَّ صَلَاتِي وَنُسُكِي وَمَحْيَايَ وَمَمَاتِي لِلّٰهِ رَبِّ الْعَالَمِينَ ۝ لَا شَرِيكَ لَهُ ۗ

وَبِنَا اِسْلَمًا ۗ اَوَّلُ الْمُسْلِمِينَ ۝

”اے ابراہیم کہہ دو! میری نماز اور میرا حج، میرا مرنا اور جینا سب اللہ کے لئے ہے۔ مجھے اسی کا امر کیا گیا ہے اور میں ہی آج کے دور میں اول مسلم ہوں۔“

تو ابراہیم علیہ السلام کی طرف اسلام منسوب کیا گیا کہ وہ بھی مسلم تھے۔ اور اسلام ہی لے کر دنیا میں تشریف لائے۔ حضرت یوسف علیہ السلام کہتے ہیں:

تَوَقَّيْتُ سُلَيْمًا وَالْحَقِّيْنِي بِالصَّالِحِينَ ۝

”اے میرے پروردگار مجھے وفات بھی مسلم بنا کر دیجئے، کہ مرتے دم تک میں اسلام پہ قائم رہوں۔“

یوسف علیہ السلام کا دین بھی اسلام ہی ثابت ہوا۔ ابراہیم علیہ السلام نے اپنے بیٹوں کو وصیت کی۔ فرمایا:

وَوَصَّيْتُ بَهَا اِبْرٰهِيْمَ بَنِيَّ وَيَعْقُوْبَ طَبِيْئِيْ اِنَّ اللّٰهَ اصْطَفٰى لَكُمْ الدِّيْنَ فَلَاتَمُوْتُنَّ اِلَّا وَاَنْتُمْ مُّسْلِمُوْنَ ۝

ابراہیم علیہ السلام نے اپنے بیٹوں کو وصیت کی کہ اے بیٹو! تمہارے لئے اللہ نے دین پسند اور منتخب کیا، تم مر بھی تو اسلام ہی کے اوپر مرنا، یہی تمہارا دین ہے۔ تو ابراہیم علیہ السلام کی اولاد کا دین بھی اسلام ہے۔ یوسف علیہ السلام کا دین بھی اسلام ہے۔ موسیٰ علیہ السلام نے کہا کہ میرا دین بھی اسلام ہے، جو خود قرآن نے نقل کیا ہے۔ عیسیٰ علیہ السلام کے حواریوں نے کہا کہ **وَاَشْهَدُ اِنَّا مُسْلِمُوْنَ** اے مسیح علیہ السلام آپ گوا رہیں ہم سب مسلمان ہیں۔ تو دین عیسوی بھی اسلام ہے۔ سلیمان علیہ السلام پر بلقیس جیسی ملکہ ایمان لائی، کہتی ہے، **اِنِّي ظَلَمْتُ نَفْسِيْ وَاَسْلَمْتُ مَعَ سُلَيْمٰنَ لِلّٰهِ رَبِّ الْعَالَمِيْنَ** میں اس سے پہلے گناہگار تھی مگر اب میں اسلام لاتی ہوں سلیمان علیہ السلام کے ہاتھ پر۔ تو سلیمان علیہ السلام کا دین بھی اسلام ہے۔ غرض کوئی پیغمبر ایسا نہیں ہے جس کی طرف اسلام منسوب نہیں کیا گیا۔ نبی کریم صلی اللہ علیہ وسلم بھی اسلام لے کر آئے۔ فرمایا، **اِنَّ الدِّيْنَ عِنْدَ اللّٰهِ الْاِسْلَامُ** دین اللہ کے نزدیک اسلام ہی ہے۔ تو میں نے کہا کہ نبی کریم صلی اللہ علیہ وسلم کوئی نیا دین لے کر نہیں آئے۔ جو سارے انبیاء علیہم السلام لے کر آئے، وہی دین ہے۔ نئی چیز کیا ہے؟

تکمیل دین ایک مستقل نعمت ہے

اليَوْمَ اَكْمَلْتُ لَكُمْ دِيْنَكُمْ وَاَتَمَمْتُ عَلَيْكُمْ نِعْمَتِيْ وَرَضِيْتُ لَكُمْ الْاِسْلَامَ دِيْنًا ۗ فِيْهِ لَآيَاتٌ لِّقَوْمٍ يَعْقِلُوْنَ

دین کو مکمل نقشے کے ساتھ پیش کیا ہے۔ تو دین نیا نہیں بلکہ تکمیل دین ہے کہ دین کے ہر جز، ہر اصول

و فروع کو آپ نے اتنا مکمل کر دیا ہے کہ اب اس میں زیادتی کی گنجائش باقی نہیں رہی۔ گویا دین اسلام چل رہا تھا، شریعتیں آرہی تھیں۔ اس میں اضافے ہو رہے تھے۔ کمی بھی ہو رہی تھی۔ احکام منسوخ بھی ہوتے تھے۔ نئی نبوت آکر نیا پروگرام دیتی تھی۔ آپ نے جو پروگرام دیا وہ اتنا مکمل ہے کہ اب اس میں کمی بیشی کی گنجائش نہیں ہے۔ تو تکمیل دین ہے۔ دین نیالے کر نہیں آئے۔ دین وہی ہے جو سارے انبیاء علیہم السلام کا ہے۔ شریعت مکمل لے کر آئے جو پروگرام کہلاتا ہے، وہ نیا اور مکمل لے کر آئے۔ اب اس میں کمی بیشی کی گنجائش نہیں۔

اس کی مثال بالکل ایسی ہے جب کوئی بچہ پیدا ہو۔ آپ اسے جو کرتے پہنائیں گے، وہ بالشت بھر کا ہوگا، لیکن اس کے بعد جب وہ چھ مہینے کا ہوگا، تو کرتے ڈیڑھ بالشت کا ہو گیا۔ اس کے بعد جب وہ آٹھ برس کا ہو تو گز بھر کا کرتے پہننے لگا۔ بچہ تو وہی ہے بعینہ جو ماں کے پیٹ سے پیدا ہوا تھا۔ آٹھ برس پہلے بھی وہی تھا چار برس پہلے بھی وہی تھا۔ کرتے بدل رہے ہیں، اس کی پیمائش بڑھ رہی ہے۔ بچہ وہی ہے۔ پھر چودہ برس کا ہو تو سوا گز کا کرتا ہو گیا۔ اور جب تینتیس برس کا جوان ہو گیا، جو نشوونما کا انتہائی وقت ہے۔ اس وقت کرتے کی پیمائش بالکل آخری اور مکمل ہو گئی، اب گھٹنے بڑھنے کا کوئی سوال نہیں، کیونکہ اب گھٹنا بڑھنا ختم ہو گیا۔ جتنا قد و قامت ہونا تھا، وہ ہو گیا، اب جو کرتے کی پیمائش ہے، وہ مرتے دم تک ایک ہی رہے گی۔ اس میں اب کمی بیشی نہیں ہوگی۔

تو دین کو ایک بچے کی مانند سمجھو۔ آدم علیہ السلام جو دین لے کر آئے، وہ یہی اسلام تھا، لیکن اس وقت یہ چھوٹا سا تھا۔ پیدا ہوا ہی تھا۔ اس کے لئے شریعت بھی چھوٹی رکھی گئی۔ بالشت بھر کا کرتے اس کے لئے کافی تھا۔ عارضی طور پر وہ اس کے بدن کے اوپر پھب گیا جوں جوں اسلام کا قد و قامت بڑھتا گیا شریعتیں یعنی کرتے بھی بڑھتے رہے۔ تو آدم علیہ السلام کے زمانے کی شریعت بہت مختصر اور معمولی سی تھی۔ حدیث میں ہے کہ ایک وقت کی نماز تھی، اور وہ بھی مکمل صورت نہیں تھی جو اب اسلام میں ہے۔ بس اللہ کے آگے ہاتھ جوڑ کے کھڑے ہو جاؤ، نیاز مندی سے کھڑے ہو جاؤ، یا اوندھے منہ لیٹ جاؤ، یہ کافی ہے۔ یہ قیام، رکوع، تشهد، قومہ، جلسہ اور یہ سجدہ، یہ چیزیں آدم علیہ السلام کی شریعت میں نہیں تھیں۔ جیسا اسلام، دین چھوٹا سا تھا، پیمائش ہی ابھی ہوئی تھی، ویسی ہی شریعت تھی۔ گویا لباس بھی اس کا چھوٹا تھا۔ جب اسلام کا قد و قامت بڑھا، اور ابراہیم علیہ السلام کا زمانہ آیا۔ شریعت بھی ذرا پھیل گئی۔ موسیٰ علیہ السلام کا دور آیا۔ دین کا قد و قامت بڑھا۔ تو شریعت کا لباس بھی وسیع ہوا۔ اور فرمایا: **وَتَفْصِيلاً لِكُلِّ شَيْءٍ** ہم نے دین کے اندر بہت تفصیل کر دی۔ اور جب آخری زمانہ نبی کریم صلی اللہ علیہ وسلم کا آیا تو دین کا نشوونما ختم ہو کر جوان ہو گیا۔ اب جو شریعت کی پیمائش ہے اس میں نہ کمی ہے نہ زیادتی۔ یہ دیکھنے سے اندازہ ہوتا ہے جب کوئی تعلیم پائے۔ اور دوسری شریعتوں کا لباس سے موازنہ کرے، بالکل زمین آسمان کا تین فرق معلوم ہوتا ہے۔ کہ ایک شریعت کے احکام معلوم ہوتے ہیں جیسے بچے ہیں اور شریعت محمدی کے احکام ایسے معلوم ہوتے ہیں جیسے جوان ہیں کہ ان کا قد و قامت مکمل ہے۔ وہ تفصیلات ہیں۔

توحید کی تکمیل

بہر حال نبی کریم صلی اللہ علیہ وسلم نے جو شریعت پیش فرمائی، وہ دین کی تکمیل ہے۔ دین وہی ہے جو پہلے سے تھا۔ مگر اس میں کمال پیدا ہو گیا۔ یعنی مثلاً توحید ہے۔ ہر نبی نے توحید کا عقیدہ سکھلایا۔ کسی نبی نے شرک

کی تعلیم نہیں دی۔ سب نے یہی کہا کہ اللہ کو ایک جانو۔ لیکن توحید کی تکمیل حضور صلی اللہ علیہ وسلم نے کی، کہ اللہ کو ایک جانو۔ اس کی ذات کو یکتا، اس کی شان یکتا، افعال یکتا، اس کو صفات و افعال کے خاندان سے بھی یکتا جانو۔ ہر چیز میں اسے یکتا سمجھنا چاہئے۔ جب اس کی ساری شانوں میں یکتائی ہے، تو اتنے ہی حقوق قائم ہوں گے، پھر عبادتیں بھی اتنی ہی ہوں گی۔ کہ قلب سے یوں عبادت کرو۔ زبان سے یوں عبادت کرو۔ قلب سے یوں عبادت کرو۔ اس لئے کہ جب اس کے حقوق بہت ہیں، اس کی شانیں بے حد ہیں۔ اس کے سامنے نیاز مندی کے سارے طریقے بھی مکمل ہونے چاہئیں۔ اسی طرح سے اور انبیاء علیہم السلام نے شرک سے روکا اور منع کیا۔ لیکن اسلام نے فقط شرک سے نہیں روکا، بلکہ شرک کے اسباب سے بھی روک دیا کہ وہ بھی منع ہیں۔ جن اسباب سے شرک کے پیدا ہونے کا وہم بھی ہو سکتا تھا۔ ان کو بھی رد کر دیا۔ جہاں شرک کا وہم بھی ہو سکتا تھا۔ اس وہم کو بھی ختم کیا۔

اسبابِ شرک کو بھی شریعتِ محمدی میں قطع کر دیا گیا

حدیث میں ہے کہ حضرت عمر رضی اللہ عنہ طواف کر رہے تھے۔ حج کا زمانہ تھا۔ اور مطاف کے اندر ہزاروں آدمی طواف میں مشغول تھے، جو لوگ حج کر کے آئے ہیں انہیں معلوم ہے۔ بیت اللہ کے ارد گرد سات پھیرے کئے جاتے ہیں۔ اس کو طواف کہتے ہیں۔ حجرِ اسود ایک جنت کا پتھر ہے، اس کو چوم کر پھیرا شروع کیا جاتا ہے۔ اور اسی پر آکر ختم کیا جاتا ہے۔ ہر پھیرے پر اس کی تقبیل کرتے اور چومتے ہیں۔ تو لوگ دوڑ رہے تھے، حجرِ اسود کے اوپر جھک رہے تھے۔ اور عوام الناس حجرِ اسود پر زیادہ جھکتے ہیں، چاہے طواف ملے نہ ملے مگر اس کا چومنا مل جائے۔ اتنا ہجوم ہوتا ہے کہ لڑائی تک کی نوبت آتی ہے۔ تو لوگ ہجوم کر رہے تھے۔ فاروق اعظم رضی اللہ عنہ نے دیکھا کہ بالکل ایسی شان ہو گئی۔ جیسے حجرِ اسود کی پوجا اور عبادت کر رہے ہوں۔ بس وہیں کھڑے ہو کر لاکارا، ایک دم طواف رک گیا، اور حجرِ اسود کو خطاب کیا۔ فرمایا :

اتى اعلم انک حجر لاتنفع ولا تضر لولا انى رابت رسول الله صلى الله عليه وسلم قبلک ما قبلک۔

”میں جانتا ہوں تو ایک پتھر ہے نہ تجھ میں نفع پہنچانے کی طاقت ہے نہ نقصان پہنچانے کی۔ اگر میں حضور صلی اللہ علیہ وسلم کو نہ دیکھتا کہ آپ نے تجھے چوما۔ تو میں کبھی نہ چومتا۔“

ہمارا نفع نقصان قطعاً تیرے قبضے میں نہیں ہے۔ میں جانتا ہوں کہ تو پتھر ہے۔ مطلب یہ کہ اتباعِ سنت کے لئے چوم رہا ہوں۔ عبادت کے لئے نہیں۔ لوگوں کے خیالات درست ہو گئے۔ وہ جو لوگ یہ سمجھ رہے تھے، یا سمجھنے کا اندیشہ تھا کہ شاید اسی پتھر کی عبادت مقصود نہ ہو۔ پھر بت پرستی اور خدا پرستی میں فرق کیا رہتا؟ اس کو رد کر دیا۔ تو اتنے اتنے احتمالات کے اوپر اسلام نے روک ٹوک کی ہے۔ شرک تو بجائے خود ہے۔ شرک کا وہم بھی پیدا ہو۔ اس کو بھی رد کرنے کی کوشش کی ہے۔

حضرت عبد اللہ ابن عمر رضی اللہ عنہ نے ایک مرتبہ میدان میں نماز پڑھی۔ تو مسئلہ آپ کو معلوم ہے کہ سترہ سامنے رکھ لیتے ہیں۔ کوئی لائٹھی کھڑی کر لی، کوئی پتھر کھڑا کر لیا۔ تاکہ آنے جانے والے نمازی کے سامنے نہ آئیں، بلکہ اس کی وجہ سے باہر باہر سے چلے جائیں۔ مقصد یہ کہ نمازی کے آگے سے جو گزرے گا، تو وہ بندے اور خدا کے درمیان رابطہ ہے وہ قطع ہو جاتا ہے، تشویش پیدا ہو جاتی ہے۔ لیکن جب سترہ کھڑا کر لیا۔

اور جانے والا سترہ سے باہر چلا گیا۔ اب قلب پر کوئی اثر نہیں ہوتا۔ اس لئے سنت طریق یہ ہے کہ کوئی سترہ رکھ لو۔ لائٹھی رکھ لو یا پتھر رکھ لو۔ تو عبد اللہ ابن عمر رضی اللہ عنہ نے بھی سامنے سترہ رکھا۔ ایک پتھر کھڑا کر لیا۔ لیکن پتھر دائیں مونڈھے کے سامنے کھڑا کیا اور لوگوں کو حکم دیا کہ دائیں مونڈھے کے سامنے یا بائیں مونڈھے کے سامنے پتھر رکھو۔ بالکل ناک کے سامنے مت رکھو۔ فرمایا ناک کی سیدھ میں رکھو گے تو کسی کو وہم ہو گا کہ کہیں پتھر کی تو عبادت نہیں کی جا رہی۔ اس وہم سے بھی بچو۔ تو یہاں پر اسباب شرک کو بھی رد کیا ہے۔ فقط شرک ہی کو رد نہیں کیا۔ ورنہ ظاہر ہے عبد اللہ ابن عمر رضی اللہ عنہ جو نماز پڑھ رہے تھے۔ ان کے قلب میں تو شرک کا وہم بھی نہیں تھا۔ جلیل القدر صحابی ہیں ان سے زیادہ قبیح سخت کون ہے؟ یہ احتمال بھی نہیں ہو سکتا کہ معاذ اللہ عبد اللہ ابن عمر کے قلب میں کوئی شرک کا وہم تھا۔ لیکن صورت بھی ایسی نہیں بنانی چاہی۔ ناک کی سیدھ میں پتھر رکھنے سے شرک کی صورت بنتی تھی۔ اس صورت کو ختم کر دیا تو بعید سے بعید احتمالات کو بھی قطع کر دیا کہ کسی طرح شرک قلب کے اندر گنجائش نہ پانے پائے۔ قلب اس سے بری رہے۔

حدیث میں نبی کریم صلی اللہ علیہ وسلم کا ارشاد ہے الشُّرکُ اخْفَى مِنْ صِيبِ النَّعْلِ اِنَّا بَارِئٌ بِبَارِئِ شُرْکٍ هُوَ جِیسے ایک چکنے پتھر کے اوپر چیونٹی ہے۔ تو اس کے چلنے کی آواز نہیں آتی۔ اتنی باریک آواز ہوتی ہے کہ آپ اس کا احساس نہیں کر سکتے۔ فرمایا جتنی وہ باریک چال ہے شرک اس سے بھی زیادہ باریک چال ہے۔ بعض دفعہ آدمی شرک میں مبتلا ہوتا ہے اور اسے خبر بھی نہیں ہوتی کہ میں شرک میں مبتلا ہو چکا ہوں۔ مثلاً فرمایا اگر کوئی شخص نماز پڑھنے لگے اور دل میں یہ جذبہ ہو کہ لوگ یوں سمجھیں کہ بڑا عبادت گزار ہے۔ فرمایا التَّوْبَةُ شُرْکٌ رِیَاءٌ خُودِ شُرْکٍ هُوَ۔ یہ خدا کی نماز نہیں پڑھ رہا بلکہ بندے کی نماز پڑھ رہا ہے۔ لوگوں کو دکھلانے کے لئے تاکہ یہ مجھے عبادت گزار سمجھیں۔ اب رِیَاءٌ اور دکھلاوا کرنے والا ذہن میں تصور نہیں کرتا میں شرک کر رہا ہوں۔ وہ تو دیکھنے والوں کی عبادت ہو رہی ہے جن کو وہ دکھلا رہا ہے۔ تو رِیَاءٌ بھی ایک شرک ہے مگر یہ ظاہری اور دکھلا ہوا شرک نہیں۔

اور ایک شرک اس سے بھی زیادہ باریک ہے۔ یعنی کوئی بھی دیکھنے والا نہ ہو اور پھر بھی شرک پیدا ہو جائے۔ اس کو عَجَب کہتے ہیں۔ یعنی آدمی تنہا عبادت کر رہا ہے دل میں غرور ہے کہ میں ایسی عبادت کر رہا ہوں کہ آج تک کسی نے نہیں کی۔ گویا میں ہی دنیا میں ایسی عبادت کرنے کو پیدا ہوا ہوں۔ فرمایا یہ شرک ہے۔ یہ اپنے نفس کے لئے عبادت کر رہا ہے خدا کے لئے نہیں۔ اس کے نفس میں غرور اور پندار پیدا ہو رہا ہے۔ اور اپنے نفس میں بڑائی مان رہا ہے کہ میں بہت بڑا آدمی ہوں۔ اتنی بڑی عبادت کی۔ جب یہ خود خدا کے سامنے کھڑا ہو کے بڑا بنے لگا اس کی بڑائی کا تو انکار کر دیا۔ اپنے نفس کو اس کی بڑائی میں جگہ دے دی۔ یہ بھی شرک پیدا ہوا۔ اس تک کو اسلام نے قطع کیا ہے کہ جب تنہا کھڑا ہو تو عجب اور خود بینی نہ ہو کہ اپنے کو دیکھ کر نماز پڑھو۔ لوگوں کے سامنے کھڑے ہو تو لوگوں کے دکھلاوے کے لئے مت پڑھو کہ وہ بھی شرک ہے۔ اگر ضرورت ہو تو سترار رکھو۔ اس کو بھی ایسے انداز سے مت رکھو کہ وہاں شرک کی صورت بھی بن جائے۔ تو شرک کی صورت بھی درست نہیں۔ حقیقی شرک تو کیا درست ہوتا؟ اور مذاہب نے بھی شرک کو رد کیا ہے۔ مگر دور دور کے اسباب کو رد نہیں کیا۔ اسلام نے ان کو بھی رد کیا تاکہ توحید مکمل ہو کر دنیا کے سامنے آئے۔ وحدانیت کی تکمیل اسلام (شریعت محمدی علی صاحبہا الف الف تحیۃ و سلام) نے پیش کی ہے۔ صرف توحید پیش نہیں کی توحید تو پچھلے انبیاء علیہم السلام بھی پیش کر گئے۔ مگر اس توحید کو اتنا مکمل بنا دیا کہ ظاہر اور

باطن میں شرک کی کچھ گنجائش باقی نہیں رہی۔

اس مذہب میں تصویرِ حرام کی گئی کہ اس سے شرک کا اندیشہ ہوتا ہے۔ تصویر ہی سے شرک کی ابتدا ہوئی ہے۔ حضرت نوح علیہ السلام کی قوم میں پہلے شرک پیدا ہوا ہے۔ ان کی قوم میں پانچ بزرگ تھے۔ جب ان کا انتقال ہوا، قوم نے ان کے بت بنا کے عبادت گاہوں میں رکھ دیئے تھے۔ کہا ان کی صورتیں دیکھ دیکھ کے ہمیں خدا یاد آئے گا، جیسے ان کی مجلس میں بیٹھ کر خدا یاد آتا تھا۔ پہلی نسل تو ان کو دیکھ کر خدا کو یاد کرتی رہی۔ ان کی عبادت انہوں نے نہیں کی۔ مگر جب دوسری نسل آئی، ان کے دلوں میں وہ علم و معرفت نہیں تھا، جو ان کے بڑوں میں تھا، تو کچھ تعظیم انہوں نے صورتوں کی شروع کی جو عبادت گاہوں میں رکھی ہوئی تھیں، کچھ خدا کی طرف جھکے۔ اب جب تیسری نسل آئی، تو خدا کو تو بھول گئے۔ اور ساری عبادت ان بتوں ہی کے لئے رہ گئی۔ یہیں سے شرک کا قصہ چلا۔ تو شرک کی ابتدا انہی چیزوں سے ہوئی ہے۔ ابتداً تصویر رکھ لی گئی۔ پھر وہ شرک کا ذریعہ بن گئی۔

اور اسی طرح سے دنیا کی قومیں بہکتی ہیں، کہ کسی بزرگ نے غلبہٴ حال میں کسی کام پر عمل کر لیا۔ بعد والوں نے اسے قانون بنا کر اسی پر عمل کرنا شروع کر دیا۔ اور شرک میں مبتلا ہو گئے، تو ان کے بزرگوں نے تصویر یا ودہانی کے لئے رکھی تھی، عبادت کے لئے نہیں۔ مگر بعد والوں نے ان کی صورت کو اختیار کر لیا کہ وہ بتوں کے آگے جھک رہے تھے۔ لہذا ہم بھی جھکیں۔

یہی صورتیں ہوئی ہیں کہ درختوں کی پوجا شروع ہوئی۔ کسی بزرگ نے کسی درخت کے نیچے بیٹھ کے عبادت کی ہوگی۔ اس کے ماننے والے معتقدین نے اس درخت کی عظمت شروع کی۔ انہوں نے فقط تعظیم کی۔ ان کے بعد والوں نے اس کو پوجنا شروع کر دیا۔ آج ہندوؤں میں پیل کا درخت واجب العبادت ہے۔ اس کی عبادت کی جاتی ہے۔ ان کا کوئی بزرگ پیل کے درخت کے نیچے عبادت کرنے بیٹھا ہوگا۔ انہوں نے پیل ہی کی عبادت شروع کر دی، وہی معبود بن گیا۔ حضرت عمر رضی اللہ عنہ نے اس چیز کو سمجھا۔ حدیبیہ کے مقام پر نبی کریم صلی اللہ علیہ وسلم نے چودہ سو صحابہ کرام رضی اللہ عنہم سے بیعت جہاد کی۔ آپ کیلئے درخت کے نیچے بیٹھے ہوئے تھے۔ اور اس کے نیچے بیٹھ کر بیعت لی۔ وہ وقت ختم ہو گیا۔

یہ واقعی اثری بات ہے کہ بزرگ اور اہل اللہ جہاں بیٹھ جاتے ہیں، وہاں بھی برکت کے آثار ظاہر ہوتے ہیں۔ تو سید الاولین والآخرین کسی جگہ بیٹھیں اور وہاں برکت نہ ہو؟ یہ ناممکن تھا۔ اس درخت کے اندر برکت کے آثار پیدا ہوئے، صحابہ نے یہ شروع کیا کہ جب ادھر سے گزرتے تو تبرکاً اس درخت کے نیچے دو رکعت نفل پڑھ کے جاتے۔ اگر نماز کا وقت نہ ہو یا وقت مکروہ تھا۔ تو کم سے کم وہاں بیٹھ کے کچھ تسبیح و تہلیل ہی کر لیتے ہیں، کہ برکت حاصل ہوگی حضرت عمر رضی اللہ عنہ نے دیکھا کہ آج تو یہ صحابہ ہیں یہ تو عارفین ہیں، اللہ اور رسول کی پہچان ہے یہ محض تبرکاً یہاں بیٹھتے ہیں درخت کی پوجا کرنے نہیں بیٹھتے۔ لیکن آئندہ نسلیں جو آنے والی ہیں، کیا خبر ہے ان کے دل میں یہ علم و معرفت نہ ہو، اور وہ اس درخت کی عظمت کر کے اسی کی پوجا کریں۔ حکم دیا کہ اس درخت کو کاٹ دو۔ درخت کٹا دیا۔ صحابہ کرام کو ناگوار ہوا کہ ایک با برکت درخت کٹا دیا۔ فرمایا۔ یہ تمہارے نزدیک با برکت ہے۔ اگلوں کے نزدیک یہی عبادت کا ذریعہ بنے گا۔ اور کیلئے کا درخت معبود بن جائے گا۔ پوجا شروع ہو جائے گی۔ دنیا کی اقوام اسی طرح سے بہکتی ہیں۔ کہیں درخت معبود بنا۔ وہ اسی طرح سے کہ کسی بزرگ نے وہاں برکت حاصل کرنے کے لئے قیام کیا۔ معتقدین و متوسلین نے نیک نیتی سے اس چیز کی عظمت سے فائدہ اٹھایا۔ بعد والوں میں نہ وہ نیکی رہی نہ وہ نیت رہی۔

سوں نے اس چیز کو معبود بنا لیا۔ یہیں سے شرک کی ابتدا ہو گئی۔

ہمارے دارالعلوم دیوبند کے سب سے پہلے صدر مدرس حضرت مولانا محمد یعقوب صاحب رحمۃ اللہ علیہ تھے۔ جو عارفِ کامل، صاحبِ کشف و کرامت بزرگ اور اولیائے کاملین سے تھے۔ تو مولانا کے مزاج میں کچھ بے ذوقیت سی تھی۔ جیسے مجذوب ہوتے ہیں کہ آدھے باؤلے سے آدھے عقلمند سے۔ اس طرح سے ایک مذہب کا مادہ تھا۔ آنکھیں سرخ رہتی تھیں۔ اور ایک کیفیت طاری۔ جس چیز کی لٹک گئی وہ لگ جاتی تھی۔ ایک دن بیٹھے تھے یہ چیز ذہن میں آگئی کہ اس کی تحقیق کرنی چاہئے کہ یہ گنگا کہاں سے نکلی ہے؟ ہندوستان میں بڑا دریا ہے، ہندو گنگا کی پوجا کرتے ہیں۔ اس کے پانی کو بڑا با عظمت جانتے ہیں۔ اس کو سامنے رکھ کر پوجا کرتے ہیں۔ اس کی بڑی عظمت ان کے دلوں میں ہے۔ اس کو گنگامائی کہتے ہیں کہ یہ ہماری ماں اور اصل ہے۔ جب وہ پانی لے کر گنگا سے چلتے ہیں، جب تک پانی کندھے پر رہتا ہے تو جو تا نہیں پہنتے، زمین پہ بیٹھتے ہیں۔ کھڑے کھڑے اس کو لاتے ہیں۔ اتنی عظمت کرتے ہیں۔ تو مولانا مرحوم کے دل میں یہ ایک مذہب پیدا ہوا کہ یہ گنگا کہاں سے نکلی ہے؟ اور اس کے نکلنے کا کیا سبب ہوا ہے؟ حالانکہ اس کی تحقیق ایک غیر ضروری بات تھی۔ مگر ایک لٹک لگ گئی، تو رات کے بارہ بجے چارپائی سے اٹھ کر گنگا کی تحقیق کے لئے روانہ ہو گئے۔

دیوبند سے گنگا چالیس میل کے فاصلے پر بہتی ہے۔ چالیس میل کے سفر کے ارادہ سے رات کو بارہ بجے چارپائی سے اٹھ کر روانہ ہو گئے۔ صبح کو جب مولانا درس میں نہ آئے تو سارے دارالعلوم میں ڈھونڈ پڑی کہ مولانا کہاں ہیں، مولانا کا کہیں پتہ نہیں، طلبہ پریشان، مدرسین پریشان کہ ہمارا صدر مدرس کہاں گیا۔ آدمی بھیجے گئے، کسی کو نانوٹے، کسی کو گنگوہ، مولانا کا کہیں پتہ نہیں۔ لوگ سخت حیران۔ بعض تو روپڑے کہ خدا جانے کیا کڑی۔ اور مولانا گنگا کی طرف سفر کر رہے ہیں۔ پورا ایک دن ایک رات لگا۔ پورے چوبیس گھنٹے کا پیدل سفر کر کے وہاں پہنچے۔ وہ ایک چھوٹا سا گاؤں ہمالیہ پہاڑ کے دامن میں نیچے کو ہے، گنگوٹری اس کو کہتے ہیں، وہاں سے چشمہ گنگا کا پھوٹا ہے اور چونکہ گاؤں کا نام گنگوٹری ہے۔ اسی مناسبت سے گنگا اس کو کہتے ہیں۔ تو گاؤں میں پہنچے، جہاں سے یہ دریا نکل رہا ہے۔ اور چشمہ ہے، وہاں مولانا نے سات دن قیام کیا۔ نماز میں اور تلاوت میں سات دن لگے رہے۔ رات دن کامل عبادت کی، چونکہ خود بھی بزرگ تھے، تو حال منکشف ہوا کہ گنگا کیوں نکلی؟ کیا بات ہوئی؟

فرمایا کہ مجھ پر منکشف ہوا کہ جہاں سے گنگا نکلی ہے یہاں یا تو کسی نبی کی قبر ہے یا کسی نبی کے بیٹھنے کی جگہ ہے۔ اس برکت کے آثار ہیں۔ اس لئے چشمہ نکلا ہے۔ یہی وجہ ہے کہ قوم کی قوم بتلا ہے۔ تو گنگا کا چشمہ کسی پیغمبر کی دعا سے نکلا ہو گا۔ اس میں کچھ برکت کے آثار آئے۔ لیکن قوم نے جہالت سے اس پانی کو معبود سمجھ لیا، ابتدا میں اس کی تعظیم و وقعت کی ہوگی۔ اور جب علم و معرفت دل میں باقی نہ رہا، وہی معبود بن گیا، بل پوجا بن گیا۔ اسی کے سامنے سجدے شروع ہو گئے۔ یہ امت مسلمہ پر اللہ کا رحم ہے کہ وہی نوعیت کے مکرمہ میں اب زمزم کی ہے، جو ہندو گنگا کو سمجھتے ہیں۔ لیکن اللہ کا فضل ہے آج تک اب زمزم کی پرستش کسی نے نہیں کی، یا پوجا کی ہو، یا زمزم سامنے رکھ کر کسی نے سجدے کئے ہوں، عظمت و توقیر کرتے ہیں۔ شرعاً علم ہے کہ پانی بیٹھ کر پو، مگر یہ پانی تیر کا کھڑے ہو کر پو۔ یہ سب کچھ ہے۔ لیکن یہ کہ اس سے سلطان مرادیں نکلتے ہوں، اب زمزم! ہمیں بیٹا دے دے۔ یا اے زمزم! روٹی دے دے۔ یہ کوئی نہیں کرتا۔ معبود نہیں آتے۔ یہ محض اللہ کا اس امت کے اوپر فضل ہے، اس امت میں بھی برکت کی چیزیں آئی ہیں مگر پوجا اور

عبادت کے لائق صرف اللہ کی ذات کو سمجھتے ہیں۔ غیر اللہ کے آگے نہیں جھکتے۔

وہ کہوں۔۔۔ اس لئے کہ اسلام نے نہ صرف شرک سے روک دیا، بلکہ شرک کے دُور دُور کے اسباب کو بھی قطع کر دیا ہے کہ شرک پیدا نہ ہونے پائے۔ اس لئے یہ امت کامل تو حید پر قائم ہے۔ اگر اسلام اسباب شرک کو نہ روکتا تو ہم بھی انہی چیزوں میں مبتلا ہوتے، جس میں دوسری اقوام مبتلا ہوئیں۔ ہر درخت کو پوچھتے۔ ہر پانی کو پوچھتے۔ ہر پتھر کے آگے جھکتے، اور جہاں کچھ طبقات میں جہالت ہے، وہ اب بھی ایسا کرنے سے باز نہیں رہتے۔ لیکن مجموعی طور پر اُمّت الحمد للہ کبھی گمراہی پر جمع نہیں ہو سکتی۔ لوگ نادانی اور جہل کی وجہ سے غلطیاں کرتے ہیں۔ مگر اصل دین جو حضور صلی اللہ علیہ وسلم چھوڑ کر گئے ہیں۔ وہ موجود ہے۔ وہ قیامت تک رہے گا۔ اصل دین میں فرق نہیں آئے گا۔ یہ اس کی برکت ہے کہ اسلام نے توحید کو لیا۔ شرک کو رد کیا۔ اور شرک کے دُور دُور کے اسباب تک کو رد کر دیا۔ صحابہؓ کے زمانے سے ہی روک تھام شروع ہو گئی تھی۔ حدیث میں ایک واقعہ ارشاد فرمایا گیا کہ دمشق میں ایک پیغمبر کی قبر تھی۔ وہ اتفاق سے کھلی، پانی برسنے سے یا کسی اور وجہ سے۔ اس میں سے ایک کتاب نکل آئی۔ اس کتاب میں کچھ قواعد ایسے لکھے ہوئے تھے کہ آئندہ کی کچھ خبریں اس سے معلوم ہو سکتی تھیں۔ کسی آدمی نے اس کو پڑھ کر بتلایا کہ کل کو یوں ہو گا، پرسوں یوں ہو گا۔ اس سے لوگوں کے اندر فتنہ پھیلنا شروع ہوا۔ اور اس شخص نے دعویٰ کر دیا کہ میں خود پیغمبر ہوں۔ دیکھو میں تین دن کے بعد بات بتا رہا ہوں، کہ یہ ہو گا۔ ہفتہ بعد یوں ہو گا۔ اس کتاب سے دیکھ دیکھ کے اس قسم کی باتیں شروع ہوئیں۔ لوگوں میں فتنہ پھیلا۔ فاروق اعظم رضی اللہ عنہ کو اطلاع دی گئی۔ تو مدینہ طیبہ سے مستقل شام کا سفر فرمایا۔ اور بیت المقدس پہنچے۔ اس شخص کو بلوایا گیا۔ کتاب اس سے لی گئی۔ اس کتاب میں کچھ قواعد ایسے لکھے ہوئے تھے کہ جن کے ذریعے سے آئندہ کی کچھ معلومات حاصل ہو سکتی تھیں۔ مگر ظاہر ہے کہ قواعد کے ذریعے سے جو معلومات حاصل ہوتی ہیں۔ وہ قطعی اور یقینی نہیں ہوتی، وہ قیاسی ہوتی ہیں، جیسے ایک طبیب طب کے لحاظ سے پیشین گوئی کر دے کہ فلاں مریض تین دن مر جائے گا۔ یہ کوئی غیبی الہام نہیں ہوتا، کہ اس پر ایمان لانا ضروری ہو۔ قیاسی چیز ہے، ہو بھی سکتی ہے، ممکن ہے نہ بھی ہو۔

بت سے لوگ سیاسی پیشین گوئیاں کیا کرتے ہیں کہ دو برس کے بعد فلاں حکومت کا یہ حشر ہونے والا ہے۔ وہ اپنے تجربات اور سیاسی قواعد سے پیشین گوئی کرتے ہیں۔ وہ غیبی الہام نہیں ہوتا، کہ اس کا یقین کرنا اور اس کا عقیدہ بنانا ضروری ہو۔ ہر صاحب فن اپنے فن کے لحاظ سے کچھ پیشین گوئیاں کر دیتا ہے۔ اسی طرح سے علماء نے کچھ قواعد لکھے ہیں۔ ان کے ذریعے سے بعد کی باتیں معلوم ہو سکتی ہیں۔ کچھ مستقبل کی چیزوں کا پتہ چل سکتا ہے۔

اسلام نے ان چیزوں سے اس لئے روک دیا کہ یہ قیاسی چیزیں ہیں۔ قطعی نہیں ان پر ایمان لانا ضروری نہیں۔ ہو سکتا ہے کہ ایسا ہو جائے، ہو سکتا ہے اس کے خلاف ہو۔ مؤمن کا کام یہ ہے کہ اللہ پر بھروسہ رکھے۔ جو خبر اس نے اپنے پیغمبر کے ذریعے بھیجی ہے، یقینی ہے باقی اور کوئی چیز قطعی اور یقینی نہیں ہے۔

فاروق اعظم رضی اللہ عنہ کے سامنے وہ کتاب پیش کی گئی۔ فرمایا۔ جہاں یہ قبر کھلی ہے وہاں گیارہ قبریں کھدوائی جائیں۔ گیارہ قبریں کھدوا دی گئیں۔ اور اعلان کیا کہ جن پیغمبر کی نعش مبارک ظاہر ہوئی ہے اور وہ اوپر آگئی ہے۔ ان کو دفن کیا جائے گا۔ چنانچہ وہ قبر جو تھی، اس میں سے نعش نکالی گئی اور رات کو جب تمام سو گئے، تو کسی قبر میں دفن کر دیا، اور کتاب بھی ان کے ساتھ دفن کر دی۔ اوپر سے ساری زمین برابر کر دی گئی۔ لوگوں کو اب یہ پتہ نہیں چلا کہ کون سی قبر میں وہ کتاب دفن کی گئی ہے۔ وہ ہمیشہ کے لئے غائب ہو گئی۔ یہ اس

لئے پیش بندی کر دی کہ اگر وہ کتاب رہ جاتی، لوگ اس سے فتنہ پھیلاتے اس سے پیشین گوئیاں کرتے کہ ہم نبی ہیں۔ ہم پر الہام ہوا ہے، اس سے ختم نبوت کا انکار ہوتا۔ تو دور سے پیش بندی کر کے اس سلسلہ ہی کو قطع کر دیا کہ لوگ پہنچنے ہی نہ پائیں۔

بہر حال اس قسم کے اسباب کو رو کرنا، یہ اسلام نے توحید کی تکمیل کے لئے کیا۔ تاکہ مکمل ہو کے توحید دلوں کے اندر آئے۔

اسبابِ معاصی بھی حرام ہیں

یہی وجہ ہے کہ ایسی تعظیم سے بھی روکا جس سے شرک کا واہمہ بھی پیدا ہو۔ جیسے فقہاء لکھتے ہیں کہ جب سلام کرو تو جھک کے مت کرو۔ مسلمانوں کا سلام، السلام علیکم ورحمۃ اللہ تعالیٰ وبرکاتہ ہے۔ یہ جھکنا جھکانا نہیں ہے۔ تھوڑا سا کوئی جھک جائے تو مضائقہ نہیں۔ لیکن اگر اتنا جھک گیا کہ رکوع کی شکل پیدا ہو گئی، اس شخص کو سزا دی جائے گی کہ اس نے عبادت کی شکل پیدا کر دی۔ حالانکہ انسان کے لئے عبادت نہیں رکھی گئی۔ تو سلام میں رکوع کی شکل پیدا ہو جانا، یہ مکروہ تحریمی کیا ہے۔ اس سے شرک کے پیدا ہونے کا احتمال ہے۔ یہاں تک پیش بندی کی۔ اور دور تک اسباب کو قطع کیا۔

اسی طرح سے معاصی اور زنا میں بھی کیا گیا ہے کہ زنا سے روکنا مقصود ہے لیکن اس کے روکنے کے لئے جو اسباب زنا تھے، ان کو بھی حرام قرار دیا۔ اجنبی عورت پر ارادے سے نگاہ ڈالنا، یہ بھی ممنوع ہے۔ اس کو ہاتھ لگانا، یہ بھی ممنوع۔ اس کی آہٹ پر چلنا، یہ بھی ممنوع۔ حالانکہ اصل میں عورت کو دیکھنا کوئی ممنوع چیز نہیں ہے، یہ بُری بات نہیں ہے۔ وہ برا فعل ہے جس کو زنا کہتے ہیں۔ مگر چونکہ بسا اوقات یہ اصل فعل کا ذریعہ بن جاتا ہے۔ اس لئے اس سے بھی روک دیا۔ فرمایا عورت خوشبو لگا کر سڑک کے اوپر نہ نکلے۔ اس لئے کہ خوشبو ایک دعوت ہے کہ مجھے دیکھیں، خوشبو جب ناک میں پہنچے گی، لوگوں کی توجہات مُشعطف ہوں گی۔ تو حدیث میں فرمایا گیا ہے کہ خوشبو لگا کر باہر جانے والی عورت کی مثال حکیم زانیہ کی ہے۔ گویا زنا کر رہی ہے کہ زنا کی دعوت لوگوں کو دے رہی ہے، اس حد تک روک دیا گیا۔ تو باہر نکلنا، یا خوشبو لگا کے نکلنا، یا ایسے زیورات پہن کے نکلنا، جس کی آواز دوسروں کے کانوں تک پہنچے، ان سب چیزوں سے روکا۔ تاکہ اصل فعل سے آدمی رک جائے۔ روکنا زنا کا مقصود ہے۔ یہ چیزیں اپنی ذات سے ناجائز نہیں تھیں۔ اس لئے روک دی گئیں، کہیں ذریعہ نہ بن جائیں۔ اس کو شریعت کی اصطلاح میں سبذرائع کہتے ہیں۔ یعنی وسائل کو روک دو تاکہ آدمی مقاصد تک نہ پہنچنے پائے۔ روکنا تو چوری کا مقصود ہے کہ دوسرے کا مال نہ لے۔ لیکن ناک لگانا، کسی مکان میں ٹوہ لینا، نقب لگانا، دیوار میں دیکھنا کہ اینٹ کہاں سے ٹوٹ سکتی ہے، مال اسباب کہاں کو رکھا ہوا ہے۔ اس دیکھنے کو ممنوع و حرام قرار دے دیا۔ اس لئے کہ جو آج دیکھ رہا ہے، وہ کل چوری بھی کرے گا۔ یہی چیزیں ذریعہ بنیں گی۔ تو چوری کو روکنے کے لئے جتنے اسباب اور ذرائع تھے، ان سب کو ممنوع اور ناجائز قرار دے دیا گیا۔

حدیث میں ہے کہ من انی عتافاً فقد کفر بما انزل علی محمد صلی اللہ علیہ وسلم جو جادو گر کے پاس گیا، اس نے شریعتِ محمد کے ساتھ کفر کیا۔ حالانکہ جادو گر کے پاس جانا اپنی ذات سے کفر نہیں۔ اس لئے کہ جب وہ اس کے پاس گیا تو اس نے توحید کا انکار نہیں کیا۔ نبوت، قیامت اور فرشتوں کا انکار نہیں کیا۔ ایمان کا تعلق تو ان چیزوں سے ہے۔ جب یہ ساری چیزیں موجود ہیں پھر کیسے کفر کیا۔ فرمایا

گیا اس لئے کہ جو آج کسی جادو گر کے پاس جائے گا تو سب سے پہلے تو جادو کی برائی دل سے نکلے گی، وہ جو دل میں بیٹھا ہوا تھا کہ جادو کرنا حرام ہے۔ وہ حرمت دل سے نکلے گی۔ دوسرے دن جا کے وہ اسے یوں کہے گا کہ ایک منتر مجھے بھی سکھلا دو، تو ایک منتر سیکھ لیا، تیسرے دن جائے گا تو خود منتر کرے گا۔ اور چوتھے دن اچھا خاصا جادو گر بن جائے گا۔ اور کفر میں مبتلا ہو جائے گا۔ اس سے بچانے کے لئے ہمیں سے روکا کہ جادو گر کے پاس جانا ہی کفر کی چیز ہے۔ اس کو کہتے ہیں کسی عمل کی تکمیل۔ کہ اس کے دُور دُور کے اسباب کو بھی روک دو، تاکہ اصل برائی کے اندر مبتلا نہ ہونے پائے۔

روکنا شراب سے مقصود تھا۔ فرمایا ما اسکر کثیرہ فقلیئہ حرام۔ جس چیز کے زیادہ حصے میں نشہ ہے، اس کا کم حصہ بھی ناجائز اور حرام ہے یعنی شراب کا گلاس پینا حرام ہے۔ ایک قطرہ چکھنا بھی حرام ہے۔ اس کو نجس العین کہا گیا ہے۔ جیسے خنزیر نجس العین ہے کہ اس کی ذات ہی ناپاک ہے اسی طرح شراب کو بھی فرمایا گیا کہ اس کی ذات اور جو ہر بھی ناپاک ہے۔ اس لئے فرمایا ایک قطرہ بھی اسی طرح سے حرام ہے جس طرح سے ایک گھونٹ اور ایک جام پینا حرام ہے۔

لیکن اگر کوئی یہ سوال کرے کہ شراب اس لئے حرام کی کہ نشہ لاتی ہے۔ اور نشہ میں آدمی کی عقل جاتی رہتی ہے۔ مگر ایک قطرہ چکھنے سے تو نشہ نہیں پیدا ہوتا، پھر یہ کیوں حرام ہے؟ وہ یہی وجہ کہ جس نے آج ایک قطرہ پیا۔ وہ کل کو ایک گھونٹ پیئے گا۔ جو کل کو ایک گھونٹ پیئے گا، پرسوں کو ایک گلاس بھی پیئے گا۔ جو پرسوں کو ایک گلاس پیئے گا، وہ چوتھے دن جا کر شراب خور بن جائے گا۔ تو شراب خور بننے سے روکنے کے لئے ایک قطرے کو بھی ممنوع قرار دے دیا، تاکہ ابتدا سے آدمی رک جائے۔

پھر یہی نہیں کہ شراب کا ایک قطرہ یا ایک گھونٹ ہی پینا حرام ہے۔ زمانہ جاہلیت میں چار قسم کے برتن تھے، جن میں شراب پی جاتی تھی۔ جیسے اس زمانے بھی شراب پینے کے کچھ مخصوص برتن ہوتے ہیں، جام اور صراحی اس کا الگ ہوتا ہے۔ ایسے ہی زمانہ جاہلیت میں چار قسم کے برتن تھے۔ ختم، ذبہ، نقہور اور مزقمت۔ ذبہ ایک خاص قسم کا کدو ہوتا تھا۔ جس کو اندر سے کھرچ کر کھوکھلا کرتے تھے۔ اس میں شراب رکھتے تھے، تو اس میں نشہ زیادہ پیدا ہوتا تھا۔ اسی طرح سے نقہور ایک خاص قسم کے درخت کی جڑ ہوتی تھی۔ اس کو کھود کر پیالہ بناتے تھے۔ اس پر روغن اور بہت عمدہ رنگ کر کے اس کو بیچتے تھے، اس میں شراب پی جاتی تھی، تو وہ اچھی معلوم ہوتی تھی۔

اسی طرح دوسرے برتن تھے۔ حدیث میں فرمایا گیا ہے کہ جس طرح سے شراب حرام ہے اسی طرح سے یہ چار برتن بھی حرام قرار دیئے گئے کہ ان میں پانی بھی مت پیو۔ اس لئے اگر پانی پینے بیٹھے، ممکن ہے شراب یاد آجائے اور شراب کی طرف توجہ ہو جائے۔ میرا مقصد یہ ہے کہ روکنا اصل حرام فعل سے مقصود ہے۔ اس کے جتنے اسباب تھے، دُور دُور سے انہیں روکا ہے تاکہ آدمی وہاں تک نہ پہنچنے پائے۔ تو شرک ایک قبیح فعل تھا، اس کو روکنے کے لئے اس کے جتنے اسباب تھے، ان سے بھی روک دیا، تاکہ انسان میں کمال توحید اور کمال تقویٰ پیدا ہو۔

یہ جو آپ نے سنا ہو گا کہ صغیرہ گناہ اور کبیرہ گناہ۔ تو صغیرہ اور کبیرہ گناہ کی تعریف یہی ہے کہ ہر گناہ کے سلسلہ میں جو فعل مقصود ہوتا ہے وہ تو کبیرہ ہے۔ اور جو اس کے اسباب ہوتے ہیں، وہ صغیرہ ہے۔ زنا تو کبیرہ گناہ ہے عورت کو دیکھنا، ہاتھ لگانا، بڑی نیت سے اس کی طرف چل کے جانا، یہ سارے گناہ صغیرہ ہیں۔ اگر خدا نخواستہ وہ اصل فعل واقع ہو گیا۔ تو یہ سارے گناہ لادے جائیں گے۔ اور سب کا وبال چکھنا

پڑے گا۔ لیکن اگر یہ سارے افعال سرانجام دیئے اور اصل فعل سے بچ رہا، تو یہ بھی سب معاف کر دیئے جائیں گے۔ نیکیاں کرنے سے صغیرہ گناہ معاف ہو جاتے ہیں۔ تو شریعتِ اسلام نے فقط گناہ سے نہیں روکا، بلکہ ان کے اسباب یعنی صغیرہ گناہ سے بھی روکا ہے۔ تاکہ اس گناہ سے آدمی دُور دُور رہے۔ یہ اصل میں دین کی تکمیل ہے، کہ اصل مقاصد کو روکنے کے لئے اس کے دواعی اور اسباب تک کو روکا اور مکمل قانون بنا دیا۔

اسبابِ فرائض پر اجر و ثواب ہے

اسی طرح سے جو فرائض ہیں۔ ان میں اصل مقصود تو فرض ہے۔ لیکن فرض کو انجام دینے کے لئے اسباب کا سلسلہ بچھا دیا۔ مثلاً اصل مقصود نماز ہے۔ یہ تو فرض ہے لیکن اس کے لئے شریعتِ اسلام نے کہاں سے سلسلہ چلایا۔ فرمایا گیا اگر ایک شخص لحاف میں پڑا ہوا سو رہا ہے۔ اور اذان ہوئی۔ تو جب موذن حتیٰ علی الصلوة کے، جیسی بستر چھوڑ دینا چاہئے۔ اس لئے کہ اگر یہ خیال ہوا کہ ابھی یہ اذان دے رہا ہے۔ ابھی پانچ منٹ اذان ہی میں لگیں گے۔ اس کے بعد پندرہ منٹ نماز میں۔ ذرا اور سو جاؤں ___ تو سوتے سوتے وہ ادھ گھٹنے سوئے گا۔ جماعت بھی قضا ہو جائے گی۔ مسجد میں جانا ہی نصیب نہیں ہوگا۔ تو وہاں سے پکڑا ہے کہ جب حتیٰ علی الصلوة کی آواز آئے، جیسی اٹھ کھڑے ہو جاؤ۔ آسانی اسی میں ہے۔ اس کے بعد آدمی نے وضو کیا۔ فرمایا گیا جب آدمی وضو کرنے بیٹھتا ہے، تو جس عضو کو آدمی دھوتا ہے، جو گناہ اس عضو سے کئے ہیں۔ وہ جھڑنے شروع ہوتے ہیں۔ ہاتھ سے گناہ کیا۔ جب ہاتھ دھوئے گا تو ناخنوں سے وہ گناہ جھڑیں گے۔ پیر دھوئے گا، تو پیروں کے گناہ جھڑیں گے۔ کُلی کرے گا تو منہ سے جو گناہ کئے ہیں۔ وہ جھڑیں گے۔ ناک میں پانی دے گا، تو ناجائز سو گھٹنے کے جو گناہ کئے ہیں، وہ جھڑیں گے۔

حتى يخرج نقمًا من الذنوب

جب وضو کر کے اٹھے گا، تو ایسا پاک ہو گا گویا اس نے وہ گناہ کئے ہی نہیں تھے۔ یہ سب پاکی نماز کے لئے کی جا رہی ہے۔ پھر فرمایا گیا جب وضو کر کے آدمی چلا، تو مسجد تک جانے میں ہر قدم پر ایک نیکی لکھی جاتی ہے، اور ایک بدی مٹا دی جاتی ہے۔ اب نیکیوں کا ایک ذخیرہ یہاں سے جمع ہوا، ___ پھر فرمایا گیا اگر مسجد میں بیٹھا ہے اور ابھی نماز نہیں ہوئی، دیر ہے۔ یہ انتظار کوز رہا ہے۔ تو نماز کا انتظار کرنے والا نماز پڑھنے والے کے حکم میں ہے۔ انتظار کے وقت میں اتنا ہی اجر دیا جائے گا جتنا کہ نماز پڑھنے میں دیا جاتا ہے۔ یہاں سے ایک اجر کا ذخیرہ مہیا ہوا۔ تو وہاں سے ثواب کے وعدے دینے شروع کئے۔ کہ لحاف سے اٹھے تو اجر و ثواب، وضو کی تو ایک ایک عضو دھونے پر ثواب، مسجد گئے تو ایک ایک قدم پر ثواب، مسجد میں انتظار کیا تو ایک ایک منٹ پر ثواب ___ تاکہ نماز کا وقت آجائے۔ تو مقصود نماز کا ثواب دینا ہے ___ اس کے لئے ایک سلسلہ بچھا دیا کہ وہاں سے آدمی چلے۔ تاکہ نماز کے قضا ہونے کا کوئی احتمال باقی نہ رہے۔

تو جیسے ناجائز چیزوں میں روکنے کے لئے اسباب تک کو روک دیا۔ یہاں فرائض کے ادا کرانے کے لئے کچھ اسباب بھی کرواتے تاکہ آدمی مکمل طریق پر اپنے دین کو انجام دے۔

یہ بات مجھے اس پر یاد آگئی کہ سوال اس نے یہ کیا تھا کہ اسلام نے کوئی نئی چیز ہمیں کیا لا کر دی، جو ہم اس کی طرف متوجہ ہوں؟ میں نے کہا کہ دین نیا نہیں لا کے دیا۔ دین تو وہی ہے جو سارے انبیاء علیہم السلام کا ہے۔ اس دین کی تکمیل لا کر دی ہے۔ ہر حکم کو اتنا مکمل کیا کہ وہ مستقل ایک قاعدہ اور ضابطہ بن گیا۔ توحید کی تکمیل، نماز کی تکمیل، صدقات کی تکمیل، حج کی تکمیل، سونے اور جاگنے کے اوقات کو عبادت ہے مکمل

بنانا۔ یہ چیز اسلام نے لاکر دی ہے۔ اسی کی ہم دعوت دیتے ہیں۔ دوسرے مذاہب میں یہ چیز نہیں ملتی۔ اصل دین ملتا ہے۔ نیکی ملتی ہے۔ ہر مذہب کے گناہ زنا مت کرو بہت بری بات ہے۔ کوئی بھی اجازت نہیں دے گا۔ لیکن بچنے کے طریقے کیا ہیں؟ قانون کا ایک لائحہ سلسلہ یہ نہیں ملے گا۔ ہر مذہب کے گناہ شراب مت پیو، لیکن شراب کے لئے اسباب کیا ہیں جن سے شراب بنتی ہے اور جن سے پیتا ہے۔ ان سے اسلام نے روکا ایسی صحبت مت اختیار کرو جس میں شراب کی رغبت پیدا ہو۔ ایسے اوباش لوگوں کے پاس بیٹھو بھی مت، جو تمہیں شراب پینے پر ڈال دیں اور تمہارے اندر رغبت پیدا کریں۔

ایک ایک شق اور سبب کو روک دینا ہر حکم میں یہی دیکھتے ہیں۔ ہر حکم ایک مستقل قانون بنا ہوا ہے۔ یہ ہے تکمیل دین۔ یہ تکمیل جناب رسول صلی اللہ علیہ وسلم کے طفیل سے آئی۔ تو کامل دین ایک مستقل نعمت اور اس نعمت کے لانے والے حضور صلی اللہ علیہ وسلم ہیں۔ اس واسطے آپ کا دنیا میں آنا سب سے بڑی نعمت ہے۔

اللہ کی طرف سے ہدیہ

اسی واسطے حدیث میں فرمایا گیا انا رحمة مہماتہ میں اللہ کی ایک رحمت ہوں جو بطور ہدیہ کے بندوں کے پاس بھیجی گئی ہے۔ اللہ کا ایک ہدیہ جو بندہ کو ملا وہ حضور صلی اللہ علیہ وسلم کی ذات بابرکات ہے۔ تو اتنی بڑی نعمت دی گئی کہ جتنی عالم کی نعمتیں ہیں۔ سب اسی کے طفیل میں مل رہی ہیں۔ زندگی کی نعمت ملی تب اسی کے طفیل ملی۔ جب آدم علیہ السلام کو فرمایا کہ اگر انہیں پیدا نہ کرنا ہوتا، تمہیں بھی پیدا نہ کرتے۔ اگر آدم کو پیدا نہ کرتے، ہم اور آپ کہاں سے آجاتے؟ ہمارا وجود اور زندگی نبی کریم صلی اللہ علیہ وسلم کے طفیل سے ہے۔ زندگی کے بعد جتنی کائنات میں نعمتیں ہیں، اگر حضور صلی اللہ علیہ وسلم نہ آتے کائنات نہ بنتی۔ تو وہ نعمتیں پھر آپ کے طفیل ہوئیں۔ ہمیں کھانا پینا جو بھی نعمتیں مل رہی ہیں وہ حضور صلی اللہ علیہ وسلم کے طفیل سے مل رہی ہیں۔ اگر آخرت میں نعمتیں ملیں گی، وہ ایمان کی وجہ سے ملیں گی۔ ایمان حضور نے لاکے دیا۔ پھر یہ ایک مستقل نعمت ہے۔ غرض دنیا سے لے کر قبر تک اور قبر سے لے کر حشر تک نعمتوں کا ایک سلسلہ ہے وہ نبی کریم صلی اللہ علیہ وسلم کے طفیل میں سے ہے۔ اس لئے اس نعمت کا جتنا بھی ناز کیا جائے، وہ کم سے اور جتنا بھی حضور کے حقوق کو پہچانا جائے اتنا ہی کم ہے۔

حضور صلی اللہ علیہ وسلم کے حقوق بنیادی طور پر تین ہیں، جن کا ادا کرنا ضروری ہے۔ ایک عظمت، ایک محبت، ایک متابعت۔ عظمت یہ کہ آپ کو اتنا بڑا جانا جائے کہ کائنات میں کوئی اتنی بڑی ہستی نہیں ہے جتنی آپ صلی اللہ علیہ وسلم کی ہے۔

بعد از خدا بزرگ توئی قصہ مختصر

دوسری چیز محبت ہے۔ اگر محبت نہیں ہوگی تو ایمان نصیب نہیں ہوگا۔ آپ کا یہ حق ہے کہ ہم آپ سے محبت کریں۔ محبت کا یہ خاصہ ہے کہ فقط محبوب ہی محبوب نہیں ہوتا۔ محبوب کی ادائیں بھی محبوب ہو جاتی ہیں۔ جس سے محبت ہوتی ہے، تو آدمی یہ چاہتا ہے کہ میں صورت بھی ایسی بنا لوں جیسی محبوب کی ہے۔ میں چاہاں وہ مال بھی ایسی بنا لوں جیسی محبوب کی ہے۔ میں رہاں سمن کا ڈھنگ بھی وہ بنا لوں جو میرے محبوب کا ہے۔ تنبیہ سے جب محبت ہوتی ہے تو فقط محبوب سے نہیں ہوتی، اس کی ہر ایک ادا سے محبت ہو جاتی ہے۔ اس کا گھر در بھی محبوب بن جاتا ہے۔ جیسے مجتوں لیلیٰ کا عاشق بن گیا تھا۔ لوگوں نے دیکھا کہ مجتوں لیلیٰ کے

مکان کی ایک ایک اینٹ چومتا ہوا پھر رہا ہے۔ لوگوں نے کہا کہ بھئی! اینٹ میں کیا رکھا ہے؟ اس نے یہ شعر پڑھا۔

امر علی التبار التبار تبار لیلی
اقبل ذالجدار ذالجدار و ذالجدارا

میں لیلیٰ کے مکان سے گزرتا ہوں تو کبھی اس اینٹ کو چومتا ہوں کبھی اس کو، کبھی دہلیز کو، کبھی اس کے کواڑوں کو۔

ولکن حب من سكن التبارا
ولکن حب من سكن التبارا

مجھے ان اینٹوں سے محبت نہیں۔ مجھے اس سے محبت ہے جو ان اینٹوں کے اندر بیٹھی ہوئی ہے۔ اس کی وجہ سے مجھے اینٹیں بھی عزیز ہو گئیں۔ وہ محبوب ہے تو اس کا مکان اور کتابھی محبوب ہے۔ یہی وجہ ہے کہ نبی کریم صلی اللہ علیہ وسلم ہمیں محبوب ہیں، تو مدینہ منورہ بھی محبوب ہے، اس لئے کہ حضور صلی اللہ علیہ وسلم کا شہر ہے۔ مسجد نبویؐ بھی ہمیں محبوب ہے کہ وہ حضورؐ کی مسجد ہے۔ مدینہ کے رہنے والے بھی ہمیں محبوب ہیں، اور ہم انہیں اپنا مخدوم جانتے ہیں۔ اس لئے کہ حضورؐ کے پڑوسی ہیں۔ جب محبوب، محبوب ہے۔ تو ادا میں بھی محبوب، ان سے جن کو نام لگ گئے ہیں یا ان کی نسبت لگ گئی ہے، وہ بھی سب محبوب بن گئے۔ تو وہ وطن بھی، مکان بھی، اور وہاں کے باشندے بھی محبوب۔

سب سے بڑی نعمت کی عظمت پہچاننے والے

اور عظمت تو عظمت کرنے والوں نے کی۔ ہم تو دعویٰ ہی دعویٰ کرتے ہیں۔ حقیقی عظمت کرنے والے تو گزر گئے۔ عظمت کرنے والے وہ تھے کہ ابو حنیفہ رحمہ اللہ تعالیٰ جب حج کرنے گئے ہیں، تو تین دن ٹھہر کر مدینہ طیبہ واپس ہونے لگے، تمام اہل مدینہ نے آکے راستہ روکا کہ ہم تو آپ کو نہیں جانے دیں گے۔ امام ابو حنیفہؒ کی عظمت اور محبت تھی۔ سارے اہل مدینہ آکے کھڑے ہو گئے کہ ابھی آپ اور رہیں۔ ہم نہیں جانے دیں گے۔ ان کے کہنے سے پھر رک گئے۔ پانچ دن کے بعد پھر ارادہ کیا، پھر اہل مدینہ نے آکے روک دیا کہ ابھی نہیں جانے دیں گے بہت کہا، بہت معذرت کی مگر اہل مدینہ نے نہیں مانا۔ پھر رک گئے۔ یہاں تک کہ کئی دفعہ ہوتے ہوتے گیارہواں دن آگیا۔ اب جانے کا ارادہ کیا، پھر اہل مدینہ نے روکا کہا اب میرے بس میں نہیں ہے رکنا۔ لوگوں نے عرض کیا۔ حضرت! بس کی کیا بات ہے؟ فرمایا۔ گیارہ دن گزر گئے ہیں آج تک میں نے استنجاء نہیں کیا۔ ایک ہی وضو سے اتنے دن گزارے۔ اس لئے کہ میرے دل نے گوارا نہیں کیا کہ مدینہ الرسول صلی اللہ علیہ وسلم میں آکر میں یہاں بول و براز کروں۔ اس زمین کو گندہ کروں۔ معلوم نہیں حضور صلی اللہ علیہ وسلم کا قدم کہاں پڑا ہوگا۔ اور میں وہاں گندگی ڈالوں۔ یہ تھی حقیقی عظمت۔ ہم اور آپ اس عظمت کا تصور بھی نہیں کر سکتے۔ یہ امام ہی کا رتبہ اور حق تھا کہ گیارہ دن تک ایک وضو سے رہے۔ تب اہل مدینہ نے کہا کہ اب تو ہم رخصت کریں گے۔ جلدی رخصت کیا۔ تب جا کے استنجاء وغیرہ سے فارغ ہوئے۔ خیر یہ تو ایک کرامت کا درجہ ہے ہر ایک اس کو انجام نہیں دے سکتا۔

امام مالک رحمۃ اللہ علیہ، امام دارا بھرت کہلاتے ہیں۔ مدینہ سے بے حد محبت تھی اور یہ چاہتے تھے کہ

مدینہ ہی میں میری وفات ہو جائے۔ اور مدینہ ہی کی زمین مجھے قبول کرے۔ تو آخر عمر ساری مدینہ میں گزاری۔ اور اس ڈر کے مارے حج نفل ادا کرنے نہیں جاتے تھے کہ کہیں مدینہ سے باہر موت نہ آجائے۔ کیفیت یہ تھی۔ جب تک مدینہ میں رہے ہیں۔ مدینہ کی گلیوں اور بازاروں میں ننگے پاؤں پھرتے تھے کہ معلوم نہیں حضور صلی اللہ علیہ وسلم کا قدم مبارک کہاں پڑا ہوگا۔ میں جوتے لے کر وہاں سے گزروں؟ مجھے چاہئے تھا کہ میں سر کے بل چلتا۔ مگر یہ میرے بس میں نہیں۔ کم سے کم جو تا تو پن کے نہ چلوں۔ عظمتِ حقیقی یہ تھی جو ان اکابر نے کی ہے کہ ساری عمر مدینہ میں جوتے پن کر نہیں چلے۔

جب مولانا محمد قاسم صاحب نانوتوی رحمۃ اللہ علیہ بانی دارالعلوم دیوبند، جب حج کے لئے گئے ہیں تو مدینہ منورہ کے قریب ایک منزل آتی ہے، جس کو بیر علی کہتے ہیں۔ ذرا سی پہاڑی ہے، اس پر جب اونٹ یا کاریں چڑھتی ہیں تو ایک دم حرم شریف کے مینار نظر آنا شروع ہو جاتے ہیں۔ وہاں سے مدینہ منورہ تین چار میل کے فاصلے پر ہے۔ یہ حضرات مدینہ منورہ حاضر ہوئے۔ حضرت مولانا محمد قاسم صاحب اور مولانا رشید احمد صاحب گنگوہی اور سارے بزرگ۔ جب بیر علی پر پہنچے اور حرم کے مینار پر نظر پڑی۔ تو حضرت مولانا قاسم صاحب بے تاب ہو کر ایک دم اونٹ سے کودے اور ننگے پیر چل پڑے تھے۔ اور کچھ عاشقانہ اشعار زبان پر تھے، جیسے معلوم ہو کہ اپنے ہوش میں نہیں۔ حالانکہ وہاں کی کنکریاں ایسی ہیں کہ جب وہ چبھتی ہیں تو ایسا معلوم ہوتا ہے، جیسے پھیریاں چبھ رہی ہوں۔ اور لوگ حضرت کو دیکھ کر کود پڑے۔ مولانا گنگوہی نے فرمایا کہ یہ دوسرے لوگ جو کودے ہیں، یہ نقالی کر رہے ہیں، ان پر تو حال طاری ہے، وہ تو اپنے آپے میں نہیں، ان کی یہ نقل نہیں اتار سکیں گے۔ چار پانچ میل اسی طرح ننگے پاؤں چلے۔ پیر لوہمان ہو گئے مگر انہیں کچھ ہوش نہیں تھا، حقیقی عظمت تو اہل اللہ کی ہوتی ہے۔ جن پر عظمت کا حال طاری ہوتا ہے۔ لیکن میں کہتا ہوں، ہم اگر تھوڑی بہت نقل بھی اتار لیں۔ یہ بھی ہماری سعادت ہے۔ وہ حال تو حال والوں کا ہوتا ہے۔ ہم میں وہ حال کہاں؟

غرض مدینہ منورہ سے محبت کیوں ہے۔ اس لئے کہ صاحب مدینہ سے محبت ہے، وہ حضور صلی اللہ علیہ وسلم کا وطن بنا تھا۔ جب وطن والا ہمارا محبوب ہے، تو وہ وطن بھی محبوب، اس کے رہنے والے بھی ہمیں محبوب، اس کا پانی اور اینٹ اینٹ بھی محبوب۔ یہی وجہ ہے کہ خاکِ شفاء مدینہ کی مٹی، تھوڑی تھوڑی تبرک کے طور پر لے کر آتے ہیں۔ اس کو گھر میں تبرک رکھتے ہیں۔ اس واسطے کہ جس ذاتِ اقدس سے ہمیں محبت ہے۔ وہیں کہ تو یہ مٹی ہے۔ یہ مٹی بھی ہمیں عزیز ہے، اس کا ایک ذرہ بھی ہمیں عزیز ہے۔

امام مالک کا تو یہ حال تھا کہ وہ یہ چاہتے تھے کہ مجھے موت مدینہ میں آئے نفل حج کرنا اس ڈر کے مارے چھوڑ دیا تھا کہ کہیں باہر نہ وفات ہو۔ ان کے واقعات میں لکھا ہے۔ کہ ایک دفعہ خواب میں دیکھا۔ نبی کریم صلی اللہ علیہ وسلم کا دربار ہے۔ صحابہ کرام حاضر ہیں۔ امام مالک آگے بڑھے، اور عرض کیا یا رسول اللہ! مجھے یہ بتلا دیا جائے میری عمر کتنی باقی ہے؟ تاکہ میری عمر زیادہ باقی ہو تو میں حج نفل کر لوں۔ اور توقع رکھوں کہ لوٹ کے آجاؤں گا، اور مدینہ میں میرا انتقال ہو جائے گا۔ میں مدینہ کی زمین کو چھوڑنا نہیں چاہتا۔ مجھے یہ پتہ چل جائے کہ میری عمر کے کتنے سال باقی ہیں۔ اگر دو تین سال باقی ہوں تو میں نفل حج ہی کر آؤں۔

یہ پوچھا۔ تو آپ نے اس طرح سے ہاتھ سامنے کر دیا کہ پانچ انگلیاں سامنے ہیں۔ امام مالک کی آنکھ کھل گئی اور حیران ہوئے کہ پانچ انگلیوں کا کیا مطلب ہے؟ آیا میری عمر کے پانچ برس یا پانچ ماہ یا پانچ ہفتے یا پانچ دن باقی ہیں۔ کچھ سمجھ میں نہ آیا۔

تو تعبیر خواب کے بڑے ماہر محمد ابن سیرینؒ جو تابعی بھی ہیں اور امام مالکؒ کے ہم عصر ہیں۔ خواب کی تعبیر ایسی دیتے ہیں کہ اُدھر تعبیر دی اور اُدھر ہاتھ کے ہاتھ واقعہ ظاہر ہو گیا۔ اس فن کے بڑے امام تھے۔ ہوں نے کتاب لکھی ہے ”تأثیر الأنام فی تعبیر المنام“ دو جلدوں میں ہے اس میں بہت بڑے تعبیر اب کے اصول بتلائے ہیں۔

ان کی بات پر یاد آیا۔ ان کے پاس ایک شخص آیا اور عرض کیا۔ حضرت! میں نے ایک خواب دیکھا ہے کہ میری چارپائی کے نیچے انگارے دھک رہے ہیں۔ فرمایا جلدی جا۔ تیرا مکان گرنے والا ہے۔ بیوی بچوں اور سامان کو نکال آیا۔ بے چارے نے جلدی جلدی سامان اور بیوی بچوں کو نکالا۔ دو تین گھنٹے کے بعد ساری رنگ آپڑی۔ خواب کی تعبیر بالکل ہاتھ کے ہاتھ ظاہر ہو گئی۔ کوئی پانچ چھ مہینے کے بعد ایک اور شخص آیا۔ اور عرض کیا میں نے خواب دیکھا ہے کہ میری چارپائی کے نیچے انگارے دھک رہے ہیں۔ فرمایا جا کر چارپائی کے نیچے کھدائی کر، تجھے سونا ملے گا، کھودنا جو شروع کیا تو لاکھوں روپے کا سونا نکلا۔ ایک خزانہ دبا ہوا۔

لوگوں نے امام ابن سیرینؒ سے عرض کیا کہ حضرت! خواب تو دونوں نے ایک ہی دیکھا ایک کا تو آپ نے لہر گر وادیا۔ اور ایک کو سونا دل وادیا۔ فرمایا کہ پہلے نے جو خواب دیکھا وہ گرمی کے زمانے میں دیکھا۔ اور گرمی میں چارپائی کے نیچے آگ کا ہونا، یہ گویا بنیاد کے منہدم ہونے کی علامت ہے۔ میں نے تعبیر دی کہ تیرا گھر پر پڑے گا۔ اور دوسرے نے یہی خواب سردی کے زمانے میں دیکھا اور سردی میں چارپائی کے نیچے آگ ہونا یہ بڑی خوشگوار نعمت ہے۔ اس سے بڑھ کر نعمت نہیں۔ اور آگ کی رنگت سونے کے مشابہ ہے۔ میں نے کہا چارپائی کے نیچے سے سونا نکلے گا۔ دونوں باتیں پوری ہوئیں۔ تو ابن سیرینؒ اس درجے کے امام تھے کہ ان کی تعبیر ہاتھ کے ہاتھ پوری ہوتی تھی۔ امام مالکؒ نے اپنا یہ خواب کہ میں نے عمر حضور صلی اللہ علیہ وسلم سے پوچھی۔ آپ نے پانچ انگلیاں سامنے کر دیں۔ ایک شخص سے کہا تو اس کی تعبیر ابن سیرینؒ سے پوچھ کے آ۔ مگر یہ مت کہنا کہ مالکؒ نے یہ خواب دیکھا ہے۔ یوں کہنا کہ ایک مسلمان نے یہ خواب دیکھا ہے۔ میرا م مت بتلانا۔ وہ شخص ابن سیرینؒ کے پاس گیا اور کہا کہ ایک مسلمان نے یہ خواب دیکھا ہے۔ حضور صلی اللہ علیہ وسلم کا دربار ہے اور وہ یہ عرض کر رہا ہے کہ حضرت! یہ فرما دیجئے میری عمر کتنی باقی ہے۔ آپ نے پانچ انگلی اٹھادی۔ اس کی کیا تعبیر ہے؟

فرمایا۔ سچ بتلایہ خواب کس نے دیکھا ہے؟ اس نے کہا جس نے دیکھا ہے اس نے نام بتلانے کی ممانعت دی ہے۔ بس یہ سمجھ لیجئے ایک مسلمان نے دیکھا ہے۔

فرمایا یہ خواب کوئی بہت بڑا عالم دیکھ سکتا ہے۔ عوام الناس میں سے کوئی نہیں دیکھ سکتا۔ فرمایا۔ مدینہ میں امام مالکؒ سے بڑا کوئی عالم نہیں۔ تو امام مالکؒ نے تو یہ خواب نہیں دیکھا؟ اب وہ بے چارہ چُپ ہو گیا۔ اسے ممانعت تھی۔ فرمایا۔ اچھا جاؤ پوچھ کے آؤ۔ نام بتلانے کی اجازت لے کے آؤ۔

اس نے آکر عرض کیا۔ حضرت! وہ تو پہچان گئے کہ آپ ہی نے خواب دیکھا ہے مگر چونکہ اجازت نہیں تھی اس لئے میں نے کوئی حامی نہیں بھری۔ بس چپ ہو گیا۔ فرمایا۔ اچھا جاؤ میرا نام بتلا دینا۔ یہ آیا اور آکر ابن سیرینؒ سے عرض کیا کہ وہ واقعی امام مالکؒ نے ہی خواب دیکھا تھا۔ آپ نے ٹھیک سمجھا تھا۔ فرمایا۔ ابام مالکؒ ہی یہ خواب دیکھ سکتے تھے دوسرے کسی عالم کی مجال نہیں تھی۔ کہہ دینا۔ اس کی تعبیر یہ ہے کہ حضور نے پانچ انگلیاں اٹھا کے دکھلائیں۔ اس سے نہ پانچ برس نہ پانچ گھنٹے نہ پانچ دن اور ماہ مراد ہیں، بلکہ اشارہ اس

طرف ہے کہ جی من خمسٍ لَاعْلَمَهُنَّ إِلَّا اللَّهُ موت اور زندگی کا علم ان پانچ چیزوں میں سے ہے جن کا علم اللہ کے سوا کسی کو نہیں۔

إِنَّ اللَّهَ عِنْدَهُ عِلْمُ السَّاعَةِ وَيُنزِلُ الْغَيْثَ وَيَعْلَمُ مَا فِي الْأَرْحَامِ وَمَا تَدْرِي نَفْسٌ مَّاذَا تَكْسِبُ غَدًا وَمَا تَدْرِي نَفْسٌ بِأَيِّ أَرْضٍ تَمُوتُ

پانچ چیزیں اللہ نے ارشاد فرمائیں کہ قیامت کا علم اللہ ہی کو ہے کہ کب آئے گی؟ کس من میں آئے گی؟ کسی کو اس کا علم نہیں دیا گیا۔ حتیٰ کہ حضور کو بھی نہیں دیا گیا۔ اور یہ بارش کہاں سے آتی ہے؟ کیوں آتی ہے؟ کیا اسبابِ باطنی بنتے ہیں کسی کو پتہ نہیں۔ ظاہری طور پر ہم آلات سے پتہ چلا لیں کہ بادل اٹھے گا، مون سون اٹھے گا لیکن خود مون سون آج کے دن کیوں اٹھے گا۔ مون سون کو بنانے والی کیا چیز ہے؟ وہ کیا ہے؟ اور وہ کیوں بنتی ہے۔ یہ سب علل اور بنیادی چیزیں اللہ ہی جانتا ہے۔ اللہ کے سوا کسی کے علم میں نہیں ہے۔ ہم ظاہری اسباب کا کچھ پتہ چلا سکتے ہیں۔ مگر باطنی اسباب کا کچھ پتہ نہیں۔ وہی جانتا ہے۔ وَمَا تَدْرِي نَفْسٌ مَّا فِي الْأَرْحَامِ مَاں کے پیٹ میں کیا ہے؟ لڑکا یا لڑکی؟ اللہ ہی جانتا ہے۔ بعض دفعہ بزرگوں نے بتلادیا ہے کہ لڑکی ہے یا لڑکا ہے۔ وہ شخصی طور پر ایک جزوی چیز بتلائی۔ کلی طور پر یہ علم کہ لڑکا کیوں بنتا ہے؟ لڑکی کیوں بنتی ہے؟ کیا اندرونی اسباب ہیں کہ اس دفعہ لڑکا بن گیا۔ اس دفعہ لڑکی بن گئی۔ یہ اللہ ہی کے علم میں ہے۔ وَمَا تَدْرِي نَفْسٌ مَّاذَا تَكْسِبُ غَدًا اور کسی نفس کو یہ پتہ نہیں وہ کل کو کیا عمل کرنے والا ہے۔ کل جب آئے گی جی پتہ چلے گا۔ وَمَا تَدْرِي نَفْسٌ بِأَيِّ أَرْضٍ تَمُوتُ کسی نفس کو یہ پتہ نہیں کہ کونسی زمین میں اور کب اس کا انتقال ہوگا؟ تو فرمایا حضور صلی اللہ علیہ وسلم نے جو پانچ انگلیاں دکھائیں۔ اس کا یہ مطلب ہے کہ کونسی زمین میں آپ کا انتقال ہوگا۔ یہ ان پانچ چیزوں میں سے ہے کہ اللہ کے سوا کسی کے علم میں نہیں ہے۔

سب سے بڑی نعمت کے حقوق

تو بات مجھے اس پر یاد آئی تھی کہ چونکہ نبی کریم صلی اللہ علیہ وسلم پورے عالم کے لئے محسنِ اعظم ہیں اور ساری نعمتیں آپ کے طفیل سے ہیں۔ تو آپ کے حقوق کو پہچاننا یہ سب سے بڑی نعمت ہے۔ اور آپ کے حقوق تین ہیں۔ آپ سے ہم محبت کریں۔ آپ کی عظمت کریں۔ آپ کی اطاعت اور متابعت کریں۔ تو عظمت کے بارے میں کہہ رہا تھا کہ عظمت حقیقی کرنے والے تو گزر گئے ہیں۔ لیکن ان کو دیکھ کر کچھ بھی کر لیں وہ بھی ہماری سعادت ہے۔ چلو جتنی ہی کر سکیں۔ ورنہ اصل عظمت تو یہ تھی کہ امام مالک نے عمر بھر جو تاپہننا چھوڑ دیا۔ امام ابو حنیفہ نے گیارہ دن استنجا تک نہیں کیا کہ مدینہ الرسول میں رہ کر میں گندگی پھیلاؤں۔

دوسری چیز محبت ہے کہ اولاد بنیاد کی محبت اس درجہ کی نہ ہو۔ یعنی جب اولاد بنیاد سے مقابلہ پڑے تو ہم اللہ و رسول کی محبت کو ترجیح دیں۔ اولاد کی محبت کو ترجیح نہ دیں۔ جب کسی حکمِ شرعی سے اولاد کی محبت سے مقابلہ پڑ جائے تو ہم حکمِ شرعی کو ترجیح دیں۔ مثلاً خدا نخواستہ کسی کا بچہ بیمار ہو جائے۔ تو مرد تو نہیں، مگر عورتیں، ٹوکے، ٹونے اور شرکیہ رسموں میں مبتلا ہو جاتی ہیں کہ شاید اچھا ہو جائے۔ جو خلافِ شرع ہوتا ہے۔ تو محبت کا تقاضا یہ ہے کہ شریعت سے محبت ہونی چاہئے۔ بچے سے اتنی نہ ہو کہ ماں باپ شرکیہ امور سرانجام دینے لگیں کہ کسی طرح اس کی جان بچ جائے۔ جان بچانے والا اللہ ہے۔ جب اس کے قانون کی پابندی کرو گے

ممکن ہے اسی کی برکت سے جان بچ جائے۔ بچے کی جان بچانے کے لئے شریکہ امور انجام دینا یہ اس کی دلیل ہے کہ خدا کی محبت گویا اتنی نہیں ہے، جتنی بچے کی ہے۔ بچے کی محبت سامنے آئی تو خدا کے قانون کو چھوڑ دیا۔ محبت کا تقاضا یہ ہے کہ بچے کی جان کی شریعت کے مقابلے میں پرواہ نہ کی جائے۔ تو دوسرا حق یہ ہے۔

اور تیسرا حق متابعت ہے، جو قانون آپ نے لا کے دیا ہے اس کی پیروی اور اطاعت کریں۔ جو سنتیں آپ سے ثابت ہیں۔ ان کی اتباع کریں۔ ایک ایک سنت کی پیروی میں جو نورانیت اور برکت ہے، ہم اپنی عقل سے ہزار قانون بنالیں اس میں وہ خیر و برکت نہیں آسکتی، جو آپ کی ایک سنت کی ادائیگی میں برکت ہو سکتی ہے۔ تو ایک ایک سنت کی پابندی کرنا مثلاً پہننے میں، کھانے میں، پینے میں، چلنے پھرنے میں، اٹھنے بیٹھنے میں، اس انداز کو اختیار کرنے کی کوشش جو آپ کا انداز تھا۔ یہ ایک مستقل نعمت اور برکت ہے۔ اسی کا نام متابعت ہے۔

ایک فرائض میں اتباع ہے جیسے نماز پڑھ لی، وہ بھی آپ کی سنت کے مطابق پڑھیں گے۔ روزہ رکھیں گے، وہ بھی حضور ہی کے طریق کے مطابق ہے۔ یہ وہ فرائض ہیں جو ہمارے ذمے ہیں ہی۔ اصل تو یہ ہے کہ ہم اپنی پوری زندگی کو آپ کی زندگی کے مطابق ڈھالنے کی کوشش کریں۔ اسی کے لئے تعلیم پائی جاتی ہے۔ علم سیکھا جاتا ہے، تو قدم بقدم چلنے کی کوشش کریں۔

میں نے اپنے بزرگوں سے سنا ہے کہ حضرت مولانا محمد قاسم صاحب نانوتوی رحمۃ اللہ علیہ کو بزرگوں میں سے کسی نے خواب میں دیکھا کہ آنحضرت صلی اللہ علیہ وسلم کے آنے کی خبر ہے، اور آپ تشریف لے جا رہے ہیں۔ صحابہ کا ہزاروں کا مجمع پیچھے ہے، اور بھی ہزاروں لوگ ہیں۔ حضرت مولانا محمد قاسم صاحب کو بھی دیکھا گیا، وہ بھی مجمع کے ساتھ ساتھ ہیں۔ لیکن مجمع تیزی سے جا رہا ہے، کہ جلدی سے حضور صلی اللہ علیہ وسلم کی زیارت کریں، اور مولانا آہستہ آہستہ دھیمی چال، سوچ سوچ کے قدم رکھ رہے ہیں۔ جس کی وجہ سے مجمع سے بہت پیچھے رہ گئے ہیں۔ لوگوں نے عرض کیا کہ حضرت! لوگ تو حضور صلی اللہ علیہ وسلم کے شوق میں دوڑے جا رہے ہیں کہ حضور آگے آگے ہیں جلدی پہنچیں، اور کسی طرح زیارت نصیب ہو۔ جا تو آپ بھی رہے ہیں، مگر قدم ٹٹول ٹٹول کے۔ فرمایا کہ ہاں۔ میں چاہتا ہوں کہ جہاں حضور کا قدم پڑا ہے۔ میں بھی وہاں قدم بہ قدم قدم رکھوں۔ اس کے دیکھنے میں دیر لگتی ہے۔ اس لئے میں آہستہ چل رہا ہوں۔ الحمد للہ میرا ایک قدم بھی حضور کے نشان سے الگ نہیں پڑا۔ ٹھیک اسی نشان پہ قدم رکھتا ہوا جا رہا ہوں۔ اگرچہ دیر میں پہنچوں گا۔ گویا وہ ان کی اتباع سنت کی چیز تھی جو خواب میں دکھائی گئی۔ مسلمان میں یہ جذبہ ہونا چاہئے کہ اپنی زندگی کے ہر لمحہ کو اس انداز میں ڈھالنے کی کوشش کرے۔ یہ ظاہر ہے کہ ہو بہو نقشہ تو ہم نہیں اتار سکتے۔ ہماری ایسی قسمت کہاں؟ مگر اپنا کام سعی اور جدوجہد کرنا ہے۔ دل میں تڑپ پیدا ہو جائے۔ اگر تڑپ پیدا ہو گئی تو ممکن ہے اللہ پوری پیروی نصیب کر دے۔ ورنہ جتنی بھی نصیب ہو جائے۔ اس جذبہ کی وجہ سے ہمیں نجات ہونے کی توقع ہے۔ تو تین حقوق ہیں۔ ایک عظمت، ایک محبت، ایک متابعت۔

محبت میں فنا ہوتی ہے کہ آدمی محبوب میں فنا ہو جائے۔ متابعت میں قدم بہ قدم چلنے کا جذبہ ہوتا ہے کہ ایک ایک چیز میں پیروی نصیب ہو۔ عظمت سے اعتقاد پیدا ہوتا ہے۔ اگر بڑائی دل میں نہ ہو تو عقیدت نہیں ہو سکتی۔ اور عقیدت و اعتقاد نہیں ہو گا۔ تو ایمان نہیں بنے گا۔ اس واسطے ان تینوں حقوق کی ضرورت ہے۔

تو میں نے آیت وَمَا أَرْسَلْنَاكَ إِلَّا رَحْمَةً لِّلْعَالَمِينَ پڑھی تھی، کہ حضور صلی اللہ علیہ وسلم کی ذات

اقدس کے بارے میں حق تعالیٰ فرماتے ہیں ہم نے آپ کو رحمۃ للعالمین بنا کر بھیجا۔ تو عالموں کا وجود ان کی نعمتیں اور ان کی ہستی آپ کے طفیل ہی ہے۔ جو ہستی ایسی بابرکت ہو جس امت کو دی گئی ہو۔ وہ امت کتنی قسمت والی اور بانصیب ہے کہ حضورؐ جیسا نبی عطا کیا گیا۔ تو امت پر نبی کے حقوق کا حق عائد ہوتا ہے۔ تو محبت بھی ہو، عظمت بھی ہو، اور متابعت بھی ہو۔ محض محبت ہو کہ آدمی دعویٰ کرے کہ میں عاشقِ رسول ہوں مگر اطاعت نہ کرے۔ وہ محبت نامتام ہے۔ محبت کی علامت ہی یہ ہے کہ اطاعت کرے۔ اطاعت دلیل ہے اور محبت دعویٰ ہے۔ جب کہے گا کہ مجھے محبت ہے۔ تو دلیل پوچھیں گے۔ تو کہے گا کہ میں پیروی کر رہا ہوں۔ کہا جائے گا کہ بے شک یہ محبت ہے۔ ایک شخص اپنے باپ سے کہے کہ مجھے آپ سے بڑی محبت ہے۔ باپ کہے مجھے حقہ پینے کی عادت ہے۔ ذرا حقہ بھر کے لاؤ۔ تو کہے صاحب! میں نے تو یہ کہا تھا کہ مجھے محبت ہے۔ یہ کب کہا تھا کہ میں حقہ بھی بھر کے لاؤں گا، یا پانی بھی پلاؤں گا، باپ کہے گا تو پھر محبت کیسی؟ محبت تقاضا کرتی ہے کہ جو میں کہوں وہ کر۔ تو ہم نے دعویٰ کیا کہ ہمیں حضور صلی اللہ علیہ وسلم سے محبت ہے۔ محبت کا خاصہ ہے کہ اطاعت ہو۔ اطاعت نہیں ہوگی تو دعویٰ محبت غلط ہوگا۔

اسی کو حدیث میں حضور صلی اللہ علیہ وسلم فرماتے ہیں۔ من اجبنی فقد اطعنی ومن اطعنی کان معی فی الجنۃ جسے میرے ساتھ محبت ہوگی وہ میری اطاعت بھی کرے گا اور جو اطاعت کرے گا وہ جنت میں بھی میرے ساتھ ہوگا۔ تو اصل بنیاد محبت ہے۔ اور محبت کی علامت اطاعت ہے اور دل میں عظمت ہو۔

تو آیت میں نے پڑھی تھی، اس کی روشنی میں یہ چند باتیں مجھے عرض کرنی تھیں تاکہ حقوقِ نبوی صلی اللہ علیہ وسلم ہمارے سامنے آجائیں۔ سارا دین اور اسلام اس لئے ہے کہ انسان آپ کے حقوق پہچان لے۔ دعا کیجئے اللہ تعالیٰ ہمیں اطاعت، محبت و عظمت اور عقیدت و اعتقاد کی توفیق عطا فرمادے، اور سنت کی پیروی نصیب فرمادے، اور ہم کو مرضیات پر چلائے۔

اللَّهُمَّ رَبَّنَا لَا تَزِغْ قُلُوبَنَا بَعْدَ إِذْ هَدَيْتَنَا وَهَبْ لَنَا مِنْ لَدُنْكَ رَحْمَةً۔ إِنَّكَ أَنْتَ الْوَهَّابُ۔ وَآخِرُ دَعْوَانَا أَنْ الْحَمْدُ لِلَّهِ رَبِّ الْعَالَمِينَ ۔



نبی امی علیہ السلام

گھر میں حضور علیہ السلام کو کوئی پڑھانے والا نہیں تھا، قوم میں کوئی پڑھانے والا نہیں، ملک میں علم کا چرچا نہیں تھا، غرض کوئی علمی وسیلہ اور ذریعہ نہیں تھا۔ تو اُمیوں کا ملک تھا، بے پڑھوں کا ملک تھا۔ اس میں ایک شخص آکر اُٹھے اور اتنے بڑے بڑے علوم پیش کرے کہ اس کے علم کو دیکھ کر دنیا دنگ رہ جائے۔ اور نہ صرف علم پیش کرے بلکہ اتنا عظیم قانون دنیا کے آگے پیش کرے جو زندگی کے تمام شعبوں اور گوشوں پر حاوی ہو اور اس حالت میں پیش کرے کہ نہ خود پڑھا لکھا نہ کسی نے اس کو پڑھایا نہ ملک میں پڑھنے لکھنے کا کوئی چرچا نہ گھرانے اور خاندان میں کوئی پڑھا لکھا عالم موجود، اس کے باوجود ایسا علم پیش کرے کہ علماء اس کے علم کو دیکھ کر تھک جائیں دانش مند عاجز ہو جائیں، ہاری مان لیں، تو یہ اتنا بڑا علم، بجز اس کے کہ خدا نے سکھایا ہو اور کیا سبیل ہو سکتی ہے؟ درحقیقت یہ حضور علیہ السلام کے نبی ہونے کی دلیل ہے۔

از حضرت حکیم الاسلام مدظلہ

الْحَمْدُ لِلَّهِ نَحْمَدُهُ وَنَسْتَعِينُهُ وَنَسْتَغْفِرُهُ وَنُؤْمِنُ بِهِ وَنَتَوَكَّلُ عَلَيْهِ. وَنَعُوذُ بِاللَّهِ مِنْ شُرُورِ أَنْفُسِنَا وَمِنْ سَيِّئَاتِ أَعْمَالِنَا مَنْ يَهْدِهِ اللَّهُ فَلَا مُضِلَّ لَهُ وَمَنْ يَضِلَّهُ فَلَا هَادِيَ لَهُ وَنَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ وَنَشْهَدُ أَنَّ سَيِّدَنَا وَسَيِّدَنَا وَمَوْلَانَا مُحَمَّدًا عَبْدَهُ وَرَسُولَهُ أَرْسَلَهُ اللَّهُ إِلَى كَافَّةِ النَّاسِ بَشِيرًا وَنَذِيرًا وَدَاعِيًا إِلَيْهِ بِإِذْنِهِ وَسِرَاجًا مُنِيرًا. أَمَا بَعْدُ

فَاعُوذُ بِاللَّهِ مِنَ الشَّيْطَانِ الرَّجِيمِ - بِسْمِ اللَّهِ الرَّحْمَنِ الرَّحِيمِ -
هُوَ الَّذِي بَعَثَ فِي الْأُمَمِينَ رَسُولًا مِنْهُمْ يَتْلُو عَلَيْهِمْ آيَاتِهِ
وَيُزَكِّيهِمْ وَيُعَلِّمُهُمُ الْكِتَابَ وَالْحِكْمَةَ وَإِنْ كَانُوا مِنْ قَبْلُ لَافْقِهِ
ضَلَالٍ مُبِينٍ ۝
صَدَقَ اللَّهُ الْعَلِيُّ الْعَظِيمُ

تمہید

زرگانِ محترم!

آپ اس مقدس مجلس میں سیرت سننے کے لئے جمع ہوئے ہیں اور سیرت کس کی؟ میری یا آپ کی نہیں یا

مطلقاً انسان کی نہیں..... بلکہ عالم بشریت کے سردار اور آقائے دو جہاں جناب رسول اللہ صلی اللہ علیہ وسلم کی "سیرت پاک" سننے کے لئے تشریف لائے ہیں۔

حضور علیہ السلام کی سیرت ظاہر ہے کہ آپ نبوت کی حیثیت سے سُمننا چاہتے ہیں یعنی حضور علیہ السلام میں ایک حیثیت بشر اور انسان ہونے کی ہے اور ایک حیثیت پیغمبر اور رسول ہونے کی ہے۔ آپ محض انسانی سیرت سننے کے لئے نہیں آئے بلکہ "پیغمبرانہ سیرت" سننے کے لئے جمع ہوئے ہیں۔ گویا نبوت کی سیرت آپ کا مقصد ہے۔ اور ظاہر ہے کہ نبوت کی سیرت اس کے بغیر سمجھ میں نہیں آسکتی کہ کچھ تھوڑا بہت نبوت کا مفہوم آپ کے سامنے آجائے۔ جب آپ نبوت کو کسی حد تک سمجھ لیں گے تو پھر نبوت کی سیرت خود بخود سامنے آجائے گی۔ اسی بنا پر میں نے یہ آیت تلاوت کی ہے۔

موضوع تقریر

اس میں حق تعالیٰ شانہ نے پہلے حضور علیہ السلام کی نبوت کا دعویٰ کیا ہے۔ اس کے بعد "نبوت کی دلیل" کی طرف اشارہ کیا ہے۔ پھر اس کے بعد "اجزائے نبوت" کی طرف اشارہ کیا ہے۔ اور اس کے بعد "مقاصد نبوت" بیان کئے ہیں۔ اس لئے اس تقریر کے کچھ اجزا ہوں گے۔ ایک دعویٰ نبوت کی دلیل ایک نبوت کا تجزیہ کہ اس کے اجزا کیا کیا ہیں اور کن کن چیزوں پر نبوت مشتمل ہے۔ نبوت کی حقیقت کیا ہے؟ اور پھر نبوت کے دنیا میں آنے کے اغراض و مقاصد کیا ہیں؟ یہی چند اجزا ہیں جو اس وقت تقریر کا موضوع ہیں۔ اور یہی موضوع اس آیت کا بھی ہے۔ تو تقریر در حقیقت اس آیت کی توضیح اور اس کی تشریح ہوگی آیت بہت سے علوم پر مشتمل ہے اور ہم جیسوں کا کام نہیں کہ ان علوم اور ان معارف کو بیان کر دیں یا بیان کا حق ادا کر دیں۔ لیکن بالاجمال تھوڑا تھوڑا ان تمام موضوعات کے سلسلہ میں کچھ عرض کرنا مقصود ہے۔

دعویٰ نبوت اور دلیل نبوت

پہلی بات دعویٰ نبوت ہے۔ حق تعالیٰ شانہ نے خود دعویٰ کیا ہے :

هُوَ الَّذِي بَعَثَ فِي الْأُمِّيِّينَ رَسُولًا

اللہ وہ ذات ہے جس نے اُمیوں میں رسول بھیجا۔ ان پڑھوں میں رسول بھیجا۔ تو بعثت کا دعویٰ یہی در حقیقت دعویٰ نبوت ہے۔ اللہ جس کو بھیجتا ہے وہ نبی ہوتا ہے رسول ہوتا ہے۔ یہ تو گویا ایک دعویٰ ہوا کہ ہم نے ایک رسول بھیجا لیکن رسالت کی دلیل کیا ہے۔؟ جو ذات مقدس آئی اور جس کے لئے اللہ نے بھی دعویٰ کیا کہ میں اپنا رسول بھیج رہا ہوں اور رسول نے بھی دعویٰ کیا کہ میں رسول ہوں :

قُلْ لَأْتِيَنَّهَا النَّاسُ إِنِّي رَسُولُ اللَّهِ إِلَيْكُمْ جَمِيعًا

اے انسانو! خواہ وہ کسی ملک کے باشندے ہوں، کسی قوم کے فرد ہوں، آج کے ہوں یا آئندہ قیامت تک کے ہوں۔ میں ان سب کے لئے رسول بنا کر بھیجا گیا ہوں۔ تو اللہ نے بھی دعویٰ کیا کہ میں رسول بھیج رہا ہوں اور رسول نے بھی دعویٰ کیا کہ میں رسول بن کر آیا ہوں۔

اس دعویٰ کی دلیل کیا ہے کہ آپ صلی اللہ علیہ وسلم کی نبوت اور رسالت تسلیم کی جائے؟

وہ ایک ہی ہے اور وہ یہ ہے کہ :

اُمیوں میں اُمی رسول آیا۔

یعنی اُن پڑھوں میں ایسا رسول بھیجا جو پڑھنا نہیں جانتا تھا۔ یہ اُن پڑھ ہونا درحقیقت نبوت کی دلیل ہے۔ آپ سوال کریں گے کہ اُن پڑھ ہونا تو بظاہر عیب کی بات ہے۔ اگر ہم کسی پڑھے لکھے کو یوں کہیں کہ تم اُن پڑھ ہو۔ لکھنا پڑھنا نہیں جانتے تو وہ اپنی توہین محسوس کرے گا۔ اُن پڑھ ہونا یا بے پڑھا لکھا ہونا بظاہر تو کوئی کمال کی چیز نہیں ہے۔ عرف عام میں اسے حقیر سمجھا جاتا ہے، عیب سمجھا جاتا ہے اور یہاں اتنے بڑے منصب کے لئے یہ دلیل بیان کی جا رہی ہے کہ جس منصب سے بڑھ کر دنیا میں کوئی منصب نہیں ہے۔ آخر اس دعویٰ میں اور دلیل میں ربط کیا ہے کہ آپ صلی اللہ علیہ وسلم اُن پڑھ ہیں اور عالم میں سب سے بڑے ہیں تو میں کہتا ہوں کہ آپ صلی اللہ علیہ وسلم کا بے پڑھا لکھا ہونا ہی دلیل ہے کہ آپ صلی اللہ علیہ وسلم سب سے زیادہ عالم اور سب سے زیادہ عالم بشریت میں اونچے اور سارے انسانوں میں مقدس ترین انسان ہیں۔ اس لئے کہ انبیاء علیہم السلام دنیا میں علم سیکھنے کے لئے نہیں آتے، سکھانے کے لئے آتے ہیں۔ دنیا میں ان کا کوئی استاذ نہیں ہوتا۔ وہ براہ راست اللہ سے علم حاصل کرتے ہیں اور مخلوق کو دیتے ہیں۔ تو پیغمبر کسی کے شاگرد نہیں ہوتے۔ صرف حق تعالیٰ ان کے استاذ ہوتے ہیں۔ پھر وہ دنیا کو اپنا شاگرد بناتے ہیں اور تلمیذ بناتے ہیں۔ تو انبیاء علیہم السلام دنیا میں علم دینے کے لئے آتے ہیں۔ علم لینے کے لئے نہیں آتے۔

نبوتِ انسانیت کے لئے ذریعہ علم

اسی واسطے کوئی بھی علم ایسا نہیں ہے جس کی بنیادیں پیغمبروں نے قائم نہ کی ہوں۔ یعنی آخرت کا علم ہو، ماد کا علم ہو، مبداء کا علم ہو، معاشیات کا ہو، اقتصادیات کا ہو، عمرانیات کا ہو۔ غرض کوئی بھی علم ہو سب کی بنیادیں انبیاء علیہم السلام نے قائم کی ہیں۔ پہلے تو میں اپنے ذہن میں ایک دلیل سمجھا کرتا تھا کہ شاید میرا مفہوم ہو اور وہ یہ کہ قرآن کریم میں سب انسانوں کے بارے میں دعویٰ کیا گیا ہے:

وَاللَّهُ أَخْرَجَكُمْ مِنْ بُطُونِ أُمَّهَاتِكُمْ لَا تَعْلَمُونَ شَيْئًا

”ہم نے تمہیں تمہاری ماؤں کے پیٹ سے نکالا۔ اس حال میں کہ تم ذرہ برابر علم نہیں رکھتے تھے۔“

تو انسان دنیا میں بے علم آتا ہے۔ ماں کے پیٹ سے کوئی علم لے کر نہیں آتا۔ جاہل پیدا ہوتا ہے۔

لَا تَعْلَمُونَ شَيْئًا

عربیت کے قاعدہ کے مطابق یہاں نکرہ نفی کے نیچے آرہا ہے جس کے معنی عموم کے ہوتے ہیں کہ ذرہ برابر بھی انسان علم نہیں رکھتا جب آتا ہے تو ایک منغذ گوشت ہوتا ہے نہ اس میں شعور ہے نہ عقل نہ علم ہے صرف جس ہے۔ جب انسان جاتا ہے تو فرماتے ہیں:

ثُمَّ بُرِّدُ إِلَى أَرْفَلِ الْعُمُرِ لِكَيْلَا يَعْلَمَ بَعْدَ عِلْمٍ شَيْئًا

”پھر ہم تمہیں ایک ایسی عمر کی طرف لوٹاتے ہیں جو آرزو ترین عمر ہے کہ پڑھے لکھے

ہونے کے باوجود پھر تم بے پڑھے ہو جاتے ہو۔ علم کے باوجود پھر بے علم بن جاتے ہو۔“

جب انسان انتہائی بڑھاپے کو پہنچ جاتا ہے تو آج قوتِ حافظہ رخصت ہو گئی تو پہلا علم ختم ہو گیا۔ تو اس میں خلل آگیا تو جدید علم آنے کی صورت نہ رہی کہ نہ سنتا ہے نہ دیکھتا ہے تو پچھلا سزایہ بھی ختم ہو جاتا ہے اور آئندہ کے آنے کی کوئی صورت نہیں رہتی۔ تو جیسا آیا تھا ویسا ہی چلا جاتا ہے۔ تو حق تعالیٰ گویا

اعلان کرتے ہیں کہ جب تم آئے تھے تو اس وقت بھی عالم نہیں تھے اور جب جارہے ہو تو جب بھی نہیں۔ تو علم تمہارا ذاتی نہیں۔ اگر تمہارا ہوتا تو ماں کے پیٹ سے آتا اور قبر کے پیٹ تک ساتھ جاتا۔ علم ہمارا ہے جتنے زمانے تک ہم چاہتے ہیں تمہارے اندر ڈال دیتے ہیں اور جب چاہتے ہیں نکال لیتے ہیں۔ تو کسی انسان کی ذات میں علم نہیں ہے۔ تو جب سارے انسان ایسے ہی فرض کر لئے جائیں تو عالم انسانیت میں علم نہ رہا۔ تو سر چشرہ علم کا اللہ کی ذات نکلتی ہے۔

علوم دنیوی کا ذریعہ بھی نبوت ہے

اس واسطے کہ انسان جانوروں سے تو علم حاصل نہیں کر سکتا۔ اس لئے کہ وہ تو اس سے بھی زیادہ کم رتبہ ہیں۔ نبیایات جمادات سے حاصل نہیں کرتا۔ وہ جانوروں سے بھی کم حیثیت ہیں۔ تو ماتحت اور آرڈل سے سے علم حاصل نہیں کیا جاتا۔ افضل سے حاصل کیا جاتا ہے تو انسان کے اوپر جو افضل ذات ہے وہ تو اللہ ہی کی ہے تو سوائے اس کے کہ خدا سے انسان میں علم آئے اور کوئی شکل نہیں اور خدا سے علم آنے کی صورت یہی ہے کہ کچھ مخصوص بندے ایسے ہوں جن کو براہ راست اللہ میاں اپنا علم سکھائیں۔ وہی انبیاء علیہم السلوٰۃ والسلام ہیں۔ تو ہر علم لوگوں کو پیغمبروں ہی کے ذریعے سے آسکتا ہے۔ تو پہلے تو ہم یہ سمجھتے تھے کہ یہ ہمارا ہی مفہوم ہو گا۔۔۔

مگر بعد میں دیکھا کہ ابن حزم ظاہری جو بہت بڑے جلیل القدر عالم ہیں نے ملل و نحل میں دعویٰ کیا ہے کہ :

”تمام علوم معاش کے ہوں یا معاد کے۔ سب انبیاء لے کر آئے ہیں۔“

چنانچہ حضرت آدم علیہ السلام پر لغت کا علم اترتا۔ فرمایا گیا :

وَعَلَّمَ آدَمَ الْأَسْمَاءَ كُلَّهَا۔

حضرت ادریس علیہ السلام پر ہندسہ اور ریاضی کا علم اترتا۔ حضرت داؤد علیہ السلام نے صنایع کا علم سکھلایا۔ صحیح مسلم میں حدیث ہے کہ :

كَانَ بَعْضُ الْأَنْبِيَاءِ يَخْطُ خَطًّا۔

بعض انبیاء خط کشی سے خطوط سکھلاتے تھے۔ یا تو لکھنا مراد ہے کہ لکھنا ان سے چلایا خط کشی کا علم مراد ہے کہ خطوط کھینچ کر آئندہ کے بارے میں باتیں بتلانا اور قواعد سے ان کا استخراج کرنا جس کو رمل اور جعفر کا علم کہتے ہیں۔ بہر حال مختلف قسم کے علوم احادیث میں آتے ہیں تو انبیاء علیہم السلام کی طرف منسوب ہیں اور سب کے استاذ حق تعالیٰ شانہ ہیں۔

مُعَلِّمِ الْأَنْبِيَاءِ

اس لئے قرآن کریم میں جہاں بھی پیغمبروں کے علم کا دعویٰ کیا گیا ہے وہاں انہوں نے معلم اپنے آپ کو ظاہر کیا :

حضرت آدم علیہ السلام کے بارے میں فرمایا :

وَعَلَّمَ آدَمَ الْأَسْمَاءَ كُلَّهَا۔

”اللہ نے آدم علیہ السلام کو ناموں کا علم سکھلادیا۔“

حضور علیہ السلام کے بارے میں ارشاد ہے :

وَعَلَّمَكَ مَا لَمْ تَكُنْ تَعْلَمُ وَوَكَّلَكَ اللَّهُ فِضْلُ اللَّهِ عَلَيْكَ عَظِيمًا
 ”اے پیغمبر! اللہ ہی نے تمہیں علم دیا، تم پہلے سے نہیں جانتے تھے؟“

فرمایا گیا :

مَا كُنْتَ تَدْرِي مَا الْكِتَابُ وَلَا الْإِيمَانُ وَلَكِنْ جَعَلْنَاهُ نُورًا تَهْدِي بِهِ مَنْ نَشَاءُ
 مِنْ عِبَادِنَا۔

”اے پیغمبر! تمہیں یہ بھی پتہ نہیں تھا کہ کتاب کے کہتے ہیں۔ ایمان کیا چیز ہوتی ہے لیکن ہم نے تمہارے قلب میں نور ڈالا، جس سے تم پر یہ تمام چیزیں روشن ہو گئیں۔ تو ہم ہیں ہدایت کرنیوالے۔“

حضرت یوسف علیہ السلام کو تعبیر خواب کا علم دیا گیا۔ تو کہتے ہیں :

رَبِّ قَدْ أَنْتَبَيْتِي مِنَ الْمَلِكِ وَعَلَّمْتَنِي مِنْ تَأْوِيلِ الْأَحَادِيثِ
 ”اے میرے پروردگار! آپ ہی نے مجھے مصر کی سلطنت عطا کی اور آپ نے ہی مجھے خواب کی تعبیرات کا علم بخشا۔“

حضرت خضر علیہ السلام کے بارے میں فرمایا :

وَعَلَّمْنَاهُ مِنْ لَدُنَّا عِلْمًا

”ہم نے خضر علیہ السلام کو علم فراست سکھلادیا تھا۔“

حضرت داؤد اور حضرت سلیمان علیہما السلام کہتے ہیں :

عَلَّمْنَا مَنْطِقَ الطَّيْرِ

ہمیں پرندوں کی بولیوں کا علم سکھلادیا۔ اور یہ اللہ نے ہم کو سکھلایا۔

تو یہ تمام علوم جو انبیاء علیہم السلام میں آئے۔ ظاہر ہے کہ نہ انہوں نے کسی کالج میں تعلیم پائی نہ کسی یونیورسٹی کی ڈگری ان کے ہاتھ میں تھی۔ براہ راست اللہ کی تعلیم تھی اور پیغمبر شاگرد تھے۔ اس لئے انبیاء علیہم السلام دنیا میں علم دینے اور سکھانے کے لئے آتے ہیں۔ سیکھنے کے لئے نہیں آتے۔

نبوت اور طبیعت

انبیاء علیہم السلام کی فطرت پیدائشی طور پر منور ہوتی ہے۔ ان کی طبیعت ادھر ہی چلتی ہے جدھر علم اور کمال ہو۔ نقص اور عیب کی طرف پیغمبر کی طبیعت فطرۃً نہیں چلتی۔

سیر کی روایات میں ہے کہ حضرت عیسیٰ علیہ الصلوٰۃ والسلام جب پانچ سال کی عمر کے ہوئے تو ان کی والدہ ماجدہ نے انہیں پڑھنے کے لئے مکتب میں بھیج دیا۔ مکتب میں جا کے شاگردوں کی لائن میں بیٹھ گئے۔ تو استاذ نے کہا کہ کہو ”الف“۔

فرمایا : الف کے معنی کیا ہیں؟

استاذ نے کہا کہ الف کے بھی کوئی معنی ہوتے ہیں؟

فرمایا : کیا تو مہملات کی تعلیم دینے بیٹھا ہے۔

استاذ نے کہا کہ کیا الف کے کچھ معنی ہوتے ہیں۔؟

فرمایا : معنی نہ ہوتے ہیں تو اسے شئی کیوں کہتے؟ بے معنی چیز کا وجود نہیں ہوتا۔

فرمایا : جو چیزیں علم کا سرچشمہ ہیں اگر وہی علم سے تعلق نہ رکھیں تو پھر علم کہاں سے آئے گا؟ انہی حروف سے تو علم پیدا ہوتا ہے۔

استاذ بے چارہ حیران ہوا کہ یہ بچہ کہاں سے آگیا۔ اس نے مجھے ہی پڑھانا شروع کر دیا۔ اس نے کہا کہ کیا تو جانتا ہے کہ الف اور ب کے کیا معنی ہیں؟

فرمایا۔ ہاں جانتا ہوں۔ پوچھا کیا معنی ہیں۔

فرمایا، ایسے تھوڑا ہی بتلاؤں گا۔ استاذی کی جگی چھوڑ اور شاگردی کی لائن میں آ اور میں تیری جگہ بیٹھوں۔ اس کو اٹھایا اور اٹھا کر شاگردوں کی جگہ بٹھایا اور خود جا کر مسند پر بیٹھ گئے۔

پھر الف سے جو توحید کے مضامین اور حقائق بیان کرنے شروع کئے ہیں۔ تو استاذ بھی حیران تھا اور مکتب والے بھی حیران تھے کہ اس بچے کے پیٹ میں کیا چیز بول رہی ہے۔

غرض انبیاء علیہم السلام طبعی طور پر اور فطری طور پر علم کی طرف چلتے ہیں۔ یہ ان کی طبیعت ہے۔ باوجود یہ کہ فلاسفہ یہ لکھتے ہیں کہ طبیعت بے شعور ہوتی ہے۔ طبیعت میں جذبات ہوتے ہیں، شعور نہیں ہوتا۔ مثلاً آپ کو بھوک لگتی ہے۔ یہ ایک طبعی جذبہ ہے لیکن آپ دلیل سے بھوک نہیں لگاتے۔ طبیعت خود بخود ابھر آتی ہے۔ پیاس لگتی ہے تو دلائل سے نہیں لگتی۔ آپ یوں نہیں کہتے کہ چونکہ یہ وجہ ہے۔ لہذا مجھے پیاس لگنی چاہئے۔ بلکہ بلا دلیل پیاس لگتی ہے۔ اس لئے کہ طبعی جذبہ ہے۔

بلکہ اگر پیاس اور بھوک لگی ہوئی ہو اور دلائل سے ثابت کیا جائے کہ ہرگز پیاس نہیں لگ سکتی۔ وہ تب بھی نہیں رکے گی۔ آپ جتنی چاہیں دلیلیں بیان کریں۔ وہ تو طبیعت سے ابھر رہی ہے۔ تو طبیعت جذبات کا سرچشمہ ہے۔ طبیعت سے شعور اور علم نہیں پیدا ہوتا۔ مگر انبیاء علیہم السلام کی طبیعت بھی شعور کی طرف چلتی ہے۔ عقل تو بڑی چیز ہے۔ ان کی طبائع میں شعور ہوتا ہے۔ طبعی جذبات خود عاقلانہ ہوتے ہیں۔

نبوت اور بچپن کا دور

آخر حضرت ابراہیم علیہ السلام جن کے واقعات قرآن کریم میں سیارات کے بارے میں بیان فرمائے گئے ہیں۔ تو ایک روایت یہ بھی ہے کہ ابراہیم علیہ السلام گوارے کے اندر لیٹے ہوئے تھے۔ اچانک ستارے طلوع ہونے شروع ہوئے۔ اب گوارے میں لیٹا ہوا بچہ، عقل تو بڑی چیز ہے، اس کی تو طبیعت بھی مچختہ نہیں ہوتی۔ مگر گوارے میں لیٹے ہوئے جب دیکھتے ہیں کہ کچھ روشن چیزیں سامنے آئیں۔ تو لہجہ روشنی کی طرف بڑھتا ہے ظلمت کی طرف نہیں جاتا اسے چاندنا اور روشنی محبوب ہوتی ہے تاریکی محبوب نہیں ہوتی۔ اور طبعی طور پر یہ بھی تمام انسان جانتے ہیں کہ روشنی ظلمت سے برتر ہے۔ اس لئے اس کی طرف کشش ہے۔ تو ابراہیم علیہ السلام نے دیکھ کر فرمایا :

هَذَا رَبِّي

یہ پروردگار معلوم ہوتا ہے جو اتنی چمک دمک کے ساتھ آیا ہے۔ اس میں رفعت و بلندی اور اونچائی بھی ہے اور روشنی بھی ہے۔ تو جس میں رفعت و عظمت اور نورانیت ہو۔ بس وہ رب ہوگا۔ تو فرمایا :

هَذَا رَبِّي

لیکن جب ستارے طلوع ہو کر بالآخر غروب ہونا شروع ہوئے تو فرمایا :

لَا أُحِبُّ الْأَفْلِينَ

ڈوبنے والی چیز رب اور خدا نہیں ہو سکتی۔ جو چیز وجود پائے اور پھر وہ زائل ہو جائے، یہ شان رب کی نہیں ہے۔ اس کے بعد چاند نکلا فرمایا :

هَذَا رَبِّي

یہ رب ہو گا اس لئے کہ یہ تمام ستاروں سے بڑھ گیا۔ اس ایک نے وہ روشنی کی کہ سارے ستارے اس کے سامنے ماند پڑ گئے۔ تو فرمایا :

هَذَا رَبِّي

”یہ میرا رب ہو گا۔“

فَلَمَّا أَفَلَ قَالَ لَئِن لَّمْ يَهْدِنِي رَبِّي لَأَكُونَنَّ مِنَ الْقَوْمِ الضَّالِّينَ

جب وہ اپنی چمک دمک دکھا کر گم ہو گیا اور نیچا پڑ گیا اور آنکھوں سے چھپ گیا۔ تو فرمایا کہ یہ بھی میرا رب نہیں ہو سکتا۔ بس اب تو اگر میرا رب ہی مجھے ہدایت نہ دے تو معلوم نہیں میں کس کس چیز کو رب سمجھتا رہوں گا۔

اس کے بعد آفتاب نکلا جس نے پوری دنیا کو جگمگا دیا، جس رات کو لاکھوں کروڑوں ستارے مل کر زائل نہیں کر سکتے تھے، کتنا ہی چاندنا کیا مگر رات ہی رہی۔ سورج کی ایک کرن نکلی اور رات غائب ہو گئی اور کرن بھی ابھی نہیں نکلی، وہ تو صبح صادق ہوئی، جیسی رات بھاگنی شروع ہو جاتی ہے بہر حال جب سورج نکلا تو اس کی چمک دمک دیکھ کر فرمایا :

هَذَا رَبِّي هَذَا أَكْبَرُ

”یہ بڑا رب معلوم ہوتا ہے۔“

فَلَمَّا أَفَلَتْ قَالَ يٰقَوْمِ إِنِّي بَرِيءٌ مِّمَّا تُشْرِكُونَ

جب وہ بھی اپنی چمک دکھلا کر اور پورا عروج پا کے گرنے لگا اور زوال کے طرف چلا، عصر کے وقت اس کا چہرہ فق ہونے لگا۔ روشنی ماند پڑ گئی اور بالآخر منہ چھپا کے رخصت ہوا تو فرمایا :

”ان تمام چیزوں کو رب ماننا، درحقیقت شرک میں مبتلا ہونا ہے۔ میں ان چیزوں سے بری ہوں جن میں تم شرک کرتے ہو اور اللہ کے ساتھ شریک ٹھہراتے ہو۔ میں اس شرک کا ساتھی نہیں۔“

تو ابراہیم علیہ السلام گہوارے میں لیٹے ہوئے بچپن کی حالت ہے اور آسمانوں کے حقائق میں غور فرما رہے ہیں اور خدا کی بڑائی اور خدا کے وجود پر استدلال کر رہے ہیں۔ اگر مفسرین کا یہ قول مان لیا جائے کہ آپ گہوارے میں ہیں اور مہد کی حالت میں ہیں تو اس سے یہ مدعا ثابت ہو جائے گا کہ انبیاء علیہم السلام کی طبیعت بالطبع علم کی طرف چلتی ہے وہ پالکے میں ہوتے ہیں جب بھی وہ علم ہی کی باتیں کرتے ہیں۔ مکتب میں پہنچا دیئے جائیں جب بھی علم ہی کی باتیں کرتے ہیں۔

آخر حدیث میں ہے کہ جناب رسول اللہ صلی اللہ علیہ وسلم جب پیدا ہوئے ہیں تو بعض روایات میں پیدائش کی کیفیت آتی ہے کہ آپ صلی اللہ علیہ وسلم کس شان سے پیدا ہوئے؟ نگاہیں آسمان کی طرف تھیں

اور شہادت کی انگلی اٹھی ہوئی تھی۔ گویا توحید کا اعلان کرتے ہوئے آپ صلی اللہ علیہ وسلم دنیا میں تشریف لائے۔

گویا طبعی چیز ہے۔ لیکن طبیعت ادھر ہی چلتی ہے جو حقیقت ہے گویا انبیا علیہم السلام کی طبیعت حقائق کی طرف جاتی ہے۔

حضرت یحییٰ علیہ السلام کے بارے میں قرآن کریم میں فرمایا گیا۔

وَآتَيْنَاهُ الْحُكْمَ صَبِيًّا

”حضرت یحییٰ علیہ السلام کا بچپن تھا کہ ہم نے حکم دیدیا۔“

یعنی علم اور معرف لڈنی اور کمالات ربانی عطا کر دیئے گئے حالانکہ حضرت یحییٰ علیہ السلام کا بھی بچپن تھا۔ اسی لئے بعض علماء نے تو دعویٰ کیا ہے کہ سنت اللہ سے مستثنیٰ کر کے حضرت یحییٰ علیہ السلام کو بچپن میں نبوت بھی دے دی گئی۔ بہر حال انبیا علیہم السلام کی طبیعت پیدائش طور پر پاک ہوتی ہے۔ وہ نیکی ہی کی طرف چلتی ہے۔ کبھی بدی کی طرف نہیں جاتی۔ ہمیشہ خیر کی طرف اور علم و شعور کی طرف بالطبع چلتی ہے۔ بہر حال پیغمبر دنیا میں آکر کسی سے سیکھتے نہیں۔ کسی کے سامنے زانوئے ادب تہہ نہیں کرتے نہ کسی مدرسہ میں جا کر پڑھتے ہیں۔ ان کے معلم براہ راست حق تعالیٰ شانہ ہیں تو نبی کریم صلی اللہ علیہ وسلم کی شان فرمائی گئی کہ آپ صلی اللہ علیہ وسلم اُمّی اور آن پڑھ تھے یعنی کسی مدرسہ میں آپ صلی اللہ علیہ وسلم نے تعلیم نہیں پائی۔ کسی استاذ سے آپ صلی اللہ علیہ وسلم نے کچھ سیکھا ہی نہیں۔

خاندانی ذرائع علم کے انقطاع سے اُمت کا تحفظ

پھر ساتھ میں یہ کہ آپ صلی اللہ علیہ وسلم تو اُمّی اور بے پڑھے لکھے تھے۔ لیکن پڑھنے کا ذریعہ یہ ہوتا ہے کہ ماں باپ اولاد کو تعلیم دیا کرتے ہیں۔ اس واسطے کہ خود بچہ اپنے طور پر تعلیم کی طرف نہیں جاتا۔

طُفْلٌ بِمَكْتَبِ نَمِي رُوْدُوْلَةٍ وَرِنْدَش

بچہ مکتب کی طرف خود نہیں جاتا اسے زبردستی بھیجا جاتا ہے بعض اوقات ماں باپ مار پیٹ کے بھیجتے ہیں۔ بہر حال باپ کا یہ فرض ہوتا ہے کہ بچے کو تعلیم دلائے۔

جناب رسول اللہ صلی اللہ علیہ وسلم کی پیدائش سے پہلے باپ کو اٹھالیا گیا کہ ہمارے پیغمبر پر یہ تہمت ہی نہ آنے پائے کہ باپ نے تعلیم دلادی ہوگی۔ اس سے اُمت اور زیادہ مضبوط ہو گئی کہ خود بھی پڑھنا لکھنا نہیں جانتے تھے اور جو پڑھنے لکھنے کا ذریعہ تھا باپ۔ وہ پہلے ہی اٹھالئے گئے۔

اب یہ ہو سکتا تھا کہ ماں تعلیم دلائے۔ جو دانش مندائیں ہوتی ہیں۔ اگر باپ دنیا سے رخصت ہو جائے وہ باپ کے قائم مقام ہو کے تعلیم دلاتی ہیں اور بعض دفعہ بچے کی تعلیم و تربیت میں باپ سے بھی آگے بڑھ جاتی ہیں۔

علماء اسلام میں ایک بڑے جلیل القدر عالم اور امام ہیں۔ جن کا نام نامی امام ربیعہ ہے۔ سلف صالحین میں مشہور ہیں۔ ربیعہ الرئی ان کا لقب ہے۔ یہ ماں کے پیٹ میں تھے کہ باپ کو اتفاق سے سفر پیش آگیا۔ اس زمانے کا تجارتی سفر تھا۔ آج کے وسائل سفر تو مہیا نہ تھے کہ موٹروں میں بیٹھے اور پہنچ گئے۔ ریلوں میں بیٹھ گئے اور ہزاروں میلوں کے سفر کی مسافت طے کر لی۔ ہوائی جہاز میں بیٹھے اور ہزاروں میل گھوم لئے۔ یہ تو تھا ہی نہیں وہی اونٹوں کا سفر تھا۔ بہت زیادہ ہوئے گدھے پر سوار ہو گئے اور تیز چلے گھوڑا لگایا۔

اس طرح سے سفر کرتے تھے۔ غرض امام ربیعہ کے والد ماجد کو سفر پیش آیا۔ تجارتی سفر تھا اور سفر بھی باجوڑا۔ دس برس لگ جائیں، بیس برس لگ جائیں تو خود ربیعہ کے والد نے ربیعہ کی والدہ سے کہا کہ مجھے درپیش ہے۔ تجارت کا سفر ہے اور کئی ملکوں میں جانا ہے۔ بہت ممکن ہے کہ مجھے دس بارہ برس لگ جائیں بیس ہزار روپیہ اپنی بیوی کو دیا۔ دس پندرہ برس مجھے آنے میں لگ جائیں تو اس سے ایک خراج چلاتی رہنا اور اس کا حساب رکھنا۔ چنانچہ یہ دے کر رخصت ہو گئے۔

ان کے جانے کے چار پانچ ماہ بعد امام ربیعہ پیدا ہوئے۔ جب ان کی چار پانچ برس کی عمر ہوئی تو ماں نے انہیں مکتب میں بٹھلادیا۔ ان کی تعلیم و تربیت کے لئے مستقل استاذ مقرر کئے اور ان کی تنخواہ مقرر کی اور رقم خرچ کرنا شروع کر دی۔ گیارہ بارہ برس کی عمر میں ربیعہ نہایت جید عالم بنے۔ حافظ بنے، محدث بنے، ترمذ بنے اور فقیہ و مفتی بنے حتیٰ کہ بارہ برس کی عمر میں فتویٰ انہیں سپرد کر دیا گیا۔ مدینہ منورہ (زاوہا اللہ شرقاً و غرباً) کی مسجد نبوی (علیٰ صاحبہا الف الف تحیۃ و سلام) میں ان کا درس شروع ہوا۔ بڑے بڑے جلیل القدر علماء ان کے درس میں آکر بیٹھتے تھے۔ خود یہ لڑکے۔ ابھی ڈاڑھی بھی نہیں نکلی۔ مگر بڑے بڑے علماء ان کے سامنے زانوئے ادب تہہ کرنے لگے۔ تمام ممالک اسلامیہ میں ان کا شہرہ اور چرچا ہوا۔ تقریباً پندرہ برس کے بعد ان کے باپ لوٹے۔

جب گھر پہنچے تو امام ربیعہ گھر میں تھے۔ اپنی عمر کے لحاظ سے جوان ہو گئے تھے، قد و قامت تھا۔ باپ نے بکھا کہ ایک اجنبی مرد میرے گھر میں گھسا ہوا ہے۔ باپ کو آیا غصہ۔ اس نے کہا کہ :

تو کون ہے جو میرے گھر میں گھسا ہوا ہے؟

بیٹا، باپ کو نہیں جانتا تھا۔ اس نے کہا :

کم بخت! تو کون ہے جو میرے گھر میں گھسا ہوا چلا آ رہا ہے؟

باپ بیٹے میں سر پھٹول شروع ہوئی۔ وہ اسے کہتا کہ تو اجنبی مرد میرے گھر میں کیوں آیا ہے؟ اور بیٹا باپ سے کہہ رہا ہے۔

آوازیں جو بلند ہوئیں تو ماں نے اندر سے سنا۔ جھانک کر دیکھا تو پہچان گئی کہ میرا خاوند آ گیا ہے۔ جلدی سے آکر بیچ بچاؤ کیا اور ربیعہ کو اشارہ کیا کہ تم باہر چلے جاؤ اور ربیعہ کے باپ کے غصہ کا یہ عالم کہ بیوی پر بے اطمینانی کا اظہار کیا کہ یہ کون مرد تھا جو گھر میں گھسا ہوا تھا۔ اس نے کہا کہ تم اطمینان سے بیٹھو۔ میں کچھ سمجھاؤں گی۔ خیر بمشکل تمام ٹھنڈا کیا۔ مگر وہ بار بار پوچھتے ہیں۔ ایک تو یہ کہ کون تھا؟ اور آتے ہی سوال کیا کہ جو روپیہ میں دے گیا تھا۔ اس کا حساب دے۔ اس نے کہا میں روپیہ لے کر کہیں بھاگ میں جاؤں گی۔ حساب بھی آپ سن لیں اور اس شخص کے بارے میں بھی آپ سن لیں۔ مگر آپ جلدی نہ کریں۔ کچھ دم لیں، بمشکل تمام خاوند کو ٹھنڈا کر کے گھانا دانا کھلایا۔ اور کہا کہ آپ لباس تبدیل کریں، غسل کیا لباس تبدیل کیا، یہاں تک کہ ظہر کا وقت آ گیا۔ کہا آپ مسجد نبوی (علیٰ صاحبہا الف الف تحیۃ و سلام) میں آپ نماز پڑھ آئیں۔ اس کے بعد آپ کو سارا حساب سمجھا دوں گی۔

یہ مسجد نبوی صلی اللہ علیہ وسلم میں گئے۔ تو نماز کے بعد وہاں ربیعہ الرئی کا درس شروع ہوا تو بڑے بڑے اجلہ علماء ان کے سامنے بیٹھے اور اتنا بڑا درس مسجد نبوی صلی اللہ علیہ وسلم میں کسی عالم کا نہیں دیا تھا جتنا ربیعہ الرئی کا ہوتا تھا۔ تو باپ بیٹھ گیا۔ انہیں کیا خبر کہ یہ میرا بیٹا ہے سنتے رہے، سنتے رہے کھنڈہ ڈیڑھ گھنٹہ بعد جب درس سے اٹھے تو گھر آئے اور آکر یہ کہا کہ :

”آج میں نے ایک ایسے جلیل القدر عالم کا درس سنا ہے کہ میں نے اپنی عمر میں ایسا بڑا عالم نہیں دیکھا اور میری روح تازہ ہو گئی۔ میری تمام کدورتیں ڈھل گئیں میں نے تو ایسا کوئی امام نہیں دیکھا۔ بہت زیادہ تعریفیں کیں۔“

بیوی نے کہا کہ آپ کے نزدیک ایک اتنا بڑا عالم کتنے روپے میں تیار ہو سکتا ہے؟ کہا کتنے روپے میں؟ اگر خزانے بھی ختم ہو جائیں تو وہ خزانہ ہلکا پڑ جائے گا اور وہ عالم بھاری ہو گا۔ پوری دنیا خرچ کر کے بھی اگر ایسا عالم بنا دیا جائے تو سستا سودا ہے۔ کہا کہ:

”یہی ہے وہ آپ کا بیٹا اور میں ہزار روپے میں نے اس کے عالم بنانے پر خرچ کئے ہیں۔“

تو بیوی کے ہاتھ چوم لئے۔ اور جب بیٹا آیا تو اس سے معافی مانگی اور بیٹا باپ سے معافی مانگ رہا ہے کہ میری گستاخی معاف کیجئے۔ وہ کہہ رہا ہے کہ آپ باپ ہیں۔ باپ کہہ رہے ہیں تو عالم کا استاذ ہے تو میرا بھی استاذ ہے۔ اتنا بڑا عالم ہے۔

وہ اس کے سامنے ہاتھ جوڑے کھڑا ہے۔ وہ اس کے سامنے ہاتھ جوڑے کھڑا ہے۔ میرے عرض کرنے کا مطلب یہ تھا کہ اگر باپ نہ ہو مگر ماں سلیقہ مند ہو تو وہ بیٹے کو پڑھاتی ہے۔ ربیعۃ الرئیے جیسا بیٹا پیدا ہو جاتا ہے۔ اگر جناب رسول اللہ صلی اللہ علیہ وسلم کے والد ماجد دنیا سے رخصت ہو گئے تھے، ماں پڑھاتی لیکن ابھی چند ہی سال کے ہونے پائے تھے کہ ماں کا سایہ بھی سر سے اٹھ گیا۔ وہ سہارا بھی ختم ہو گیا جو علم کا ذریعہ بنتا۔ باپ بھی نہیں رہے، ماں بھی نہیں رہی۔

اب دادا نے اپنی کفالت میں لیا۔ مگر ظاہر ہے کہ دادا پھر ایک واسطہ ہوتا ہے جو لو اپنے باپ کو یا ماں کو لگتی ہے، واسطہ کے ساتھ اتنی تو نہیں ہوتی۔ لیکن جتنی بھی لگتی ہے..... مگر آٹھ ہی برس کی عمر تھی کہ دادا کا بھی انتقال ہو گیا۔ اس کے بعد ابوطالب کے سپرد کر دیا گیا کہ آپ نگرانی اور تربیت کریں۔ ابوطالب نے عمر بھر نگرانی اور دیکھ بھال کی۔ بہر حال گھرانے میں کوئی بھی ایسا نہیں تھا جو تعلیم دے سکتا۔

قومی ذرائع علم کے انقطاع سے امتیت کا تحفظ

اب اگر گھر میں ماں باپ اور دادا بھی نہ ہو کوئی تعلیم دلانے والا نہ رہے لیکن ملک و قوم میں علم کا چرچا ہو، تب بھی آدمی کچھ نہ کچھ پڑھ لکھ سکتا ہے۔ وہاں ملک بھی جاہلوں کا ملک تھا۔ دنیا کی قوموں میں ان کا لقب ہی جہلائے عرب تھا۔ یہ بھی کوئی نہیں کہتا تھا کہ عرب کے دانش مند ہیں۔ عالم نہ کہتے تو دانش مند تو کہتے، جہلائے عرب ان کا خطاب تھا اور اس زمانے کا نام زمانہ جاہلیت تھا۔ گویا اوپر سے لے کر نیچے تک قوم پر جاہلیت چھائی ہوئی تھی اگر حضور علیہ السلام کے لئے گھرانے میں کوئی مرتبی نہیں تھا تو ممکن تھا کہ قوم کے اندر کوئی مرتبی بن جاتا، کوئی معلم بن جاتا، تو تہمت آجاتی کہ یہ جتنا علم ہے یہ تو قوم کا سکھلایا ہوا ہے۔

طبیعت ذہین تھی، چند باتیں قوم والوں سے سنی، ذکی طبیعت تھی تو پیاؤ بھر کا علم من بھر کا کر کے دکھلایا۔ تو نبوت کے اوپر تہمت آجاتی۔ اس لئے گھرانہ جیسا تھا اس سے زیادہ قوم تھی کہ وہاں علم کا نشان نہیں تھا۔ کوئی علم کا چرچا نہیں تھا۔

محل بعثت کے لحاظ سے اُمت کا تحفظ

پھر یہ ممکن تھا کہ قوم میں کوئی نہ ہو تو باہر سے اہل علم کی آمد و رفت رہتی۔ اگر باہر سے اہل علم اور علماء کی آمد و رفت رہتی تو کچھ نہ کچھ علم کے کلمات کان میں پڑتے... لیکن باہر سے کوئی کیسے آتا۔؟
اس لئے کہ باہر سے جب آئیں ملک میں تجارت ہو، زراعت ہو، دولت ہو اور دولت بڑھانے کے وسائل موجود ہوں۔ باہر گئے لوگ آئیں، اہل کمال آئیں تو وہاں کی کیفیت یہ ہے:

وَادِ غَيْرِ فِیْ زُدْعِ عِنْدَ بَيْتِكَ الْمُحَرَّمِ۔

نہ پانی نہ گھاس نہ دانہ... بے آب و گیاہ ملک، سوکھی ہوئی پہاڑیاں، بگولے موجود، غبار موجود، ریگستان یا کوہستان، نہ نہریں نہ دانہ نہ پانی نہ سبزہ نہ باغ نہ کھیتی کوئی چیز بھی تو نہیں تھی۔ باہر سے کوئی آئے تو کس لئے آئے؟

اگر علم کا چرچا ہو تو اہل علم آئیں، صنعت و حرفت کا چرچا ہو تو صنّاع پہنچیں، تجارت اور زراعت ہو تو تاجر اور زراعت پہنچیں، جب کوئی سلسلہ نہیں تو باہر سے کوئی کیسے آئے؟

خلاصہ یہ نکلا کہ گھر میں حضور علیہ السلام کو کوئی پڑھانے والا نہیں تھا۔ قوم میں کوئی پڑھانے والا نہیں تھا۔ ملک میں علم کا چرچا نہیں تھا۔ غرض کوئی علمی وسیلہ اور ذریعہ نہیں تھا۔ تو اُمتوں کا ملک تھا، بے پڑھوں کا ملک تھا... اس میں ایک شخص آکر اٹھے اور اتنے بڑے بڑے علوم پیش کرے کہ اس کے علم کو دیکھ کر دنیا دنگ رہ جائے اور نہ صرف علم پیش کرے بلکہ اتنا عظیم قانون دنیا کے آگے پیش کرے جو زندگی کے تمام شعبوں پر حاوی ہو اور اس حالت میں پیش کرے کہ نہ خود پڑھا لکھا نہ کسی نے اس کو پڑھایا نہ ملک میں پڑھنے لکھنے کا چرچا نہ گھرانے اور خاندان میں کوئی پڑھا لکھا عالم موجود۔ اس کے باوجود ایسا علم پیش کرے کہ علماء اس کے علم کو دیکھ کر تھک جائیں، دانش مند عاجز ہو جائیں، ہاری مان لیں۔ تو یہ اتنا بڑا علم... بجز اس کے کہ خدا نے سکھلایا ہو اور کیا سبیل ہو سکتی ہے؟

تو اُمتی ہونا درحقیقت یہ حضور علیہ السلام کے نبی ہونے کی دلیل ہے۔

اُمت، نبوت کی سب سے بڑی دلیل

نبوت کی عظیم الشان دلیل یہ ہے کہ آپ اُمتی تھے اور اُمتوں کے اندر مبعوث ہوئے۔ پڑھے لکھے لوگوں میں آتے تو مہتمم ہو سکتے تھے کہ ان لوگوں نے آپ صلی اللہ علیہ وسلم کو پڑھا دیا ہوگا، آپ صلی اللہ علیہ وسلم کو کچھ سکھا دیا ہوگا۔ لیکن سکھلانے کے جتنے راستے ہیں سب بند ہیں اور اس کے جتنے اسباب ممکن ہیں سب منقطع ہیں۔ خود پڑھے لکھے نہیں اور علم وہ پیش کیا کہ پڑھے لکھے سب عاجز ہو گئے، دنگ رہ گئے، انگشت بندھا رہ گئے۔ تو بجز اس کے کہ یہ علم حق تعالیٰ تعلیم فرمائیں اور کوئی صورت نہیں اور اللہ ہی کی تعلیم فی الحقیقت نبوت ہے۔ حق تعالیٰ مخفی طور پر قلب کے اوپر علوم کالقاء فرمائیں، کمالات وحی الہام فرمائیں۔ غرض اُمت اور ان پڑھ ہونا آپ علیہ السلام کی نبوت کی سب سے بڑی دلیل ہے۔ ان پڑھ ہیں قرآن کریم لا کر پیش کیا۔ قرآن کریم وہ ہے کہ پوری دنیا اس کا مثل لانے سے عاجز آگئی۔ چیلنج کئے گئے، تحدیوں کی گئیں۔ مگر عاجز آئے اور اس کے بعد نتیجہ یہ نکلا کہ ہر قوم اس کی طرف جھک رہی ہے۔ اس کے اصول سے استفادہ کرنا چاہتی ہے اور اس کے فروغ سے مستفید ہونا چاہتی ہے۔ زمانہ بڑھتا جاتا ہے، ترقی کرتا جاتا ہے۔ ہر پرانی کتاب پرانی بن گئی۔ مگر یہ کتاب (قرآن مجید) ہر زمانے میں توبہ نو اور تازہ بہ تازہ ہے۔ تو اتنا جامع قانون پیش کرنا اور

پیش کرنے والے ایک اُمّی ہوں۔ یہ اس کے سوا اور کا ہے کی دلیل ہو سکتی ہے کہ یہ اتنا عظیم قانون خدا کا
القائ کیا ہوا ہے۔ گویا نبوت کی سب سے بڑی دلیل اُمّیت ہوئی۔

وحی اور عقل کا فرق

ظاہر میں تو ان پڑھ ہونا بشری کمزوری سمجھی جاتی ہے۔ لیکن انبیاء علیہم السلام کے حق میں یہی سب
بڑے کمال کی دلیل ہوتی ہے۔ اس لئے کہ پیغمبر کا یہ کمال نہیں ہے کہ وہ سوچ سوچ کر کچھ اچھی باتیں
دے۔ سوچ کر کہیں گے وہ استدلال ہو گا وہ عقل کا شگوفہ ہو گا۔ لیکن وحی عقل سے بالاتر چیز ہے۔ عقل جو
خود غلطیاں کھانے لگتی ہے۔ تو اس کی صحت و سقم کا معیار خود وحی بنتی ہے۔ جو اس کو سیدھا کرے۔ عقل
استقامت نہیں پیدا ہوتی پورا اجلا نہیں پیدا ہوتا جب تک علم اور وحی اس کی مدد نہ کرے۔

دیہات میں بھی تو عقلاء ہوتے ہیں لیکن ان کی عقلیں ماند ہوتی ہیں۔ اس لئے کہ علم سے چلا نہیں
شہروں میں تعلیم کا چرچا ہوتا ہے تو عقلیں کھل جاتی ہیں اور چلا پاتا جاتی ہیں۔ یہ نہیں کہ دیہات میں
ہوتے ہی نہیں اور تقسیم یہ ہو گئی کہ خدا نخواستہ دیہات میں سب بے وقوف اور شہروں میں سارے عقلمند
نہیں۔ دیہات میں بھی دانشمند ہوتے ہیں، اعلیٰ سے اعلیٰ اہل استعداد ہوتے ہیں۔ چونکہ تعلیم نہیں ہوتی
لئے ان کی عقلیں ماند پڑی رہتی ہیں اور علماء اسلام میں تو بڑے بڑے ائمہ بکثرت دیہات سے اُٹھے ہیں۔
غزالیؒ، غزالہ دیہات کے رہنے والے ہیں۔ امام رازیؒ خود دیہاتی ہیں۔ امام حسن بصریؒ خود دیہاتی ہیں۔ غزالیؒ
بڑے بڑے اچلے علماء اور صوفیاء دیہات کے رہنے والے تھے۔ علم حاصل کیا۔ اس نے عقلوں کو چلا دیا
فہموں کو اونچا کیا تو جلیل القدر علماء بن گئے۔ غرض عقل محض جب تک اس کی علم مدد نہ کرے ٹھو کر
ہے۔ اس لئے کہ انبیاء علیہم السلام کا یہ کمال نہیں ہے کہ وہ عقل سے سوچ کر کچھ کہیں۔ یہ تو ہر شخص کر
ہے۔

نبی کی عقل کی بلندی

باوجودیکہ انبیاء علیہم السلام کی عقل عام انسانوں کی عقل سے بہت بلند و برتر اور اونچی ہوتی ہے۔
واسطے کہ اس عقل کے اوپر ہی تو علم اترتا ہے۔ جتنی بڑی عقل ہوگی اتنا بڑا علم اس کے اوپر اترے گا۔ اتنا
بڑا ہو کر نمایاں ہو گا۔

اگر آپ کے درس میں کوئی کم عقل بیٹھا ہوا ہو اور آپ اس کے سامنے تقریر کریں اور ایک دانش
بیٹھا ہوا ہے۔ تو تقریر دونوں کے دماغ میں ایک پہنچی۔ مگر ایک اُٹھے گا تو اس ایک تقریر کی دوہنا کر پیش کرے۔
اور ایک اُٹھے گا تو آدھی بھی باقی نہیں رہے گی۔ غرض کابل العقل کے سامنے جب علم رکھا جاتا ہے تو وہ
کا کہیں پہنچ جاتا ہے اور ناقص العقل کے سامنے جب علم ہوتا ہے تو وہ آدھا بھی نہیں رہتا۔ انبیاء علیہم السلام
کی عقلیں بھی سب سے زیادہ تیز ہوتی ہیں..... اور سرور انبیاء اور خاتم الانبیا صلی اللہ علیہ وسلم جن کی
یہ فرمائی گئی کہ :

أَوْتِيَتْ عِلْمَ الْأَوَّلِينَ وَالْآخِرِينَ

”انگلوں اور پچھلوں کے علوم بھی مجھے عطا کر دیئے گئے۔“

اتنے بڑے علم کے لئے اتنی بڑی عقل کی بھی ضرورت ہے۔ اس لئے سید الانبیا کے عقلی کارنامے
کرنے کے لئے مستقل کتابیں لکھی گئی ہیں۔ یعنی ایک تو وحی الہی کے ذریعے پیغمبرانہ کارنامے ہیں لیکن

خالص عقل سے فیصلے فرماتے ہیں۔ ان کے بارے میں مستقل کتابیں لکھی گئی ہیں اور اس سلسلے میں واقعات پیش کئے گئے ہیں۔

نبی اکرم صلی اللہ علیہ وسلم کے عقلی کارنامے

چنانچہ اس ذیل میں ایک واقعہ مجھے یاد آگیا۔ جب غزوہ بدر ہوا۔ ادھر سے مسلمان تو تین سو تیرہ صحابہ تھے اور ادھر ایک ہزار کا لشکر تھا تو تین سو تیرہ کا ایک ہزار سے مقابلہ تھا۔ دونوں کے کیمپ الگ الگ تھے۔ پہاڑ کے اُس دامن میں مشرکین مکہ کا کیمپ تھا اور ادھر صحابہ کرامؓ تھے۔

اتفاق سے دشمن کے کیمپ کا ایک آدمی صحابہؓ کے کیمپ میں نکل آیا مشرکین کا کوئی نوجوان ادھر آگیا۔ راستہ بھولایا قصداً آیا۔ بہر حال ادھر آیا تو صحابہؓ نے اس کو تھام لیا۔ یہ تو بڑی اہم بات ہوتی ہے کہ دشمن کے کیمپ کا کوئی فوجی آدمی آجائے تو فوراً اس کو پکڑ لیا، پکڑ کر اس سے پوچھنا شروع کیا کہ تمہارے کیمپ میں کتنے آدمی ہیں؟ مقصد یہ تھا کہ دشمن کی قوت کا اندازہ کیا جائے۔ تو یہ ایک طبعی بات ہے کہ جب بھی دو جماعتیں لڑتی ہیں تو ہر ایک چاہتا ہے کہ میں اندازہ کروں کہ دشمن کی طاقت کتنی ہے تو صحابہؓ نے یہ چاہا کہ طاقت کا اندازہ ہو جائے۔ تو پوچھا کہ تمہارے لشکر میں کتنے آدمی ہیں؟ اس نے مرعوب کرنے کے لئے کہا کہ :

واللہ لکثیر

بہت بڑا مجمع ہے، بڑی جمعیت ہے۔ پھر پوچھا۔ دباؤ ڈال کر پوچھا۔ سختی سے پوچھا۔ مگر اس نے بتلا کے نہیں دیا۔ بس یہ کہتا رہا۔

واللہ لکثیر

خدا کی قسم بہت بڑا مجمع ہے۔

غرض پوچھنے میں ناکام ہو گئے۔ اس میں جو کچھ آوازیں بلند ہوئیں تو حضور علیہ السلام اپنے خیمہ مبارک سے باہر تشریف لائے اور ارشاد فرمایا :

یہ شور کیسا ہے؟

لوگوں نے عرض کیا :

یا رسول اللہ! مشرکین میں سے ایک شخص ادھر آگیا ہے۔ ہم اس سے پوچھ رہے ہیں کہ تمہاری طاقت کتنی ہے یہ بتا کے نہیں دیتا۔

فرمایا :

اسے چھوڑ دو! کیوں خواہ مخواہ اسے پریشان کرتے ہو؟ اس کو چھڑو ادیا۔ اس نے ذرا اطمینان کا سانس لیا۔ تو دو منٹ کے بعد پوچھا کہ :

تمہارے لشکر میں اونٹ کتنے ذبح ہوتے ہیں؟

اس نے کہا دس اونٹ روزانہ ذبح ہوتے ہیں۔

فرمایا :

ایک ہزار آدمی معلوم ہوتے ہیں۔ کیونکہ ایک اونٹ کو سو آدمی کھا سکتے ہیں اور دس اونٹ روز ذبح کرنا بتلا رہا ہے کہ یہ اس کی دلیل ہے کہ ایک ہزار آدمی ہے۔

غرض وہ بات جو سب مل کر حل نہ کر سکتے تھے وہ آپ صلی اللہ علیہ وسلم نے منٹ بھر میں حل کر دی۔ یہ

وحی سے نہیں بتلایا، عقل سے بتلایا۔ محض تدبیر اور دانش سے بتلایا۔ یہ ایک تجربہ اور اندازہ سے بتلایا۔ بہر حال نبی کریم صلی اللہ علیہ وسلم کی عقل مصغنی بھی بہت اونچی تھی اور علم تو آپ کا اونچا تھا ہی۔ حدیث میں ہے کہ ایک شخص نے آکر شکایت کی کہ :

میرا پڑوسی مجھے بہت زیادہ ستاتا ہے۔ میں عاجز آ گیا ہوں میں نے منتیں کیں خوشامدیں کیں ہاتھ جوڑے، مگر وہ باز نہیں آتا، اور ہر طور پر مجھے ستاتا ہے۔ اب میں کیا کروں۔ عاجز ہو گیا ہوں۔ حضور علیہ السلام نے فرمایا۔ ”تدبیر بتلاتا ہوں اور وہ یہ کہ اپنے گھر کا سارا سامان نکال کر سڑک کے بیچ میں رکھ دے اور اس کے اوپر بیٹھ جا اور جو آنے والا پوچھے کہ بھئی تم نے گھر کے ہوتے ہوئے سامان کیوں باہر ڈالا؟ اسے کہنا کہ پڑوسی ستاتا ہے۔ اللہ کے رسول نے فرمایا کہ گھر چھوڑ دے۔ سڑک کے بیچ میں بیٹھ جا۔ چنانچہ اس نے جا کر سامان نکالا اور سڑک کے بیچ میں رکھ کر خود سامان کے اوپر بیٹھ گیا۔ اب جو آرہا ہے پوچھتا ہے کہ بھئی! گھر تمہارا موجود ہے کیوں سڑک کے بیچ میں بیٹھے ہو۔ اس نے کہا صاحب! پڑوسی ستاتا ہے۔ اللہ کے رسول نے فرمایا، گھر چھوڑ دو، سڑک پہ بیٹھ جاؤ، لوگوں نے کہا لعنت ہے اس شخص پر جو اپنے پڑوسی کو ستائے۔

اب جو آرہا ہے وہ اس پر لعنت کر رہا ہے۔ صبح و شام ہزاروں لعنتیں اس پر برسیں۔ شام کو اس نے ہاتھ جوڑے، اللہ کے واسطے تو اپنے گھر چل اور میں وعدہ کرتا ہوں کہ عمر بھر تجھے کبھی نہیں ستاؤں گا۔ خود جا کے اس کا سامان رکھا اور وعدہ کیا کہ عمر بھر خدمت کروں گا اور اللہ کے واسطے دیکر اس کا سامان رکھا۔ یہ بات وحی سے نہیں ارشاد سے فرمائی تھی بلکہ یہ دانش کا اثر تھا۔

غرض انبیاء علیہم السلام جیسے اللہ کی طرف سے علم لے کر آتے ہیں۔ ویسے ہی کمالِ دانش لے کر آتے ہیں۔ تو جتنا بڑا علم اتنی ہی بڑی دانش۔ چونکہ سید الانبیاء علیہ الصلوٰۃ والسلام کا علم سب سے بڑا تھا تو دانش بھی سب سے بڑی تھی۔ اس لئے حضور علیہ السلام کی دانش مندیوں پر مستقل کتابیں لکھی گئیں۔

وصفِ اُمّیت کو مفاخر کے مواقع پر ذکر کیا گیا

بہر حال جناب رسول اللہ صلی اللہ علیہ وسلم اُمّی تھے اور اُمّیت آپ کا سب سے بڑا وصف ہے۔ حق تعالیٰ نے اس کو مفاخر کے مواقع پر اور مدح کے مواقع پر ذکر فرمایا ہے :

الَّذِينَ يَتَّبِعُونَ الرَّسُولَ النَّبِيَّ الَّذِي جَاءَهُمْ بِالْبَيِّنَاتِ مِنَ رَبِّهِمْ وَالَّذِينَ كَفَرُوا كَانُوا كَالْحِجَابِ رَاغِبِينَ إِلَى النَّارِ وَالَّذِينَ كَفَرُوا لَيَسْئَلُنَّهُمْ رَبُّكَ عَنْ أَسْرِهِمْ وَلَهُمْ فِي النَّارِ عَذَابٌ عَظِيمٌ
وَالَّذِينَ آمَنُوا وَعَمِلُوا الصَّالِحَاتِ لَنُدْخِلَنَّهُمْ فِي الصَّابِقِينَ
وَالَّذِينَ آمَنُوا وَعَمِلُوا الصَّالِحَاتِ لَنُدْخِلَنَّهُمْ فِي الصَّابِقِينَ
وَالَّذِينَ آمَنُوا وَعَمِلُوا الصَّالِحَاتِ لَنُدْخِلَنَّهُمْ فِي الصَّابِقِينَ
وَالَّذِينَ آمَنُوا وَعَمِلُوا الصَّالِحَاتِ لَنُدْخِلَنَّهُمْ فِي الصَّابِقِينَ

عَلَيْهِمُ الْغَيْبَاتُ وَيَضَعُ عَنْهُمْ إِصْرَهُمْ وَالْأَغْلَالَ الَّتِي كَانَتْ عَلَيْهِمْ ○

توراة و انجیل میں آپ صلی اللہ علیہ وسلم کا ذکر کیا گیا ہے کہ ایک رسول آئیں گے وہ نبی ہوں گے اور اُمّی ہوں گے۔ تو صحابہ کو کہا جا رہا ہے اور پوری انسانیت کو خطاب ہے کہ جن کا تم توراة اور انجیل میں ذکر پاتے ہو۔ وہ نبی اُمّی بے پڑھے لکھے ہیں۔ تو یہ ان پڑھ ہونا اور بے پڑھا ہونا اس بات کی دلیل تھی کہ آپ صلی اللہ علیہ وسلم نے اتنا علم پیش فرمایا وہ آپ صلی اللہ علیہ وسلم کا سوچا سمجھا نہیں تھا بلکہ من اللہ تھا۔ حق تعالیٰ کی جانب سے آیا ہوا تھا۔

جیسی بعثت ویسا علم

اور پھر وہ علم کیسا تھا؟

اوتیت علم الاولین والآخرین
اگلے اور پچھلوں کے تمام علوم آپ صلی اللہ علیہ وسلم کے اندر جمع کر دیئے تھے۔ حدیث میں فرمایا گیا ہے :

كان النبي بُعث الى قومٍ خاصةٍ وبعثت الى الناس كافة
”پہلے تمام انبیاء علیہم السلام اپنی اپنی اقوام کی طرف بھیجے جاتے تھے اور میں سارے
انسانوں کی طرف بلا تفریق قوم و وطن سارے وطنوں کی طرف بھیجا گیا ہوں۔ فرمایا :
بُعِثْتُ اِلَى الْاَسْوَدِ وَالْاَحْمَرِ۔
”کالے اور گورے سب کی طرف بھیجا گیا ہوں۔“

میری اُمت میں جیسے ترکی ہیں ویسے ہی حبشی بھی آئیں گے۔ جیسے عرب ہیں ویسے ہی ہندی اور چینی بھی
آئیں گے۔ ہر خطے اور ہر ملک کے لوگوں کی طرف میں مبعوث کیا گیا ہوں۔ تو پہلے انبیاء علیہم السلام مخصوص
اقوام کی طرف آتے تھے۔ اس لئے انہیں وہ علوم دیئے جاتے تھے جو انہی قوموں کی ذہنیت کے مطابق ہوں۔
ان قوموں کے مزاج کے مناسب ہوں اور معجزات بھی ویسے ہی دیئے جاتے تھے گویا مخصوص علوم ہوتے تھے۔

بعثت عیسوی کا پس منظر

چنانچہ حضرت عیسیٰ علیہ السلام بنی اسرائیل کی طرف تشریف لائے اور خود فرماتے تھے۔ میں اسرائیلی
بھیڑوں کو جمع کرنے کے لئے آیا ہوں۔ یعنی ان کی اصلاح کے لئے آیا ہوں۔ تو قدرتی طور پر حضرت عیسیٰ علیہ
اسلام کو وہی علوم عطا کئے گئے جو اسرائیلی ذہنیت کے مطابق تھے دنیا کی دوسری اقوام کی کچھ بھی ذہنیت ہو۔ ان
علوم میں اس کی رعایت کا ہونا ضروری نہیں تھا۔ اس لئے کہ ان کے ذمہ صرف بنی اسرائیل کی اصلاح تھی۔
دوسری اقوام کی طرف جو انبیاء آئے، ان قوموں کے مناسب علوم اور کمالات لے کر آئے۔ تو جیسی
ذہنیت کی قوم ہوتی ہے اسی نوع کے علوم اور مسائل دیئے جاتے ہیں اور دلائل و معجزات دیئے جاتے ہیں۔

بعثت موسوی کا پس منظر

حضرت موسیٰ علیہ السلام کے زمانے میں سحر و ساحری کا زور تھا۔ لوگ رسیوں کے سانپ بنا لیتے تھے۔
لاٹھیوں کے سانپ بنا کر پیش کرتے تھے۔ ویسا ہی معجزہ دیا گیا کہ عصا ہاتھ میں دی گئی۔ زمین پہ ڈالا تو اڑدہا بن
گیا ہاتھ میں اٹھایا تو لکڑی بن گئی۔

حضرت عیسیٰ علیہ السلام کے زمانے میں فن طب کا زور و شور تھا، ایک ایک طبیب اٹھتا تھا اور گارنٹی دیتا
تھا کہ میں مریض کو ضرور اچھا کر کے رہوں گا۔ ابرص کو اچھا کر دوں گا، مادر زاد اندھوں کو اچھا کر دوں گا۔ تو اسی
نوع کا معجزہ حضرت عیسیٰ علیہ السلام کو دیا گیا کہ وہ دواؤں سے اچھے کریں اور یہ آنکھ پر ہاتھ پھیر دیں تو آنکھ صحیح
وسالم ہو جائے۔ مبروص کے بدن پر ہاتھ پھیر دیں تو برص غائب اور انتہا یہ کہ کسی پرندے کی صورت بنا کر قلم

بَلِّغِ اللّٰہِ کہہ دیں تو وہ اڑتا ہوا دکھائی دینے لگتا تھا۔ تو احیاء موتی ابرص کا اچھا کرنا اور مادر زاد اندھوں کی آنکھوں کا درست کر دینا۔ غرض ایسے معجزات دیئے گئے۔ جس قسم کی چیزیں اسباب کے درجے میں پھیلی ہوئی تھیں۔ تو ہر نبی کے زمانے میں ہر نبی کو اسی قسم کے علوم دیئے گئے جو اس قوم کے مناسب حال تھے۔

بعثت نبی امی کا پس منظر

جناب رسول اللہ علیہ وسلم چونکہ تمام عالم کی طرف مبعوث ہوئے تو آپ صلی اللہ علیہ وسلم کو جامع العلوم بنایا گیا۔ ہر ذہنیت آپ کی شریعت میں موجود ہے کہ اسی ذہن کے مطابق تربیت دی جائے۔ اگر حضرت آدم علیہ السلام کو علم اسماء دیا گیا۔ فرمایا گیا :

وَعَلَّمَ اٰدَمَ الْاَسْمَاءَ كُلَّهَا

تو حدیث میں ہے کہ :

عَلِّمْتُ الْاَسْمَاءَ كُلَّهَا كَمَا عَلَّمَ اٰدَمَ الْاَسْمَاءَ كُلَّهَا۔

”آدم علیہ السلام کو سب نام سکھلا دیئے گئے تو وہی علم مجھے بھی عطا کیا گیا۔“

حضرت یوسف علیہ السلام کو خواب کی تعبیر کا علم دیا گیا۔ آپ صلی اللہ علیہ وسلم کا مستقل تعبیر خواب کا علم تھا کہ تعبیر خواب کے اصول بیان کرنا کہ جس سے فن بن جائے۔ اور ہزاروں معجز پیدا ہو جائیں۔ تو انبیاء علیہم السلام میں حضرت یوسف علیہ السلام کو تعبیر خواب کا علم دیا گیا تھا لیکن حضور علیہ السلام کو تعبیر خواب کے اصول بتلائے گئے جو قرآن و حدیث میں بکھرے ہوئے ہیں جس کے ذریعے سے یہ ایک فن بنا اور اس فن کے بڑے بڑے امام اس امت کے اندر پیدا ہوئے۔ جنہوں نے انہی اصول و قواعد کے مطابق تعبیرات دیں۔ جزئی علم نہیں دیا گیا بلکہ کلی طور پر علم دیا گیا۔ غرض حضرت یوسف علیہ السلام کو تعبیر خواب کا علم دیا گیا۔ جزئی خواب جو آتے تو وہ ان کی تعبیر بتلا دیتے تھے۔ مگر وہ اصول و قواعد جن سے تعبیر دینے کا طریقہ معلوم ہو جائے یہ فنی صورت نہیں تھی۔ لیکن جناب رسول اللہ صلی اللہ علیہ وسلم پر قواعد منکشف ہو گئے جن کتابوں میں نقل کیا گیا ہے اور وہ فن مستقل بن گیا۔

حضرت یوسف علیہ السلام کے سامنے خواب ذکر کیا جاتا تو جو تعبیر ان کے قلب میں القاء کی جاتی وہ ارشاد فرماتے اور واقعہ سامنے آجاتا۔ مگر جناب رسول اللہ صلی اللہ علیہ وسلم جو تعبیرات فرماتے۔ ان کے دلائل بھی ذکر کئے گئے ہیں۔ علماء نے ان کو منضبط اور جمع کر کے ایک فن کی صورت دیدی۔

تعبیر خواب کا علم علوم مقصودہ میں سے نہیں ہے۔ علوم مقصودہ میں تو احکام ہیں جن پر چل کر آدمی سعادت ابدی حاصل کرے اور اخروی نجات حاصل کرے۔ اگر عمر بھر کسی کو خواب کی تعبیر نہ معلوم ہو یا کو فن نہ جانے تو قیامت کے دن یہ سوال تھوڑا ہی ہو گا کہ تم نے تعبیر خواب کا علم کیوں نہ حاصل کیا؟ تو علوم مقصودہ میں سے نہیں مگر اس کے باوجود قرآن کریم اور احادیث سے ایسے علوم کی بنیاد بھی نکلتی ہے جو مقاصد نہیں ہیں مگر قرآن و حدیث نے ان کو ایک فن کی صورت دیدی ہے اور علماء نے اپنے فہم کے مطابق اس فن کو ترتیب دے دیا ہے۔

غرض دیگر انبیاء علیہم السلام کو مخصوص علوم عطا کئے گئے اور حضرت یوسف علیہ السلام کی تو بنیاد و خواب سے چلی ہے۔ اس لئے خواب کا علم ہی ان پر وارد کیا گیا :

اِنِّیْ رَاٰتُ اَحَدَ عَشَرَ کَوْکَبًا وَالشَّمْسُ وَالْقَمَرُ رَاٰتَهُمْ لِیْ سَجِدَیْنَ

یوسف علیہ السلام نے ہی تو خواب دیکھا تھا کہ میں دیکھتا ہوں کہ گیارہ ستارے اور شمس و قمر مجھے سجدہ کر رہے ہیں۔ یہاں سے حضرت یوسف علیہ السلام کی ابتدا ہوتی ہے۔ وہ شمس و قمر تو ان کے والدین تھے اور وہ گیارہ ستارے ان کے بھائی تھے۔ پھر لبا قصہ چلا اور نکلتا پڑا۔ پھر کنعان کے کنویں میں گرائے گئے پھر وہاں سے نکالے گئے، کنعان کے بازار میں بیچے گئے اور پھر جا کر ملک مصر کی سلطنت پر فائز ہوئے۔ پھر وہ گیارہ بھائی محتاج ہو کر پہنچے، انہوں نے ہی سرپرستی کی اور بالآخر حضرت یعقوب علیہ السلام بھی پہنچے۔ آپ نے جا کر تعظیم و تکریم کی۔ تو ابتدا خواب سے ہوئی تھی، تو خواب کا علم ایک مستقل علم کے طور پر حضرت یوسف علیہ السلام کو دیا گیا جو وحی کے ذریعہ ان کے اوپر اترنا تھا۔ غرض انبیاء علیہم السلام کو جتنے علوم عطا کئے گئے وہ سارے کے سارے حضور علیہ السلام کو عطا کئے گئے، تو تمام علوم کا جامع نبی کریم صلی اللہ علیہ وسلم کو بنا دیا گیا۔ اس لئے کہ آپ صلی اللہ علیہ وسلم خاتم تھے اور آپ صلی اللہ علیہ وسلم سب سے آخر میں تشریف لائے اور ظاہریات ہے کہ جب تمام ماتحت عدالتوں سے فیصلہ چلتا ہے اور اپیل چلتی ہے تو آخری عدالت میں آکر آخری حکم ہوتا ہے پھر اس کے بعد کسی اور جگہ مقدمہ نہیں جاتا۔ وہاں بالکل انتہا ہو جاتی ہے۔

خاتم النبیین کے لئے کمال جامعیت ضروری ہے

کسی اسکول یا کالج میں جب اساتذہ جمع ہوں تو کچھ اساتذہ درجہ ابتدائی کے ہوتے ہیں، وہ ابتدائی علوم کچھ سکھاتے ہیں، کچھ لغات بتلا دیتے ہیں۔ اس کے بعد درجہ وسطانی کے اساتذہ ہوتے ہیں جو اوپر کی باتیں بتلاتے ہیں۔ جو آخری مدرس ہوتا ہے۔ جس کو پرنسپل کہنا چاہئے وہ سب سے اخیر کا مدرس ہے جو سب سے اونچی چیزیں بتلاتا ہے۔ تو قاعدہ کی بات ہے کہ پرنسپل کو ان تمام چیزوں کا علم ہونا چاہئے جو ماتحت مدرس بتلا رہے ہیں۔ لیکن ماتحت مدرس کے لئے ضروری نہیں ہے کہ اتنا بڑا علم رکھتا ہو جتنا صدر مدرس رکھتا ہے۔ اس کی جماعتیں چھوٹی ہیں وہ ابتدائی چیزیں سکھائے۔

تو حضرت آدم علیہ السلام آئے بچے کو جب آپ کچھ سکھاتے ہیں تو پہلی چیز سکھانے کی یہ ہے کہ آپ نام سکھلا دیتے ہیں کہ یہ روٹی ہے، یہ لوٹا ہے، یہ زمین ہے۔ یہ آسمان ہے، تو سب سے پہلا علم ناموں کا ہے۔ اس کے بغیر اشیاء میں تمیز نہیں ہو سکتا۔ اس لئے سب سے پہلے نبی صلی اللہ علیہ وسلم نے آکر اسماء سکھائے :

وَعَلَّمَ آدَمَ الْأَسْمَاءَ كُلَّهَا

”آدم علیہ السلام کو ناموں کی تعلیم دی گئی۔“

اس کے بعد حضرت نوح علیہ السلام آئے۔ وہ اسماء جان چکے تھے۔ اب انہیں آگے کا علم دینا چاہئے۔ انہوں نے اسماء کی مسمیات اور اشیاء مدلولہ کو سامنے کرنا کر معرفت خداوندی کرائی جن کے نام پہلے سے سیکھے ہوئے تھے۔

أَلَمْ تَرَوْا كَيْفَ خَلَقَ اللَّهُ سَبْعَ سَمَوَاتٍ طِبَاقًا وَجَعَلَ الْقَمَرَ فِيهِنَّ نُورًا
وَجَعَلَ الشَّمْسَ بِرَاجِدًا

”اے لوگو! کیا تم دیکھتے نہیں کہ اللہ نے کیسے آسمان کو تہہ بہ تہہ پیدا کیا اور چاند اور سورج کے انڈے اس میں جلانے۔“

وَاللَّهُ أَنْبَتَكُمْ مِنَ الْأَرْضِ نَبَاتًا

زمین سے تمہیں اس طرح سے اُگادیا جیسے کہ درخت اُگائے جاتے ہیں زمینی اجزاء جمع کر کے تمہیں انسان مجسم بنا دیا۔ تو اللہ نے تمہیں زمین سے پرورش کیا اور پروان چڑھایا۔ گویا حضرت نوح علیہ السلام نے آسمان اور زمین کے نام نہیں سکھائے بلکہ نام والی چیزیں سامنے کر رہے ہیں کہ انہیں دیکھ کر اس بنانے والی ذات کا پتہ چلاؤ۔ تو آدم علیہ السلام نے فقط نام سکھائے تھے۔ حضرت نوح علیہ السلام نے اسماء والی چیزیں دکھلانا شروع کر دیں۔

پھر حضرت ابراہیم علیہ السلام کا دور آیا تو انہوں نے فقط زمین و آسمان کی صورتیں نہیں دکھلائیں۔ فرمایا

گیا

وَكَلِّكَ نُرِي اِبْرَاهِمَ مَلَكُوتَ السَّمٰوٰتِ وَالْاَرْضِ وَلِيَكُوْنَنَّ مِنَ الْمُوقِنِيْنَ-

آسمان و زمین کا نہیں بلکہ ان کے ”ملکوت“ کا علم دیا۔ ”ملکوت“ حقائق کو کہتے ہیں۔ یعنی زمینوں کی حقیقتیں نمایاں کیں۔ آسمانوں کے نفوس نمایاں کئے اور حقائق منکشف کئے۔ تو پہلے پیغمبر نے اسماء سکھائے۔ دوسروں نے صورت دکھلانی۔ تیسرے نے حقیقت کا پتہ دیا کہ ان صورت کے اندر کیا حقیقتیں چھپی ہوئی ہیں۔ سیارات کے نفوس کا پتہ دیا۔ زمین کے نفوس اور حقائق کا پتہ دیا۔

اب جبکہ شی کا نام بھی معلوم ہو گیا۔ صورت بھی معلوم ہو گئی۔ اس کی حقیقت اور ماہیت بھی معلوم ہو گئی۔ اب یہ معلوم ہونے کی ضرورت تھی کہ ان احکام کیا ہیں؟ ان کی خاصیتیں کیا ہیں؟ تو حضرت موسیٰ علیہ السلام نے احکام کی تفصیل بیان کی جس کو فرمایا گیا کہ ہم نے ان کو توراہ دی۔

تَفْصِيْلًا لِّكُلِّ شَيْءٍ

جس میں ہر چیز کی تفصیل بتلا دی گئیں۔ ہر چیز کا حکم ان کے سامنے کر دیا گیا۔ تو جب ایک شے کا نام بھی معلوم ہو گیا۔ صورت کا بھی پتہ چل گیا، حقیقت کا بھی پتہ چل گیا، خاصیت اور سقم بھی معلوم ہو گیا۔ اب حکم کے بعد اس کی ضرورت تھی کہ اس کے علل و اسرار اس کے دلائل اور حقائق شرعیہ کا پتہ چلے۔

نبی امی کے دین کا امتیاز

تو جناب رسول اللہ صلی اللہ علیہ وسلم کو حقائق شرعیہ کا علم دیا گیا۔ یعنی اسماء بھی معلوم، صورتیں بھی معلوم، حقیقتیں بھی معلوم، احکام بھی معلوم۔ مگر احکام کے حقائق کا پتہ نہیں تھا۔ وہ آپ صلی اللہ علیہ وسلم نے دیا۔ قرآن کریم کا نام ہے۔

نَبِيْنَا لِكُلِّ شَيْءٍ

ربیان دعویٰ مع الدلیل کو کہتے ہیں۔ جو دعویٰ کیا اس میں علت چھپی ہوئی ہے۔ جو حکم پیش کیا اس میں حکمت پوشیدہ ہے۔ اس سے مجتہدین نے کام لیا اور اس سے علل و اسرار نکال کر اس سے فقہ نکالنا شروع کیا اور احکام کا استنباط کیا۔ تو انبیاء علیہم السلام پر شرایع اصلیہ اتاری گئیں اور اس امت کے ربانی علماء اور ائمہ پر شرایع وضعیہ اتاری گئیں کہ اصلی شریعتوں سے استنباط کر کے وضعی شریعتیں پیدا کریں۔ استنباط و اجتہاد احکام کریں۔

تو اجتہاد فقط حکم میں نہیں ہوتا۔ حکم کی علت میں ہوتا ہے کہ جب یہ علت یہاں ہے اور اس پر حکم دائر ہے۔ تو یہ علت اگر کسی اور جگہ پہنچ گئی تو یہ حکم وہاں بھی پہنچ جائے گا۔ اسی کو قیاس کہتے ہیں کہ کسی علت جامعہ کی وجہ سے حکم مشترک کیا جائے کہ جو حکم یہاں ہے وہی وہاں ہے۔ اسی وجہ سے ائمہ اجتہاد پیدا ہوئے

_____ غرض پچھلی شرائع میں صرف احکام تھے۔ وہ احکام جزوی طور پر اقوام کو معلوم تھے۔ وہ رسوم کے طور پر ان پر عمل کر لیتی تھیں۔ لیکن اس شریعت میں احکام کے ساتھ علل و اسرار بھی دیئے گئے تاکہ ایک حکم پر قیاس کر کے ہزاروں احکام پیدا کئے جاسکیں۔

نبی اُمّی کے علم کی شانِ جامعیت

اب ظاہریات ہے کہ جو احکام کی علتیں بیان کرے گا۔ احکام اسے پہلے سے معلوم ہوں گے۔ اگر نہ ہوں تو علت کہاں سے بیان کرے گا؟ اور جسے اشیاء کے احکام معلوم ہوں گے اسے اشیاء کا بھی معلوم ہونا چاہئے ورنہ حکم کیسے بیان کیا؟ اور جب اشیاء کا علم ہوگا تو صورتیں اور شکلیں بھی پہچانی ہوتی ہوں گی اور جب صورتیں معلوم ہیں تو ان کے اسماء بھی معلوم ہوں گے۔

اس سے اندازہ لگایا جاسکتا ہے کہ آپ صلی اللہ علیہ وسلم کا علم کتنا وسیع اور کتنا جامع ہوگا۔ اور ایسی جامع العلوم شخصیت پر جو علم اتارا جائے گا اس کی وسعت کا اندازہ بھی اسی سے کیا جاسکتا ہے۔ چونکہ آپ صلی اللہ علیہ وسلم خاتم الانبیاء بن کر آنے والے تھے اس لئے آپ صلی اللہ علیہ وسلم کی ذاتِ بابرکات میں پہلے تمام انبیاء علیہم السلام کے علوم جمع کر دیئے گئے۔

ظاہریات ہے کہ آپ صلی اللہ علیہ وسلم اُمّی ہو کر اتنے وسیع علوم پیش کریں اور ظاہری صورت ان کے علوم کی کوئی نہیں۔ تو یہ متعین ہو جاتا ہے کہ آپ صلی اللہ علیہ وسلم کو علم دینے والی فقط ایک اللہ ہی کی ذات ہے کہ اُمّی ہیں مگر سرچشمہ علوم سے براہِ راست تعلق ہے۔ اس کی صفت علم سے آپ صلی اللہ علیہ وسلم کی ذات میں علم القاء کیا جاتا ہے۔

تو اُمّیت آپ صلی اللہ علیہ وسلم کی نبوت کی سب سے بڑی اور امتیازی دلیل ہے۔ بظاہر اُمّی ہونا ایک عیب ہے مگر یہ اُمّیت کے لئے ہے نبی کے لئے اس کی عظمت کی یہی دلیل ہے۔

یہ چند باتیں میں نے عرض کیں۔ وقت کافی ہو گیا۔ اب دعا کیجئے اللہ تعالیٰ ہم سب کو اس نبی اُمّی علیہ الصلوٰۃ والسلام کے اتباع کی توفیق مرحمت فرمائے اور اپنی مرضیات پر چلنا آسان فرمائے اور ہم سب کو اپنی رضائیب فرمائے۔ آمین

وآخر دعوانا ان الحمد لله رب العالمین



شان بعثت

”حق تعالیٰ شانہ کی رحمت عرش پر چھائی ہوئی ہے۔ اور رحمت کا سب سے بڑا اثر یہ ہے کہ بندوں کی ہدایت کا سامان کر دیا۔ انبیاء علیہم السلام وہ ہدایت لیکر آئے۔ انبیاء علیہم السلام کا بھیجا جانا خود مستقل ایک انعام نکلا۔ اس سے بڑھ کر عالم میں کوئی نعمت نہیں ہے۔ اس لئے کہ اگر انبیاء علیہم السلام دنیا میں نہ آئیں۔ آدمی کو آدمی بننا میسر نہیں ہو سکتا۔“

از حضرت حکیم الاسلام مدظلہ

الْحَمْدُ لِلَّهِ نَحْمَدُهُ وَنُسْتَعِينُهُ وَنَسْتَغْفِرُهُ وَنُؤْمِنُ بِهِ وَنَتَوَكَّلُ عَلَيْهِ. وَنَعُوذُ بِاللَّهِ مِنْ شُرُورِ أَنْفُسِنَا وَمِنْ سَيِّئَاتِ أَعْمَالِنَا مَنْ يَهْدِكِ اللَّهُ فَلَا مُضِلَّ لَهُ وَمَنْ يَضِلَّهُ فَلَا هَادِيَ لَهُ وَنَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ وَنَشْهَدُ أَنَّ سَيِّدَنَا وَسَيِّدَنَا وَمَوْلَانَا مُحَمَّدًا عَبْدَهُ وَرَسُولَهُ أَرْسَلَهُ اللَّهُ إِلَى كَافَّةِ النَّاسِ بَشِيرًا وَنَذِيرًا وَدَاعِيًا إِلَيْهِ بِآذِنِهِ وَسِرَاجًا مُنِيرًا _____ أَمَا بَعْدُ _____

فَقَدْ قَالَ النَّبِيُّ صَلَّى اللَّهُ تَعَالَى عَلَيْهِ وَسَلَّمَ إِنَّمَا بُعِثْتُ رَحْمَةً وَلَمْ أُبْعَثْ لِعَانًا وَقَالَ النَّبِيُّ صَلَّى اللَّهُ تَعَالَى عَلَيْهِ وَسَلَّمَ إِنَّمَا بُعِثْتُ مُعَلِّمًا وَقَالَ النَّبِيُّ صَلَّى اللَّهُ تَعَالَى عَلَيْهِ وَسَلَّمَ بُعِثْتُ لِأَتَمِّمَ مَكَارِمَ الْأَخْلَاقِ رَأَوْكُمْ قَالَ عَلَيْهِ السَّلَامُ

حرفِ آغاز

بزرگان محترم!

اس وقت میں نے نبی کریم صلی اللہ علیہ وسلم کی تین حدیثیں آپ حضرات کے سامنے تلاوت کی ہیں۔ تینوں احادیث میں تین بنیادی مقاصد ارشاد فرمائے گئے ہیں۔ پہلی حدیث میں نبی کریم صلی اللہ علیہ وسلم کی بعثت کی شان بیان فرمائی گئی ہے۔ کہ آپ کس رنگ کے ساتھ مبعوث کئے گئے۔ کون سی شان لیکر آپ دنیا میں تشریف لائے۔ تو ایک بعثت کی شان اور اس کی صفت کا تذکرہ فرمایا گیا ہے۔ دوسری دو روایتوں میں آپ کی بعثت کی غرض و غایت بیان فرمائی گئی ہے کہ آپ کو کیوں مبعوث کیا گیا اور وہ کیا مقاصد تھے جن کو لیکر آپ دنیا میں تشریف لائے۔

اس تقریر کا موضوع دو اجزاء پر مشتمل ہے۔ پہلا جز شانِ بعثت ہے کہ آپ کا رنگ کیا ہے؟ دوسرا جز یہ کہ آپ کی بعثت کے کیا مقاصد متعین تھے؟ وہ جہی صحیح طور پر سامنے آسکیں گے جب ان کی اصل اور بنیاد پر روشنی ڈالی جائے۔ اس واسطے ابتدا میں بطور تمہید کے میں چند کلمات گزارش کروں گا اس کے بعد احادیث کی تفسیر ان کا موضوع اور ان کا معنی انشاء اللہ واضح ہو جائیں گے۔

کلمات تمہید

حق تعالیٰ شانہ، سارے کمالات کا سرچشمہ ہیں۔ ساری برکات اور ساری نعمتیں انہی کی ذات میں ہیں۔ انہوں نے دنیا میں تمام نعمتوں کو بھیجا۔

حق تعالیٰ کی صفات دو قسم کی ہیں۔ ایک جلالی صفات ہیں اور ایک جمالی۔ جلالی صفات جیسے شانِ قہر، شانِ غضب، شانِ انتقام یہ تمام جلالی صفات کہلاتی ہیں۔ اور جمالی صفات جیسے رزاقی، انعام و اکرام اور تربیت۔ یہ تمام جمالی شانیں کہلاتی ہیں۔ غرض صفات خداوندی دو نوع میں منقسم ہیں۔ ایک جلالی شانیں اور ایک جمالی شانیں ہیں۔

جمالی شانوں کا سرچشمہ رحمت ہے۔ اور جلالی شانوں کا سرچشمہ غضب ہے تو ساری صفات ملکر دو نوع میں آجاتی ہیں۔ ایک رحمت کے نیچے ایک غضب کے نیچے۔ حق تعالیٰ نے فرمایا کہ :

”میری رحمت میرے غضب پر غالب ہے۔“

حدیث میں ہے کہ عرشِ عظیم کے اوپر اللہ نے ایک لوح رکھی ہوئی ہے جس کی بڑائی زمینوں اور آسمانوں کے برابر ہے، اس پر ان رحمتی سبقتِ غضبی میری رحمت میرے غضب کے اوپر غالب ہے میری رحمت میرے غضب پر سابق ہے۔ جب رحمت اور غضب کا مقابلہ ہوتا ہے تو رحمت آگے آگے چلتی ہے اور غضب پیچھے رہ جاتا ہے۔ تو عرشِ عظیم کے اوپر یہ بطور دستاویز کے لکھ کر رکھ دیا ہے۔

تختِ شاہی

عرشِ عظیم وہ تختِ شاہی ہے۔ احکام خداوندی عرش سے جاری ہوتے ہیں جس کو فرمایا گیا :

ثم استوی علی العرش بلہوالامر۔

”کہ تمام امور کی تدبیر عرش سے ہوتی ہے۔ اس لئے عرش تختِ شاہی ہے اور ساری کائنات اس کے نیچے۔“

اس کائنات کو دیکھا جائے یہ زمینیں، آسمان، جنتیں ان سب سے اوپر جا کر عرش کا سلسلہ ہے۔ تو مخلوقات عرش تک جا کے ختم ہو جاتی ہیں۔ عرش کے اوپر کسی مخلوق کا وجود نہیں ہے، بجز اس تختی کے جو اوپر رکھی گئی ہے جس پر لکھ دیا گیا ہے کہ۔

دستاویزِ رحمت

ان رحمتی سبقتِ غضبی۔

صرف اس مخلوق کے سوا اوپر تجلیاتِ ربانی ہیں۔ اور صفاتِ الہیہ کا وہ مرکز ہے تو عرش گویا پایہ تخت

خداوندی ہے جس سے دنیا میں تدبیر امر ہوتی ہے اور احکام چلتے ہیں۔ اس عرش پر رحمت کو غالب کروایا ہے، اس کا مطلب یہ ہے کہ تمام احکام میں رحمت کا غلبہ ہے۔ اور اللہ نے اپنے بندوں سے جو تعلق قائم فرمایا ہے وہ شانِ رحمت سے قائم کیا ہے۔ اگر کہیں شانِ غضب سے تعلق قائم کرتے تو مخلوق کا وجود باقی نہ رہتا۔ مخلوق پامال ہو جاتی، غضب اور قہر کے سامنے کیا چیز ٹھہر سکتی تھی تو بندوں سے جو رشتہ قائم فرمایا وہ صفتِ رحمت سے قائم فرمایا۔ صفتِ غضب سے نہیں۔

غضب تو تنبیہ کرنے اور سزا دینے کے لئے ایک وقتی چیز ہے لیکن دوامی چیز جو تمام باتوں پر چھائی ہوئی ہے وہ رحمت کی شان ہے۔ اسی واسطے فرمایا گیا :

الرَّحْمَنُ عَلَى الْعَرْشِ السُّتُوٰی۔

”رحمن عرش کے اوپر چھایا گیا۔“

اور عرش ساری کائنات پر چھایا ہوا ہے اور عرش کے اوپر رحمن چھایا ہوا ہے تو نتیجہ یہ نکلتا ہے کہ ساری کائنات پر رحمن شانِ رحمت سے چھایا ہوا ہے یعنی ساری کائنات کے اوپر رحمت غالب ہے۔ یہ نہیں فرمایا

الجبار علی العرش استوی۔

یا القہار علی العرش استوی۔

اس کا مطلب یہ ہوتا کہ کائنات پر غضب چھایا ہوا ہے۔ اگر غضب چھایا ہوا ہوتا تو کائنات کا وجود ہی باقی نہ رہتا بلکہ الرَّحْمَنُ عَلَى الْعَرْشِ السُّتُوٰی رحمن عرش کے اوپر چھایا ہوا ہے۔ یعنی صفتِ رحمت عرش کے اوپر چھاگئی۔ اور عرش ساری کائنات کے اوپر چھایا ہوا ہے۔

حدیث میں فرمایا گیا ہے کہ عرش پوری کائنات پر اس طرح سے ہے جس طرح ایک قبہ ہوتا ہے جس طرح خوان بنا کر اس کو آپ خوان پوش سے ڈھانپ دیں اور وہ سارے خوان پر چھا جائے۔ اس طرح سے پوری کائنات پر مثل قبہ کے چھایا ہوا ہے اور اس پر رحمت چھاگئی ہے تو نتیجہ یہ نکلا کہ رحمت ساری کائنات پر چھاگئی ہے۔ تو رحمن عرش پر چھا گیا اور عرش کے اوپر دستاویز لکھ کر رکھ دی کہ میری رحمت میرے غضب کے اوپر غالب ہے۔

محلّ عرش

پھر عرش کو کس چیز پر قائم کیا؟

حدیث میں بھی موجود ہے اور قرآن کریم میں بھی فرمایا گیا ہے :

وَكَانَ عَرْشُهُ عَلَى الْمَلِیۡءِ

”عرش کو پانی کے اوپر قائم کیا ہے۔“

حدیث میں ہے کہ وہ ایک عظیم سمندر ہے جس کی ایک ایک موج زمینوں اور آسمانوں کے برابر ہے۔ اس سمندر پر عرش قائم ہے اگر رحمت کو مجسم بنایا جائے تو پانی کی شکل اختیار کرے گا۔ جس طرح غضب کو اگر جسم دیا جائے تو وہ آگ کی صورت بن جائے گا۔

جب کوئی شخص مہربان ہوتا ہے۔ اور رحم و کرم کرتا ہے تو کہا کرتے ہیں کہ فلاں شخص پلنی پانی ہو گیا۔ یعنی اس پر شانِ رحمت غالب آگئی۔ اور محبت غالب آگئی اور اگر کوئی غضب ناک ہوتا ہے اور غصہ میں ہوتا ہے تو

کہتے ہیں کہ فلاں آدمی آگ بگولہ ہو گیا جس سے معلوم ہوتا ہے کہ غضب کو آگ سے مناسبت ہے اور رحمت کو پانی سے نسبت ہے، تو عرش کو اللہ تعالیٰ نے پانی کے اوپر قائم فرمایا۔ اگر آگ پر قائم فرماتے تو معلوم ہوتا کہ غضب زمین ہے اُس کے اوپر عرش کو قائم کیا۔ پانی کے اوپر قائم کیا اور پانی شانِ رحمت کی صورتِ مثالی ہے تو گویا عرش کے نیچے بھی رحمت ہے اور اوپر بھی رحمت ہے عرش پانی پر قائم ہے اور پانی شانِ رحمت کی صورت ہے۔ تو عرش رحمت کے اوپر قائم ہوا۔ عرش پر رحمن چھا گیا، یعنی صفتِ رحمت چھائی ہوئی ہے۔ عرش کے اوپر تختی لکھ کر رکھ دی کہ میری رحمت غضب پر غالب ہے تو دستاویز بھی رحمت کی ہے گویا عرش کے اوپر بھی رحمت نیچے بھی رحمت۔

قیامت میں غلبہ رحمت

حدیث میں نبی کریم صلی اللہ علیہ وسلم نے ارشاد فرمایا کہ حق تعالیٰ نے اپنی شانِ رحمت سے سو رحمتیں عالموں کے لئے پیدا فرمائیں۔ جن میں ایک رحمت اس دنیا میں اتاری ہے۔ اس ایک رحمت کا اثر ہے کہ ماں باپ اپنے بچوں پر رحم کھاتے ہیں، جانور اپنے بچوں پر رحم کرتے ہیں۔ دوست دوست پر رحم کرتا ہے۔ عزیز عزیزوں پر رحم و کرم کرتے ہیں۔ یہ صرف ایک رحمت کا اثر ہے اور اللہ تعالیٰ بھی اپنی مخلوق پر رحم و کرم فرماتا ہے۔ رزق دے رہا ہے، بارشیں آرہی ہیں، نعمتیں مل رہی ہیں۔ یہ سب ایک رحمت کا اثر ہے۔ ننانویں رحمتیں جو ہیں ان کی بارے میں فرمایا گیا کہ وہ اپنے عرش کے نیچے چھپا کر رکھی ہوئی ہیں۔ قیامت کے دن ایمان والوں پر وہ رحمتیں کی جائیں گی تو اندازہ کیا جائے کہ قیامت کے دن کتنی رحمتیں ہو گئی جب ایک ہی رحمت کا اثر یہ ہے جو پوری دنیا میں نمایاں ہے تو ان ننانوے رحمتوں کے آثار کیا ہوں گے جو قیامت کے دن ایمان والوں پر کی جائیں گی۔ جیلوں پر مغفرت کی جائیگی۔ ذرا ذرا سے بہانے ڈھونڈ ڈھونڈ کر نجات دی جائے گی۔ گناہ گاروں پر شفقتیں کی جائیں گی۔ تو ننانوے رحمتیں وہاں کام آئیں گی۔ تو حاصل یہ نکلا کہ عرش کے اوپر بھی رحمت، نیچے بھی رحمت، پانی رحمت کی صورتِ مثالی اور ننانوے رحمتیں عرش کے نیچے چھپائی ہوئی ہیں۔ تو عرش گویا رحمت سے ڈھنپا ہوا ہے۔ اوپر سے نیچے تک رحمت ہی رحمت چھائی ہوئی ہے۔ اور الرَّحْمٰنُ عَلَى الْعَرْشِ اَسْتَوٰی اور اللہ شانِ رحمت سے عرش کے اوپر چھا گیا ہے تو ساری کائنات پر رحمت غالب ہے۔

شانِ رحمت کا اثر

اور اس شانِ رحمت کا اثر شانِ ہدایت ہے۔ اللہ کی رحمت متوجہ ہوئی تو بندوں کی ہدایت کا سامان کیا۔ بندوں کے لئے راہنمائی فرمائی کہ خیر کی طرف چلیں اور شر سے بچیں۔ بھلائی کی طرف آئیں اور برائی سے اپنے آپ کو بچائیں۔

یہ اسی شانِ رحمت کا اثر ہے۔ اگر بندوں کے اوپر رحمت و شفقت نہ ہو تو بھلائی کی طرف راہنمائی کیوں کریں؟ اگر کسی سے دشمنی کا تعلق ہو تو دشمن کو کون اچھا راستہ دکھلاتا ہے۔ جی چاہتا ہے کہ یہ اور جا کے جہنم میں جھک جائے، جلدی سے ہلاک ہو، جب دشمن ہی ٹھہرا دوست کو راہنمائی کی جاتی ہے کہ کسی برائی میں مبتلا نہ ہو۔ ماں باپ اپنے بچے کے دوست کو راہنمائی کرتے ہیں کہ بیٹا یہ کلام کرو یہ کام مت کرو۔ یہ تمہارے لئے بھلائی کی بات ہے اور یہ برائی کی بات ہے۔ یہ رحمت و شفقت ہی کا اثر ہوتا ہے اگر استاذ کو طالب علموں سے دشمنی ہو جائے وہ طالب علموں پر کیوں محنت کرے گا؟ نہ کتاب پڑھائے گا نہ راہنمائی کرے گا نہ مسائل

نے گا تو شفقت اور رحمت کا اثر ہوتا ہے۔ جو راہنمائی کی جاتی ہے۔ سب سے بڑا رحمت کا ظہور ہدایت ہے سیدھی اور بھلائی کی راہ بتلا دی جائے۔

سب سے بڑی دعاء

اسی شانِ ہدایت کے تحت حق تعالیٰ شانہ نے انبیاء علیہم السلام کو دنیا میں بھیجا۔ وہ اللہ کی ہدایت ہیں جو سب کے ذیل میں نمایاں ہیں۔ انبیاء علیہم السلام کا ہدایت کرنا۔ یہ اللہ کا ہدایت کرنا ہے۔ یہ اس کی رحمت کا ہے۔ تو ہدایت سب سے بڑی چیز ہے۔

سورہ فاتحہ جس کو قرآن عظیم فرمایا گیا ہے اور نماز کی ہر رکعت میں اس کو پڑھا جاتا ہے اس سورہ کا نام سورہ المسئلہ بھی ہے۔ یعنی سوال کرنے کی سورت۔ اس میں سوال کیا گیا ہے؟

إِهْدِنَا الصِّرَاطَ الْمُسْتَقِيمَ

”ہدایت دیدتے سیدھے راستہ کی“۔

یہ ہے سب سے بڑی دعا جو سورہ فاتحہ میں منگوائی گئی ہے۔

سورہ فاتحہ کی ابتدا میں حق تعالیٰ شانہ کی صفات کا ذکر کیا گیا ہے۔ کہ وہ رب العلمین ہے۔ رحمن و رحیم۔ ملک یوم الدین ہے معبود ہے کہ جن کی عبادت کی جاتی ہے۔ آگے بندگی کی شان فرمائی گئی کہ بندہ کا یہ ہے کہ معبود کے آگے جھکے، بھیک مانگے، سوال کی دعا یہ بتلائی گئی کہ إِهْدِنَا الصِّرَاطَ الْمُسْتَقِيمَ۔ بندے مکلف اور مأمور کئے گئے ہیں کہ پانچوں نمازوں میں یہ دعا کریں۔ جب فاتحہ پڑھیں گے یہ دعا پڑھیں گے۔ فرائض کے بعد سنتیں پڑھے تو پھر فاتحہ کے ذریعہ یہ دعا مانگے۔ نقلیں پڑھے یا تہجد پڑھے یہ دعا غرض جتنی نمازیں فرض واجب سنت اور نفل یہ دعا سب میں لازم ہوگی، معلوم ہوتا ہے کہ بڑی اہم دعا ہے۔ ہدایت کا مانگنا کوئی بہت اہم چیز ہے۔

بظاہر ایک سوال ہوتا ہے کہ فاتحہ جس کو سورہ المسئلہ کہا گیا ہے۔ اس میں کوئی ذرا اونچی دعا منگوائی جاتی یا اللہ! ہمیں جنت عطا کر دیجئے، یا اللہ ہم سے راضی ہو جائیے اپنی رضا عطا کر دیجئے، ہمیں اپنے عرش کے نیچے میں جگہ دیدتے یہ تو معمولی سی دعا ہے لیکن اگر غور کیا جائے تو ساری دعاؤں کی جڑ بنیاد یہی دعا ہے واسطے کہ اس کا مطلب یہ ہے کہ سیدھا راستہ دکھلا دیجئے تو جب سیدھا راستہ مل گیا تو آدمی اس پر چلے۔ رضا خود بخود حاصل ہو گئی۔ بے راہ رو کو رضا حاصل نہیں ہوتی، سیدھے راستے پر پڑ گئے تو جنت خود بخود ملے گی، بے راہ تو جنت نہ ملے گی، سیدھے راستے پر چل پڑے تو عرش کے سائے میں بھی جگہ خود بخود ملے گی۔ اگر آدمی بے راہ ہو گا۔ عرش کا سایہ نہیں ملے گا۔ تو جتنی بڑی سے بڑی دعا ہو سکتی تھی اور جتنا بڑے سے بڑے مقصد ہو سکتا تھا وہ سب اس دعا سے حل ہوتا ہے اصل میں ہدایت ہے۔ ہدایت ہو گئی تو رضا بھی ملی، جنت بھی ملی، عرش کا سایہ بھی ملا اور انبیاء علیہم السلام کی مرافقت بھی ملی۔ ساری نعمتیں دستیاب ہو گئیں۔ اگر خدا نخواستہ ہدایت نہ ملے تو نہ جنت نہ عرش نہ اگر آدمی ضلالت اور گمراہی کے اوپر ہو جائے تو کہیں سے نعمت دستیاب نہیں ہو سکتی۔ اس سے اندازہ ہوا کہ سب سے بڑی نعمت ہدایت ہے۔ اس لئے سورہ فاتحہ میں دعا منگوائی گئی کہ ہدایت کی دعا مانگو کہ ہمیں سیدھا راستہ دکھلا دیجئے، دل کی کلیں درست ہو گئیں۔ گمراہ درست ہو گیا۔ تو دنیا و آخرت کی ہر نعمت مل گئی۔

ثمرہ دعاء

حدیث میں فرمایا گیا ہے کہ :

ان فی الجسد مضغۃ اذا صلحت صلح الجسد کلہ واذا فسدت فسد
الجسد کلہ الا وہی القلب۔

انسان کے بدن میں گوشت کا ایک ٹوٹھڑا ہے جو صنوبری شکل کا ہے۔ اگر وہ درست ہے تو سارا انسان درست ہے اگر وہ غلط ہے تو سارا انسان غلط ہے اور وہ گوشت کا ٹوٹھڑا ”دل“ ہے اگر دل درست ہے تو سارا انسان درست ہے اور اگر دل خراب تو سارا انسان خراب ہے۔ اور دل کب درست ہوتا ہے جب دل کلیں درست ہوں، دل کا راہ درست ہو، دل میں ہدایت موجود ہو۔ دل میں ضلالت اور گمراہی موجود نہ ہو، سب دل درست ہوتا ہے۔ تو سارے انسان کی درستگی قلب کی ہدایت پر موقوف نکلی۔ تو معلوم ہوتا ہے کہ ہدایت کوئی بہت بڑی عظیم نعمت ہے اس لئے یہاں دعاء منگوائی گئی کہ :

اِهْلِنَا الصِّرَاطَ الْمُسْتَقِيمَ۔

”ہمیں سیدھے راستے کی ہدایت دے دیجئے۔“

اور وہ صراطِ مستقیم کونسا ہے؟

صِرَاطَ النَّبِيِّ اَنْعَمْتَ عَلَيْهِمْ۔

”جن پر آپ نے انعام کیا ان کا راستہ۔“

اور وہ کون ہیں جن پر انعام کیا گیا؟

وہ انبیاء علیہم السلام، صدیقین، شہداء اور صلحاء ہیں تو ان کا راستہ مطلوب ہے۔

غَمْرِ الْغَضُوبِ عَلَيْهِمْ وَلَا الضَّالِّينَ۔

جن پر آپ کا غضب و قہر نازل ہوا، ان کا اور گمراہوں کا راستہ ہمیں نہیں چاہئے۔ ان کا راستہ چاہیے جن پر پر آپ کا انعام ہوا۔ وہ آپ کی رحمت کے نیچے ہیں۔

تو سب سے بڑی دعاء جو فاتحہ میں منگوائی گئی وہ ہدایت کی دعاء ہے۔ اس سے معلوم ہوا کہ ہدایت اتنی بڑی نعمت ہے کہ ساری نعمتیں اس کے تابع ہیں اور ضلالت سب سے بڑی گمراہی ہے کہ ساری مصیبتیں اس کے تابع ہیں۔

اس لئے فاتحہ جو قرآن کریم کا خلاصہ ہے اس میں ہدایت کی دعاء رکھی گئی جو فاتحہ کا خلاصہ ہے۔ تو سارا قرآن کا خلاصہ ہدایت نکل آتی ہے۔

نعمتِ عظمیٰ

اسی واسطے سورہ بقرہ سے جب قرآن کریم کا آغاز کیا گیا اور کہا گیا کہ :

فَلْيَكُ الْكِتَابُ لَا يَنْبَغُ لِشَيْءٍ۔

”وہ کتاب ہے جس میں کوئی کھٹکا نہیں۔“

اس کی شان یہ فرمائی گئی کہ :

هُدًى لِّلْمُتَّقِينَ۔

”یہ کتاب مسقین کے لئے ہدایت ہے۔“

یہ تو سب سے بڑی نعمت کتاب اللہ ہے، کتاب اللہ کی سب سے بڑی نعمت جو بنیاد ہے وہ ہدایت ہے۔ تو فاتحہ میں ہدایت مانگی گئی ہے۔ تو حق تعالیٰ شانہ کی رحمت عرش پر چھائی ہوئی ہے۔ اور رحمت کا سب سے بڑا اثر یہ ہے کہ بندوں کی ہدایت کا سامان کر دیا۔ انبیاء علیہم السلام وہ ایت لیکر آئے۔ انبیاء علیہم السلام کا بھیجا جانا خود مستقل ایک انعام نکلا۔ اس سے بڑھ کر عالم میں کوئی نعمت نہیں ہے۔ اس لئے کہ اگر انبیاء علیہم السلام دنیا میں نہ آئیں، آدمی کو آدمی بننا میسر نہیں ہو سکتا۔ انسان کو انسان انبیاء علیہم السلام نے بنایا ہے۔ ورنہ انسان تو گھوڑوں اور ڈنگروں کا ایک مجموعہ ہے۔ جو آپس میں ایک دوسرے کو پھاڑ کھانے کو دوڑتا ہے۔ ایک دوسرے کے درپے آزار ہوتا ہے۔ جانور، جانور کے ساتھ وہ بد سلوکی نہیں کرتا، جو انسان انسان کے ساتھ کرتا ہے۔ تو انسان اگر انسانیت پر نہ آئے تو سب سے بڑا رندہ یہ ہے۔ سب سے خونخوار غضبناک یہی ہے اس کو جو جانور کی حد سے نکال کر انسانیت میں داخل کیا ہے وہ انبیاء علیہم السلام ہی نے تو کیا ہے انہی کی تعلیمات کا تو اثر ہے کہ آدمی آدمی بنتا ہے۔ جب ان کی تعلیمات کسی جگہ ختم ہو جاتی ہیں۔ وہیں انسان گھوڑوں اور ڈنگروں میں شامل ہو جاتے ہیں۔ جہاں تعلیمات نہیں وہیں آدمیت آجاتی ہے۔ تو آدمی کی آدمیت ہدایت پر موقوف ہے۔ اور ہدایت انبیاء علیہم السلام کے لئے پر موقوف ہے۔ تو نبیوں کا آنا ایک عظیم نعمت نکلی۔ اور کل انبیاء علیہم السلام میں سے بھی سب سے بڑی نعمت جناب رسول اللہ صلی اللہ علیہ وسلم کا مبعوث ہونا ہے کہ آپ خاتم النبیین ہیں۔ افضل الانبیاء۔ اور افضل البشر ہیں۔

نبی الانبیاء (صلی اللہ علیہ وسلم)

حتیٰ کہ انبیاء علیہم السلام کی نبوتوں کا فیض بھی درحقیقت نبوتِ محمدی سے چلا، حدیث میں آپ فرماتے ہیں کہ :

انا نبی الانبیاء۔

”میں نبیوں کا نبی ہوں۔“

اور انبیاء امتوں کے نبی ہیں۔ اسی واسطے انبیاء علیہم السلام پر لازم کیا گیا ہے کہ وہ نبی کریم صلی اللہ علیہ وسلم پر ایمان لائیں۔ انبیاء کرام سے عہد لیا گیا :

وَإِذْ أَخَذَ اللَّهُ مِيثَاقَ النَّبِيِّينَ لَمَا آتَيْتُكُمْ مِنْ بَيْنِ يَدَيْكُمْ أَنْ تَقُولُوا سَمِعْنَا وَأَطَعْنَا وَأَخَذَتْهُمُ الرَّسُولُ مِيثَاقَهُمْ لَعَنَّاهُمْ فَسَافِحُوا فِي الْأَرْضِ وَإِنْ يَعْلَمُونَ

”یاد کرو اس وقت جب اللہ نے پیغمبروں سے عہد لیا کہ جب وہ رسول عظیم الشان آئے جن کو بھیجنا ہے۔ اور تمہیں میں نبوت اور کتاب ویدوں اور پھر وہ رسول آئیں گے تو تم اس کے اوپر ایمان لاؤ۔ اور اس کی مدد کرو۔ اگر تم میں سے کوئی اس کا زمانہ پائے تو خود مدد کرے۔ ورنہ اپنی اقوام کو ہدایت کرو کہ وہ خاتم النبیین کی مدد کریں۔“

اس نبی کی کیا شان ہوگی؟ مَصِيقٌ لَعَنَّكُمْ۔ وہ رسول عظیم، جو کچھ تمہیں علم دیا گیا ہے، اس کی تصدیق کرنے والا ہوگا۔

جامع الہدایات

تصدیق اس کی دلیل ہوتی ہے کہ جس چیز کی وہ تصدیق کرتا ہے وہ اس کے اندر موجود ہے۔ جس علم کی تصدیق کوئی کرے گا تو پہلے اس کا علم ہونا چاہیے۔ جاہل تصدیق نہیں کر سکتا۔ عالم تصدیق کرے گا۔ تو سارے انبیاء علیہم السلام کی تصدیق کا مطلب یہ ہے کہ جو علم سارے انبیاء کو دیا گیا تھا وہ علم اس نبی عظیم میں موجود ہوگا تو آپ تمام علوم انبیاء کے جامع ہونگے۔ اس لئے آپ سارے انبیاء کی تصدیق کریں گے جو کچھ جسے ہے میں کہتا ہوں کہ وہ حق ہے۔ وہی سچ ہے۔ یہ وہی کہہ سکتا ہے جس کے پاس حق موجود ہو۔ وہ علم اس کے پاس موجود ہو تو جناب بنی کریم صلی اللہ علیہ وسلم خاتم النبیین اور جامع العلوم بنائے گئے تو اگر انبیاء کا دنیا میں آنا رحمت ہے تو خاتم النبیین کا آنا سب سے زیادہ رحمت ہے۔ جو جامع ترین نعمت لیکر آئے۔ اگر اور انبیاء علیہم السلام مختلف رنگوں کی ہدایات لیکر آئیں تو آپ ساری ہدایتوں کا مجموعہ بن کر آئے۔ تو خاتم النبیین کا مطلب یہ ہے کہ آپ جامع الہدایات ہیں۔ جامع العلوم اور جامع الکلمات ہیں تو ایک ایک کمال کا آنا اگر نعمت اور رحمت ہے تو سارے کلمات کے مجموعے کا آنا سب سے بڑی رحمت ہے۔ تو جناب رسول اللہ صلی اللہ علیہ وسلم کا آنا نعمت ہوگی اور سب سے بڑی نعمت آپ کی بعثت ہوگی۔

افضل الشون

اس لئے آپ کی جو شان ہوگی وہ ساری شانوں سے افضل ہوگی۔ جب آپ خاتم ہیں تو خاتم الشون بھی ہونگے ساری شانیں بھی آپ پر ختم ہوں گی۔ تو جامع ترین آپ کی شان ہونی چاہیے۔ تمام انبیاء علیہم السلام حق تعالیٰ کے کلمات کا مظہر بن کر آئے ہیں نبی کریم صلی اللہ علیہ وسلم جامع الکلمات ہیں اس لئے حق تعالیٰ شانہ کے کلمات کا مظہر اتم ہیں تو حق تعالیٰ شانہ کی شانیں جس قوت اور کمال کے ساتھ آپ میں آئی ہیں دوسروں میں نہیں آئیں۔

شانِ نبوی ﷺ میں غلبہ رحمت

ابھی آپ نے سنا کہ حق تعالیٰ شانہ کی شان یہ ہے کہ ان کی تمام صفات دو نوع میں ہیں۔ صفات جمال اور صفات جلال۔ صفات جمال کا منشاء رحمت ہے اور صفات جلال کا منشاء غضب ہے۔ اور رحمت اللہ کے غضب پر غالب ہے تو جو اللہ کا سب سے بڑا مظہر اتم ہے اس میں بھی رحمت ہی غالب ہونی چاہیے۔ اس لئے آپ کی شان فرمائی گئی کہ :

وَمَا أَرْسَلْنَاكَ إِلَّا رَحْمَةً لِّلْعَالَمِينَ۔

جیسے اللہ کے ہاں شان رحمت غالب ہے تو خاتم النبیین میں بھی ساری شانیں ہیں مگر سب پر جو شان غالب ہے تو وہ رحمت کی شان ہے آپ کو رحمت مجسم بنا کر بھیجا گیا آپ فرماتے ہیں کہ :

أَنَا رَحْمَةٌ مَّهْدَاةٌ

میں ایک رحمت ہوں جو بطور ہدیہ کے مخلوق کو دی گئی ہوں۔ یعنی میں اللہ کا ایک ہدیہ ہوں جو مخلوق کو عطا کیا گیا۔ ایک تحفہ ہے جو اللہ نے بنی آدم کے لئے بھیجا ہے۔ اور وہ میں ہوں۔ اور میں کون ہوں؟ رحمت

مہداتہ ایک رحمت مجسم ہوں جس کو بطور ہدیہ کے عطا کیا گیا۔ تو اللہ نے اپنی مخلوق کے لئے عظیم ہدیہ بھیجا۔ وہ ہدیہ رحمت ہے۔

تو جیسے حق تعالیٰ شانہ فرماتے ہیں کہ میری شانوں میں رحمت کی شان غالب ہے یہی بات نبی کریم صلی اللہ علیہ وسلم میں بھی ہے کہ آپ پر شانِ رحمت کا غلبہ ہے۔ شانِ غضب غالب نہیں ہے۔ جب آپ حق تعالیٰ شانہ کے نمائندے اور مظہر ہیں۔ تو شانِ غضب بھی موجود ہے۔ اس غضب کا اثر یہ ہے کہ آپ کی شریعت میں حدود بھی ہیں۔ قصاص بھی ہیں۔ کفارات بھی ہیں۔ تعزیرات اور سزائیں بھی ہیں۔ جہاد بھی ہے۔ جو شانِ غضب کا مظہر ہیں۔ مگر ان سب کے اندر بھی اگر غلبہ ہے تو شانِ رحمت کا غلبہ ہے۔ غضب بھی چلتا ہے تو وہ بھی رحمت ہی سے چلتا ہے۔

اگر باپ بچے کو مارتا بھی ہے۔ اس کا منشاء دشمنی نہیں ہوتی۔ محبت منشاء ہوتی ہے۔ محبت ہی سے مارتا ہے تاکہ اس کو ہدایت ہو۔ حق تعالیٰ شانہ بھی اگر کسی فرد یا قوم پر غضب فرماتے ہیں اس کا منشاء رحمت ہوتا ہے۔ تو نبی کریم صلی اللہ علیہ وسلم بھی اگر کسی پر غضب یا غصہ فرمائیں اس کا منشاء بھی رحمت ہی ہے ہدایت اور تنبیہ۔ اس کا منشاء ہوتی ہے۔ تو غضب کا منشاء بھی فی الحقیقت رحمت ہے تو رحمت غالب آگئی۔ کہیں بلا واسطہ رحمت کا ظہور ہے۔ کہیں غضب کے واسطہ سے رحمت کا ظہور ہے غضب میں بھی سو رحمتیں چھپی ہوئی ہیں۔ دشمن اگر غصہ کرے تو یہ غصہ ہے اور باپ اگر غصہ کرے، اس کے اندر رحمت چھپی ہوئی ہے۔ دشمنی چھپی ہوئی نہیں۔ تو اللہ اپنی کائنات پر اور مخلوق پر ماں باپ سے زیادہ شفیق ہے۔ اس کے غصہ میں بھی ہزاروں رحمتیں چھپی ہوئی ہیں۔ تو آپ غصہ بھی فرمائیں گے تو اس کا منشاء رحمت اور محبت ہی ہوگا۔ تو آپ شانِ رحمت اور رحمتِ مجسم بنکر آئے ہیں۔

صحابہؓ میں شانِ رحمت

اسی لئے آپ کی شریعت میں رحمت کا غلبہ ہے۔ ایک ایک حکم کے اندر رحمت کا غلبہ ہے۔ ہر حکم سے معلوم ہوتا ہے۔ کہ شفقت نیکی پڑتی ہے۔ بندوں کو ہدایت دے رہے ہیں۔ اس میں بھی شانِ رحمت کا غلبہ ہے۔

اور یہی وجہ معلوم ہوتی ہے کہ آپ صبیحہٴ حرم ہیں تو تمام صحابہؓ کی تربیت شانِ رحمت سے ہی فرمائی۔ اس لئے صحابہؓ کی شان یہ فرمائی گئی کہ

اَسِنَّاءٌ عَلٰی الْكٰفِرِ رَحْمًاۗۤمَّۙ بَيْنَهُمْۙ

رحمت اور کرم ان کے اندر مخفی ہے۔ رحمت و کرم ان کے اندر رچا ہوا ہے اگر کفار پر شدت ہے تو ان کی ذوات پر نہیں ان کے کفر پر ہے۔ رحمت وہاں بھی چھپی ہوئی ہے کہ کسی طرح سے وہ بھی ایمان قبول کر لیں۔ کسی طرح یہ ہدایت پر آجائیں۔

رحیمِ امت

صحابہؓ میں سے بھی اجل صحابہؓ اور افضل صحابہؓ صدیق اکبر رضی اللہ تعالیٰ عنہ ہیں۔ اسی واسطہ حدیث میں فرمایا گیا کہ انبیاءؑ کے بعد اگر کوئی شخصیت ساری کائنات پر افضل ہے تو وہ صدیق اکبرؓ ہیں اور صدیق اکبرؓ کی شان فرمائی گئی :

أَرْحَمُ أُمَّتِي بِمَنْتِي أَبُو كُرَّ
 ”صدیق اکبرؓ پر رحمت کا غلبہ ہے۔“

حدیث میں واقعات آتے ہیں کہ صدیق اکبرؓ جب اپنے مکان سے مسجد نبوی کی طرف چلتے تھے گویا دربارِ خلافت میں پہنچتے تھے تو رحمت کا غلبہ اس درجہ پر تھا۔ اور اس درجہ مخلوق اس رحمت سے آپ کی طرف متوجہ ہوتی تھی کہ چھوٹے چھوٹے سینکڑوں بچے آپ کے پیچھے ہوتے تھے۔ کوئی کہتا لَهِنَا اے باپ اور کوئی کہتا کہ اے چچا اور صدیق اکبرؓ ہیں کہ کسی بچے کو کندھے پر چڑھائے ہوئے ہیں۔ کسی کو گود میں لئے ہوئے ہیں۔ کسی کے سر پر ہاتھ ہے۔ بیسیوں بچے پیچھے پیچھے ہیں اور دربارِ خلافت میں امیر المؤمنین جارہے ہیں۔ یہ رحمت کا غلبہ تھا۔

اور فاروق اعظم رضی اللہ عنہ کے بارے میں یہ روایات ہیں کہ جب گھر سے مسجد نبوی کی طرف چلتے تھے۔ تو لوگوں کی اپنے گھروں کے آگے بیٹھکیں ہوتی تھیں۔ جب گھر سے نکلتے تھے تو ڈر کے مارے لوگ کرسیاں چھوڑ کر بیت کی وجہ سے گھروں میں چھپ جاتے تھے اور صدیق اکبرؓ جب چلتے تھے تو بڑے اور بچے سب ان کے پیچھے اور بچوں میں سے کسی کو گود میں اور کسی کو کندھے پر اٹھائے ہوئے ہیں۔ کسی کے سر پر ہاتھ اور کسی کی انگلی پکڑے ہوئے ہیں۔ اور امیر المؤمنین دربارِ خلافت میں جارہے ہیں۔

أَرْحَمُ أُمَّتِي بِمَنْتِي أَبُو كُرَّ

سب سے رحیم القلب اور سب سے زیادہ شفیق صدیق اکبرؓ کو فرمایا گیا تو اللہ کے یہاں شانِ رحمت غالب ہے تو سب سے زیادہ بڑے نائب اور اللہ کے وزیر اعظم جناب نبی کریم صلی اللہ علیہ وسلم ہیں۔ ان کو رحمت مجسم فرمایا۔ اور نبی کریم صلی اللہ علیہ وسلم کے تربیت یافتوں میں جو سب سے زیادہ اکمل ہے اس کو أَرْحَمُ کہا گیا کہ سب سے زیادہ رحیم ہیں۔ تو رحمت اوپر سے لیکر نیچے تک چھائی ہوئی ہے اور رحمت کا ایک سلسلہ چلا جو پہلے انبیاء میں آیا۔ اکمل ترین حضور صلی اللہ علیہ وسلم میں آیا۔ سارے صحابہؓ میں آیا کہ رَحْمَةً مِّنْهُمْ اکمل ترین صدیق اکبرؓ میں آیا۔ غرض رحمت غالب ہے اور رحمت کا سرچشمہ وہ فی الحقیقت ہدایت ہے۔ تو سارے صحابہؓ ہادی ہیں۔

طبقہ صحابہؓ کی تقدیس

اسی واسطے حدیث میں فرمایا گیا کہ :

اصحابی کلنجوم بالہم اقتلتم اہلتکم

”میرے تمام صحابہؓ ستاروں کے مانند ہیں جس کی روشنی میں راستہ طے کرو گے ہدایت پا جاؤ گے۔“

ہر ایک ہادی اور مہدی ہے گویا صحابہؓ کی وہ شان ہے کہ اگر قرآن و حدیث نے من حیث الیقین کسی کو مقدس کہا ہے تو وہ صرف صحابہؓ کا طبقہ ہے۔ اوروں میں افراد کی تعریف کی گئی ہے لیکن طبقے کے طبقے کو مقدس کہنا یہ صرف صحابہؓ کا طبقہ ہے۔

وَالسَّابِقُونَ الْأَوَّلُونَ مِنَ الْمُهَاجِرِينَ وَالْأَنْصَارِ وَالَّذِينَ اتَّبَعُوهُمْ بِإِحْسَانٍ
 رَضِيَ اللَّهُ عَنْهُمْ وَرَضُوا عَنْهُمْ

سابقین اولین مہاجرین ہوں یا انصار ہوں اور جو بعد میں ان کے ساتھ ملتے گئے ان سب کے مجموعے کو کہا کہ اللہ ان سب سے راضی وہ اللہ سے راضی تو اللہ طبقہ سے راضی۔ افراد کا نام نہیں لیا کہ صدیق اکبر سے راضی یا فاروق اعظم سے راضی۔

مِنَ الْمُهَاجِرِينَ وَالْأَنْصَارِ وَالَّذِينَ اتَّبَعُوهُمْ

مہاجرین اولین ہوں، انصار اولین ہوں یا بعد میں ان کے ساتھ لاحق ہونے والے ہوں۔ سب کو کہا گیا اللہ ان سب سے راضی اور وہ اللہ سے راضی جس طبقے میں طبقے کی حیثیت سے کھوٹ ہو۔ اللہ کبھی ان سے راضی نہیں ہو سکتا۔ رضا کا اعلان دلیل ہے کہ طبقے میں کھوٹ نہیں۔ طبقہ بہت مقدس ہے۔

دوامی رضا کا اعلان

پھر رضا کا بھی اعلان کوئی ہنگامی اور وقتی نہیں۔ یہ رضامندی کا اعلان قرآن میں کیا گیا۔ اور قرآن قیامت تک باقی رہنے والا ہے۔ اس کا حاصل یہ کہ کوئی دقیقہ بیچ میں ایسا نہیں گزرے گا کہ اللہ صحابہ سے ناراض ہو۔ جو رضا ابتداء میں ہے وہی وسط میں ہے وہ انتہا میں ہے۔ قیامت تک وہ رضا باقی رہے گی اور قیامت کے بعد بھی رہے گی۔ قیامت کے بعد قرآن اسی طرح موجود ہوگا۔ حدیث میں ہے کہ جنت میں حافظ سے کہا جائے گا کہ :

رتل وارتل۔

قرآن پڑھتا جا۔ اور جہاں تک تیری طاقت میں ہے ترقی کرتا جا۔ تو وہاں بھی تلاوت ترقیات کا ذریعہ بنے گی۔ قرآن قیامت تک ختم نہیں ہوگا اس کے بعد بھی قرآن ہی کا دور حکومت ہے۔ جنت میں بھی قرآن ذریعہ ترقی بنتا جائے گا۔ اور جب تک قرآن ہے رَضِيَ اللَّهُ عَنْهُمْ وَرَضُوا عَنْهُ۔ کانعزہ موجود ہے تو مطلب یہ نکلا کہ اب جب صحابہ (نزول قرآن کریم کے وقت) موجود ہیں۔ اب بھی ہم ان سے راضی ان کی وفات کے بعد بھی ان سے راضی یعنی ابد الابد تک ان سے راضی ہیں۔ تو جس طبقے کے بارے میں رضا کا اعلان کیا جائے کہ علی الاطلاق ہم ان سے راضی ہیں اور وہ علی الاطلاق ہم سے راضی تو وہ طبقہ یقیناً بحیثیت طبقے کے مقدس ہے۔ یہ نہیں کہ ایک دو فرد مقدس ہیں۔ باقی میں معاذ اللہ، معاذ اللہ کچھ کھوٹ ہے۔ پورا طبقہ مقدس ہے۔

کتاب سابقہ میں شانِ صحابہ کا ذکر

پھر یہ کہ کتاب سابقہ میں حضور صلی اللہ علیہ وسلم کے صحابہ رضی اللہ عنہم کی شان بیان کی گئی۔ تو رات میں بیان کی گئی۔ حدیث میں ہے کہ صحابہ کی شانیں اور صفات دیکھ کر موسیٰ علیہ السلام نے خواہش کی اور کہا کہ اے پروردگار! یہ امت مجھے عطا کر دیجئے، فرمایا گیا کہ امت محمد ہے تو موسیٰ علیہ السلام نے عرض کیا کہ پھر امت ہی میں مجھے داخل کر دیجئے۔

تو گویا ایسی شان بیان کی گئی کہ انبیاء نے تمنائیں کیں کہ اس امت کے ذیل میں ہمیں شمار کر لیا جائے۔ تو اس امت میں سب سے زیادہ مقدس طبقہ صحابہ کا ہے۔ اس کا حاصل یہ نکلا کہ کتاب سابقہ میں بھی اس طبقہ کے مقدس ہونے کی شہادت دی گئی اور قرآن میں شہادت دی گئی تو ازل سے ان کا تقدس چلا اور ابد تک

چلتا رہا۔ تو اول سے لیکر اخیر تک یہ طبقہ مقدس ہے۔ اور طبقات کے تو افراد کا نام لے کر مقدس کہا گیا ہے یا بلا نام کے۔ اور اس پورے طبقے کی تقدیس کر دی گئی۔

اصنافِ صحابہ کی تقدیس

پھر اس طبقے کے نام لے لے کر قرآن کریم نے الگ تقدیس کی :

لَقَدْ رَضِيَ اللَّهُ عَنِ الْمُؤْمِنِينَ إِفْبَاءِ عَوْنِكَ تَحْتَ الشَّجَرَةِ-

اللہ ان مؤمنوں سے راضی ہو گیا جن سے آپ نے شجرۃ الرضوان کی بیعت لی ہے۔ حدیبیہ میں بیٹھ کر بیعت لی ان سے اللہ راضی۔

وہ ڈیڑھ ہزار کے قریب صحابہ ہیں۔ تو ایک صنف بتلائی گئی۔ اس پر پھر رضا کا اعلان کیا گیا۔ تو مجموعہ سے رضا کا اعلان اور اس کی اصناف سے رضا کا اعلان۔ اصحابِ بدر سے رضا کا اعلان، اصحابِ احد سے رضامندی کا اعلان پھر پورے رضا کے نیچے آجاتے ہیں۔ پورے صحابہ کی تقدیس و تقدس کا قرآن کریم اعلان کر رہا ہے۔ اور شہادت دے رہا ہے۔ یہ اللہ کی شہادت ہے تو اول اور مضبوط ترین شہادت ہے تو طبقہ صحابہ کو بحیثیت طبقہ مقدس قرار دے دیا گیا۔

مقامات صحابہ کی تقدیس

پھر ان کے اعمال کی تقدیس الگ کی گئی ان کے اخلاق کی تقدیس الگ کی گئی۔

پھر ان کے مقامات کو مقدس الگ بتلایا گیا۔

ایک موقع پر فرمایا گیا :

مُحَمَّدٌ رَسُولُ اللَّهِ وَالَّذِينَ مَعَهُ أَشِدَّاءُ عَلَى الْكُفَّارِ رُحَمَاءُ بَيْنَهُمْ-

جو لوگ اللہ کے رسول کے ساتھ ہیں۔ ان کی شان یہ ہے کہ کفر کے بارے میں شدید ہیں اور ایمان اور مؤمن کے بارے میں رحیم اور رقیق القلب ہیں یہ ان کے مقامات کو سراہا گیا کہ ان کے قلبی مقامات میں سے دو مقام یہ ہیں کہ ایمان کے روبرو اول اور مضبوط اور کفر کے بارے میں بہت شدید ہیں۔ کفر کا چھوٹے سے چھوٹا جزیہ بھی آجائے۔ اس کے سامنے جھک نہیں سکتے کفر کی ہر چیز کی رو کریں گے۔ کفر کی چیز سے رضامندی کا اعلان نہیں کر سکتے۔ تو یہ ان کے قلبی مقامات کو سراہا گیا آگے فرمایا گیا :

اعمال صحابہ کی تقدیس

تَرَاهُمْ رُكْعًا سَجْدًا يَتَنَعَوْنَ فُضْلًا بَيْنَ اللَّهِ وَرِضْوَانًا-

پہلے قلبی مقامات تھے۔ اب بتلاتے ہیں کہ عمل کیا ہے؟

جب دیکھو رکوع اور سجود میں ہیں۔ اللہ کی رضا اور اس کے فضل کو ڈھونڈ رہے ہیں۔ جب دیکھو عبادت

اور طاعت میں ہیں :

سِيمَا هُمْ فِيهِ وَجُوهُهُمْ بَيْنَ أَثَرِ الشُّجُوْبِ-

جب کوئی طرف بھر جاتا ہے۔ تو بھر کر پھلکنے لگتا ہے۔ بھر کر وہ شئی اس کے اوپر آجاتی ہے۔ تو اس

درجہ صحابہؓ کے قلوب میں ایمان بھر چکا ہے۔ چھلک کر ان کی پیشانیوں پر نمایاں ہو گیا۔ سجدے کے آثار ان کی پیشانیوں پر ہیں۔ ان کو دیکھ کر ہر کوئی سمجھ سکتا ہے کہ ان کی پیشانی ہر وقت اللہ کے سامنے جھکی رہتی ہے۔ ہر وقت یہ حق تعالیٰ کے سامنے ناک رگڑتے ہیں۔ تو یہ ان کا عمل بتلایا گیا۔

فَلَيْكَ مَثَلُهُمْ فِي التَّوْرَةِ - وَمَثَلُهُمْ فِي الْإِنْجِيلِ -

ان کی شانیں توراہ و انجیل میں بیان کر دی گئی ہیں۔ تو پہلے سے انبیاء انہیں سراہتے ہوئے آرہے ہیں۔ تو انبیاء علیہم السلام نے ان کو الگ سراہا۔ خاتم الانبیاء صلی اللہ علیہ وسلم نے انکو الگ سراہا۔ حق تعالیٰ نے قرآن میں الگ سراہا اور دوائی رضا کا اعلان کر دیا کہ یہ طبقہ یقیناً کھوٹ سے بری ہے۔ نیتوں کی خرابی سے بری ہے۔

خطا فکری

اجتہادی کوئی خطا اور غلطی ہو جائے وہ ہو سکتی ہے۔ خطا اجتہادی تو انبیاء سے بھی ممکن ہے۔ وہ فکری خطا ہوتی ہے اس کو معصیت نہیں کہتے فرق اتنا ہے کہ نبی اگر خطا اجتہادی کرتے ہیں تو حق تعالیٰ انہیں فوراً صواب پر پہنچا دیتے ہیں۔ غیر نبی اگر خطا اجتہادی کرے وہ اس کے اوپر باقی رہ سکتا ہے، ضروری نہیں ہے کہ وہ صواب پر آئے۔ مگر اس کی خطا پر بھی اسے اجر دیا جاتا ہے۔ اس لئے کہ وہ فکر کی خطا ہوتی ہے، نیت اور ارادے کی خطا نہیں ہوتی۔ صورت عمل کی خطا ہوتی ہے۔ تو انبیاء علیہم السلام کی نیتیں پاک اور مقدس ہیں۔ اسی طرح سے صحابہ کرام کے بارے میں بھی فرمایا گیا کہ عمل بھی پاک اور قلبی مقامات بھی پاک، کوئی ان میں کھوٹ نہیں ہے نیتیں بھی مقدس ہیں، ارادے بھی مقدس ہیں۔ فکری طور پر یا اجتہادی خطا واقع ہو یہ بڑے سے بڑے کے ساتھ لگی ہوئی ہے۔ یہ کوئی معصیت نہیں، کوئی برائی نہیں۔

اس سے زیادہ سے زیادہ مخلوق ثابت ہوتی ہے۔ علم الہی ہے جو ہر قسم کی خطا سے بری ہے لیکن مخلوق کے علم میں خطا کا آجانا ممکن ہے۔ تو مخلوق ہونا تو کوئی برائی کی بات نہیں ہے۔ انبیاء بھی مخلوق ہیں۔ ملائکہ بھی مخلوق ہیں، اولیاء بھی مخلوق ہیں تو مخلوق ہونا عیب نہیں ہے۔ تو اتنا تو ہے کہ وہ بے شک مخلوق ہیں۔ لیکن مخلوق ہونے کے بعد ان کا ظاہر و باطن ان کا قلب و قالب مقدس ہے۔

تقدیسِ قلب

ممکن تھا کوئی یوں کہتا کہ: دلوں کے اندر خرابی ہوگی یہ تو ظاہری اعمال ہیں۔ تو قرآن کریم نے اس کا بھی رد کر دیا۔ فرمایا:

أُولَئِكَ الَّذِينَ اسْتَحَنَ اللَّهُ قُلُوبَهُمْ لِلتَّقْوَى

اللہ نے پہلے ہی ان کے قلوب کا امتحان کر لیا تھا۔ تقویٰ کے معیار پر ان کے قلوب کو جانچ لیا تھا۔ یہ پختہ نکلے۔

أُولَئِكَ هُمُ الرَّاشِدُونَ -

یہ سب کے سب بزرگ اور مقدس ہیں۔ رشد و ہدایت لئے ہوئے ہیں۔

فَضْلًا بَيْنَ اللَّهِ وَنِعْمَتًا

”یہ اللہ کی طرف سے اس کا فضل ہے اور اس کی بڑی نعمت ہے۔“

تو قلب کو الگ سراہا گیا۔ قالب کو الگ سراہا گیا۔ قلبی مقامات، قالب کے افعال کو الگ سراہا گیا اور طبقے کو الگ۔

شرفِ صحابیت

اس وجہ سے اہل سنت والجماعت کا عقیدہ ہے کہ الصحابة کلہم عدول سارے صحابہ متقی پاکباز اور مقدس ہیں۔ امت میں کوئی بڑے سے بڑا قطب، شیخ، ولی اور کامل گزرے مگر صحابیت کی گرد کو نہیں پہنچ سکتا۔ صحابہ کا جو رفعت مقام ہے۔ وہ بڑے سے بڑے قطب اور غوث کو نصیب نہیں۔ اس واسطے کہ صحابی وہ ہے جس نے اپنی آنکھ سے نبی کریم کا دیدار کیا ہے۔ اپنے کانوں سے بلا واسطہ کلام مقدس کو سنا ہے۔ یہ شرف غیر صحابی کو نصیب نہیں ہو سکتا، تو بلا واسطہ، آفتاب نبوت کا نور جس طبقے نے لیا ہے۔ جو تیزی اس میں ہوگی بلا واسطہ نور میں وہ تیزی نہیں ہو سکتی۔ وسائط کے سبب سے کچھ نہ کچھ پھیکا پن ضرور آئے گا۔ سب سے پہلے ایمان کا اثر اور نقش جو پڑا ہے۔ وہ صحابہ کے قلب پر پڑا ہے بلا واسطہ کسب فیض کیا۔ اور فیض صحبت حاصل کیا۔ تو نگاہیں بھی مقدس تھیں ان کے کان اور سماعتیں اور زبانیں بھی مقدس ہو گئیں۔ اور انکی ترقی قلوب ہو گئی۔

ان کی کیفیت یہ ہو گئی کہ انہوں نے اپنی برقوت کا مصرف یہ سمجھا کہ اس کے ذریعہ اللہ کے رسول کے ساتھ رضامندی کا اظہار کرتے جائیں۔ یہی ان کا دین یہی ان کا ایمان ہے۔

عشقِ صحابہ

حدیث میں ایک واقعہ فرمایا گیا ہے کہ نبی کریم صلی اللہ علیہ وسلم کی جب وفات ہوئی تو ایک صحابی ہیں وہ عوام صحابہ میں سے ہیں۔ یعنی خواص میں سے نہیں ہیں کہ فقہاء و علماء صحابہ میں سے ہوں کھیتی باڑی کرتے تھے، دیہاتی تھے۔ تو اس دور میں عوام میں تھے مگر صحابی ہیں تو کھیت میں ہل چلا رہے تھے۔ تو کسی خبر دینے والے نے خبر دی کہ نبی کریم صلی اللہ علیہ وسلم کی وفات ہو گئی۔ ایک دم روک کر ششدر اور حیران رہ گئے!

کہا وفات ہو گئی؟

کہا کہ ہاں! وفات ہو گئی۔

بس ہل چھوڑ کر دعا کے لئے ہاتھ اٹھائے اور کہا کہ!

”اے اللہ! یہ آنکھیں اس لئے تھیں کہ تیرے نبی کریم صلی اللہ علیہ وسلم کا دیدار

کریں۔ یہ کان اس لئے تھے کہ تیرے مقدس رسول کی آواز سنیں اور جب رسول دنیا

میں نہیں تو میری بھی بینائی ختم کر دے اور میری سماعت بھی ختم کر دے۔ اب میں نہ کسی

کا چہرہ دیکھنا چاہتا ہوں۔ نہ کسی کی آواز سننا چاہتا ہوں۔“

مستجاب الدعوات تھے۔ اسی وقت دعا قبول ہو گئی اور اسی وقت نابینا ہو گئے اور اسی وقت بہرے ہو گئے کہ

کوئی لفظ سن نہیں سکتے تھے۔

یہ گویا انتہائی محبت تھی کہ انہوں نے اپنی آنکھوں کا مصرف دیدار نبوی سمجھا ہوا تھا۔ کانوں کا مصرف یہ

تھا کہ حضور صلی اللہ علیہ وسلم کی آواز سنیں اور کوئی مصرف نہ تھا۔

یہ انتہائی کمال ولایت اور قرب مع اللہ اور نسبت مع النبی صلی اللہ علیہ وسلم ہے کہ تمام اعضاء و قوی بدن کی آخری غایت اللہ اور اس کا رسول رہ جائے، کان ہوں تو ان کا مصرف یہ ہے کہ اللہ و رسول کی باتیں سنیں، آنکھ ہو تو اس کا مصرف یہ ہو کہ اللہ کے رسول کا دیدار کرے۔ ہاتھ اس لئے ہوں کہ اس سے اللہ اور رسول کے آثار کو چھوئیں۔ قرآن پر ہاتھ رکھیں۔ حدیث پر ہاتھ رکھیں دینی کتابیں اور دینی مکانات پر ہاتھ رکھیں۔ بیت اللہ کے پردوں پر ہاتھ رکھیں گویا ہاتھ کا مصرف یہ ہے کہ وہ ان چیزوں کو چھوئیں جو اللہ و رسول کے نام لگی ہوئی ہیں۔

وہ کسی عارف نے کہا ہے کہ -

نازم بچشم خود کہ جمال تو دیدہ است
افتم پپائے خود کہ بکوائے تو رسیدہ است
ہر دم ہزار بوسہ زخم دست خویش را
او دامت گرفت بسوائے ام کشیدہ است

عارف کہتا ہے کہ مجھے اپنی آنکھ پر ناز ہے۔ مگر اس لئے ناز نہیں کہ میری آنکھ ہے، اس لئے ناز ہے کہ وہ تیرا جمال دیکھنے والی ہے۔ نہ اس لئے کہ وہ میری آنکھ ہے اس لئے کہ وہ تیری دیدار کنندہ ہے۔ اور میرا جی چاہتا ہے کہ میں اپنے قدموں پہ سر رکھ دوں۔ اپنے قدموں کی تعظیم کروں نہ اس لئے کہ میرے قدم ہیں بلکہ اس لئے کہ یہ قدم مجھے تیرے کوچے کی طرف کھینچ کر لے گئے ہیں۔ تیری مسجد اور بیت اللہ کی طرف دینی احکامات کی طرف، دینی چیزوں کی طرف، یہ قدم مجھے کھینچ کر لے گئے ہیں۔ تو میرا جی چاہتا ہے کہ اپنے قدموں میں اپنا سر ڈال دوں۔ مجھے قدموں سے محبت ہو گئی۔ یہ تجھ تک پہنچنے کا واسطہ بن گئے ہیں۔

اور میرا جی چاہتا ہے کہ ہر دم اپنے ہاتھوں کو چومے۔ اوں۔ نہ اس لئے کہ میرے ہاتھ ہیں بلکہ اس لئے کہ تیرا دامن پکڑ کر تجھے میری طرف لے آتے ہیں۔ اور قرب کا ذریعہ بن جاتے ہیں۔ تو کمال ولایت یہ ہے کہ آدمی اپنی ہر قوت کو ہر عضو کو ہر ملکہ کو حق تعالیٰ تک پہنچنے کا اور اللہ کے رسول تک پہنچنے کا واسطہ بنائے۔ صحابہ میں عوام صحابہ کو یہ مرتبہ نصیب تھا۔ صحابہ کے بعد پچاسوں برس کی محنت اور ریاضت کے بعد کہیں یہ مسئلہ آدمی کو سامنے حل ہوتا ہے کہ میرے جسم اور میری روح کی غرض و غایت اللہ اور اس کا رسول ہے۔ بیسیوں برس کی محنت ترک لذات اور مجاہدوں کے بعد کہیں اس مقام تک پہنچتا ہے۔ مگر صحابہ کی یہ بات ہے کہ عوام صحابہ پہلے ہی قدم پر اس مقام تک پہنچ جاتے تھے کہ دنیا تو دنیا اگر ہماری ذات کا بھی مصرف ہے تو اللہ و رسول ہے۔ اس کے سوا کوئی چیز نہیں، غرض اس طبقے کی تقدیس فرمائی گئی۔ اور اس طبقہ کو مقدس ترین طبقہ کہا گیا۔

معیار ایمان و عمل

اس واسطے اہلسنت و الجماعت کا یہ مذہب ہو گیا کہ :

الصحابہ کلہم عدول۔

سارے صحابہ متقی، عادل اور پاکباز ہیں اور ہماری تنقید سے بالاتر ہیں۔ ہماری ہر حالت سے اونچے ہیں۔ ہمارا فرض ہو گا کہ ان کو سامنے رکھ کر اپنے ایمانوں کو پرکھیں۔ اگر ان کے ایمان کے مطابق ہو جائے تو ہمارا

ایمان درست ہے۔ ورنہ غلط ہے ہم ان کے اعمال کو کسوٹی کے طور پر سامنے رکھیں اگر ہمارا عمل ان کے عمل پر منطبق ہو گیا تو سیدھا ورنہ ہمارے عمل کو کھوٹ ہے وہ ہمارے عمل کے حق و باطل کو پرکھنے اور پہچاننے کے معیار اور کسوٹی ہیں۔ اسی طرح ہمارے ایمانوں کے پہچاننے کے معیار ہیں۔ اس لئے کہ سب سے پہلے جناب بنی کریم صلی اللہ علیہ وسلم سے دین کے راوی ہیں اگر انہیں معاذ اللہ کوئی خرابی ہے تو پھر ہمارے دین کے بچنے کی کوئی صورت نہیں۔ اگر بنیاد میں خرابی پڑے تو ہم پھر صحیح ایمان نہیں لاسکتے۔ ہمارا ایمان تو انہی کے قدموں کے صدقے ہے اگر وہ صحیح ایمان لائے ہیں تو ہمارے پاس صحیح ہے اگر انہوں نے کوئی معاذ اللہ غلطی کی ہے تو کوئی وجہ نہیں ہے کہ بعد والوں کے ایمان درست ہوں۔ تو درحقیقت وہ ہمارے ایمان کے پہچاننے کے لئے ایک کسوٹی ہیں۔ ہمارے علم اور عمل کے صحیح اور درست ہونے کے لئے، اس لئے کہ علم کی روایت بھی انہوں نے اللہ کے رسول سے کی ہے۔ اور عمل کی روایت بھی انہوں نے ہی کی ہے۔

اسوۂ علم و عمل

نبی کریم صلی اللہ علیہ وسلم کو جیسے یہ فرمایا گیا کہ آپ اللہ کی طرف سے علم لے کر آئے ہیں۔ سچا اور قطعی علم لاکے امت کے سامنے پیش کیا۔ اسی طرح عمل کے نمونے بھی اللہ کی طرف سے آپ ہی لے کر آئے ہیں۔ ان نمونوں کو دیکھ کر امت نے عمل کا نمونہ سیکھا۔ اگر علم محض دیدیا جاتا اور عمل کا نمونہ سامنے نہ آتا تو جس شخص کا جیسا جی چاہتا عمل کا نمونہ اختیار کر لیتا۔ نماز کا حکم دیدیا جاتا مگر نماز کا ڈھنگ عمل کر کے نہ بتلایا جاتا تو میں اپنی ڈھنگ کی نماز پڑھتا۔ آپ اپنی روش کی نماز پڑھتے۔ ایک نماز کی لاکھوں نمازیں بن جاتیں۔ لیکن اللہ کے رسول نے جہاں علم دیا، جہاں نماز کا آرڈر دیا وہاں نماز کا نمونہ بھی دیا۔

اسی واسطے آپ نے یہ نہیں فرمایا کہ :

صلوا اے لوگو! نماز پڑھا کرو۔

یہ فرمایا کہ :

صلوا کما راتتمونی اصلی۔

”نماز پڑھو جس طرح مجھے پڑھتے ہوئے دیکھو۔“

یعنی نماز کے صحیح ہونے کا نمونہ میں ہوں اسی ڈھنگ کی پڑھو۔

اسی طرح آپ نے یہ نہیں فرمایا کہ توضعوا۔ اے لوگو وضو کر لیا کرو۔ جس طرح تمہارا جی چاہے۔

وضو کا آرڈر بھی دیا اور وضو کر کے بھی دکھلانی کہ یوں کرو۔ ایک دفعہ آپ نے وضو فرمائی تو تمام اعضاء کو

ایک ایک دفعہ دھویا۔ فرمایا :

هنا وضوء لا یقبل الله الصلوة الا به۔

”یہ وہ وضو ہے جس کے بغیر نماز ہی نہیں قبول ہوگی۔“

یعنی اگر ایک دفعہ بھی اعضاء وضو نہ دھوئے جائیں تو وضو نہیں ہوتی تو پھر نماز کیسے ہوتی۔ تو یہ تو وہ وضو

ہے کہ اس کے بغیر نماز ہی نہیں ہوگی۔

اس کے بعد دوبارہ وضو کیا اور ہر عضو کو دو مرتبہ دھویا۔ ہاتھ بھی دو مرتبہ دھوئے، کلی بھی دو مرتبہ کی،

ناک میں پانی دو مرتبہ اور منہ دو مرتبہ۔

فرمایا کہ یہ وہ وضو ہے جو نور علی نور ہے۔ ایک نور ایک دفعہ دھونے میں دوسرا نور دوسری دفعہ دھونے میں۔

پھر تیسری دفعہ وضو کیا اور اس میں تمام اعضاء وضو کو تین مرتبہ دھویا اور فرمایا کہ :

هنا وضوءى ووضوء الانبياء من قبلى۔

”یہ میرا وضو ہے اور میرے سے پہلے سارے پیغمبروں کا یہی وضو ہے۔“

تو آپ نے آرڈر نہیں دیا کہ وضو کرو۔ یعنی جیسے تم علم میں مختار نہیں ہو کہ جب چاہو تم اپنی طرف سے کرو۔ عمل کے نمونے میں بھی آزا نہیں کہ جیسا چاہو نمونہ بنا لو اس میں بھی اللہ کے رسول کی پابندی کرنی سے گی۔

اسوۂ نبی کی احتیاج

حدیث میں واقعہ آتا ہے، حضرت عدی ابن حاتم رضی اللہ عنہ کا جو صحابی ہیں، رمضان شریف کے بارے میں آیت نازل ہوئی :

كُلُوا وَاشْرَبُوا حَتَّىٰ يَبَيِّنَ لَكُمُ الْخَيْطُ الْأَبْيَضُ مِنَ الْخَيْطِ الْأَسْوَدِ مِنَ الْفَجْرِ
ثُمَّ أَتَمُّوا الصِّيَامَ إِلَى اللَّيْلِ۔

فرمایا گیا کہ ___ کھاؤ اور پیو جب تک کھل کر نمایاں نہ ہو جائے، سیاہ ڈورا سفید ڈورے سے، یعنی متمیز ہو جائے اور الگ پہچان نہ ہو جائے، اس وقت تک کھانے پینے کی اجازت ہے۔ مطلب یہ ہے کہ رات بے جانے لگے، سپیدی کا تاگہ جب نمودار ہو جائے اور صبح صادق ہو گئی، اب کھانا پینا بند کر دو، روزے کی اجازت رات میں کھانے کی اجازت ہے اور جہاں پو پھٹی اب کھانا پینا ممنوع ہو گیا۔

تو خیط ابیض یعنی سفید ڈورا صبح صادق کی لکیر کو کہا گیا ہے۔ اور سیاہ ڈورا رات کی لکیر کو کہا گیا۔

حضرت عدی ابن حاتم نے ایک ڈورا سفید رکھا اور ایک ڈورا سیاہ رنگوایا اور تکیہ کے نیچے رکھ لئے اور کھانا پینا جاری ہے، تکیہ اٹھا کر دونوں کو دیکھ لیتے ہیں کہ جب یہ ڈورے الگ پہچان ہو جائیں گے۔ تب کھانا پینا کروں گا۔ تو صبح صادق کب کی ہو گئی، چاندنا بھی ہو گیا مگر اتنا چاندنا نہیں ہوا تھا کہ ڈورے بھی الگ نمایاں جائیں۔ تو صبح صادق گزرے ہوئے بیس منٹ گزر گئے اور یہ اپنا کھاپی رہے ہیں سو جب تک ڈورے الگ نمایاں نہیں ہوں گے۔ کھانے پینے کی اجازت سمجھے ہوئے ہیں۔ یہ اطلاع ہوئی نبی کریم صلی اللہ علیہ وسلم کو۔

تو آپ نے عدی ابن حاتم سے فرمایا! تم کیا کرتے ہو؟ روزے کی نیت کب کرتے ہو؟

یا رسول اللہ! اللہ تعالیٰ نے فرمادیا ہے کہ کھاؤ پیو جب تک سفید ڈورا سیاہ ڈورے سے الگ پہچان نہ جائے ___ یا رسول اللہ میں نے دو ڈورے تکتے کے نیچے رکھے ہیں۔ ایک کالا ڈورا، ایک سفید ڈورا۔

پ نے فرمایا : اِنَّ وِسَادَتَكَ لَعَرِيضٌ

تیرا تکیہ بڑا لمبا چوڑا ہے کہ کالا ڈورا اور سفید ڈورا دونوں تیرے تکتے کے نیچے آگئے ___ یعنی رات اور دن دونوں تیرے تکتے کے نیچے آگئے، تیرے تکتے کی بڑائی کا کیا ٹھکانہ ہے؟

بندہ خدا! کالے ڈورے سے مراد رات کی سیاہی ہے اور سفید سے مراد صبح صادق کی لکیر ہے، تو تیرا تکیہ

انتا بڑا ہے کہ اس کے نیچے صبح صادق بھی آگئی اور رات بھی آگئی۔ تب واضح ہوا کہ کالے ڈورے سے مراد خداوندی رات ہے اور سفید ڈورے سے مراد خداوندی صبح صادق ہے۔ تو لغت کے لحاظ سے وہ یہ مطلب سمجھے اور لغت کے لحاظ سے وہ مطلب صحیح تھا۔ مگر مراد اللہ کی یہ نہیں تھی۔

اب اگر اللہ کا رسول اس مراد کو بیان نہ فرماتے۔ تو عمر بھر وہ اسی غلطی میں مبتلا رہتے، ایک روزہ بھی ان کا صحیح نہ ہوتا۔ اس سے واضح ہوا کہ قرآن و حدیث میں ایک لغوی معنی ہوتے ہیں اور ایک ارادی معنی جن کا اللہ و رسول نے ارادہ کیا ہے۔ ایک اس کا ترجمہ ہے اور ایک اس کا مطلب ہے یعنی جیسے تم علم میں مختار نہیں کہ جو چاہو اپنی طرف سے گھڑ لو۔ عمل کے نمونے میں بھی آزاد نہیں ہو کہ جیسا چاہو نمونہ بنا لو۔ اس میں اللہ کے رسول کی پابندی کرنی پڑے گی۔

علم و عمل کی مطابقت

اسی واسطے قرآن کریم میں جہاں یہ فرمایا گیا کہ یہ قرآن تَبَيَّنَا لِكَلِّ شَيْءٍ ہے۔ ہر چیز کے لئے یہ تبیان ہے۔ تبیان دعویٰ مع الدلیل کو کہتے ہیں، یعنی اس میں احکام بھی ہیں اور احکام کے دلائل بھی ہیں یعنی مدلل و عموماً اور مدلل مسائل کا مجموعہ ہے۔

اس طرح سے فرمایا کہ

لَقَدْ كَلَّمْنَا لَكُمْ فِي رَسُولٍ اللَّهُ اسْوَةٌ حَسَنَةٌ

تو قرآن نے جتنے علم کے نمونے پیش کئے۔ اللہ کے رسول نے اتنے ہی عمل کے نمونے پیش کئے۔ قرآن میں جو چیز قال کی صورت میں ہے اللہ کے رسول میں وہی چیز حال کی صورت میں ہے۔ وہاں قول ہے یہاں عمل ہے تو قول اور عمل دونوں مطابق ہیں۔ آپ جو کچھ عمل کرتے ہیں، قرآن وہی کچھ کہتا ہے، جو کچھ قرآن کہتا ہے وہی آپ عمل کرتے ہیں۔ تو علم و عمل کی مطابقت ہے۔

اتباعِ محض

یہی وجہ ہے کہ صحابہ میں اختلافات بہت کم ہیں۔ اس لئے کہ جہاں کسی آیت کے مضمون میں انہیں اشکال ہوا وہ اللہ کے رسول کے عمل کو دیکھ لیتے تھے اشکال حل ہو جاتا تھا۔ معلوم ہو جاتا تھا کہ اس علم کا مصداق یہ ہے اور اس علم کی ہیئت عمل یہ ہے جو اللہ کے رسول نے کر کے دکھلایا۔ تو جتنی چیزیں قرآن میں علم کی صورت میں ہیں وہ سب چیزیں رسول اللہ صلی اللہ علیہ وسلم میں عمل کی صورت میں ہیں۔ تو آپ نے جہاں یہ فرمایا کہ ”یہ کرو اور یہ نہ کرو“ وہیں آپ نے کر کے دکھلادیا کہ جو کرنے کی چیز ہے اس کی یہ ہیئت ہے اور جو نہ کرنے کی صورت ہے تو نہ چھنے کی یہ ہیئت ہے۔ تو وضو کر کے دکھلایا۔ نماز کو کر کے دکھلایا جہاد کو کر کے دکھلایا۔ روزے کو کر کے دکھلایا۔ شادیاں کر کے دکھلائیں کہ یہ نمونہ ہے۔ اور غمی کو کر کے دکھلایا کہ یہ نمونہ ہے، دوستوں سے یہ معاملہ ہے۔ دشمنوں سے یہ ہے، صلح کا یہ طریقہ ہے۔ جنگ کا یہ طریقہ ہے۔ اصول بتلا دیئے اور ان اصولوں کے مطابق اپنے عمل کا نمونہ پیش کر دیا۔ تو خلوت ہو یا جلوت، انفراد ہو یا اجتماع، جماعتی زندگی ہو یا فردی، سب کے عمل کے نمونے آپ نے کر کے دکھلادئے۔ اس واسطے امت کے لئے اتباع ہی اتباع ہو گیا تجویز باقی نہیں رہی۔ تجویز تو تب کریں جب کوئی نمونہ نہ دکھلایا گیا ہو۔ سارے نمونے موجود ہیں آگے اتباع رہ جاتا ہے۔ گھڑنایا بنانا یا ساخت سوخت نہ علم کے درجے میں باقی۔ علم پورے کا پورا لا کر پیش

کرویا۔ شریعت جامع ہے۔ اس شریعت پر پورا پورا عمل کر کے دکھلایا تو اتباع باقی رہ جاتا ہے۔ تجویز امت کا کوئی درجہ باقی نہ رہا۔

تو حضرات صحابہؓ نے سب سے پہلے اتباع کیا۔ سب سے زیادہ قبیح سنت وہی ہیں۔ سب سے زیادہ قبیح شریعت وہی ہیں۔ انہوں نے ہر نمونے کو اللہ کے رسول سے روایت کیا۔ تو قرآن کریم کی علمی روایت بھی صحابہؓ سے چلی اور اس کے عمل کی روایت بھی صحابہؓ سے چلی۔ عمل بھی کر کے دکھلاتے رہے۔ صحابہؓ پھر تابعین اس کے بعد تبع تابعین۔

فرائض رسالت

قرآن کریم میں فرمایا گیا کہ نبی کریم صلی اللہ علیہ وسلم کے چار وظیفے ہیں :

هُوَ الَّذِي بَعَثَ فِي الْأُمِّيِّينَ رَسُولًا مِّنْهُمْ يَتْلُو عَلَيْهِمْ آيَاتِهِ وَيُزَكِّيهِمْ وَيُعَلِّمُهُمُ
الْكِتَابَ وَالْحِكْمَةَ

اللہ نے رسول بھیجا۔ اس کی کیا شان ہے؟

اللہ کے رسول نے چار کام کئے۔ پہلے تلاوت آیات کی یعنی بلا کم و کاست وحی کے الفاظ جو اللہ نے آپ کے قلب مبارک پر نازل کئے پڑھ کر سنا دیئے۔ اس کے بعد میں تعلیم دی۔ تعلیم تلاوت سے لگ ہے۔ تلاوت کا تعلق لفظوں سے ہوتا ہے۔ تعلیم کا تعلق معانی سے ہوتا ہے یعنی پہلے لفظ سنائے۔ پھر معانی سمجھائے کہ اس آیت کا یہ مطلب ہے۔ اس کے بعد تعلیم حکمت کی اور حکمت سے مراد یہاں اسوۂ حسنہ سے یعنی کر کے دکھلایا۔ اس لئے کہ حکمت کی دو قسمیں ہیں ایک حکمت نظری اور ایک حکمت عملی۔ حکمت نظری تو تعلیم میں آگئی کہ نظر و فکر کی چیز تھی علمی صورت میں آپ نے بتلا دی۔ اب عملی صورت رہ جاتی تھی۔ اس کو حکمت سے تعبیر کیا کہ عمل کا نمونہ پیش کرویا تو علم بھی سکھلایا اور عمل کا نمونہ بھی دکھلایا۔

تزکیہ قلوب

اس کے بعد چوتھی چیز بتلائی ویزکیہم

دلوں کو ما بخنا اور ان کو صاف کرنا یہ بھی آپ کا ایک وظیفہ ہے۔ امت کا تزکیہ فرمانا اور ان نفوس میں استقامت پیدا کرنا۔ زلیغ، کجی اور ٹیڑھ نکال دیں۔ فہم کی ایسی سلامتی پیدا کر دیں کہ جب اللہ کی آیات پڑھی جائیں تو آدمی ٹھیک وہ مطلب سمجھے جو اللہ کی مراد ہے۔ دل صحیح راستہ پر پڑ جائے۔

اس واسطے کہ اگر دل میں ٹیڑھ رہ جاتی ہے تو صحیح سے صحیح کلام کا مطلب بھی ٹیڑھا سمجھتا ہے۔ سمجھ کا دار و دردل پر ہے اور دل کا راستہ غلط ہو تو ہر مکتوب غلط ہو جائے گا۔ فرض کیجئے کہ ایک شخص کے دل میں یہ درخواست یہودیت بھری ہوئی ہے وہ قرآن کو پڑھے گا تو ساری آیتوں میں سے یہودیت نکالنا شروع کر دے گا۔ اسے یوں معلوم ہو گا کہ سارا قرآن یہودیت سکھلانے کے لئے آیا ہے۔ نصرانی ذہنیت ہے تو ہر آیت میں سے اسے نصرانیت نکلتی ہوئی معلوم ہوگی۔ اگر قادیانی ذہنیت ہے تو ہر آیت میں سے اسے قادیانیت نکلتی ہوئی معلوم ہوگی۔ کوئی اور نظریہ مکتب فکر لے لیجئے۔ جو مکتب فکر بنا ہوا ہو گا ویسا ہی آدمی ہر آیت ہر روایت سے مطلب سمجھے گا تو سمجھنے کا دار و دردل پر ہے۔ اگر دل میں صحیح سلامتی پیدا کی جائے تو آدمی ٹھیک مطلب

سمجھے گا اور اگر دل ٹیڑھا ہے تو ہر چیز ٹیڑھی ہے۔ تو نبی کریم صلی اللہ علیہ وسلم نے فقط تعلیم ہی نہیں دی۔ فقط مطالب ہی نہیں بتلائے بلکہ دلوں کا راستہ بھی سیدھا کیا تاکہ سیدھا مطلب سیدھے دل میں اتر جائے گھر کر جائے۔ اگر دلوں میں ٹیڑھ رہ گئی تو یقیناً مطلب بھی ٹیڑھا بن جائے گا۔

عمل کی نگرانی

تو آپ نے تزکیہ بھی کیا اور عمل کی نگرانی بھی کی۔ ایک طرف مسائل سکھائے اور ایک طرف عمل دیکھتے تھے کہ آیا صحابہ کا عمل اس کے مطابق ہے بھی یا نہیں؟ آپ راتوں کو نگرانی فرماتے تھے۔

حدیث میں ہے کہ ایک مرتبہ رات کو آپ نگرانی کرتے ہوئے گھومے تو آپ صدیق اکبرؓ کے مکان سے گزرے تو صدیق اکبرؓ تلاوت میں مشغول تھے اور اتنی آہستہ تلاوت کر رہے تھے کہ کان لگا کے سنا جائے تو سننے میں آتی تھی ورنہ سننے میں نہیں آتی تھی۔ آپ آگے پہنچے فاروق اعظم رضی اللہ عنہ کے مکان سے گزرے وہ اتنے زور زور سے قرآن پڑھ رہے تھے کہ سارا محلہ گونج رہا تھا۔

صبح کو جب یہ حضرات دربار نبوی میں جمع ہوئے تو آپ نے یہ فرمایا اے ابو بکر! تم اتنا آہستہ کیوں پڑھتے تھے کہ کوئی دوسرا نہ سن سکے۔ کان لگائے تو مشکل سے سننے میں آئے۔ عرض کیا یا رسول اللہ! اسے سنا رہا تھا جو نہ بہرہ ہے نہ مجھ سے غائب ہے یعنی اللہ رب العزت، تو مجھے زور زور سے پڑھنے کی ضرورت نہ تھی۔ وہ تو میرے دل کی کھٹک سے بھی واقف ہے :

وَاللَّهُ عَلَيْهِم بِذَاتِ الصُّدُورِ

”مجھے ضرورت نہیں تھی کہ میں زور زور سے آواز اٹھاؤں۔“

لاتسمعون اصم ولا غابا۔

تم جو پکار رہے ہو نہ بہرے پکار رہے ہو نہ غائب کو پکار رہے ہو وہ تو ہر وقت حاضر و ناظر ہے۔ اور شنوا و بینا اور سمیع و بصیر ہے۔ اس واسطے میں آہستہ پڑھتا تھا۔

فاروق اعظمؓ سے پوچھا کہ تم اتنا زور زور سے کیوں پڑھ رہے تھے؟
عرض کیا :

اوقف الوسنان واطرد الشيطان۔

زور زور سے پڑھ کر سوتے ہوؤں کو جگا رہا تھا اور شیطان کو بھگا رہا تھا۔ کہ اس کوچے میں نہ آنے پائے قرآن کی آواز سن کے دور سے بھاگ جائے۔ تو دونوں کے پاس ایک حجت تھی اور دونوں کے قلب کا ایک مقام تھا۔ اپنے مقام کے مطابق ہر ایک کا عمل سچا اور حق تھا۔ حضور صلی اللہ علیہ وسلم نے فرمایا :

اے ابو بکر! تم ذرا آواز کو پستی سے بلند کر دو۔ اور اے عمر! تم ذرا رفعت سے پستی کی طرف آؤ۔ تاکہ اعتدال قائم ہو جائے۔ دونوں نقطہ اعتدال پر آ جاؤ۔ ظاہریات ہے کہ یہ نگرانی تھی۔ یہ قلب کی راہیں درست کرنا تھا۔

غرض مجاہدہ

یہ کوئی جائز و ناجائز کا مسئلہ نہیں تھا۔ آہستہ پڑھنا بھی جائز ہے اور پکار کر پڑھنا بھی جائز ہے۔ یہاں جائز و ناجائز کی بحث نہیں تھی۔ یہاں قلب کو راہ اعتدال پر لانے کی بحث تھی۔ یہ چیز قلبی مقامات سے متعلق ہے۔

نکل سے نہیں بلکہ مقامات باطن سے متعلق تھی تو جہاں رسول اللہ صلی اللہ علیہ وسلم نے علم سکھایا۔ نکل بتلائے وہاں دلوں کو مانجھا بھی اور صاف بھی کیا۔ مجاہدے اور ریاضتیں کرا کر اللہ اور اللہ کے رسول کی تہ بھری۔ تاکہ دنیا کی محبتیں قلب سے نکل جائیں تو کہیں جہاد، کہیں مجاہدہ اور کہیں راتوں کے تہجد صحابہؓ اس قدر راتوں کو تہجد میں راسخ القدم بنے کہ اتنا کھڑے رہتے تھے کہ پیروں پر ورم آجاتا تھا، یہ محنتیں مجاہدے کس لئے تھے؟ تاکہ نفس کی مرغوبات ختم ہو کر روح کی مرغوبات سامنے آجائیں، قلب کے اندر ت الہی جاگزیں ہو جائے اور راسخ ہو جائے۔ اب دنیا کا کام بھی کریں تو اللہ کے لئے کریں۔ نفس کے لئے نہ کریں۔ تو نفس کی راہوں کو بند کر کے قلب اور روح کی راہیں ان کے سامنے کھول دیں۔ کوئی عمل بند نہیں

فرق عمل

اعمال جو ایک عامی آدمی کرتا ہے، وہی ایک ولی بھی کرتا ہے۔ فرق ہوتا ہے قلب کے راستے میں، اس کا لوجہ اللہ ہوتا ہے، اور اس کا لوجہ النفس ہوتا ہے۔ عمل دونوں کا برابر ہے۔ کھاتا یہ بھی ہے اور ایک ولی کھاتا ہے۔ بازار میں یہ بھی جاتا ہے اور ایک ولی کامل بھی بازار جاتا ہے۔ صورتِ عمل میں تو فرق نہیں مگر عمل اور غرض و عنایت عمل میں فرق ہے تو باطن کا فرق ہوتا ہے۔ آپ نے قلوب کو صاف کر کے باطن کو دیا کہ جو کچھ کریں لوجہ النفس نہ رہے، لوجہ اللہ ہو جائے۔ دوستی ہو یا دشمنی، محبت ہو یا عداوت خالص کے لئے ہو جائے۔

اخلاص عمل

حضرت علی رضی اللہ عنہ کا واقعہ سیر کی کتب میں مشہور ہے کہ آپ نے غزوہ بدر میں ابو جہل کو پچھاڑ دیا راہہ کیا کہ خنجر لے کر اسے ذبح کر دیں۔ اس نے غصہ میں آکر حضرت علی رضی اللہ عنہ کے منہ پر تھوک بوس خنجر چھوڑ کر کھڑے ہو گئے قتل سے باز آ گئے کہ اب نہیں قتل کروں گا۔ ابو جہل نے کہا اے علی! میں تو تم کو دشمن سمجھتا تھا۔ میں تمہارا بھی دشمن، تمہارے رسول کا دشمن، اور اے دین کا بھی دشمن۔ ایک منٹ کے لئے میں نہیں چاہتا کہ تمہارا دین اس دنیا میں باقی رہے۔ تم یا اے رسول باقی رہیں اتنے بڑے دشمن پر قابو پا کر اسے چھوڑ دینا یہ کونسی دانشمندی ہے؟ تم نے کیوں نہیں قتل کیا۔

فرمایا کہ میں تجھے اللہ کے لئے قتل کرنے بیٹھا تھا۔ میری کوئی ذاتی لڑائی تجھ سے نہیں۔ کوئی ذاتی بغض۔ اللہ کی وجہ سے عداوت تھی اور یہ ساری لڑائی بھڑائی اللہ کی وجہ سے تھی۔ جب تو نے میرے منہ پر تو میرے نفس میں غصہ پیدا ہو گیا۔ اب اگر میں قتل کرتا تو نفسانی جذبات سے قتل کرتا تو میری عبادت میں بدل جاتی۔ میری توحید، توحید باقی نہ رہتی۔ اس واسطے میں قتل سے باز آ گیا۔ اس لئے کہ یہ قتل ت نفسانی جذبے سے نہیں رحمانی جذبے سے ہے۔ جب نفس میں غضب پیدا ہو گیا۔ تو اب قتل کرنا نفس ہنمائی سے ہوتا خدا کی راہنمائی سے نہ ہوتا۔ لوجہ اللہ نہ ہوتا۔ لوجہ النفس ہوتا۔ تو معلوم ہوتا ہے صحابہؓ کچھ عمل تھا وہ اللہ کے لئے تھا۔ نفس کے لئے نہ تھا۔

حقیقتِ ولایت

یہ دولت حضرات صحابہ کرام کو نبی اکرم صلی اللہ علیہ وسلم کے تزکیہ سے نصیب ہوئی۔ آپ نے ریاضتیں اور مجاہدے کرا کر دلوں کو ماتجھا اور دلوں کی راہ درست کی نیتیں بھی صاف۔ منزلیں بھی صاف، غرض و غایت بھی درست، ہر عمل کھانا پینا، سونا جاگنا اللہ کے لئے ہو گیا۔ ان کی جوتیوں کی برکت ہے کہ اولیاء کرام میں بھی یہ چیزیں آئیں۔ ولایت کہتے ہی اس کو ہیں کہ قلب کا راستہ درست ہو جائے۔ ولایت کے یہ معنی نہیں کہ آدمی کھانا چھوڑ دے، لباس چھوڑ دے، گھر بار ڈھادے، گھر میں رہنا سہنا ترک کر دے، ولی کے معنی یہ ہیں کہ گھر میں رہے مگر حظ نفس کے لئے نہیں۔ خدا کی رضا کے لئے، کھانا کھائے مگر نفس کی لذت کے لئے نہیں، رضائے خداوندی کے لئے۔ ایک ولی اور عامی میں یہی فرق ہوتا ہے تو عمل ولی اور عامی کا ایک ہوتا ہے۔ مگر قلب کا فرق ہے۔ نیتیں الگ الگ ہوتی ہیں۔ قلب کے مقامات کا فرق ہوتا ہے۔ تو اولیاء میں یہی چیز ہوتی ہے کہ وہ ہر بات کو لوجہ اللہ کرتے ہیں۔

حضرت مہل بن عبد اللہ کا واقعہ

مہل بن عبد اللہ تستریؒ یہ اولیائے کاملین میں سے ہیں اور بڑے اونچے رتبے کے اولیاء میں ہیں۔ حتیٰ کہ اس درجہ کے لوگوں میں ہیں کہ خود مہل بن عبد اللہ فرماتے ہیں۔ وہ جو حق تعالیٰ نے عالم ازل میں عہد لیا تھا الست ہرکم؟ آدم علیہ السلام کی کمر سے ان کی ساری اولاد نیک و بد نکالی گئی، اور سب کو سامنے کر کے حق تعالیٰ نے عہد لیا۔

الست ہرکم؟

”کیا میں تمہارا پروردگار نہیں ہوں؟“

سب نے وہاں عہد کیا کہ بے شک آپ ہمارے رب ہیں۔ ہمارے پروردگار ہیں۔ یہ مہل بن عبد اللہؒ اس درجے کے لوگوں میں ہیں فرماتے ہیں کہ:

”مجھے آج تک وہ عہد یاد ہے۔ اور وہ مقام بھی یاد ہے جہاں یہ عہد لیا گیا تھا۔“

اس درجہ کی ان کی روح صاف ہے اور جلائے ہوئے ہے کہ عالم ازل کا نقشہ پیدائش کے بعد بھی ان کے ذہن میں تھا۔ ان کے واقعات میں لکھا ہے کہ مجاہدین کی ایک جماعت جارہی تھی۔ تو ان کا ارادہ ہوا کہ میں بھی جہاد میں شریک ہوں کہ مفت میں ایک اتنی بڑی عبادت ملتی ہے تو ان کے نفس میں تقاضا پیدا ہوا کہ میں جہاد میں شریک ہو جاؤں۔ لیکن جب نفس میں تقاضا پیدا ہوا تو بیٹھ گئے۔ اور کہا کہ یہ نفس کیوں چاہتا ہے کہ جہاد میں شریک ہوں۔ نفس کو تو جہاد سے بچنا چاہئے تھا۔ نفس چاہے کہ میں عبادت کروں تو نفس تو اس درجے کی چیز نہیں وہ تو عبادت سے روکنے والی چیز ہے۔

إِنَّ النَّفْسَ لَأَمَّارَةٌ بِالسُّوءِ۔

نفس تو برائی کا امر کرتا ہے نہ یہ کہ امر کرے کہ تم نماز پڑھو اور جہاد کرو اور اللہ کی راہ میں جان دیدو۔ نفس کو تو بچنا چاہئے۔ تو نفس میں کیوں یہ تقاضا ہے؟ کوئی مگر پوشیدہ ہے اور نفس کے اندر کوئی کھوٹ ہے۔ غرض بیٹھ گئے اور بیٹھ کر سوچنا شروع کیا۔ کہ آخر نفس کے لئے جہاد کے اندر کیا لذت کا سامان ہے۔ کہ یہ نفس کہہ رہا ہے۔ کہ جہاد میں چلو۔

تو ذہن میں یہ بات آئی کہ مجھے چالیس برس روزے رکھتے ہوئے گزر گئے ہیں۔ اور ایک دن بھی چالیس

برس میں افطار نہیں کیا اور جہاد میں روزہ رکھ کر شریک ہونا مکروہ ہے۔ اگر رمضان بھی ہے تو بھی مستحب یہ ہے کہ افطار کرے تاکہ قوت سے جہاد کر سکے۔ بھوکا آدمی جہاد نہیں کر سکے گا۔ تو نفس کی مکاری یہ چھپی ہوئی تھی کہ چالیس برس سے مجھے بھوکا مار رکھا ہے۔ جہاد میں جاؤ گے تو دن میں کھانے کو روٹی مل جائے گی۔ یہ مگر پوشیدہ تھا۔ اب کھڑے ہوئے اور کہا اے نفس! میں جہاد میں جاؤں گا اور روزہ رکھ کر جاؤں گا۔ آج افطار کرنے کے) مستحب کو انجام نہیں دوں گا چاہے مکروہ ہو مگر تجھے ستانا ہے اور تیرا مقابلہ کرنا ہے تو جہاد بھی کروں گا تو روزہ رکھ کر کروں گا۔ تجھے کھانے کو وہاں نہیں ملے گا۔

اس پر بھی نفس نے کہا تم جاؤ جہاد میں میں تیار ہوں۔

پھر بیٹھ گئے کہ یا اللہ! یہ نفس میں جہاد کا کیوں تقاضا ہے؟ یہ تقاضا قلب اور روح میں ہونا چاہئے۔ یہ نفس کیوں تقاضا کر رہا ہے۔ اسے تو جہاد سے بچنا چاہئے پھر بیٹھ گئے، غور اور مراقبہ کیا کہ آخر کونسا مکر نفس کے اندر پوشیدہ ہے جس کی وجہ سے یہ کہہ رہا ہے کہ جہاد کرو۔

تو سوچتے سوچتے ذہن میں یہ بات آئی کہ چالیس برس سے خلوت میں ہوں۔ آدمی کے نفس کا تقاضا لوگوں سے ملنا جلنا، انس و موانست حاصل کرنا ہوتا ہے۔ انسان کو مدنی الطبع پیدا کیا گیا ہے۔ یہ جانوروں کی طرح بھٹوں میں وحشت زدہ ہو کر الگ الگ نہیں رہتا۔ بستیاں بنا کر رہتا ہے۔ میل جول سے رہتا ہے تاکہ انس و موانست پیدا ہو۔ یہ تو انس کا بندہ ہے۔ اور اسی واسطے انسان کو انسان کہتے ہیں کہ انسان کا مادہ انس ہے جس میں انس نہ ہو وہ انسان ہی نہیں۔ تو انسان کا جبلی تقاضا انسیت و موانست ہے۔ کسی عرب کے شاعر نے کہا ہے کہ

وَمَا سَعَى الْإِنْسَانُ إِلَّا لَإِنْسِهِ
وَمَا الْقَلْبُ إِلَّا لَأَنَّهُ يَتَقَلَّبُ

انسان کو انسان کہاں اسی لئے گیا ہے کہ اس میں انسیت اور موانست کا مادہ موجود ہے۔ جیسے قلب کو قلب اس لئے کہتے ہیں کہ قلب کے معنی لوٹنے پوٹنے کے ہیں۔ قلب میں چونکہ ہر وقت کالوٹ پوٹ ہوتا رہتا ہے کبھی یہ جذبہ، کبھی یہ خیال، کبھی یہ ارادہ، اس لئے قلب کو قلب کہتے ہیں۔ تو انسان انسان بنا ہی اس لئے کہ اس میں انس ہے۔ وہ چاہتا ہے کہ چار آدمیوں کے ساتھ ملکر رہے۔ تنہائی میں اسے وحشت اور گھبراہٹ ہوتی ہے۔

تو چالیس برس سے ہل بن عبد اللہ خلوت میں رہتے تھے۔ نفس چاہتا تھا کہ لوگوں سے مل جل کر رہیں، مگر بچتے تھے۔ نفس میں تقاضا جہاد کا ہوا کہ جب جہاد کریں گے تو چار آدمیوں سے ملاقات تو ہوگی۔ یہ جو تنہائی میں مجھے گھوٹ رکھا ہے۔ جہاد میں جا کے یہ تنہائی کی وحشت کچھ تو کم ہوگی۔ ایک خیمہ میں جب جمع ہوئے تو اس آدمی ہوں گے تو کچھ بات چیت کرنے کا موقع ملے گا، کسی میدان میں جمع ہوں گے تو ایک دوسرے کے ساتھ موانست حاصل کرنے کا موقع ہاتھ آئے گا۔ تو یہ جو تنہائی کی وحشت کے ساتھ چالیس برس سے مجھے مار رکھا ہے۔ یہ مار تو ختم ہو جائے گی۔ اس لئے جہاد کا تقاضا پیدا ہوا۔

یہ گویا مکر تھا جو چھپا ہوا تھا۔ تو ہل بن عبد اللہ پھر بیٹھ گئے اور فرمایا کہ :

”اے نفس! اگر میں جہاد کو بھی جاؤں گا تو کسی شخص کی طرف نہ دیکھوں گا نہ انس حاصل کروں گا۔ نہ کسی سے گفتگو کروں گا۔ تجھے خلوت ہی میں رکھوں گا اور تجھے اسی

نفس نے کہا کہ یہ بھی منظور ہے اگر تم جہاد کے لئے چلو۔ اب پھر بیٹھ گئے کہ یا اللہ کونسی ایسی مکار چھپی ہوئی ہے جس کی وجہ سے یہ نفس جہاد کا تقاضا کر رہا ہے۔ تو پھر اللہ تعالیٰ سے دعا کی کہ :
اے اللہ! اس نفس میں ایسا باریک مکر ہے جو مجھ پر منکشف نہیں ہوتا تو مجھ پر کھولے گا تو واضح ہو گا کیا خباثت ہے اور کیا مکاری ہے جو چھپی ہوئی ہے کہ نفس چاہتا ہے کہ میں شریعت کے اعمال سرانجام دوں۔ ادھر سے الہام ہو اور اب اصلیت کھلی۔

وہ یہ کہ چالیس برس ریاضت اور مجاہدے میں گزر گئے تھے گویا نفس کو مار رکھا تھا موتوا قبل ا تموتوا۔ مرنے سے پہلے اسے مار دیا تھا۔ اس کی خواہشات کو کچل دیا تھا۔ اس کی مرضیات کو فنا کر دیا تھا تاکہ مرضی حق حاصل ہو۔ نفس پر یہ چیزیں شاق تھیں۔ تو نفس میں جہاد کا تقاضا اس لئے تھا کہ میدان میں جائے، ایک دفعہ گولی لگے گی تو روز روز کی جھک جھک کا تو خاتمہ ہو جائے گا۔ بس ایک دفعہ ختم ہو جائے گا۔ یہ جو روز کی موت ہے۔ یہ تو ختم ہوگی۔ جو ہونا ہو گا ایک دفعہ ہو جائے گا۔ ایک دفعہ تلوار پڑے گی، ختم ہو جائیں گے۔ یہ مکر پوشیدہ تھا۔

سہل ابن عبد اللہ نے اس سے توبہ کی۔ اور کہا کہ یا اللہ میری نیت درست کر دے۔ جب نیت درست ہوئی تو جا کر مجاہدین میں شریک ہوئے اور جہاد کے لئے گئے۔

عمل بلا تزکیہ

یہ کیا چیز تھی؟ یہ وہی تھا کہ اُس مانجھ کر اس درجہ صیقل بنا لیا تھا اور حقیقی معنوں میں رضاء خداوندی اور اک اور احساس جب تک نفس میں صفائی نہ ہو نہیں ہو سکتا۔ بعض دفعہ ایک عادت بصورت عبادت ظاہر ہوتی ہے۔ آدمی یہ سمجھتا ہے کہ میں عبادت کر رہا ہوں اور وہ نفس کی پرستش ہوتی ہے ایک صاحب باطن بتاتا ہے کہ اس کے اندر کھوٹ ملا ہوا ہے۔ یہ عبادت صحیح نہیں بنی۔ اس سے رضائے حق تعالیٰ نہیں ہوگی۔ تو اس کا ادراک ہو جانا اور اس کی سمجھ پیدا ہو جانا کہ نفس کی کیا خواہش ہے اور حق تعالیٰ کی کیا مرضی ہے کس جانب کو مجھے جانا چاہئے اور کس جانب کو ترک کرنا چاہئے۔ تو نفس کی باریک باریک خواہشیں اور مکاریاں ہوتی ہیں یہ اس وقت تک منکشف نہیں ہو سکتیں۔ جب تک نفس کے اندر صفائی نہ پیدا ہو۔ جب تک جلاء نہ پیدا ہو اور نورانیت نہ پیدا ہو۔ اور یہ نورانیت بغیر مجاہدے اور بغیر ریاضت کے نہیں آسکتی۔ اس واسطے مجاہدے اور ریاضتیں کراتے ہیں تاکہ نفس میں استقامت پیدا ہو، سیدھا پن پیدا ہو، سلامتی قلب پیدا ہو۔ تو حضرات صحابہ کرام کو مجاہدے کرائے گئے۔ ریاضتیں کرائی گئیں۔ اس کے ذریعہ سے ان کے نفوس سے جو شرک کے زرعے تھے۔ وہ نکل گئے۔ وہ جو کج راہی تھی وہ نکل گئی۔ وہ جو غیر اللہ کی محبت میں سرشار تھے۔ وہ محبت ختم ہوئی۔

کمال استقامت

اب ان کی محبت تھی تو اللہ کے لئے، عداوت تھی تو اللہ کے لئے، دینا تھا تو اللہ کے لئے، لینا تھا تو اللہ کے لئے، کمال ایمان کمال استقامت سے پیدا ہوتا ہے جس کو حدیث میں ایک موقع پر فرمایا گیا :

من احب لله و ابغض لله واعطى الله و منع الله فقد استكمل الايمان

”حس نے محبت کی تو اللہ کے لئے کی۔ عداوت باندھی تو اللہ کے لئے، کسی کو دیا تو اللہ کے لئے، کسی سے ہاتھ روکا تو اللہ کے لئے، اس نے اپنے ایمان کو کامل کر لیا۔“

تو دنیا میں آدمی جو کچھ بھی عمل کرتا ہے۔ یا چھتا ہے تو اس کا منشاء یا محبت ہوتی ہے یا عداوت۔ جس کام کو آپ کرتے ہیں اگر رغبت ہوگی جیسی تو آپ کریں گے، اگر نفرت ہوگی تو کیسے کریں گے۔ تو کسی چیز کی رغبت ہونا اس کے کرنے کی دلیل ہے، کرنا اس سے محبت اور مرغوب ہونے کی دلیل ہے جس چیز سے عداوت ہوگی، اس سے آپ بھاگتے ہیں۔ تو کسی چیز کو نہ کرنا اس سے نفرت کی دلیل ہے۔ تو فرمایا گیا کہ جس نے رغبت کی تو لوجہ اللہ کی۔ نفرت کی توجہ اللہ کی۔ رغبت اور نفرت کا تعلق نفسانی جذبات سے باقی نہ رہے۔ یا کسی کو تو اللہ کے لئے نہ دیا تو اللہ کے لئے جب ہر حرکت اور سکون لوجہ اللہ بن جائے۔ تب کہا جائے گا کہ نفس کامل ہو گیا۔ اس کا ایمان کامل ہو گیا۔

تفویضِ مطلق

اس کے معنی اسلام کے ہیں یہی حقیقی اسلام ہے کہ جو کچھ ہو اللہ کے لئے ہو۔ حضرت ابراہیم علیہ السلام کو فرمایا گیا تھا :

اِذْ قَالَ لَهُ رَبُّهُ اَسْلِمْ

”اے ابراہیم! مسلم بن جاؤ۔“

مسلم بننے کا یہ مطلب نہیں تھا کہ معاذ اللہ اب تک آپ غیر مسلم تھے۔ اب اسلام قبول کریں۔ آپ تو پیغمبر ہیں۔

مسلم ہونے کے کیا معنی؟ یعنی گردن جھکا دو۔ جو کچھ کرو، ہمارے لئے کرو۔ اپنے نفس کے لئے کچھ مت کرو۔ مسلم بننے کے یہ معنی تھے، یعنی تفویض کرنا، اپنے نفس کو سونپ دینا، اللہ کے حوالے کر دینا کہ جس طرح اس کی شریعت الٹ پلٹ کرے۔ اس طرح الٹ پلٹ ہو جاؤ، تمہاری اپنی کوئی مرضی یا تدبیر باقی نہ رہے، تم ایسے بن جاؤ کلمت فی بدالغسل جیسے مردہ نہلانے والے کے ہاتھ میں ہوتا ہے۔ جدھر کو کروٹ دیدے، دیدے، مردہ یہ نہیں کہتا کہ مجھے ادھر کو کیوں پلٹ دیا، جدھر کو بٹھادے، لٹادے، کروٹ دیدے، میت نہلانے والے کے ہاتھ میں ہے۔ اس طرح سے آدمی اپنے ارادہ و اختیار سے شریعت کے ہاتھ میں ہو۔ غیر ارادی طور پر تو اب بھی انسان اللہ ہی کے اختیار میں ہے۔ اسی کی مرضی سے اس کی حرکت اور سکون ہے۔ لیکن ارادے سے اپنے آپ کو سونپ دے کہ جدھر کو آپ چاہیں گے ادھر ہی کو میرا ارادہ متوجہ ہو جائے گا۔

یہ اسلام ہے۔ اس کو کہا گیا کہ :

اِذْ قَالَ لَهُ رَبُّهُ اَسْلِمْ

”اے ابراہیم! مسلم بن جاؤ۔“

یعنی اپنے کو ہمارے حوالے کر دو، جس طرح ہم الٹیں پلٹیں تم تیار رہو۔

قَالَ اسَلَّمْتُ لِرَبِّ الْعَالَمِينَ

”اے اللہ! میں مسلم بن گیا۔“

یعنی میں نے اپنے کو حوالے کر دیا۔ جس طرح سے آپ کا جی چاہے مجھ میں تصرف کریں۔ میری محبت ہوگی تو آپ کے لئے ہوگی۔ عداوت ہوگی تو آپ کی خاطر ہوگی نفس کی خاطر کچھ نہیں ہوگا۔
فرمایا کہ جب تم مسلم بن گئے اور مان لیا تو دوسری جگہ فرمایا گیا کہ اب اس اسلام کا اعلان کرو۔ وہ اسلام کیا ہے؟

قُلْ اِنَّ صَلَاتِي وَنَسْكَي وَمَحْيَايَ وَمَمَاتِي لِلّٰهِ رَبِّ الْعَالَمِينَ لَا شَرِيكَ لَهُ
وَيُنَادِيكُمْ لِتُؤْتُوهُ حُرَّتِمْ ۚ وَانَاۤ اَوْلُ الْمَسْلُوْمِيْنَ

”اے ابراہیم! اعلان کر دو کہ میری نماز اور میرا حج، میرا مرنا اور میرا جینا سب اللہ کے لئے ہے میرے اپنے لئے کچھ نہیں۔“

جس کا کوئی شریک نہیں ہے تو میرے ان اعمال میں کوئی شریک نہیں ایک ہی کی رضا کے لئے کر رہا ہے، چند لی رضا کے لئے نہیں، اور اسی کا مجھے امر کیا گیا ہے اور میں آج کے دور میں اول مسلم ہوں۔ تو اسلام کے معنی یہ نکل آئے کہ نماز بھی ہے تو اللہ کے لئے ہے۔ حج ہے تو اللہ کے لئے۔ مرنا ہے تو اللہ کے لئے، جینا ہے تو اللہ کے لئے۔ یعنی تفویض محض، اپنے آپ کو حوالے کر دینا ہے۔ اسلام کے یہی معنی ہیں کہ آدمی اپنے کو حوالے کر دے۔ کہ نہ اس کی اپنی مرضی باقی رہے نہ اس کی اپنی رضا باقی رہے، رضا ہو تو اللہ کی ہو ارادہ ہو تو اللہ کا ہو۔

فتاء کلی

کسی غلام سے کسی نے پوچھا تھا کہ تو کیا کھائے گا؟

اس نے کہا کہ جو آقا کھلا دے۔

کہا تو کیا پینے کا؟

اس نے کہا جو آقا پسند دے۔

کہا۔ تو کام کیا کرے گا؟

کہا۔ آقا جو کام لے لے۔

اس نے کہا کہ آخر تیری بھی کوئی مرضی ہے؟

اس نے کہا اگر میری اپنی مرضی ہوتی تو میں غلام ہی کیوں بنتا!

پھر میں آقا ہی نہ بن جاتا۔ میرے غلام ہونے کے یہ معنی ہیں کہ میری مرضی بھی غلام، میری رائے بھی غلام، میری خواہش بھی غلام، اگر خواہش ہے تو آقا کی ہے مرضی ہے تو آقا ہی کے لئے، ارادہ ہے تو آقا کا ہے۔ تو ایک انسان جب غلام بن کر اپنے کو دوسرے کے اس درجے حوالے کر دیتا ہے، حالانکہ دوسرا انسان اس کا خالق نہیں۔ اس کا مالک نہیں، پھر بھی ذرا سے احسان کی بدولت حوالے ہو گیا۔ تو جو محسن حقیقی جو اللہ رب العزت ہیں، جس کا دعویٰ کیا ہے کہ میں اس کا غلام اور بندہ ہوں۔ اس کا بندہ بھی بنے اور تجویز بھی اپنی پیش کرے۔ اس کا بندہ بھی بنے اور اس کے سامنے پھر رائے بھی رکھے۔ یہ بندگی نہیں، دعویٰ بندگی ہے اور وہ غلط ہے۔ بندگی یہ ہے کہ کالمیت فی بدالغسل مرضی حق کی تابع ہونا ہے۔

مرضیٰ حق

آج دنیا میں لوگ اللہ کو اپنے تابع کرنا چاہتے ہیں۔ خود اس کے تابع ہونا نہیں چاہتے۔ مرضیٰ سوچ لیتے ہیں کہ ایسا ہو، استفتاء بھی کریں گے تو اس نیت سے کہ ہماری مرضیٰ کے مطابق فتویٰ ہو، اگر رائے بھی پوچھیں گے تو اس نیت سے کہ جو ہم چاہیں گے وہ تو اپنی جگہ قائم رہے اور دعاء بھی ہو تو اسی کے تابع ہو فتویٰ بھی ہو تو اسی کے تابع ہو۔ یہ تو اللہ کو تابع بنانا ہے۔ تو دعویٰ تو اپنے تابع ہونے کا ہے اور آدمی متبوع بن گیا اور چاہتا ہے کہ خدا اس کے تابع ہو تو یہ چلنے والی بات نہیں۔ تفویض کے بھی خلاف ہے اور اسلام کے بھی خلاف ہے۔ مسلم ہونے کے تو یہ معنی ہیں کہ میں تابع ہوں مرضیٰ حق کے۔ میری مرضیٰ کوئی چیز نہیں۔ فنائے مرضیٰ ہی کا نام اسلام ہے فنائے خواہش ہی کا نام اسلام ہے۔ اگر ہم میں ہماری مرضیٰ زندہ ہے تو مسلم کب ہیں؟ اور اگر خواہش زندہ ہے تو حقیقی معنی میں مسلم کب ہیں؟ اس لئے فرمایا گیا کہ اسلام یہ ہے کہ اپنے کو سوئپ دو، اور حوالے کر دو۔ یہ زندگی اگر صحیح معنی میں دیکھی گئی تو حضرات صحابہ کرامؓ میں دیکھی گئی۔ اگر ان کی آنکھ اس چیز کو دیکھ رہی ہے اور اللہ و رسول اس کو کوئی اور چیز کہلوانا چاہیں تو آنکھ کو بے تکلف جھٹلانے کو تیار تھے مگر مرضیٰ حق کو جھٹلانے کو تیار نہ تھے۔

حدیث میں ہے کہ حجۃ الوداع کے موقع پر نبی کریم صلی اللہ علیہ وسلم نے صحابہؓ سے پوچھا کہ :

ای یوم ہنا۔

”یہ کون سا دن ہے؟“

سب جانتے تھے ۹ ذی الحجہ ہے، عرفہ کا دن ہے، حج میں جمع ہیں۔ تو سیدھا جواب یہ تھا کہ یوم عرفہ ہے۔ جواب کیا دیتے ہیں :

اللہ ورسولہ اعلم

”اللہ اور اس کا رسول ہی بہتر جانتا ہے کہ کون سا دن ہے؟“

آپ نے پوچھا؟

ای بلد ہنا

”مکہ مکرمہ کی طرف اشارہ کیلکہ یہ کون سا شہر ہے؟“

سب جانتے تھے کہ مکہ ہے۔ جواب یہ ہوتا کہ ”مکہ“ ہے مگر جواب کیا دیتے ہیں :

اللہ ورسولہ اعلم

”اللہ ورسولہ ہی بہتر جانتے ہیں کہ کون سا شہر ہے؟“

آپ نے فرمایا :

ای شہر ہنا؟

”یہ کون سا مہینہ ہے؟“

سب جانتے تھے کہ ذی الحجہ کا مہینہ ہے جواب دے دیتے کہ ذی الحجہ ہے مگر جواب میں یہ عرض کیا :

اللہ ورسولہ اعلم

”اللہ اور اس کا رسول ہی بہتر جانتا ہے کہ کون سا مہینہ ہے۔“

تابعین میں سے ایک شاگرد نے ان صحابیؓ سے پوچھا کہ یہ جواب آپ نے کیوں دیا۔ آپ کو قطعی علم تھا کہ یہ مکہ ہے۔ ذی الحجہ کا مہینہ ہے۔ نویں تاریخ ہے۔ تو نام لے کر بتاتے کہ فلاں شہر ہے، فلاں مہینہ ہے۔ فلاں تاریخ ہے۔ یہ کہنا کہ اللہ ورسولہ اعلم۔ یہ کچھ سمجھ آنے والی بات نہیں۔ آپ نے یہ کیوں کہا؟

حقیقتِ اسلام

ان صحابیؓ نے جو جواب دیا اس سے معلوم ہوتا ہے کہ تفویض اسے کہتے ہیں۔ وہ صحابیؓ فرماتے ہیں ہم نے اس لئے کہا کہ :

اگر اس دن نبی کریم صلی اللہ علیہ وسلم ارشاد فرماتے ہیں کہ یہ مکہ نہیں، مدینہ ہے۔ تو ہم کہتے کہ ہماری آنکھوں نے غلط دیکھا، بلاشبہ یہ مدینہ ہے اللہ کا رسول غلط گو نہیں ہو سکتا۔ اور اگر آپؐ یہ فرمادیتے کہ یہ ذی الحجہ نہیں، محرم کا مہینہ ہے۔ ہم سب کہہ دیتے کہ ہم سب ایمان لائے، بلاشبہ محرم کا مہینہ ہے۔ ہمارا علم غلط تھا کہ ہم اسے ذی الحجہ سمجھ رہے تھے۔

اور اگر حضور صلی اللہ علیہ وسلم فرمادیتے کہ یہ نویں تاریخ نہیں بلکہ ذی الحجہ کی بارہویں تاریخ ہے۔ ہم کہتے کہ بلاشبہ یہ بارہویں تاریخ ہے، ہم سے سمجھنے میں غلطی ہوئی ہے کہ یہ نویں تاریخ ہے۔

تو تفویض مطلق اسے کہتے ہیں کہ پیغمبر کی خبر کے مقابلے میں آنکھوں کو جھٹلانے کے لئے تیار ہو جائے، کانوں کو جھٹلانے کے لئے تیار ہو جائے کہ میرا کان غلطی کر سکتا ہے، میری آنکھ غلطی کر سکتی ہے، مگر خدا کا رسول تبلیغ حق میں غلطی نہیں کر سکتا۔ اس کو تفویض مطلق کہتے ہیں۔ اور فی الحقیقت یہ اسلام ہے۔

آج ہم اللہ ورسول کو اپنی خواہشات کا تابع بنانا چاہتے ہیں کہ اپنی مرضی پہلے متعین کر لی۔ اور مسئلے کو توڑ مروڑ کر اپنی مرضی کے مطابق کرنا چاہا۔ گویا خدا ورسول کو اپنے تابع بنا رہے ہیں حالانکہ تابع بننے کا صحابہؓ نے یہ درجہ حاصل کیا ہے کہ آنکھوں تک کو جھٹلانے کے لئے تیار ہیں۔ ہم تو خدا ورسول کو اپنے خیال کا تابع بناتے ہیں، وہ مشاہدے کا بھی تابع نہیں بناتے۔ مشاہدے کو بھی اللہ ورسول کے تابع کرتے تھے کہ آنکھ جو کچھ دیکھ رہی ہے اگر اللہ کے رسول اس کے خلاف فرمادیں گے، حق وہ ہوگا، آنکھ حق پر نہیں ہوگی۔ آنکھوں کی تکذیب کے لئے تیار ہیں۔

اللہ کے نام کے مقابلہ میں مشاہدہ کی تکذیب

اور یہ تو یہ ہے۔ حضرات انبیاء علیہم السلام کا بھی یہ طریقہ ہے کہ وہ اللہ کے نام کی وجہ سے اپنے مشاہدے کی تکذیب کر دیتے ہیں۔ سیر کی روایات میں ہے کہ حضرت عیسیٰ علیہ السلام نے ایک چور کو دیکھا کہ وہ چوری کر رہا ہے۔ اور دن میں دیکھا کہ وہ چوری کر رہا ہے۔ اور چیز اٹھا رہا ہے۔ آنکھوں سے دیکھ لیا۔ اس کو بلا کر پکڑ کر فرمایا :

”ظالم! یہ دن دھاڑے چوری کرتا ہے تجھے شرم نہیں آتی۔“

اس نے کہا :

والله الذی لا اله الا هو مسرقت۔

”قسم ہے اس ذات کی جس کے سوا کوئی معبود نہیں ہے میں نے چوری نہیں کی۔“

حضرت عیسیٰ علیہ السلام فرماتے ہیں کہ :

صلقت رہی۔ و کذب عمی۔

اپنے پروردگار کے نام کے تصدیق کرتا ہوں اور اپنی آنکھوں کو جھٹلاتا ہوں بے شک تو نے چوری نہیں کی۔ جب تو نے اللہ کے نام پر حلف دیا تو اللہ کا نام سچا ہے۔ میں اس کی تکذیب نہیں کر سکتا۔ یہ اتباعِ کامل کا درجہ ہوتا ہے کہ جب اللہ کا نام بھی آجائے۔ حالانکہ چور اس نامِ پاک کو غلط استعمال کر رہا ہے۔ مگر جرأت نہیں کرتے کہ تکذیب کریں کہ خدا کا نام آگیا ہے۔

حضرت ابو ہریرہ رضی اللہ عنہ خادم کو گوشت خریدنے کے لئے بھیجے۔ جب وہ لے کر آتا تو گوشت کی بوٹیاں گن لیتے تھے۔ مثلاً ایک پیسے میں چھ بوٹیاں آنی چاہئے تھیں۔ تو یہ چھ لایا ہے یا پانچ لایا ہے۔ خادم کہتا کہ مجھ پر کیا اعتماد نہیں؟

فرمایا اعتماد ہے۔ اپنے قلب کی تسکین اور تیرے ساتھ حسن ظن باقی رکھنے کے لئے میں یہ کام کرتا ہوں کہ گن لیتا ہوں۔

کسی نے کہا کہ یہ خادم دھوکہ کرتا ہے۔ اور یہ کم لے آتا ہے۔ اور پیسے آپ سے زیادہ لے جاتا ہے۔ فرمایا کہ وہ خادم اللہ کا نام لے کر کہتا ہے کہ میں پورا پورا لے کر آیا ہوں۔ اس نے کہا وہ غلط نام لیتا ہے اور غلط حلف اٹھاتا ہے۔ اور کم لے کر آتا ہے۔ اور آپ کو دھوکہ دیتا ہے۔
فرمایا :

من خلعنا فی اللہ ان خلعنا۔

”جو اللہ کا نام لے کر دھوکہ دے گا، ہم ضرور اس کے دھوکہ میں آئیں گے اللہ کے نام کو ہم نہیں جھٹلا سکتے۔“

علم، محبت اور اخلاق کا وظیفہ

اس کا تعلق عظمت سے ہے۔ جب اللہ کے نام کی اس درجہ عظمت پیدا ہو جائے کہ اس کے سامنے آنکھ بھی بے کار، کان بھی بے کار، باتیں بھی بے کار، اللہ ہی اللہ سامنے ہے، وہ حقیقی معنی میں قلب کی تفویض کا اور اسلام کا مقام ہے۔ یہ مقام حضراتِ صحابہؓ کو جنابِ رسول صلی اللہ علیہ وسلم کی تعلیم اور تزکیہ سے دیا گیا تھا علم کے ذریعے آپ نے مسائل بتلائے اور تزکیہ کے ذریعے سے قلوب کا راستہ سیدھا کیا۔
تو آپ نے فرمایا کہ میری بعثت کی غرض و غایت کیا ہے؟

انما بعثت معلما۔

”میں معلم بنا کر بھیجا گیا ہوں، تاکہ علم کے ذریعے سے امت کو صحیح راستہ دکھلا دوں۔“

اور

بعثت لاتمم مکارم الاخلاق۔

”میں بھیجا گیا ہوں تاکہ اخلاق کو مکمل کر کے پیش کروں۔“

ان کو اخلاق کریمانہ کا مکمل نمونہ بنا دوں۔ اخلاق عمل کی قوت ہیں۔ مطلب یہ ہے کہ علم سے تو میں راستہ دکھلاتا ہوں۔ اور اخلاق درست کر کے اس راستہ پر چلنے کی قوت پیدا کرتا ہوں۔ علم آدمی کو اس وقت تک نہیں چلا سکتا۔ جب تک اخلاق درست نہ ہوں۔ اخلاقی قوت سے ہی آدمی چلے گا۔ علم کا کام فقط

راستہ دکھانا ہے۔

اگر ایک عالم بہت اعلیٰ علم حاصل کرے مگر عمل کی طرف متوجہ نہیں۔ تو راستہ اس نے دیکھ لیا۔ مگر محض علم اسے راستے پر نہیں چلا سکتا، جب تک اس کے اندر چلنے کی اخلاقی قوت نہ ہو۔

اخلاق میں صبر ہے، شکر ہے، شجاعت ہے، رضا ہے، تسلیم ہے یہ عملی چیزیں ہیں۔ علم راستہ بتلا دے گا کہ کرنے کا یہ طریقہ ہے۔ اور نہ چکنے کا یہ طریقہ ہے۔ لیکن اس طریقہ پر آدمی چل پڑے، چلا دینا علم کا کام نہیں ہے۔ یہ کام اندورنی قوت کا ہے جو اخلاقی قوت ہے۔ اگر قلب میں محبت ہے آدمی شجاعت اختیار کرے گا۔ محبوب کے خاطر لڑے گا، اور محبوب کے دشمنوں کو فنا کروینا چاہے گا۔ معلوم ہوا کہ محبت اخلاق کو چلاتی ہے، علم نہیں چلاتا۔ اگر انسان کے اندر صبر ہے تو ظاہریات ہے کہ جو مرغوب خدا کی خاطر اختیار کرے گا، اس پر جم جائے گا۔ گویا طاعت پر جمے گا اور صبر کرے گا۔ اس کے خلاف سے ہٹ جائے گا، یہ صبر محبت ہی کرائے گی، اگر حق تعالیٰ شانہ سے محبت نہ ہو تو عبادت پر آدمی صبر کیسے کرنے؟ آپ نماز پر صبر کئے بیٹھے ہیں۔ سردی ہے، لحاف چھوڑ کر سردی کے زمانے میں نماز کے لئے آتے ہیں تو عبادت پر اتنا جتنا یہ محبت ہی سے تو ہے محض علم سے نہیں۔ علم نے تو راستہ دکھلایا تھا کہ بھئی! اگر تم نے نماز پڑھ لی تو ثواب ملے گا۔ لیکن پڑھنا اور پڑھنے کے لئے اٹھنا، اور اپنے عیش و آرام کو چھوڑنا، یہ محبت کراتی ہے، علم نہیں کراتا۔ تو محبت اخلاق کو حرکت میں لاتی ہے، اخلاق عمل کو حرکت میں لاتے ہیں۔ تب جا کے آدمی عمل کرتا ہے۔

غرض ہر چیز کا ایک وظیفہ ہے۔ علم کا کام راہ دکھلانا ہے۔ محبت کا کام حرکت میں لانا ہے۔ اخلاق کا کام عمل کرا دینا ہے۔ ہر چیز اپنے اپنے دائرے میں عمل کرے گی۔ سارے کام آپ علم کے اوپر ڈال دیں کہ وہی راستہ دکھلائے، وہ چلائے۔ وہی گردن پکڑ کر آپ کو مسجد میں لے جائے تو ایک چیز سارے کام انجام نہیں دے سکتی۔ الگ الگ قوتیں ہیں۔ غرض تعلیم کے ذریعے سے علم پہنچتا ہے۔ تزکئے کے ذریعے سے اخلاق درست ہوتے ہیں اور محبت پیدا کرائی جاتی ہے۔ تو نبی کریم صلی اللہ علیہ وسلم کے دو وظیفے نکلے۔ ایک تعلیم اور ایک تربیت۔ تعلیم سے آپ مسائل پہنچاتے تھے۔ یہ جائز یہ ناجائز، یہ حلال یہ حرام، اور تزکئے کے ذریعے سے عمل کی قوتیں قلب میں فراہم کرتے تھے کہ اس حلال کے اوپر آدمی چل پڑے اور حرام سے بچنے لگے۔ جائز کے اوپر چل پڑے اور ناجائز سے بچنے لگے، یہ چیز تزکیہ اور احوال قلب سے متعلق تھی۔

قلب کی حالت اگر درست نہ ہو، فتنے میں پڑا ہوا ہو اور شکوک و شبہات میں پڑا ہوا ہو تو شکی آدمی بھی عمل نہیں کر سکتا، تذبذب اور تردد ہو گا تو کبھی عمل ظہور پذیر نہیں ہو گا۔ قوت یقین پہلے آئے، پھر آدمی چلے گا، اور اخلاق ابھاریں گے تو آدمی عمل کرے گا۔ اس واسطے دو وظیفے فرمائے گئے۔ گویا بعثت کی دو غرض و غایت نکلیں۔

ایک فرمایا :

انما بعثت معلما

”میں معلم بنا کر بھیجا گیا ہوں۔“

اور ایک فرمایا :

بعثت لاتمم مکارہ الاخلاق

”میں بھیجا گیا ہوں تاکہ اخلاق کا مکمل نمونہ تمہارے سامنے رکھ دوں۔“

تاکہ تمہارے اخلاق، صحیح ہو جائیں، اخلاق کے بغیر علم، نہیں ہو گا۔ اور تعلیم کے بغیر علم، نہیں آئے گا۔

سے جائز و ناجائز کا پتہ چلے۔

تعلیم بلا تربیت کا نقصان

تو مجلس مبارک میں ایک طرف مسائل کی تعلیم ہوتی تھی جائز و ناجائز اور حلال و حرام بتلایا جاتا تھا۔ اور رات کو نگرانی فرماتے تھے کہ عمل کیسا ہے۔ مجاہدے کراتے تھے تاکہ نفوس کا تزکیہ ہو جائے۔ اس کا تعلق جائز و ناجائز سے نہیں قلب کے احوالِ باطن سے ہوتا ہے۔ احوالِ باطن وہی درست کر سکتا ہے جو باطن کے ان مقامات سے گذرا ہوا ہو۔ جو اس راہ میں چلا ہوا نہیں ہے۔ وہ کس طرح سے اعمالِ باطن کو درست کرے گا، اسے خود اپنے اندر کا پتہ نہیں دوسرے کے اندرون کا کیا پتہ چلے گا۔

او خوشن گم است کرار ہبری کند

اس واسطے جیسے ظاہری مسائل پوچھنے کی ضرورت ہے، باطنی احوال کے درست کرنے کے لئے بھی لوگ اہل باطن کی طرف رجوع کرتے ہیں تاکہ وسوسوں کو دور کر کے قلب کی راہ کو درست کر لیں۔ تو نبی کریم صلی اللہ علیہ وسلم نے جیسے مسائل کی تعلیم دی حلال و حرام، جائز و ناجائز کے دائرے کو بتلایا فرائض بتلائے، واجبات اور ان کی مقداریں بتلائیں۔ ان کے ادا کرنے میں جو خطرات اور وسوسوں کی رکاوٹیں پیدا ہوئی ہیں، ان کے رفع کرنے کی ذمہ داری بھی آپ ہی نے لی۔ اور قلب کو درست کرنے کا طریقہ بھی آپ نے اختیار فرمایا۔ اس کا نام تعلیم ہے اور اس کا نام تربیت ہے۔ تربیت سے آدمی صحیح بنتا ہے۔ اگر تعلیم ہی تعلیم ہو اور علم ہی علم، تو کورے علم سے راستہ تو نظر آئے گا، مگر چلنے کی طاقت پیدا نہیں ہوگی۔ جیسے غالب نے کہا تھا کہ۔

جاننا ہوں ثواب طاعت وزہد
پر طبیعت ادھر نہیں آتی

آج کے دور میں بد عملی جہالت کی وجہ سے نہیں ہے۔ علم کے باوجود بد عملی ہے۔ علم کے راستے اتنے پھیل چکے ہیں کہ قدم قدم پر آدمی کو علم ہوتا ہے اور ہے۔ کاغذ ہے، پیپر ہے، رسائل اور اخبارات ہیں۔ رات دن علم سامنے آرہا ہے۔ مگر رات دن بد عملی بڑھتی جاتی ہے۔ یہ بد عملی جہالت کے سبب سے نہیں ہے، بلکہ عدم تزکیہ کے سبب سے ہے کہ جب نفوس مانجھے ہی نہیں گئے، اور قلب کے مقامات ہی درست نہیں ہوئے۔ دل کی کلیں ہی درست نہیں ہیں۔ تو جتنا بڑا علم ہوگا، اتنی ہی بڑی بد عملی بھی ہوگی، اس لئے جہاں ظاہری علم حاصل کرنے کی ضرورت ہے۔ وہاں باطنی تربیت کی بھی ضرورت ہے۔ اس کے بغیر آدمی چلتا نہیں ہے۔

اہمیتِ تزکیہ

اگر یہ چیز ضروری نہ ہوتی تو حضور صلی اللہ علیہ وسلم کے فرائض میں تزکیہ نہ رکھا جاتا، اور تربیت نہ رکھی جاتی۔ تو سب سے زیادہ ضرورت تربیت کی پڑتی ہے۔ اور تربیت کے ساتھ تعلیم کی ضرورت پڑتی ہے۔ اور ان دونوں چیزوں کا تعلق کسی منجھی ہوئی شخصیت کے ساتھ ہوتا ہے۔

ترکیہ میں شخصیت کی احتیاج

اومی یہ چاہے کہ میری تربیت کاغذ سے ہو جائے، تو کاغذ اور کتاب تربیت نہیں کر سکتے۔ کاغذ میں تو کالے کالے نقوش ہوتے ہیں۔ ان نقوش کی مرادات کیا ہیں؟ یہ تو معلم سمجھا سکتا ہے اور منہ کی بتلا سکتا ہے کاغذ نہیں بتلائے گا۔ چنانچہ قرآن میں جو کیفیات ہوتی ہیں تو کاغذ میں حروف کا نقش آتا ہے، کیفیت تو نہیں آتی۔ بہت سی کیفیتیں ہیں جو طرزِ ادا سے تعلق رکھتی ہیں۔ کلام کے بہت سے ایسے معانی ہوتے ہیں جو طرزِ ادا ہیئت کذائی اور لب و لہجے سے سمجھ میں آتے ہیں۔ اگر وہ ہیئت اور انداز نہ ہو کلام کا مطلب متعین نہیں ہوگا۔ اور میں اس کی مثال دیا کرتا ہوں کہ اردو کا ایک جملہ ہے اس کے کئی معنی آتے ہیں۔ اور سب کا تعلق لب و لہجے سے ہے۔ وہ جملہ ”کیا بات ہے“ ہے اس کے معنی استفہام و استفسار، تفہیم، شان، تحقیر، شان اور تعجب کے آتے ہیں۔ سب کا تعلق لب و لہجے سے ہے اگر لب و لہجہ سامنے نہ ہو تو معنی متعین نہیں ہو سکتے۔ اب اگر یہ جملہ کاغذ پر لکھ کر کسی دوست کے پاس آپ بچھو ادیں تو کاغذ میں تو کالے کالے نقوش لکھے ہوتے ہیں۔ لب و لہجہ لکھا ہوا نہیں ہے۔ وہ اس سے جو سمجھے گا وہ متکلم کی مراد نہیں ہوگی بلکہ جو کیفیت اس پر غالب ہوگی وہ وہی معنی سمجھے گا وہ متکلم کی مراد نہیں ہوگی وہ اس کی اپنی مراد ہوگی۔ وہ دنیا کو یہ کہہ کر دھوکہ دے گا کہ لکھنے والے کی یہ مراد تھی۔ حالانکہ یہ غلط ہے۔ کلام اس کا تھا، مراد اس کی اپنی تھی۔ ٹھیک اسی طرح سے قرآن و حدیث میں بہت سے مضامین کا تعلق لب و لہجے سے ہے۔ اور بہت سے مضامین کا تعلق شانِ نزول سے ہے۔ ان سب سے کٹ کر اگر محض قرآن و حدیث کے لکھے ہوئے الفاظ سامنے آجائیں۔ اور اس کا آپ مطلب لیں تو وہ مطلب آپ کا ہوگا اگرچہ لفظ خدا کے ہوں گے۔ اب آپ دنیا کو یہ کہیں کہ خدا نے یہ فرمایا۔ یہ دھوکہ دہی ہوگی، وہ تو آپ فرما رہے ہیں۔ اور دنیا کو دھوکہ دے رہے ہیں۔ اس لئے کہ خدا کا مطلب تو جب کھلتا جب خدا کی طرف سے کوئی بیان کرنے والا آکر اپنے لب و لہجے، اپنے طرزِ ادا، اپنے ماحول اور اپنی کیفیت سے بیان کرتا۔ آپ کے سامنے ان چیزوں میں سے کچھ بھی نہیں، حتیٰ کہ شانِ نزول بھی آپ کے سامنے نہیں، کالے نقش، لکھے ہوئے آپ کے سامنے ہیں تو ماحول، کیفیت اور ہیئت کذائی آپ کی اپنی ہے۔ اور قرآن اور حدیث پر آپ نے تھوپ دی ہے۔ تو حقیقت میں وہ قرآن اور حدیث کا مطلب نہیں، وہ آپ کا مطلب ہے۔ لفظ آپ نے اللہ کے لئے اور مطلب اپنی طرف سے گھڑ لیا۔

اسی کو مٹانے کے لئے تعلیم و ترکیہ کو رکھا گیا ہے۔ کہ ایک شخصیت آکر تعلیم دے۔ اور سمجھائے کہ یہ مراد ربانی ہے۔ اس واسطے انبیاء علیہم السلام کو بھیجا گیا۔ تاکہ وہ کلام بھی سنائیں اور کلام سنا کر اس کا مطلب بھی بیان کریں کہ یہ اس کا مطلب اور مصداق ہے۔

مقاصدِ بعثت

بہر حال آپ صلی اللہ علیہ وسلم دنیا میں اس لئے آئے ہیں کہ علم سے دنیا کو آراستہ کریں اور اس علم سے راہِ حق نظر آئے۔ اور ترکیہ سے آراستہ کریں جس لوگوں میں اس راستے پر چلنے کی قوت پیدا ہو۔ اور عمل کا نمونہ سکھلائیں، تاکہ عمل من گھڑت نہ ہو۔ اس میں بھی لوگ پیغمبر علیہ الصلوٰۃ والسلام کی سنت کے قبیح ہوں۔ یہی چیزیں نبی کریم صلی اللہ علیہ وسلم کی بعثت کی غرض و غایت ہیں اسی کے مجموعے کا نام تعلیم و تربیت ہے۔ اس لئے میں نے عرض کیا تھا کہ ایک حدیث میں ایک غرض ظاہر کی گئی فرمایا:

اِنَّمَا بُعِثْتُ مُعَلِّمًا۔

”میں دنیا میں معلم بنا کر بھیجا گیا ہوں۔“

وہ علم سکھاؤں جس کے ذریعے سے لوگوں کو حق کا راستہ ملے۔ لوگ خدا تک پہنچیں۔ ان کے اخلاق اور کردار و کریمتر درست ہوں۔
دوسری غرض یہ فرمائی :

بعثت لاتمم مکارم الاخلاق۔

میں اس لئے بھیجا گیا ہوں تاکہ اخلاق کریمانہ کا اعلیٰ ترین نمونہ تمہارے سامنے رکھوں۔ اور عمل کر کے دکھلا دوں۔ اور اخلاق کریمانہ کی ہیئت کڈائی تم کو دکھلا دوں۔ اس کا نام تربیت ہے۔ اس کا نام تعلیم ہے۔ خلاصہ یہ نکلا کہ انبیاءِ علیہم السلام کی دنیا میں آنے کی غرض و غایت تعلیم و تربیت ہے تاکہ دنیا کی قومیں علم سے محروم نہ رہ جائیں۔ اور اخلاق سے محروم نہ رہ جائیں۔

اندازِ تعلیم و تربیت

اور یہ تعلیم و تربیت کس کی شانِ بعثت سے کی؟

تو بعثت کی شان یہ ہے کہ اس میں رحمت کا غلبہ ہے۔ شریعت کے ایک ایک حکم سے رحمت چمکتی ہے۔ ایک ایک حکم میں شانِ رحمت رچی ہوئی نظر آتی ہے۔ غضب اور قہر رچا ہوا نہیں ہے۔ محبت کی آمیزش ہے۔ رات کی آمیزش نہیں ہے۔ شفقت رچی ہوئی ہے۔ بیگانگی اور بے تعلقی رچی ہوئی نہیں ہے، انس و وانست رچی ہوئی ہے و وحشت رچی ہوئی نہیں ہے۔ تو نبی کریم صلی اللہ علیہ وسلم نے تعلیم دی، تربیت دی۔ اور ساتھ ساتھ وحشت سے پچایا، نفرتوں سے پچایا، انس و موانست کو پھیلایا۔ محبت و یگانگت پھیلانی۔

اندازِ حکومت

حضرت ابو موسیٰ اشعری اور حضرت معاذ بن جبل رضی اللہ عنہما کو جب آپ صلی اللہ علیہ وسلم نے یمن بھیجا۔ ابو موسیٰ اشعری رضی اللہ تعالیٰ عنہ کو یمن کا گورنر بنا کر بھیجا۔ اور معاذ بن جبل رضی اللہ عنہ کو قاضی نضارة یعنی چیف جسٹس بنا کر بھیجا۔ آپ نے دونوں صحابیوں کو اونٹ پر سوار کیا اور خود پیدل ساتھ ہوئے۔ حضرت کور کاوٹ تھی کہ حضور صلی اللہ علیہ وسلم پیدل چلیں، اور ہم سواری پر بیٹھیں۔ مگر امر ارشاد تھا کہ میں۔ تم بیٹھو۔ تو یہ اونٹ پر سوار ہوئے اور حضور صلی اللہ علیہ وسلم پیدل ساتھ ہیں، میل بھر تک ساتھ ریف لائے۔ اور مختلف نصیحتیں فرمائیں۔

فرمایا! جب تم یمن میں پہنچو گے تو تمہیں عیسائیوں کی رعایا ملے گی۔ وہاں کے سب باشندے عیسائی ہیں وہاں جا کے کیا کام کرو گے۔ تو نصیحت فرمائی کہ :

بشرا ولا تنفرا۔ وسرا ولا تسرا وتطوعا ولا تختلفا۔

عیسائیوں کی ریاست میں لوگوں کو بشارتیں سنانا، نفرتیں نہ دلانا۔ آسانیاں بہم پہنچانا، لوگوں کو تنگیوں میں نہ کرنا۔ مطاوعت و وحدت اور اتحاد پیدا کرنا۔ اختلاف کی راہیں مت ڈالنا کہ لوگ بکھر جائیں۔ تم ایک شہ فارم پر لانے کی کوشش کرنا، متفرق بنانے کی کوششیں مت کرنا۔

تو برائے وصل کر دن آمدی

نے برائے فصل کردن آمدی

تم کو دنیا کے جوڑنے کے لئے بھیجا گیا ہے، دنیا کو توڑنے کے لئے تم کو نہیں بھیجا گیا۔ متفرقوں کو جمع کرنا یہ تمہارا کام ہے۔ جمع شدہ کو متفرق کر دینا یہ تمہارا کام نہیں ہے۔

اور جمع کرنے کا معیار تمہاری ذات نہیں ہوئی۔ اللہ کی کتاب اور اللہ کے رسول صلی اللہ علیہ وسلم کا بیان ہوگا۔ اسی پر لوگ جمع ہو سکیں گے۔ تمہاری عقل پر جمع نہیں ہوں گے۔ تمہارے مزاج پر جمع نہیں ہوں گے۔ ہر شخص عقل رکھتا ہے ضروری نہیں ہے کہ دوسرے کی عقل کا قبیح ہو۔ تم کہو کہ میرا مزاج یہ ہے۔ دوسرا کہے گا میرا مزاج یہ ہے۔ لیکن جب آپ یہ کہیں گے کہ یہ اللہ اور اس کے رسول صلی اللہ علیہ وسلم کا حکم ہے۔ سب گردن جھکا دیں گے وہ معیار ہے غرض تم لوگوں کو بشارتیں سنانا، نفرتیں مٹ دلانا۔ انہیں بانٹنا متفرق کرنا اور گروہ سازی مٹ کرنا۔ سب کو ایک گروہ بنانے کی کوشش کرنا۔ کوئی از خود گروہ بنے یہ اس کا اپنا فعل ہے۔ تمہاری طرف سے اذن اور اعلان وحدۃ واتحاد کا ہونا چاہیے۔ تو یہ شانِ رحمت ہے کہ لوگوں کو ملاؤ اور بانٹو مٹ۔ متفرق مٹ کرو۔ ان کے سامنے ایسی چیزیں کہو کہ اگر ان کے قلوب بگھرے ہوئے بھی ہوں تو جڑ جائیں اور جمع ہو جائیں۔ ایسے کلمات ان کے سامنے مت کہو کہ ان میں گروہ بندی پیدا ہو جائے وہ بٹ جائیں۔ اور متفرق ہو کر ان میں نفرتیں پیدا ہونے لگیں، کسی ایک مرکز پر انہیں لانے کی کوشش کرو۔ تو یہ وہی شانِ رحمت ہی ہے۔ غرض تعلیم دینا بھی شانِ رحمت ہے تربیت کرنا بھی شانِ رحمت ہے۔

رحمتِ مجسم

لیکن اگر اس ضابطے کو فرض قرار دیا جائے تو اس تعلیم و تربیت کو جس شان سے ادا کیا گیا وہ شان تو رحمت ہی کی ہے۔ اور وہ شانِ انیس و موانست اس کو حضور صلی اللہ علیہ وسلم فرماتے ہیں :

انما بعثت رحمة ولم ابعث لعنة۔

”میں رحمت بنا کر بھیجا گیا ہوں میں بعید اور لوگوں کو دور کرنے والا بنا کر نہیں بھیجا گیا۔“

یہ آپ صلی اللہ علیہ وسلم نے اس وقت فرمایا ہے جب غزوہ احد کے اندر ستر صحابہؓ کی لاشیں تڑپ رہی تھیں۔ حضور صلی اللہ علیہ وسلم کے سر مبارک پر پتھر لگا۔ اور خون کی چادر منہ پر آگری۔ دندان مبارک شہید ہو گئے۔ بعض صحابہؓ نے عرض کیا یا رسول اللہ! ان کے لئے بددعا کیجئے کہ ان نانبھجاریوں نے اللہ کے رسول کو زخم پہنچایا۔ سر مبارک پر زخم لگا۔ محبوب صحابہؓ جن میں حضور صلی اللہ علیہ وسلم کے چچا حضرت حمزہ رضی اللہ عنہ بھی شامل ہیں شہید ہو گئے بددعا فرمائیے۔ اس پر فرماتے ہیں :

انما بعثت رحمة ولم ابعث لعنة۔

”میں رحمت بنا کر بھیجا گیا ہوں۔ پھٹکار دینے والا بنا کر نہیں بھیجا گیا۔“

اور فرماتے ہیں :

اللهم اهد قومی فلنہم لاعلمون۔

”اے اللہ! میری قوم کو ہدایت کر! یہ جاہل ہیں۔ جانتے نہیں ہیں۔“

اس موقع پر بھی رحمت ہی کا ظہور ہوا۔ یہ وہ خلقِ عظیم تھا کہ دوسرے گالیاں، میں اور آپ صلی اللہ علیہ وسلم ان کے حق میں دعائیں کر رہے ہیں۔ دوسرے تلوار اٹھا کر زخم لگائیں۔ اور آپ اپنی زبان فیضِ ترجمان سے ان کے اوپر پھول برسائیں یہی ہے وہ شانِ رحمت کہ دوستوں کے ساتھ رحم کرنا تو ہے ہی۔ لیکن دشمنوں کے ساتھ جو رحم و کرم کرے اور دشمنوں کو جو نوازنے کی کوشش کرے، کہا جائے گا کہ وہی ”رحمتِ جسم“ ہے۔ غرض ہر موقع پر آپ نے دشمنوں کے ساتھ وہ کیا جو آج دوستوں کے ساتھ بھی کیا جانا مشکل ہے۔

بہر حال بعثت کی شانِ رحمت کی ہے۔ اور بعثت کی غرض و غایت تعلیم اور تربیت کی ہے۔ یہی تین حدیثیں ابتداء میں پڑھی تھیں کہ ایک میں شانِ بعثت بتلائی گئی۔ دو احادیث میں بعثت کی غرض و غایت بتلائی گئی۔

انما بعثت رحمتاً میں شانِ بعثت ہے۔ کہ میں رحمت بنا کر بھیجا گیا ہوں۔ اور بعثت معلماً اور بعثت لاتمم مکارم الاخلاق میں غرض و غایت یعنی تعلیم و تربیت ہے۔ یہ تین روایتیں میں نے پڑھی تھیں بقدرِ ضرورت ان کی تشریح کی۔ ان سب کا مقصد اور گویا لب لباب اور حاصل یہ نکلتا ہے کہ انبیاء علیہم السلام کا مقصد اصلی تعلیم و تربیت ہے۔

نیابتِ نبوی

اور نبی کے بعد قوم نبی کے قائم مقام بنتی ہے۔ تو نبی کریم صلی اللہ علیہ وسلم کے تشریف لے جانے کے بعد یہ پوری امت نبی کے قائم مقام اور نبی کی نائب ہے۔ اس کا بھی اصلی فریضہ یہ ہے کہ یہ تعلیم و تربیت کی ذمہ داری اپنے سر لے۔

ویسے دنیا میں بہت سے علوم ہیں۔ اور ہر علم مفید ہی ہے۔ لیکن حقیقی علم وہ ہے جو آدمی کو آدمی بنائے۔ جو انسان میں اخلاق کے جوہر پیدا کرے، بہت سی تعلیمات ہیں جو سامان بناتی ہیں۔ جیسے آپ سائنس پڑھیں گے تو بہترین قسم کے سامان بنائیں گے۔ فلسفہ پڑھیں گے تو دماغی ریاضت ہو جائے گی۔

ہندسہ اور انجینئرنگ پڑھیں گے تو بہترین قسم کے مکانات بنائیں گے۔ یہ سب چیزیں آپ کی ضروریات کی ہیں اور اچھے اچھے سامان آپ کے لئے مہیا کریں گی۔ لیکن اچھے انسان بنانا ان علوم کا موضوع نہیں۔ اچھے سامان بنانا موضوع ہے۔ اگر آپ اچھا انسان بننا چاہتے ہیں تو انبیاء علیہم السلام کی تعلیم کے نیچے آنا پڑے گا۔ تو نبیوں کی دنیا میں آنے سے غرض اچھے سامان بنانا نہیں۔ چھری، کانٹے بنانا نہیں ہے۔ یہ تو ضرورت کی چیزیں ہیں۔ جس طرح آپ چاہیں یہ خود بنالیں۔ ان کے آنے کی غرض یہ ہے کہ آپ کو انسان بنا دیا جائے۔ انسان کے ہاتھ میں اگر چھری ہوگی تو دوست کے گلے پر نہیں چلے گی۔ دشمن کے گلے پر چلے گی۔ انسان کے ہاتھ میں اگر برتن ہوگا تو صحیح استعمال کرے گا۔ جانور کے آگے ہوگا تو اسے پھینک مارے گا۔ اس لئے آدمی اگر آدمی بن گیا تو سامان بھی کارآمد ہو گئے۔ اور اگر آدمیوں میں آدمیت نہ رہی تو یہ سامان وبال جان بن جائیں گے۔ اور دنیا میں کروڑوں روپے کا سامان بھرا ہوا ہے۔ اور آدمی جانوروں کی مانند ہوں۔ جن میں نہ خدا کی پہچان اور نہ رسول کی پہچان نہ حق و باطل کی پہچان نہ انس و موہنت، ایسے میں سامان اور زیادہ وبال جان ہیں۔

اور اگر ایک بھی سامان نہ ہو چٹنی روٹی پر گذر ہو۔ مگر آدمیوں میں انسانیت کا جوہر ہو، انس ہو، محبت ہو،

ہمدردی خلاق ہو وہ دنیا جنت ہے۔ تو انبیاء علیہم السلام دنیا کو جنت بنانے آئے ہیں، جہنم بنانے نہیں آئے۔
جہنم والوں کے اخلاق فرمائے گئے ہیں۔

كَلَّمَا دَخَلَتْ اُمَّةٌ لَعْنَتٌ اَخْتَهَا۔

جب کوئی پارٹی جہنم میں داخل ہوگی۔ دوسری پارٹی اس پر لعنت کرے گی، کہ تم پر لعنت ہو تمہاری وجہ سے ہم مبتلا ہوئے۔ وہ کہے گی تم پر لعنت ہو تمہارے بہکانے کی وجہ سے ہم مبتلا ہوئے۔ تو جہنم کا عذاب ایک طرف، یہ لعن طعن خود ایک مستقل عذاب ہے۔
اور جنت والوں کے اخلاق بیان کئے گئے ہیں۔

اِخْوَانًا عَلٰی سُرِّ مُتَّقِلِيْنَ۔

بڑی بڑی مسندوں پر آنے سامنے بیٹھے ہوں گے۔ اور دل ایسے ہوں گے۔ جیسے حقیقی بھائیوں کے ہوتے ہیں۔ ہر ایک کے دل میں محبت کھچی ہوئی اور رچی ہوئی ہے۔ تو انبیاء علیہم السلام محبتیں پیدا کرنے آئے ہیں۔
عداوتیں پیدا کرنے نہیں آئے۔

تو برائے وصل کردن آدمی
نے برائے فصل کردن آدمی

اور یہ چیز بغیر رحمت اور شفقت کے نہیں ہوتی۔ تو امت کو بھی اسی طرح شفیق بننا چاہئے اپنوں میں بھی باہم اور اغیار کے حق میں بھی کہ انہیں ہدایت کریں اور انہیں سیدھا راستہ دکھلائیں۔ ایسی راہیں پیدا کریں کہ لوگ ایک پلیٹ فارم پر جمع ہوں۔ ایک طرح محبت و اتحاد سے چلیں۔ اس میں قوم کی بھی قوت ہے۔ ملک کی بھی قوت ہے۔ جتنی پاکیزگی آپ کے نفوس میں بڑھے گی، جتنے پاکیزہ اعمال بڑھیں گے، آپ اپنی قوم کے لئے بھی مفید ثابت ہوں گے ملک کے بھی مفید ثابت ہوں گے۔ اگر بد عنوانیاں رہیں تو قوم کے لئے بھی اور حکومت کے لئے بھی وبال جان بن جائیں گے۔ تو آدمی وہ ہے جو صحیح طور پر معاشرہ کے لئے آدمی ثابت ہو۔
اور بہترین انسان ثابت ہو۔

احساسِ ذمہ داری

بلاشبہ بہت سی چیزوں میں حکومت روک تھام کرتی ہے۔ چوروں کو پکڑتی ہے، ڈکیتوں کو پکڑتی ہے، قانون بناتی ہے۔ لیکن ساری ذمہ داری حکومت پر نہیں کچھ آپ پر بھی عائد ہوتی ہے۔ آپ کو بھی تو اپنے اخلاق درست کرنے پڑیں گے۔ اگر آپ تنہائی میں ہوں اور اخلاق درست نہ ہوں۔ جہاں کوئی سپاہی اور سی آئی ڈی نہ ہو، وہاں پھر آپ خیانت کریں گے۔ ایسا آدمی ہو کہ جب تنہائی میں ہو جب بھی نیک نفس ہو، مجمع میں ہو جب بھی نیک نفس ہو۔ یہ جب ہو سکتا ہے کہ جب اس کا نفس درست ہو جائے۔ ورنہ اگر انسان بد نفس ہے تو ڈر کے مارے مجمع میں خیانت نہیں کرے گا مگر جب تنہائی میں جائے گا، خیانت اس کے ساتھ لگی ہوئی ہوگی۔ وہ آدمی آدمی نہیں بلکہ آدمی کی صورت ہوگی۔ تو آدمی صورت انسان کا نام نہیں ہے حقیقت انسان کا نام ہے۔

گر بصورتِ آدمی انسان بدے
احمد و بوجہل ہم یکساں بدے

اگر صورت سے آدمی بنا کرتا تو صورت انسان میں محمد صلی اللہ علیہ وسلم اور ابو جہل دونوں کی صورت انسان کی تھی۔ مگر زمین و آسمان سے بھی زیادہ فرق ہے۔ وہ فرق حقیقت کے لحاظ سے ہے۔ حضور صلی اللہ علیہ وسلم کی حقیقت دیکھی جائے تو عرش کے اوپر پہنچی ہوئی ہے۔ اور ابو جہل کی حقیقت بھی جائے تو تحت الشریٰ میں پہنچی ہوئی ہے۔ صورتیں دونوں کی انسانوں کی ہیں یکساں ہیں۔ غرض صورت سے آدمی آدمی نہیں بنتا، حقیقت سے بنتا ہے اور یہ حقیقت انبیاء علیہم السلام کی تعلیم سے بنتی ہے۔ اس کے بغیر جو ہر پیدا نہیں ہوتا۔ اس لئے جہاں آپ اور علوم کی طرف توجہ کریں بنیادی طور پر اس علم کی طرف توجہ کرنا سب سے زیادہ ضروری ہے۔ جس سے ہمارا جوہر درست ہو۔ اس واسطے یہ تین حدیثیں نے تلاوت کی ہے، کہ تعلیم و تربیت تو اصل غرض ہے، اور اس میں شفقت اور رحمت کی شان ملی ہوئی نی چاہئے۔ تب جا کے وہ تعلیم و تربیت صحیح معنی میں مفید ثابت ہوگی۔ حق تعالیٰ ہمیں توفیق عطا فرمائیں کہ ہم علم کے ذریعے سے علم حاصل کریں۔ تربیت کے ذریعے سے اپنے اخلاق درست کریں اور حق تعالیٰ شانہ سے نبی کریم صلی اللہ علیہ وسلم کی سنتوں کے اتباع کی توفیق عطاء فرمائیں۔ اور ہمیں اپنی مرضیات پر چلائیں۔

اللہم ربنا لاتزغ قلوبنا بعد اذھدیتنا وھب لنا من لئک رحمة انک انت الوھاب۔

اللہم اعننا من الفتن ماظھر منها ومابطن۔ اللہم متعنا باسماعنا وابصارنا وقوتنا۔ الاحییتنا واجعل ثارنا علی من ظلمنا۔ ولا تجعل مصیبتنا فی دیننا۔ ولا تجعل اللینا اکبر ہمنا ولا مبلغ علمنا ولا غایة رغبتنا۔ اللہم لاتسلط علینا من لایرحمنا اللہم زنا ولا تنقصنا واکرمنا ولا تھنا واعطنا ولا تحرمنا۔ واثرننا ولا تؤثر علینا وارضا عنک وارض عنا۔ اللہم وتوفنا مسلمین والحقنا بالصلحین غیر خنا یا ولا مفتونین۔ وصلی اللہ تعالیٰ علی خیر خلقہ سیلنا ومولانا محمد والہ وصحبہ اجمعین۔

برحمتک یا ارحم الراحمین۔

(حررہ ۸ جمادی الاولیٰ ۱۰۹ھ)



مقصود بعثت

اس علم (دین) کا حاصل کیا جانا یہ ناگزیر ہے۔ اس کے بغیر آدمی کی نہ روحانیت ہی جاگ سکتی ہے۔ روحانی مراتب طے ہو سکتے ہیں نہ اخلاق درست ہو سکتے ہیں۔ اس لئے کہ اخلاق کا سرچشمہ حق تعالیٰ کی ذات ہے اور جب تک مذہب و دین نہ ہو، آدمی کے اخلاق کبھی تربیت نہیں پاسکتے۔ مادیات سے تربیت نہیں ہوتی۔

از حضرت حکیم الاسلام مدظلہ

الْحَمْدُ لِلَّهِ نَحْمَدُهُ وَنَسْتَعِينُهُ وَنَسْتَغْفِرُهُ وَنُؤْمِنُ بِهِ وَنَتَوَكَّلُ عَلَيْهِ - وَنَعُوذُ بِاللَّهِ مِنْ شَرِّهِمْ وَأَنْفُسِنَا وَمِنْ سَيِّئَاتِ أَعْمَالِنَا مَنْ يَهْدِيهِ اللَّهُ فَلَا مُضِلَّ لَهُ وَمَنْ يَضِلْ لِيَأْتِ فَلَهَا دِيَارُهَا وَنَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ وَنَشْهَدُ أَنَّ سَيِّدَنَا وَسَيِّدَنَا وَمَوْلَانَا مُحَمَّدًا عَبْدُهُ وَرَسُولُهُ أَرْسَلَهُ اللَّهُ إِلَى كَافَّةِ النَّاسِ بَشِيرًا وَنَذِيرًا وَدَاعِيًا إِلَيْهِ بِآذَانِهِ وَسِرَاجًا مُنِيرًا - آمَّا بَعْدُ

فَقَدْ قَالَ النَّبِيُّ صَلَّى اللَّهُ عَلَيْهِ وَسَلَّمَ إِنَّمَا بُعِثْتُ مُعَلِّمًا وَتَالَ النَّبِيُّ صَلَّى اللَّهُ عَلَيْهِ وَسَلَّمَ بَعِثْتُ لِأَتِمَّ مَكَارِمَ الْأَخْلَاقِ، أَوْ كَمَا قَالَ عَلَيْهِ الصَّلَاةُ وَالسَّلَامُ - صَدَقَ رَسُولُ اللَّهِ صَلَّى اللَّهُ عَلَيْهِ وَسَلَّمَ

احادیث کا مفہوم

بزرگان محترم!

یہ نبی کریم صلی اللہ علیہ وسلم کی دو حدیثیں ہیں جو میں نے اس وقت پڑھی ہیں۔ ان دونوں احادیث میں حضور صلی اللہ علیہ وسلم نے اپنی تشریف آوری، بعثت اور اپنی رسالت و نبوت کی غرض و غایت بیان کی ہے کہ مجھے دنیا میں کیوں بھیجا گیا؟ اور میں کیوں مبعوث کیا گیا؟

تو آپ نے اپنی بعثت کی دو غرضیں ارشاد فرمائیں۔ ایک فرمایا، انما بعثت معلماً۔ اور دوسری حدیث میں فرمایا، بعثت لاتمم مکارم الاخلاق۔

پہلی حدیث کا ترجمہ یہ ہے کہ میں دنیا میں معلم بنا کر بھیجا گیا ہوں تاکہ تعلیم دوں اور دوسری حدیث میں فرمایا میں اس لئے بھیجا گیا ہوں تاکہ پاکیزہ اخلاق کو مکمل بنا کے پیش کروں۔ دنیا کے اخلاق کی تکمیل کروں اور دنیا کو خلیق بنا دوں۔ پہلی حدیث کا حاصل یہ ہے کہ میں اس لئے آیا ہوں کہ دنیا کو عالم بنا دوں اور دوسری

حدیث کا حاصل یہ ہے کہ میں اس لئے آیا ہوں کہ دنیا کو بااخلاق بنا دوں۔

غرض آپ اعلیم اور تربیت کے لیے دنیا میں تشریف لائے۔ تعلیم کے ذریعے علم پھیلتا ہے اور تربیت کے ذریعے اخلاق درست ہوتے ہیں۔ تو حضور صلی اللہ علیہ وسلم کی تشریف آوری کی دو غرضیں ہوئیں۔ ایک پھینچانا اور ایک اخلاق درست کرنا۔ اس کے بغیر دنیا کی کوئی قوم نہ باقی رہ سکتی ہے نہ ترقی کر سکتی ہے۔ اگر ایک شخص عالم ہے اور اس کا بہت بڑا علم ہے۔ لیکن بد اخلاق ہے، تو اس کا علم کبھی مؤثر نہیں ہوگا وہ دوسروں کو فائدہ کبھی نہیں پہنچا سکتا اور اگر بہت بااخلاق ہے، نیک خلق ہے، لیکن جاہل ہے، تو محض اخلاق سے وہ دنیا کو تربیت نہیں دے سکتا۔

انسان کی ذات میں علم نہیں ہے

علم انسان کی ذات میں نہیں ہے، وہ باہر سے لایا جاتا ہے۔ اخلاق اندر موجود ہیں لیکن انہیں درست کیا جاتا ہے۔ تو ایک چیز انسان کے گھر کی ہے، اس کی اصلاح کی جاتی ہے اور ایک چیز سرے سے نہیں ہے اس کو انسان کے اندر ڈالا جاتا ہے۔ تو خلقی طور پر انسان جاہل پیدا ہوا ہے۔ اس میں کوئی علم نہیں تھا۔ جو تعالیٰ شانہ نے قرآن کریم میں ارشاد فرمایا :

وَاللّٰهُ اَخْرَجَكُمْ مِنْ بَيْنِ بَطْنٍ مِنْ اُمَّهَاتِكُمْ لَاتَعْلَمُوْنَ شَيْئًا ۗ وَجَعَلَ لَكُمُ السَّمْعَ
وَالْاَبْصَارَ وَالْاَفْئِدَةَ ۗ لَعَلَّكُمْ تَشْكُرُوْنَ۔ (نحل پ ۱۶ آیت ۷۸)

اللہ نے تم کو تمہاری ماؤں کے پیٹ سے پیدا کیا اور نکالا۔ کس حالت میں؟ ذرہ برابر تمہیں علم نہیں تھا جاہل مطلق پیدا ہوئے تھے۔ نہ سیاہ و سفید کی تمیز تھی نہ اچھے برے میں امتیاز تھا نہ حلال و حرام کا پتہ تھا۔ بالکل جاہل مطلق تھے۔ ماں کی پیٹ سے کوئی ہنر لے کر نہیں آئے۔ اللہ نے اپنا فضل کیا۔ وَجَعَلَ لَكُمُ السَّمْعَ وَالْاَبْصَارَ وَالْاَفْئِدَةَ۔ تم میں سننے کی طاقت رکھی، دیکھنے کی طاقت رکھی، سمجھنے اور بوجھنے کی طاقت رکھی کہ کچھ معلومات تم سن کر حاصل کرتے تھے۔ کچھ دیکھ کر اور کچھ سنی ہوئی اور دیکھی ہوئی چیزوں میں غور و فکر کر کے نکالتے تھے۔ اللہ نے یہ طاقتیں تمہارے اندر رکھیں تاکہ تم علم پیدا کرو، علم کے اندر آؤ۔ علم بھی تمہارے اندر رکھے۔

اس آیت سے معلوم ہوا، انسان کی ذات میں علم نہیں ہے۔ خالی ہے، مگر ہاں صلاحیت ہے کہ اگر علم سیکھنا چاہے تو علم آسکتا ہے۔ اسی لئے انسان کو جاہل کہا گیا ہے۔ جاہل اسے کہتے ہیں جو علم نہ رکھتا ہو، مگر علم لینے کی اس میں صلاحیت ہو۔ اس دیوار کو ہم جاہل نہیں کہیں گے۔ اس لئے کہ اس میں عالم بننے کی صلاحیت ہی نہیں۔ اس لاؤڈ اسپیکر کو ہم جاہل نہیں کہیں گے، اس لئے کہ یہ عالم بن ہی نہیں سکتا۔ یہ شامیانا اور زمین و آسمان جاہل نہیں ہیں، کیونکہ ان میں عالم بننے کی صلاحیت نہیں ہے۔ انسان ہی کو جاہل کہا جائے گا کیونکہ اس میں عالم ہونے کی صلاحیت ہے، اسی میں استعداد موجود ہے۔

تعدیل اخلاق بلا علم ممکن نہیں

اسی طرح انسان کے اندر اخلاق تو ہیں، مگر جب تک اس میں علم نہیں ہے وہ معتدل اخلاق نہیں ہیں بلکہ انسان یا ایک کنارے پر رہتا ہے یا دوسرے کنارے پر۔ جب تک علم نہیں آتا وہ درمیان میں اعتدال پر نہیں

ہے۔ افراط اور تفریط کے لئے جہالت کی ضرورت ہوتی ہے۔ علم کی ضرورت نہیں ہوتی۔ لیکن عدل اخلاق کے لئے ان کو معتدل بنانے کے لئے علم کی ضرورت ہے۔

مثلاً صبر ایک خلق ہے، تو صبر کا ایک کنارہ جزع فزع ہے کہ جب کوئی مصیبت پیش آئے تو آپے سے باہر ہو جائے، گریبان پھاڑ دے، بال نوج ڈالے، رخسارے پیٹ ڈالے، منہ نوج لے۔ یہ خلق صبر کا ایک کنارہ ہے یعنی انتہائی بے صبری اور دوسرا کنارہ یہ ہے کہ کتنی ہی مصیبتیں آئیں، کوئی اثر ہی نہ ہو۔ اس کے اندر سرد مہری ہو کہ کوئی فوت ہو جائے تو اس کی آنکھ سے آنسو ہی نہ نکلے، دل میں غم تک نہ آئے، جیسے اپنے کام میں لگ رہا تھا، لگا رہے۔ پتھر کی مانند ہو جائے، اس کی طبیعت میں کوئی اثر نہ ہو۔ تو ایک کنارہ جزع فزع ہے کہ اتنا بے صبر بن جائے کہ آپے سے باہر نکل جائے، ایک کنارہ سرد مہری کا ہے کہ اس کے اوپر کوئی اثر ہی نہ ہو۔ وہ بھی صبر نہیں، یہ بھی نہیں۔ صبر درمیان میں ہے کہ اثر تو لے، مگر حدود کے اندر رہے، آپے سے باہر نہ ہو، اسے صبر کہیں گے۔ تو نہ جزع فزع صبر ہے نہ سرد مہری صبر ہے۔ بیچ کا درجہ صبر ہے کہ حدود کے اندر رہے اور حدود جب تک معلوم نہ ہوں، صبر نہیں کر سکتا۔ اخلاق کے لئے علم کی ضرورت پڑی۔ اگر حدود کا علم نہ ہو آدمی صابر نہیں بن سکتا، لیکن افراط و تفریط یعنی رخسارے پیٹنا، منہ نوج ڈالنا، آپے سے باہر ہونا، اس کے لئے کسی علم کی ضرورت نہیں، جہالت کی ضرورت ہے۔ جتنا ہی جاہل ہوگا، اتنا ہی بے صبر اپن بھی ہوگا، اتنا ہی ماتم نوح کرے گا، بین کر کے روئے گا۔ اس لئے کہ اسے حدود کا علم ہی نہیں اور بالکل اثر نہ لے، کتنی ہی موتیں ہو جائیں، کتنی ہی غم آجائیں، اسے فکر ہی نہیں۔ یہ بے فکر ہے، تو بے فکری کے لئے بھی علم کی ضرورت نہیں۔ اس کے لئے جہالت کافی ہے، لیکن صبر بھی کرے اور حد کے اندر رہے۔ اس کے لئے علم کی ضرورت ہے۔ اس لئے انبیاء علیہم السلام آئے ہیں تاکہ اخلاق کے اندر درمیان کا راستہ بتلائیں۔

خلق صبر کی حقیقت

مثلاً حدیث میں فرمایا گیا ہے کہ جب حضور صلی اللہ علیہ وسلم کے صاحبزادے حضرت ابراہیمؑ کا انتقال ہوا تو آپ کی آنکھوں سے آنسو جاری ہو گئے اور فرمایا :

وانا بفراقک یا ابراہیم لمحزونون - اے ابراہیم! تمہاری جدائی اور فراق سے ہم غمزدہ ہیں، ہمارا دل متاثر ہے، آنکھوں سے آنسو جاری ہیں۔ صحابہ کرامؓ نے عرض کیا، یا رسول اللہ! آپ تو فرماتے تھے کہ صبر کرنا چاہئے، حالانکہ آپ رورہے ہیں۔ فرمایا، رونا قلب کی رحمت کی علامت ہے۔ میں نے جو کہا تھا صبر کرو، اس کا مطلب یہ تھا کہ بین کر کے مت روئے، نوحے مت کرو، ماتم مت کرو، رخسارے مت پیٹو، گریبان مت چاک کرو۔ اس لئے کہ یہ بے صبری ہے۔ یہ حق تعالیٰ پر بے اعتمادی کا اظہار ہے کہ معاذ اللہ آپ نے یہ فعل ٹھیک نہیں کیا کہ فلاں کو موت دے دی۔ میں آپے سے باہر ہوں۔ تو میں نے حق تعالیٰ پر بے اعتمادی کے اظہار سے روکا تھا۔ اس سے نہیں روکا تھا کہ تم آنسو مت نکالو۔ تمہارے دل میں بھی شفقت نہ آئے۔ یہ تو رحمت کی علامت ہے۔ جس مؤمن کے قلب میں رحمت نہ ہو اس میں ایمان ہی کہاں ہوا؟

حدیث میں فرمایا گیا کہ ایک شخص حاضر ہوا۔ اور زمانہ جاہلیت میں یہ رسم تھی کہ لوگ بیٹیوں کو زندہ دفن کر دیتے تھے۔ سینکڑوں بچیاں زندہ دفن کر دیں، اس عار میں کہ ہم کسی کے خسر نہ کہلوائیں، کوئی ہمارا داماد نہ کہلوائے۔ وہ شخص آیا، اسلام قبول کیا۔ کسی نے کسی کی موت کی خبر دی۔ تو حضور صلی اللہ علیہ وسلم کی آنکھوں میں آنسو آگئے۔ اس شخص نے کہا، یا رسول اللہ! آپ روتے ہیں۔ میں نے تو اپنی گیارہ لڑکیوں کو

زندہ دفن کر دیا ہے اور وہ چلاقتی رہیں۔ اے باپ، اے باپ، پکارتی رہیں، مجھے ذرا بھی رحم نہ آیا۔ آپ نے مت پھیر لیا۔ فرمایا، تیرے اندر دل ہے یا پتھر ہے؟ یہ قساوت قلب کی بات تھی۔ مؤمن اور انسان وہ ہے جس کے اوپر غم کا اثر ہو، جو اثر قبول نہ کرے وہ دل نہیں، وہ پتھر ہے۔
تو نبی کریم صلی اللہ علیہ وسلم نے تعلیم دی کہ صابر بنو اور صابر بننا کے کہتے ہیں کہ غم کا اظہار بھی کرو مگر حدود سے مت گزرو۔ یہ جیھی ہو گا جب حدود کا علم ہو گا کہ کہاں تک ہمیں رونا جائز ہے، کہاں تک جائز نہیں ہے۔ کہاں تک غم کرنا جائز ہے، کہاں تک جائز نہیں ہے۔ تو جائز و ناجائز کی حدود بتلانا یہ تعلیم ہے۔ غرض اخلاق درست نہیں ہو سکتے جب تک علم نہ آئے۔

حقیقتِ تواضع

اسی طرح تمام اخلاق ہیں۔ مثلاً تواضع ہے، اس کا ایک کنارہ تو تکبر ہے کہ آدمی فرعون بن جائے، بڑے بول بولے، اکثر کراہیٹھ کر چلے۔ دوسرا کنارہ یہ ہے کہ ذلتِ نفس پیدا ہو جائے۔ بس ہر کس و ناکس کے آگے جھکتا پھرے۔ یہ بھی تواضع نہیں، وہ بھی تواضع نہیں۔ وہ دونوں کنارے ہیں ایک دوسرے کی ضد ہیں۔ بیچ میں تواضع ہے کہ اپنے نفس کو ذلیل بھی نہ بنائے اور متکبر بھی نہ بنائے۔ ذلت بھی نہ ہو یعنی وقار ہو۔ تکبر بھی نہ ہو یعنی تواضع ہو۔ یعنی اللہ کی خاطر اور اللہ کے سامنے جھکے۔ کسی بڑے کی تعظیم کرے تو لوجہ اللہ کرے۔ خوشامد اور غرض مندی سے نہ کرے۔ خوشامد اور غرض مندی سے جو تعظیم کرے گا وہ تواضع نہیں ہوگی، وہ تملق اور چاپلوسی ہوگی اور اگر کسی باکمال کے آگے اللہ کے لئے جھکے، وہ تواضع اللہ ہو جائے گی۔ تو نہ تکبر جائز نہ ذلتِ نفس جائز۔ دونوں کے بیچ میں تواضع ہے، مگر تواضع کے لئے حد کی ضرورت تھی کہ اس حد تک جھکو اس حد تک مت جھکو اور یہ حدوں کا معلوم ہونا بغیر تعلیم اور انبیاء علیہم السلام کی تبلیغ کے نہیں ہوتا۔
مثلاً سلام کرنا ہے یہ مسلمان کا حق رکھا گیا ہے کہ اسے سلام کرے، لیکن سلام کرنے میں اگر جھک جائے اور اتنا جھکے کہ رکوع کی کیفیت پیدا ہو جائے۔ یہ مکروہ تحریمی ہے۔ اس لئے کہ رکوع یہ عبادت کا جز ہے اور غیر اللہ کی عبادت نہیں کی جاتی۔ غیر اللہ کے آگے اتنا جھکتا جائز نہیں ہے کہ عبادت کی صورت پیدا ہو جائے۔ سجدہ کرنا عبادت ہے۔ غیر اللہ کے آگے سجدہ کرنا جائز نہیں۔ اس لئے کہ عبادت خدا کے لئے مخصوص ہے۔ بندوں کے لئے عبادت نہیں ہوتی۔ حدیث میں ہے اگر میں غیر اللہ کے لئے سجدہ کرنے کی اجازت دیتا تو بیویوں کو حکم دیتا کہ اپنے خاوندوں کو سجدہ کیا کرو۔ مگر اللہ کے سوا کسی کے لئے سجدہ جائز نہیں اس لئے میں نے روک دیا۔

حدیث میں ہے کہ ایک صحابی دربارِ نبویؐ میں حاضر ہوئے اور انہوں نے آکر سجدہ کیا۔ آپ نے فرمایا یہ کیا حرکت ہے؟ انہوں نے عرض کیا کہ یا رسول اللہ! میں نے قیصر اور کسریٰ کا دربار دیکھا۔ وہ بادشاہ اپنے آگے سجدہ کراتے ہیں، وزراء سجدہ کرتے ہیں، ان کی رعیت کے لوگ سجدہ کرتے ہیں۔ یا رسول اللہ! قیصر اور کسریٰ سجدہ کراتے ہیں تو اللہ کے رسول بہت باعظمت ہیں، خلق اللہ میں سب سے زیادہ بلند ہیں۔ آپ زیادہ مستحق ہیں کہ ہم آپ کو سجدہ کریں۔

آپ نے فرمایا کہ خبردار آئندہ ایسا مت کرنا۔ سجدہ صرف اللہ کے لئے زیبا ہے۔ کسی کے لئے سجدہ جائز نہیں۔ اگر غیر اللہ کے لئے سجدہ جائز ہوتا تو میں بیویوں کو حکم دیتا کہ وہ خاوندوں کو سجدہ کیا کریں۔ تو رکوع و سجود کرنا اور جو بھی عبادت کی چیزیں ہیں، وہ غیر اللہ کے لئے حرام اور ناجائز ہیں۔ اس لئے جو ہیئت عبادت کے

فریب بھی آجائے وہ بھی ممنوع قرار دی گئی۔ تو مخلوق کے آگے ذلیل النفس بننا جائز نہیں ہے اور ایک ہے تاکہ کہ مخلوق کے اوپر آدمی اپنی بڑائی جتلانے لگے یہ بھی ممنوع ہے۔ یعنی تکبر بھی ممنوع اور تذلل بھی ممنوع۔ ذلیل بننا بھی جائز نہیں۔ متکبر بننا بھی جائز نہیں۔ ان دونوں کے درمیان میں تواضع ہے۔ تو آدمی جھکے مگر لو جو اللہ جھکے اور اتنا نہ جھکے جس سے عبادت کی شان پیدا ہو جائے۔ انہی حدود کے بتلانے کے لئے نبی کریم صلی اللہ علیہ وسلم تشریف لائے۔

اتباع شریعت

اس سے معلوم ہوا نہ ہم تکبر میں آزاد ہیں نہ تواضع اور وقار میں آزاد ہیں۔ ہم شریعت کی تعلیم کے پابند ہیں۔ وہ جتنا ہمیں جھکا دے گی اتنا جھک جائیں گے۔ جتنا کہے گی گردن اونچی کر لو، ہم گردن اونچی کر لیں گے۔ جتنا کہے گی ذلت اختیار کرو، ہم ذلت اختیار کر لیں گے۔ جہاں کہے گی یہاں بڑائی کی صورت بنا لو، ہم بڑائی کی صورت بنالیں گے۔ قرآن کریم میں فرمایا گیا کہ :

لَا تَمْشِ فِي الْأَرْضِ مَرَحًا ۖ اے بندو! خدا کی زمین پر اکڑ کر مت چلو۔ مونڈھے ہلا کے، چھاتی ابھار کر متکبروں کی چال مت چلو۔ تم دنیا میں بندگی کرنے کے لئے آئے ہو، خدائی کرنے کے لئے نہیں آئے۔ خدائی کرنے کے لئے ایک خدا کی ذات کافی ہے۔ جب ہم بندے ہیں تو بندگی کی چال چلیں۔ اور فرمایا گیا کہ :

إِنَّكَ لَنْ تَخْرِقَ الْأَرْضَ وَلَنْ تَبْلُغَ الْجِبَالَ طُولًا۔ تم جو اکڑ کر چل رہے ہو تو زمین کو پھاڑ نہیں ڈالو گے اور پہاڑوں کی بلندیوں کو نہیں پہنچو گے۔ اتنی جگہ میں رہو جتنی جگہ میں ہو۔ کیوں خواہ مخواہ مصیبت رہے ہو؟ کیوں اپنے نفس کو تعب میں ڈال رہے ہو؟۔ اس لئے روک دیا گیا کہ اکڑ کر مت چلو۔ تو دین یہی ہے کہ آدمی اس حکم کو مان کر چلے۔ لیکن اگر کہیں یوں کہیں کہ اکڑ کر چلو تو ہم سو دفعہ اکڑ کر چلیں گے۔ اس لئے کہ ہم حکم بردار بندے ہیں۔ فرمایا گیا جس طواف میں طواف کے بعد سعی ہو تو ابتداء کے چار پھیروں میں اکڑ کر چلے، سینہ ابھار کر مونڈھے ہلاتا ہوا، پہلو انوں کی طرح چلے۔ تو یہاں اس طرح چلنا جائز ہی نہیں بلکہ واجب ہے۔ اگر نہیں چلے گا تو گنہگار ہو گا اور عام اوقات میں اکڑ کر چلنے کی ممانعت ہے۔ اگر چلے گا تو گنہگار ہو گا۔ اس سے معلوم ہوا کہ آدمی کو حکم بردار رہنا چاہئے۔ جو شریعت حکم دے، اس کی اتباع کرے۔ اگر کہے کہ اکڑو تو اکڑ لے۔ اگر کہے کہ جھک جاؤ تو جھک جائے۔ اسلام کے یہی معنی ہیں۔ تو نبی کریم صلی اللہ علیہ وسلم حدود بتلانے کے لئے دنیا میں تشریف لائے۔ مادے انسان میں موجود ہیں، ان کی قدریں بتلانے کے لئے آئے کہ یہ قدر اختیار کرو۔

اسلام نے اخلاقی جواہر کو باقی رکھا ہے

انسان میں تکبر کا مادہ بھی ہے اور تذلل کا مادہ بھی ہے۔ ذلیل بننے کا بھی ہے، ابھرنے اور اکڑنے کا بھی ہے۔ شریعت نے کسی مادے کو ضائع نہیں کیا، بلکہ کہا کہ باقی رکھو اور جہاں ہم بتلائیں وہاں استعمال کرو۔ تکبر کا مادہ بھی کام آئے گا کہ جب کفار کے مقابلہ پر جاؤ تو خوب اکڑ کر پہلو انوں کی سی ہیئت بناؤ تاکہ ان کے اوپر رعب پڑے اور جب ایمان والوں کے سامنے آؤ تو جھک کر چلو تاکہ تمہاری رحیمی اور کریم نفسی واضح ہو۔ تو دونوں مادوں کو باقی رکھا، ضائع نہیں کیا۔ ٹھکانہ اور مصرف بتلادیا کہ اس طرح سے استعمال کرو۔ تو اسلام

اس لئے نہیں آیا ہے کہ کسی مادے کو ضائع کر دے۔ جو اللہ نے پیدا کیا اور خلقی طور پر رکھا ہے، اسے کھودے، بلکہ ٹھکانے لگانے کے لئے آیا ہے۔

مثلاً غصہ ہے، حدیث میں ارشاد فرمایا گیا کہ بعض صحابہؓ نے عرض کیا :

عظني يا رسول الله واوجز ___ يا رسول الله! كُفِّرْ عَنِّي مَغْرَمًا مَخْتَصِرًا. فرمایا، اباک والغضب
وعظ حتم ہو گیا ___ لوگو! غصے سے بچتے رہنا۔

اس لئے کہ غصے میں سے جذبات پیدا ہوتے ہیں۔ جتنے جذبات بھڑکتے ہیں، اتنا ہی فتنہ پھیلتا ہے۔ جب جذبات میں کوئی آپے سے باہر ہوگا، لڑائی ہو جائے گی اور قرآن کریم نے فرمایا :

يَا أَيُّهَا الَّذِينَ آمَنُوا كُفِّرُوا بَيْنَكُمْ مِنَ الْقُرْبَىٰ وَالْكَفَّارِ وَالْمُنَافِقِينَ وَاعْلَمُوا أَنَّهُمْ (توبہ پناہ آیت ۳)

”اے پیغمبر! کفار اور منافقین کے مقابلہ میں جہاد کرو اور شدت اور غیظ و غضب ان کے مقابلے میں دکھلاؤ۔“

یہاں غیظ و غضب اختیار کرنے کا حکم دیا جا رہا ہے۔ تو شریعت اس لئے نہیں آئی کہ غصے کے مادے کو نکال دے۔ اس لئے آئی ہے کہ غصے کو باقی رکھو مگر ٹھکانے پر استعمال کرو۔ جہاں ہم بتلائیں وہاں استعمال کرو، جہاں ہم روکیں وہاں رک جاؤ۔ یہ ہمارے بخشے ہوئے جو ہر ہیں۔ تمہیں حق نہیں ہے کہ تم انہیں کھو دو یا نکال دو۔

اسی طرح شہوت کا مادہ رکھا۔ شریعت اس لئے نہیں آئی کہ اس کو کھو دو۔ اگر کھودی گئی تو نسل کیسے چلے گی؟ مگر یہ فرمایا کہ اس شہوت کو زنا میں مت استعمال کرو، نکاح میں استعمال کرو۔ تو مصرف اور ٹھکانہ بتلادیا کہ اس طرح استعمال کرو۔

اخلاقی جواہر میں انسان امین ہے

حاصل یہ نکلا کہ انسان میں اللہ نے جو ہر اور مادے پیدا کئے۔ مگر یہ اس کی دی ہوئی امانتیں ہیں۔ انسان ان مادوں میں امین ہے۔ اسے یہ حق نہیں ہے کہ اپنے اختیار و ارادے اور اپنی تجویز سے استعمال کرے۔ جس کی دی ہوئی امانت ہے اسی کی تجویز معتبر ہوگی۔ اسی کے کہنے کے مطابق استعمال کرنا پڑے گا۔

اگر آپ کے پاس کوئی شخص روپیہ امانت رکھوادے، تو آپ کو استعمال جائز نہیں جب تک کہ وہ اجازت نہ دے۔ اور اجازت دینے والا جو مالک ہے، اگر وہ یوں کہے کہ تم استعمال کر سکتے ہو مگر فلاں چیز میں، مکان خرید سکتے ہو، دوسری جگہ میں اجازت نہیں دیتا۔ جہاں اجازت دے، وہیں استعمال کریں گے۔ اگر وہ استعمال سے روک دے تو آپ کو کوئی حق نہیں ___ مسئلہ یہی ہے کہ امانت جب رکھوائی جاتی ہے تو اس اصل امانت ہی کا واپس کرنا واجب ہے۔ یعنی مثلاً آپ کے پاس سو روپیہ رکھوایا، تو جو روپیہ رکھوایا ہے، وہ بعینہ واپس کرنا پڑے گا۔ یہ نہیں ہے کہ آپ نے خرچ کر کے سو اس کی جگہ رکھ دیئے۔ یہ جائز نہیں ہے۔ تو امانت میں عین کا واپس کرنا واجب ہے۔ اگر آپ خرچ کریں گے تو مالک سے اجازت لینی پڑے گی۔ وہ اجازت دے گا کہ تم خرچ کر سکتے ہو، جب میں مانگوں واپس کر دینا۔ اس وقت عین کو بدلا جائے، اس کی جگہ آپ کوئی دوسری چیز دے دیں یہ آپ کے لئے ناجائز ہے۔

غرض یہ بدن، روح، قوتیں اور مادے ان سب کے مالک حق تعالیٰ شانہ ہیں۔ آپ نہیں ہیں۔ جاگر آپ ہوتے تو خود بنے بنائے موجود ہوتے۔ پھر اس کی کیا ضرورت تھی کہ اللہ میاں آپ کو بنا لیں۔ جب آپ وجود

میں ان کے محتاج ہیں تو مالک وہ ہیں۔ جب وہ مالک بدن ہیں اور بدن میں جتنے جوہر ہیں ان کے بھی روح جتنے ملکات اور قوتیں رکھی ہیں ان کے بھی سب کے مالک وہ ہیں تو آپ کو ان کا استعمال کرنا جائز نہیں ہے جب تک ان سے اجازت نہ لو اور جہاں کی اجازت دے دیں وہیں استعمال کرو۔ جب وہ مانگیں گے تو بعینہ اسی طرح واپس کرنا پڑے گا۔ یہ جائز نہیں ہوگا کہ آپ یوں کہیں کہ صاحب! وہ بدن تو میں نے استعمال کر لیا۔ نے خود کشی کر لی تھی اب آپ دو سر بدن بنالیں۔ اسی بدن کو واپس کرنا پڑے گا۔

اس واسطے خود کشی کو حرام قرار دیا گیا یہ جائز نہیں ہے۔ کیونکہ یہ سرکاری مشین ہے۔ آپ کو کیا حق ہے کہ آپ اس کو کھودیں؟ یا خراب کر دیں؟ آپ امانت دار ہیں۔ بعینہ آپ کو واپس کرنا پڑے گا۔ جب ملک الموت آئیں تو سپرد کر دینا پڑے گا کہ روح بھی حاضر ہے، نفس بھی حاضر ہے اور یہ بدن بھی حاضر ہے۔ اس لئے کہ کوئی چیز میری نہیں ہے۔ تو جب اصل روح بدن اور نفس کے بھی آپ مالک نہیں ہیں تو ان کے افعال کے آپ کیسے مالک ہو جائیں گے؟ اور جو ان کے اندر مادے اور جوہر رکھے ہوئے ہیں ان کے مالک آپ کب ہوں گے؟ ان کے مالک بھی حق تعالیٰ ہیں۔

غرض آپ کے نفس میں شہوت کی قوت رکھ دی، غصہ اور غضب کی قوت رکھ دی، تواضع اور جھکنے کی قوت رکھ دی، اکڑنے اور اٹھنے کی قوت رکھ دی، امانت داری کی قوت رکھ دی اور اس کی کہ دو سروں سے چھین جھپٹ کرو۔ یہ سارے مادے ہیں۔ آپ کو اجازت لینی پڑے گی کہ کہاں کہاں استعمال کروں۔ شہوت و غصہ کو کہاں؟ امانت داری اور چھین جھپٹ کے مادے کو کہاں استعمال کروں؟

انسانی جواہر میں تجویز شریعت کا اعتبار ہے

وہ اجازت دیں گے کہ شہوت کے مادے کو استعمال کر سکتے ہو، مگر نکاح کے ذریعے سے جائز مصرف میں پھر تجویز بھی شریعت ہی بتلائے گی کہ نکاح بھی اگر کرو تو ماں سے جائز نہیں، بہن سے جائز نہیں، پھوپھی سے جائز نہیں۔

حُرْمَتُ عَلَيْنَكُمْ أُمَّهَاتِكُمْ وَأَبْنَاءُكُمْ وَأَخَوَاتِكُمْ وَعَمَّاتِكُمْ وَخَالَاتِكُمْ وَبَنَاتُ الْأَخِ وَبَنَاتُ الْأَخْتِ وَأُمَّهَاتُ الَّذِينَ أَرْضَعْتَكُمْ وَأَخَوَاتُ الَّذِينَ أَرْضَعْتَكُمْ مِنَ الرِّضَاعَةِ وَأُمَّهَاتُ نِسَائِكُمْ وَرَبَائِبِكُمُ الَّذِينَ فِي حُجُورِكُمْ مِنْ نِسَائِكُمُ الَّذِينَ كَخَلْتُمُ بِهِنَّ۔ (نساء، آیت ۲۳)

”تم پر تمہاری مائیں حرام کر دی گئیں، تمہاری بیٹیاں، تمہاری حقیقی بہنیں، تمہاری پھوپھیاں، تمہاری حقیقی بھینجیاں، تمہاری حقیقی بھانجھیاں۔ یہ تم پر حرام کی گئیں الخ“۔

جس وقت شریعت نے اجازت دی کہ اس شہوت کو نکاح کے ذریعے استعمال کرو، تو ساتھ ہی مصرف ہی بتلایا کہ فلاں فلاں جگہ نکاح مت کرنا، ورنہ نکاح نہیں ہوگا۔ جہاں شریعت بتلائے گی وہیں آپ نکاح کر سکو گے۔

اسی طرح غصے اور غضب کی قوت ہے۔ آپ اس میں مختار نہیں ہیں کہ جس پہ آپ چاہیں اکڑ پھوٹ دیکھانے لگیں۔ جس پہ چاہیں غصہ کرنے لگیں۔ آپ کو شریعت سے مشورہ کرنا ہوگا کہ میں غصے کو کب استعمال کروں؟ چنانچہ باپ کے مقابلے میں یہ جائز نہیں کہ آپ غصہ دکھلائیں۔ وہاں فرما دیا گیا ہے۔

وَإِخْفِضْ لَهُمَا جَنَاحَ الذَّلِيلِ مِنَ الرَّحْمَةِ وَقُلْ رَبِّ ارْحَمْهُمَا كَمَا رَبَّيْتَنِي صَغِيرًا۔ (سورۃ الاحزاب، آیت ۴۷)

ماں باپ جب آئیں تو نیاز مندی کے ساتھ گردن جھکا دو، عجز و نیاز کے ساتھ ان کے سامنے جھکو اور محض جھکتا ہی نہیں، بلکہ زبان سے کوئی کلمہ ایسا مت نکالو جس سے ان کا دل دکھے یا ان کا دل پکڑا جائے۔ ایسا کلمہ نکالنا جائز نہیں۔

اور پھر یہی نہیں یہ تو اسی وقت کیا جائے گا، جب ماں باپ سامنے ہوں گے کہ ادب سے جھکیں گے بھی اور کلمہ بھی ادب سے کہیں گے۔ غائبانہ بھی ہوں تو اس وقت بھی ان کا ادب و عظمت کرو۔ وَقُلْ رَبِّ اَرْحَمُهُمَا كَمَا رَبَّيْنِي صَغِيرًا۔

اے اللہ! میرے ان ماں باپ پر رحم فرما، جیسے انہوں نے میرے بچپن میں مجھ پر رحم کیا۔ مجھے اتنے سے اتنا بنایا۔ اس وقت جب میں عاجز اور بے بس تھا، ان کے رحم و کرم پر پل کر آج میں اس قابل ہوا کہ چل پھر کر میں اپنا کام کاج کر سکوں۔ تو جنہوں نے مجھے اس قابل بنایا، بے کسی کی حالت میں مجھ پر رحم کھایا۔ اے اللہ! تو انکی بے کسی کی حالت میں ان پر رحم کھا۔ تو غائبانہ بھی دعا کرو۔ سامنے آؤ تو برا کلمہ مت کہو، عمل ایسا مت کرو جس سے ان کا دل دکھے۔

تو فرمایا کہ یہ تکبر و برائی اور غصے کا اظہار، اس کا مصرف ماں باپ نہیں ہیں۔ اسی طرح استاذ ہو، اس کے سامنے جائز نہیں کہ آپ اکڑیں یا اینٹھیں یا کبر و نخوت دکھائیں۔

عظمت استاذ

حضرت علی رضی اللہ عنہ فرماتے ہیں :

اناعبد من علمنی حرفاً ان شاء باع وان شاء عتق۔
”میں اس کا غلام ہوں جس نے مجھے ایک حرف بھی تعلیم دی۔ چاہے وہ مجھے بیچ دے،
چاہے مجھے آزاد کر دے۔“

حضرت مولانا محمد قاسم صاحب نانوتوی رحمۃ اللہ علیہ جو دارالعلوم دیوبند کے بانی ہیں، انہیں فقہی مسائل میں خنزیر کے بارے میں تحقیق کرنی تھی کہ اس کی نوعیت کیا ہے؟ ایک مسئلہ میں خنزیر کا ذکر کیا، تو اس کی تحقیق کرنی تھی۔ اس کی تحقیق بھنگی سے زیادہ کسی دوسرے سے نہیں ہو سکتی۔ وہی خنزیر پالتے ہیں، تو حضرت کے گھر کا بھنگی آیا۔ اس سے پوچھا کہ فلاں بات خنزیر کے بارے میں کس طرح سے ہے؟ اس نے کہا صاحب! یہ ہے۔ اس وقت سے یہ کیفیت تھی کہ جب وہ کمانے آتا اگر بیٹھے ہوئے ہوتے تھے، تو اس کی تعظیم کے لئے کھڑے ہو جاتے تھے۔ اس کو ہدایا بھیجتے تھے۔ اس کی خدمت کرتے تھے اور فرماتے تھے کہ :

”فلاں مسئلے کی تحقیق مجھے اس بھنگی سے ہوئی۔“

وہ بنزیر استاذ کے بن گیا۔ عمر بھر اس کا ادب کیا۔
تو اسلام نے استاذ کی عظمت یہ بتلائی ہے کہ اگر ایک حرف سکھلا دے، تمہیں آنکھ اٹھانے کی اجازت نہیں۔

علمی احسان

اس واسطے کہ اگر کوئی کسی کو چار پیسے دیتا ہے تو آدمی اس کا احسان مانتا ہے۔ اولاد کو آدمی وصیت کر جاتا

ہے کہ فلاں آدمی نے میری خدمت کی تھی۔ تم اس کے نیاز مند رہنا۔ چار پیسے کا احسان مانتا ہے، تو علم کا ایک مسئلہ دنیا و مافیہا سے بہتر ہے، علم اللہ کی صفت ہے۔ اس سے زیادہ با عظمت چیز کونسی ہو سکتی ہے؟ تو کوئی کسی کو علم سکھلائے اور اس کی عظمت ضروری نہ ہو؟ ایسا محسن کوئی نہیں جو آدمی کو ایک مسئلہ بھی بتلا دے۔ اس نے دنیا و مافیہا اور آخرت کا راستہ درست کر دیا۔ پیسے سے اگر کوئی کام نکلے گا تو دنیا کا نکلے گا۔ لیکن علم سے آخرت میں، قبر و برزخ میں، حشر میں اور دنیا میں بھی کام نکلے گا۔ ہر جگہ علم کا سکھ چلتا ہے۔ وہاں آپ کے یہ سونے چاندی کے سکے نہیں چلیں گے مگر مسائل کا سکھ چلے گا۔ حتیٰ کہ جنت میں بھی جا کر مسائل کی ضرورت رہے گی، وہاں بھی آپ علم کے محتاج ہوں گے۔

تو جو شخص آپ کے ہاتھ میں علم کا سکھ دے۔ اس سے بڑھ کر کون محسن ہے؟ جب چار پیسے کا احسان کرنے والے کا آپ احسان مانتے ہیں۔ تو ایک مسئلہ بتلانے والے کا احسان کیوں نہیں مانتے گے؟ اس نے آپ کو زیادہ سے زیادہ بڑی دولت دی ہے۔ علم کی دولت چاندی اور سونے کے دولت سے بدرجہا بہتر ہے۔

علم اور مال میں فرق

حضرت علی رضی اللہ عنہ فرماتے ہیں کہ علم اور مال میں فرق ہے، وہ یہ کہ مال جتنا خرچ کرو گھٹتا ہے، علم کو جتنا خرچ کرو بڑھتا ہے۔ اگر علم کہیں گھٹ جایا کرتا، تو جو حافظ قرآن شریف پڑھانے بیٹھتا، تو جتنی آیتیں بچوں کو سکھلایا کرتا، خود بھول جایا کرتا۔ اس کا علم دوسرے کے پاس منتقل ہو جایا کرتا۔ حالانکہ جتنا پڑھاتا ہے تو استاذ پرانا ہو جاتا ہے۔ اس کا علم ترقی کر جاتا ہے۔ غرض علم کو جتنا خرچ کرو، بڑھتا ہے، دولت کو جتنا خرچ کرو، گھٹتی ہے۔

دوسرا فرق یہ ہے کہ مال کی حفاظت مالک کو کرنی پڑتی ہے۔ چار پیسے ہوں گے تو آپ کو فکر ہے کہیں چور نہ لے جائے۔ کالا لگاؤں، تجوری میں رکھوں، گھر کی کوٹھڑی میں رکھوں اور سو رہے ہیں تو فکر ہے کہ رات کو کوئی چور نہ آئے۔ تو آپ کو خود مال کی حفاظت کرنی پڑتی ہے اور علم عالم کی حفاظت کرتا ہے، عالم کو ضرورت نہیں۔ علم خود بتلائے گا کہ یہ خطرے کا راستہ ہے، یہ نجات کا۔ تو علم اپنے عالم کی خود حفاظت کرتا ہے مگر مال اپنے مالک کی حفاظت نہیں کرتا، مالک کو حفاظت کرنی پڑتی ہے۔

اب ظاہر بات ہے کہ مال آئے گا تو سو مصیبتیں ساتھ لے کر آئے گا کہ حفاظت کرو چور سے اور اس سے وغیرہ وغیرہ اور علم آئے گا تو وہ احسان جلتا ہوا آئے گا کہ میں تیرا محافظ ہوں، میں تیری خدمت کروں گا، میں تجھے نجات کا راستہ بتلاؤں گا۔ تو علم جیسی چیز اگر کوئی سکھلائے تو وہ سب بڑا محسن ہے کہ اس نے دنیا اور آخرت کا راستہ کھول دیا۔

مال بلا علم

دولت سے راستے نہیں کھلتے۔ اس سے تو آدمی بہکتا ہے۔ سوائے اس کے کہ وہاں بھی علم ہی کام آتا ہے۔ اگر یہ علم کے مطابق کمائے اور علم کے مطابق خرچ کرے تو دولت کام دے گی اور اگر جاہلانہ طریق سے کمائے، حلال و حرام کا امتیاز نہ کرے اور خرچ کرنے میں حلال و حرام کا امتیاز نہ ہو، تو دولت مصیبت بن جاتی ہے۔

اب تک تو ہم عقیدے سے سمجھتے تھے کہ بھئی دولت کو بے جا طریق سے کماؤ تو مصیبت بن جاتی ہے، مگر

آج تو دنیا میں مشاہدہ ہو رہا ہے۔ یعنی جن کے پاس ناجائز طریق سے کمائی ہوئی دولت تھی، آج وہ مصیبت میں مبتلا ہیں۔ وہ کہتے ہیں خدا کے لئے دولت نکلے، جان تو ہماری بیچ جائے۔ کوئی پہاڑوں میں چھپا رہا ہے، کوئی مندر میں ڈال رہا ہے۔ مگر گورنمنٹ ہے کہ کھوج نکال کر ان چیزوں کو نکال رہی ہے۔ تو مالداروں پر ایک غیب مصیبت گزر رہی ہے۔

یہ اللہ میاں کا فضل ہے کہ اس وقت ہم جیسے لوگ جو یہ کہا کرتے تھے کہ بھی تھوڑے پیسے کافی ہیں۔ جو ریب یا زاہد تھے، آج انہیں امراء سے کہنے کا موقع ہے کہ بھی آرام میں تو ہم ہیں۔ تمہاری دولت نے تمہیں آئندہ نہیں دیا۔ ہماری غربت نے ہمیں فائدہ دیا۔

کس نیاید بخانہ درویش

کہ خراج زمین و باغ بدہ

درویش کے گھر گورنمنٹ کا کوئی آدمی نہیں آئے گا کہ خراج اور ٹیکس ادا کرو۔ وہ کہے گا کہ میرے ہاتھ پلے ہی کچھ نہیں۔ میں کہاں سے ادا کروں۔ وہ آرام سے ہے اور جس کے ہاتھ میں سب کچھ ہے، وہ مصیبت میں مبتلا ہے۔ حضرت تھانوی رحمۃ اللہ علیہ کہا کرتے تھے کہ

ماہج نداریم و غم بیچ نداریم

دستار نداریم و غم بیچ نداریم

ہم کچھ نہیں رکھتے، اس لئے غم بھی کچھ نہیں رکھتے۔ ہم دستار بھی نہیں رکھتے، بیچ کا غم کہاں سے رکھتے؟ جس پہ دستار ہوگی وہ بیچ و غم کی فکر کرے۔ یہاں تو دستار ہی ندارد ہے۔

جامہ ندارم، دامن از کجا آرم

یہاں کپڑا ہی ندارد ہے تو کلی اور دامن کی فکر کیوں ہوگی؟

بہر حال جو لوگ آج کم یعنی بقدر ضرورت رکھتے ہیں، وہ آرام میں ہیں اور جو زیادہ رکھتے ہیں، وہ مصیبت میں مبتلا ہیں۔

مگر کیوں مبتلا ہیں؟ محض زیادہ رکھنے کی وجہ سے نہیں۔

اسلام نے یہ نہیں کہا کہ تم مفلس اور قلاش بنو۔ ناجائز طریق پر زیادہ رکھتے ہو، اس لئے پریشان ہو۔ جس کے پاس جائز طریق سے ہے، وہ آج بھی پریشان نہیں ہے۔

اس سے معلوم ہوا جائز راستے پر چلنا ہمیشہ راحت کا باعث ہوتا ہے۔ ناجائز راستے پر چلنا مصیبت کا

موجب ہوتا ہے۔ خواہ وہ قانوناً ناجائز ہو یا شرعاً ناجائز ہو؟۔ جب کسی ناجائز چیز کا آدمی ارتکاب کرے گا،

مصیبت میں مبتلا ہوگا اور جائز و ناجائز کیسے معلوم ہوگا؟ علم و تعلیم سے۔ قانون ہی یہ بتلائے گا کہ یہ چیز جائز ہے

یہ ناجائز ہے۔ اس طرح مت کماؤ، قانون اجازت نہیں دیتا۔ اس طرح کماؤ، قانون اجازت دیتا ہے۔ تو اس

بات کو علماء بتلا میں گے کہ اس طرح کمانا حلال، اس طرح کمانا حرام۔ اس طرح دولت رکھنا جائز اور اس طرح

دولت رکھنا ناجائز ہے۔ تو دونوں قوانین کے وکلاء علماء ہیں۔ وہ سمجھائیں گے، وہی بتلائیں گے اور جب

آدمی سمجھ جائے گا اور اس قانون کے مطابق چلے گا، اسے کوئی فکر نہیں۔ اس پر نہ گورنمنٹ اعتراض کرے

گی نہ اللہ میاں اعتراض کریں گے۔ معلوم ہوا جان بچانے کا ذریعہ علم ہی ہے، دولت نہیں ہے۔ دولت میں

جب علم کا دخل آئے گا تو وہ بچانے کی ذمہ دار ہوگی اور اگر جاہلانہ طریق پر ناجائز کمائی ہو تو وہ مصیبت بن جائے

گی۔ تو اصل میں نجات دینے والی چیز علم ہے۔

تو نبی کریم صلی اللہ علیہ وسلم نے فرمایا :

انما بعثت معلما میں تمہیں علم دینے کے لئے آیا ہوں۔ کیونکہ علم ہی نجات دینے والا ہے۔ دنیا میں اگر تمہیں علم آگیا اور علم۔ بتلایا کہ یہ راستہ ٹھیک ہے اور یہ غلط ہے اور تم اس کے اوپر چلے تو کبھی تمہارے اوپر آفت نہیں ہے۔ نہ دنیا میں آفت آئے گی نہ قبر و آخرت میں۔ غرض نبی کریم صلی اللہ علیہ وسلم تعلیم دینے کے لئے تشریف لائے۔ آپ نے علم پہنچایا اور علم ہی وہ ہے جس سے دولت کی اصلاح ہوتی ہے، نفس کی بھی اصلاح ہوتی ہے۔ آبرو بھی محفوظ رہتی ہے اور علم نہ ہو تو دولت اور نفس بھی کار آمد نہیں۔

جذباتِ نفسانی بلا علم

اگر آپ نفسانی جذبات کو بلا علم کے استعمال کریں گے، مصیبت میں مبتلا ہوں گے۔ آپ بازار میں جا رہے ہیں اور حلوائی کی دکان پر نہایت عمدہ تازہ مٹھائیاں بنی رکھی ہیں۔ جذبات کا تقاضا یہ ہے کہ میں ہاتھ مار لوں، منہ مار لوں۔ اگر علم ہے تو وہ بتلائے گا کہ غیر کے مال پر ہاتھ ڈالنا جائز نہیں، جب تک اس کی رضامندی نہ ہو۔ لیکن اگر علم نہیں جذبات ہی جذبات ہیں، تو یا آدمی چوری کرے گا یا جھپٹا مار کر وہاں سے بھاگے گا اور دوکاندار اس کے پیچھے گالیاں دیتا ہوا اور وہ آگے آگے۔ اس کے ہاتھ میں چار لڈو ہیں۔ دو منہ میں، دو جیب میں رکھ کر بھاگتا چلا جا رہا ہے۔ یہاں تک کہ دکاندار نے آکر گردن ناپی اور فوراً پولیس آگئی۔ معلوم ہوا کہ اس نے ڈکیتی کی اور یہ دکان کے اوپر سے سامان اٹھا کر بھاگا تھا۔ پولیس نے فوراً چالان کیا۔ مقدمہ قائم ہوا، جومل رہا ہے وہ تھو تھو کر رہا ہے کہ بڑا نالائق بڑا نابکار آدمی تھا۔

تو یہ جتنی ذلتیں اٹھائیں کہ گورنمنٹ الگ ناراض، پولیس الگ ناخوش، پبلک الگ ناخوش، دکان والے الگ ناخوش اور گالیاں پڑ رہی ہیں۔ یہ ذلت و رسوائی کیوں ہوئی؟ اس لئے کہ نفسانی جذبات پر عمل کیا تھا اور علم آپ کو تھا نہیں۔ جاہلانہ طریق پر ایک چیز کو لے گئے۔

لیکن اگر علم کے ساتھ اس سے بھاؤ طے کرتے کہ بھائی کتنے میں دیتے ہو؟ وہ قیمت کہتا۔ قانونی طور پر آپ اسے کہتے کہ بھائی! اتنی نہیں، اتنی قیمت لے لو۔ پھر آپ لیتے تو دکاندار برا کہتا نہ پولیس برا کہتی نہ گورنمنٹ ناخوش ہوتی۔ کوئی آپ کو مشکل نہ ہوتی، پریشانی نہ ہوتی۔ معلوم ہوا محض نفسانی جذبات آدمی کو مصیبت میں مبتلا کرتے ہیں۔ لیکن اگر صحیح علم کے ساتھ صحیح مصرف میں استعمال کیا جائے، یہ جذبات کار آمد ہو جاتے ہیں۔ تو اصل میں علم نجات دینے والا ٹھہرا۔

اسی واسطے حضور صلی اللہ علیہ وسلم نے حدیث میں ارشاد فرمایا :

ان اعدیٰ عدوک الذی بین جنیبہ۔

سب سے بڑا عیار دشمن وہ ہے جو تمہارے دو پہلوؤں کے بیچ میں بیٹھا ہوا ہے۔ جو تمہارا نفس ہے۔ اس کو اگر قابو کرنے میں تم کامیاب ہو گئے ہو تو پھر کوئی مصیبت نہیں۔ لیکن اگر وہ آزاد ہے، تو ہر جگہ وہ مصیبت میں مبتلا کرے گا۔

اس واسطے کہ انسان کا نفس بالطبع جاہل ہے۔ پیدائشی طور پر جاہل ہے۔ اگر آدمی علم حاصل نہ کرے، جاہل ہی پیدا ہوا ہو تو جاہل ہی رہے گا اور جاہل ہے تو جاہلانہ حرکات ہی کرے گا، وہ عالمانہ حرکات کہاں سے کرے گا؟ جب جاہلانہ حرکات کرے گا اور اپنے جذبات پر چلے گا، جیسی ذلت و رسوائی آئے گی۔ تو جس کے

ریے سے رسوائی پہنچے، وہ دوست ہوتا ہے یا دشمن ہوتا ہے؟ سب سے بڑا دشمن وہی ہے جس کے ذریعے سے آدمی ذلیل ہو، جس کے ذریعے سے مصائب میں مبتلا ہو۔ اس لئے اگر نفس انسانی کو عالم نہ بنایا جائے، اس کے جذبات کو خود رو چھوڑ دیا جائے، ہمیشہ گڑھے اور کھائی میں ڈالے گا۔ آدمی مصیبت میں مبتلا ہوگا۔

نفس انسانی کی مثال

اس واسطے نفس انسانی کی مثال محققین سرکش گھوڑے سے دیتے ہیں کہ جب سرکش گھوڑے پر سوار ہو، لگام سنبھال کر بیٹھنا چاہئے۔ اگر لگام ڈھیلی چھوڑ دی اور گھوڑا اچھل پڑا، معلوم نہیں کس کنویں میں لے جا کے گرائے؟ پھر جان بچانی مشکل ہو جائے۔ تو انسان کا نفس بھی جب تک جاہل ہے، اس وقت تک سرکش ہے۔ اس کی لگام سہارنی چاہئے۔ مگر لگام وہی سہارے گا جس کو یہ پتہ ہو کہ لگام کس طرح پکڑنا چاہئے؟ کس طرح سہارنا چاہئے۔ پھر آخر میں علم ہی آجاتا ہے۔ تو بغیر علم کے نفس سے کام نہیں لیا جاسکتا۔

اس واسطے تمام انسانوں کے نفس گویا سرکش گھوڑوں کی طرح سے ہیں۔ جب تک ان کے منہ میں لگام نہ ڈالی جائے آدمی آدمی نہیں بنتا۔ بس وہی لگام شریعت ہے، آدمی کو سہار کر چلاتی ہے۔ اگر وہ لگام نکال دی جائے اور آدمی اس نفس کے اوپر سوار ہو جائے، تو یہ کسی کنویں اور ذلت کے گڑھے میں لے جا کے گرائے گا۔ تو علم انسان کو عزت کی راہ چلاتا ہے اور جہالت ذلت کی راہ چلاتی ہے۔ علم وہ دولت ہے جو بڑھتی دولت ہے، اور جہل و نفسانی جذبات یہ وہ ہیں جو انسان کو گھاؤ کی طرف لے جاتے ہیں۔

اس لئے انبیاء علیہم السلام سے زیادہ محسن کوئی نہیں ہے کہ وہ دنیا کو علم سکھانے کے لئے آتے ہیں اور جہالت مٹانے کے لئے آتے ہیں۔

علوم دنیوی کا نفع

علم دنیا میں بہت سے ہیں اور ہر علم کی انسان کو ضرورت پڑتی ہے۔ جو تاگا ٹنٹھنے کا علم، اس کی بھی ضرورت ہے، کپڑے سینے اور پہننے کا علم ہے، اس کی بھی ضرورت ہے۔ جب تک انسان دنیا میں موجود ہے، اسے کپڑوں کی بھی حاجت ہے، اسے جوتے کی بھی ضرورت ہے۔ جب آدمی دنیا میں رہے گا، کاروبار کرے گا، اسے سواری کی بھی ضرورت ہے۔ ایک جگہ سے دوسری جگہ منتقل ہونے کی بھی ضرورت ہے۔ تجارت کا مال و اسباب لے جانے کی بھی ضرورت ہے، اس کے لئے ریل بھی چاہئے۔ ہوائی جہاز بھی چاہئے۔ تو ایسی چیزوں کا علم یعنی سائنس کا علم وہ بھی کار آمد ہے، اس کے بغیر گاڑی نہیں چلتی۔

اسی طرح سے ایک انسان کو صنعت و حرفت کی بھی ضرورت ہے۔ اگر برتن نہ ہوں تو کھائیں کیسے؟ اگر کرسی نہ ہو تو بیٹھیں کیسے؟ اگر چارپائی نہ ہو تو لیٹیں کیسے؟ غرض ان تمام علوم کی ضرورت ہے۔ لیکن یہ سارے علوم کہاں کار آمد ہیں؟ موت سے پہلے پہلے کار آمد ہیں اور جب انتقال ہوا، اب نہ ہوائی جہاز کار آمد ہے نہ چارپائی نہ کرسی، کوئی چیز بھی کام کی نہیں رہی۔ اس لئے کہ ان تمام چیزوں کا نفع انسان کے بدن کو پہنچتا ہے۔ اگر ہوائی جہاز منتقل کرے گا۔ تو آپ کے بدن ہی کو منتقل کرے گا، وہ یہاں سے کراچی پہنچا دے گا۔ روح کو ہوائی جہاز کی حاجت نہیں ہے۔ اگر آپ روح کو آزاد چھوڑ دیں وہ پل بھر میں عرش پر پہنچ جائے گی۔ یہ بدن کی مصیبت ہے جس کی وجہ سے یہ ساری چیزیں ایجاد کرنی پڑتی ہیں۔ جو تا ہے تو آپ کے بدن کے حفاظت کرے گا، کپڑا ہے تو آپ کے بدن کی حفاظت کرے گا۔ غرض یہ چیزیں اس وقت تک کار آمد ہوں

گی جب تک بدن موجود ہے اور جب روح نکل گئی، بدن لاشہ بن گیا۔ اب یہ ساری چیزیں آپ کے حق میں بے کار ہیں۔

آپ ہوائی جہاز سے اڑ کر لندن، کراچی جاسکتے ہیں۔ لیکن ہوائی جہاز میں بیٹھ کر آپ جنت میں پہنچ جائیں یا عرش عظیم کی سیر کر لیں، آسمانوں کی سیر کر لیں۔ یہ نہیں ہو سکے گا۔ اس سے اندازہ ہوا کہ یہ تمام چیزیں کار آمد اور نافع ہیں، مگر صرف بدن کی حد تک نافع ہیں۔ روح کو نفع پہنچانے والی نہیں ہیں۔ روح کے اندر پاکیزہ اخلاق پیدا کر دیں، یہ ہوائی جہاز کا کام ہی نہیں۔ آپ عمدہ سے عمدہ کپڑا پہن لیں، وہ کپڑا آپ میں صبر، علم اور حیا پیدا کر دے، یہ کپڑے کا کام نہیں ہے۔ آپ اعلیٰ طریق پر پگڑی باندھ لیں اور اس کو خوب نمایاں کریں کہ آپ بڑے باوقار ہیں۔ لیکن قلب میں وقار پیدا نہیں ہو گا۔ پگڑی کا یہ کام نہیں کہ آپ کے قلب میں وقار بھی پیدا کر دے۔ یا پگڑی جو تانبانے والا آکر آپ کے اخلاق کی اصلاح کر دے۔ یہ نہیں ہو سکتا، اس کا کام جو تانبانے کا ہے۔ جو تانبانے سے اخلاق پر کوئی اثر نہیں پڑتا اور آدمی اخلاق کا نام ہے تو آخر اخلاق کی اصلاح کیسے ہو سکتی ہے؟ ان تمام چیزوں سے بدن کی اصلاح ہو گئی، مگر روح کی اصلاح کیسے ہو؟

تو جو چیز روح کی اصلاح کرنے والی ہے، وہ انبیاء علیہم السلام کا علم ہے جو اللہ کی طرف سے آتا ہے، جو اخلاق کی حدود بتلاتا ہے، اخلاقی قدریں سکھاتا ہے۔ انبیاء علیہم السلام اور ان کی تعلیمات کے بغیر آدمی آدمی نہیں بن سکتا۔ آدمی حیوان بن جائے، بکری بن جائے، گوا بن جائے، یہ ممکن ہے۔ لیکن انسان بن جائے، یہ بغیر تعلیم انبیاء کے ممکن نہیں۔

مثلاً آپ ہوائی جہاز میں بیٹھ کر اڑ گئے اور سولہ ہزار فٹ کی بلندی پر اڑ گئے۔ تو کوٹے، چیزیا اور گرہیں بھی تو اڑتی ہیں۔ آپ نے کونسا کام کیا؟ زیادہ سے زیادہ آپ نے گرہ کے ساتھ مشابہت پیدا کر لی۔ یہ کوئی انسانی ترقی نہ ہوئی، حیوانیت کی ترقی ہوئی۔ آپ نے اعلیٰ ترین غذا میں کھا کر بدن کو پال لیا۔ تو کتے بلی بھی بدن کو پال لیتے ہیں۔ شیر بھی پال لیتے ہیں۔ یہ کونسے کمال کی بات ہوئی؟۔ زیادہ سے زیادہ آپ نے ذرا عمدہ غذا کھالی اور کو اویسی غذا نہیں کھا سکا، مگر عمدہ اور لذیذ تو آپ جب کہیں، جب کو اللچائی ہوئی نگاہوں سے دیکھ رہا ہو کہ اوہو! انسان تو پلاؤ کھا رہا ہے اور میں ہڈیاں کھا رہا ہوں۔ اس کو آپ کی غذا سے اتنی ہی نفرت ہے جتنی آپ کو اس کی غذا سے ہے۔ ہر ایک اپنے مناسب حال غذا کھا رہا ہے۔ آپ اپنے مناسب کھا رہے ہیں۔ تو کھانے میں دونوں برابر اور شریک ہیں۔ اچھی اور بری غذا، یہ خصوصیات کی بات ہے۔ لیکن غذا کھانا یہ حیوانیت ہے۔ اس لئے آپ اعلیٰ سے اعلیٰ چیز بھی کھالیں گے، جب بھی آپ حیوان رہیں گے۔ عمدہ سے عمدہ سرائے میں آپ منتقل ہو جائیں۔ بدن منتقل ہو گا۔ وہ ایک مادی چیز ہوئی۔ لیکن اخلاق درست ہو جائیں، ان میں سے کوئی چیز درست نہیں کرے گی؟۔

علم شرائع

اخلاق کی درستگی کے لئے تو اللہ نے انبیاء علیہم السلام ہی بھیجے ہیں کہ وہ آدمیوں کو آدمی بنائیں۔ تو سائنس اور فلسفہ اچھے اچھے سامان پیدا کر سکتا ہے۔ مگر اچھے انسان نہیں پیدا کر سکتا۔ اچھے انسان پیدا کرنے والی چیز انبیاء علیہم السلام کی تعلیم ہے۔ تو علم سب نافع ہیں۔ مگر ایک نافع مطلق ہے، جو ہر جگہ نفع دے۔ ایک نافع خاص ہے، جو یہاں تو نفع دے، وہاں نفع نہ دے۔ مادی علوم نافع ہیں، مضر نہیں۔ لیکن ایک خاص حد تک نافع ہیں کہ اس دنیا میں نفع دیں گے یا بدن کی حد تک نفع دیں گے، آگے نفع نہیں دیں گے۔ لیکن دین کا علم

یہاں بھی نفع دے گا، قبر اور آخرت میں بھی نفع دے گا۔ اس لئے کہ اس کا تعلق نفس انسانی سے ہے۔ نفس ہر جگہ قائم ہے۔ یہاں بھی نفس موجود، برزخ و آخرت میں بھی موجود، ہر جگہ نفس ہے، تو اسے ہر جگہ علم کی ضرورت ہے۔ اس لئے جو علم سارے جہانوں میں کار آمد ہو۔ وہ انبیاء علیہم السلام کا علم ہے۔ وہ دین اور شرائع کا علم ہے۔ جو حلال و حرام بتلائے۔ اس علم کے سکھانے کے لئے انبیاء علیہم السلام آئے ہیں۔

باقی جو صنعت و حرفت کا علم ہے یا مادیات کا علم ہے۔ یہ انبیاء کے آنے پر موقوف نہیں ہے۔ اگر ایک بھی پیغمبر نہ آتا تو آپ کھیتی کر سکتے تھے۔ مکان بنا سکتے تھے، جیسا بھی بناتے۔ آخر یہ جانور جو گھوسلا بناتے ہیں کیا ان کو کسی نبی نے آکر تعلیم دی ہے؟ یہ جو شیر، بھیڑیے اپنے بھٹ بناتے ہیں، تو کیا کسی اسکول میں پڑھ کر آتے ہیں کہ بھٹ یوں بنانا چاہئے؟ سانپ جو اپنی بنی بناتا ہے تو کیا اس کو کسی مدرسہ میں تعلیم دی تھی کہ یوں بنانی چاہئے؟ اس کی طبیعت میں بھی راہنمائی ہے کہ وہ اپنے مناسب حال مکان بنالے۔ اگر پیغمبر نہ آتے تو وہ پھر بھی مکان بنا سکتا تھا۔ یہ طبعی علوم ہیں اور علوم طبعیہ کے اندر نبوت کی تعلیم کی ضرورت نہیں ہوتی۔ انبیاء علیہم السلام شریعت کی تعلیم دینے کے لئے آئے ہیں۔ شریعت انسان کی طبیعت سے نہیں ابھر سکتی۔ اس لئے کہ شریعت کے معنی ہیں "اللہ کی رضا اور نارضا کا پتہ چلانا" کہ اللہ اس سے خوش ہیں، اس سے ناخوش ہیں اور کسی کی خوشی و ناخوشی اس کے بتلائے بغیر معلوم نہیں ہو سکتی۔

دو حقیقی بھائی ہوں، ایک ماں کے پیٹ میں دونوں نے پاؤں پھیلائے ہوں اور دونوں پاس بیٹھ جائیں بلکہ ایک دوسرے سے سینے سے سینہ ملا کر بیٹھ جائیں۔ ایک کے دل میں چھپی ہوئی چیز دوسرے کے دل میں نہیں جائے گی، جب تک دوسرا خود ظاہر نہ کرے یا بتلائے۔ تو جب دو حقیقی بھائی، ایک نوع کے دو فرد، ایک دوسرے کے باطن کا پتہ نہیں چلا سکتے، جب تک کہ دوسرا اظہار نہ کرے۔ تو اللہ اور بندے میں تو یوں بعید ہے۔ وہ نور مطلق یہ ظلمت محض، یہ اللہ کے اندر چھپی ہوئی مرضی اور نامرضی کا کیسے پتہ چلا سکتا ہے؟ جب تک کہ حق تعالیٰ خود نہ ظاہر فرمادیں۔

قانون شریعت انسانوں تک کیسے پہنچے؟

اور خود ظاہر فرمانے کا ایک طریقہ یہ ہے کہ اللہ میاں خود گھر گھر اعلان کریں کہ دیکھو اس سے میں خوش ہوں یہ کرو، اس سے ناخوش ہوں یہ نہ کرو۔ ظاہریات ہے کہ یہ ان کی شان سے بعید ہے۔ ایک معمولی بادشاہ ایک حاکم، ایک معمولی ضلع کا کلکٹر جو ہم ہی جیسا انسان ہے۔ اس میں کوئی خصوصیت ہم سے زائد نہیں ہے، اس کو تو عار آتی ہے کہ گورنمنٹ کا کلکٹر خود گھر گھر کہتا پھرے کہ یہ میرا حکم، یہ میرا قانون ہے۔ وہ اپنے نائبین کو تحصیلداروں اور نائب تحصیلداروں کو حکم دیتا ہے۔ وہ اپنے ماتحتوں کو حکم دیتے ہیں کہ منادی کرو۔ اس طرح سے قانون عام ہو جاتا ہے۔

اور جو احکم الحاکمین اور بادشاہوں کا بادشاہ ہو، اس کی شان کے ذرا مناسب نہیں کہ وہ گھر گھر کہتا پھرے کہ یہ میرا قانون ہے۔ وہ اپنے نائبین کو قانون بتلائے گا، جو اس کے اپنے مقرربان بارگاہ ہوں، وہ اپنے ماتحتوں کو حکم دیں گے۔ پھر وہ اپنے ماتحتوں کو حکم دیں گے، قانون عام ہو جائے گا۔

انبیاء علیہم السلام نائبین خداوندی ہیں، جو مقرربان بارگاہ ہیں۔ اخلاق میں اللہ سے مناسبت رکھتے ہیں۔ قرب کی اپنے اندر استعداد اور صلاحیت رکھتے ہیں۔ یا طبع مقدس اور برگزیدہ پیدا کئے جاتے ہیں۔ ان کی فطرتوں میں پارسائی اور پاکیزگی بھری ہوئی ہوتی ہے۔ تو پاک افراد ہیں۔ اس لئے اللہ جو پاک ذات ہے، اس

سے قرب کی صلاحیت رکھتے ہیں۔ حق تعالیٰ ان پر اپنا الہام فرماتے ہیں۔ ان پر اپنا علم نازل فرماتے ہیں، وہ اپنے نائبین تک پہنچاتے ہیں پھر وہ اپنے نائبین کو، وہ اپنے ماتحتوں کو۔ اس طرح سے علم پھیل جاتا ہے۔
تو دین کا علم انبیاء علیہم السلام کے ذریعے سے اس لئے آیا کہ انبیاء علیہم السلام ہی مقرب تھے۔ وہی بارگاہ حق سے مناسبت رکھتے تھے۔ ان پر علم اتارا گیا، ان کے ذریعے سے واسطہ بالواسطہ، بالواسطہ ہم تک علم پہنچا۔

ضرورتِ مذہب

بہر حال اس علم کا حاصل کیا جانا، یہ ناگزیر ہے۔ اس کے بغیر آدمی کی نہ روحانیت ہی جاگ سکتی ہے نہ روحانی مراتب طے ہو سکتے ہیں نہ اخلاق درست ہو سکتے ہیں۔ اس لئے کہ اخلاق کا سرچشمہ حق تعالیٰ کی ذات ہے اور جب تک مذہب و دین نہ ہو، آدمی کے اخلاق کبھی تربیت نہیں پاسکتے۔ مادیات سے تربیت نہیں ہوتی۔ اس واسطے میں نے یہ حدیث پڑھی تھی کہ حضور صلی اللہ علیہ وسلم نے فرمایا :
انما بعثت معلما _____ میں معلم بنا کر بھیجا گیا ہوں تاکہ دنیا کو جہالت سے نجات دلاؤں اور لوگ علم میں آئیں۔ اس کے بغیر انسان کی زندگی نہیں سنور سکتی۔

آج دنیا میں جو دین اور مذہب کے بارے میں شکوک و شبہات پھیلے ہوئے ہیں، یہ اصل میں سب جہالت کے کرشمے ہیں۔ جب آپ کے اندر علم نہ ہو، جہالت ہو، جس کا جی چاہے، آپ کو بہکا دے، جو چاہے کہ مارے۔ آپ مجبور ہیں، اس لئے کہ خود اپنے اندر کچھ نہیں رکھتے _____ تو ضرورت اس کی ہے کہ علم حاصل کر کے آپ آگے بڑھیں تاکہ جائز و ناجائز، عقیدے کا اچھا برا ہونا آپ کے اندر آجائے۔ اس واسطے میں نے یہ حدیث پڑھی تھی کہ سب سے ضروری چیز تعلیم ہے یہ اگر ہے تو سب چیزیں درست ہیں۔ تعلیم نہیں جہالت ہے تو سب چیزیں خراب ہوں گی۔

وقت چونکہ ختم ہو چکا ہے۔ اس واسطے میں ختم کرتا ہوں۔ حق تعالیٰ شانہ ہم اور آپ سب کو توفیقِ علم و عمل عطا فرمائے۔

والآخر دعونا ان الحمد لله رب العالمین



عناصر سیرت

”حضور اقدس صلی اللہ علیہ وسلم کے دامن ہاتھ میں اللہ کی چمکتی ہوئی کتاب تھی اور بائیں ہاتھ میں قلب نبوت تھا جس میں اخلاق کی روشنی بھری ہوئی تھی۔ کتاب اللہ کے اندر الوہیت کا جلال بھرا ہوا تھا۔ اگر فقط کتاب اللہ سامنے آتی، پیغمبر نہ آتے تو الوہیت کا جلال مخلوق کو بھسم کر دیتا۔ مجال نہ تھی کہ کوئی اس کو سمجھ سکے۔ اس روشنی کو قلب نبوت میں اتارا گیا تو نبوت کی عبدیت کے ساتھ جب الوہیت کا نور اس پر فائز ہوا تو ٹھنڈی روشنی پیدا ہوئی جس کو انسان سہہ سکیں۔“

از حضرت حکیم الاسلام مدظلہ

الْحَمْدُ لِلَّهِ نَحْمَدُهُ وَنُسْتَعِينُهُ وَنَسْتَغْفِرُهُ وَنُؤْمِنُ بِهِ وَنَتَوَكَّلُ عَلَيْهِ. وَنَعُوذُ بِاللَّهِ مِنْ شُرُورِ أَنْفُسِنَا وَمِنْ سَيِّئَاتِ أَعْمَالِنَا مَنْ يَهْدِيَ اللَّهُ فَلَا مُضِلَّ لَهُ وَمَنْ يَضِلَّهُ فَلَا هَادِيَ لَهُ وَنَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ وَنَشْهَدُ أَنَّ سَيِّدَنَا وَسَيِّدَنَا وَمَوْلَانَا مُحَمَّدًا عَبْدَهُ وَرَسُولَهُ أَرْسَلَهُ اللَّهُ إِلَى كَافَّةِ النَّاسِ بِشِيرَاءٍ وَنَذِيرًا وَدَاعِيًا إِلَيْهِ بِإِذْنِهِ وَيَسْرًا مُنِيرًا. آمَّا بَعْدُ

فَأَعُوذُ بِاللَّهِ مِنَ الشَّيْطَانِ الرَّجِيمِ، بِسْمِ اللَّهِ الرَّحْمَنِ الرَّحِيمِ - قَدْ جَاءَكُمْ مِنَ اللَّهِ نُورٌ وَكِتَابٌ مُبِينٌ ه يَهْدِي نُورِي بِهِ اللَّهُ مَنِ اتَّبَعَ رِضْوَانَهُ سُبُلَ السَّلَامِ وَيُخْرِجُهُ مِنَ الظُّلُمَاتِ إِلَى النُّورِ بِإِذْنِهِ وَيَهْدِيهِ إِلَى صِرَاطٍ مُسْتَقِيمٍ -
صَدَقَ اللَّهُ الْعَلِيُّ الْعَظِيمُ -

تمہید

بزرگان محترم!

یہ قرآن کریم کی ایک آیت ہے جو اس وقت میں نے آپ حضرات کے سامنے تلاوت کی اس آیت کریمہ میں جناب رسول صلی اللہ علیہ وسلم کی ذات گرامی آپ کی چند بنیادی صفات اور چند بنیادی مقدمات، افعال پر روشنی ڈالی گئی ہے۔

اسی آیت کی مجھے مختصر طریق پر کچھ شرح آپ حضرات کی خدمت میں عرض کرنی ہے۔ مگر آیت کی

تشریح سے قبل بطور تمہید و مقدمہ کے چند باتیں سمجھ لیجئے تاکہ اس کے بعد آیت کے مقاصد سمجھنے آسان ہو جائیں۔ اور وہ یہ کہ جب انسان کسی بھی متعین منزل کی طرف جانے کا ارادہ کرتا ہے تو اس کے لئے چار باتوں کی ضرورت پیش آتی ہے۔ ان چار کے بغیر منزل مقصود تک آدمی نہیں پہنچ سکتا۔

سب سے پہلی چیز روشنی راہ ہے۔ راستہ میں روشنی اور چاندنا ہو جس میں آدمی راستہ قطع کرے اور روشنی بھی ایسی کہ نہ اتنی تیز ہو کہ نگاہوں کو خیرہ اور چقا چوند کر دے کہ راستہ چلنا ہی مشکل ہو جائے۔ نہ اتنی دھیمی ہو کہ راستہ کا نشیب و فراز ہی نظر نہ آئے بلکہ معتدل روشنی ہو جس میں آدمی بے تکلف چل سکے۔ غرض سب سے پہلی چیز راستہ کی روشنی ہے۔

اس کے بعد خود راستہ ہے کہ جو سیدھا ہو اس میں ٹیڑھ اور کچی نہ ہو۔ جس میں آدمی بے تکلف چل سکے۔ اگر راستہ میں اونچ نیچ ہے اور گڑھے ہوں تو روشنی بھی ہوگی تو گر جانے کا اندیشہ ہوگا۔ اس لئے روشنی ہونے کے باوجود ضرورت ہوتی ہے کہ راستہ سیدھا ہو اونچ نیچ اور نشیب و فراز سے بری ہو۔

اس کے ساتھ ساتھ ایک تیسری چیز کی اور ضرورت پڑتی ہے کہ راستہ بھی سیدھا ہو اور ساتھ میں راہنما بھی ہو اگر راہ دکھلانے والا کوئی نہ ہو تو محض روشنی اور راستہ کام نہیں دے سکتا۔ تو راہنما کی بھی ضرورت ہے کہ وہ ہاتھ پکڑ کر پہنچا دے۔

پھر چوتھی چیز ”راہ رو“ ہے کہ روشنی راستہ اور راہنما بھی موجود ہے لیکن چلنے والا موجود نہیں تو منزل مقصود تک کون پہنچے؟

اس لئے ضرورت پیش آتی ہے کہ خود راہ رو بھی ہو۔ غرض یہ چار باتیں ہیں کہ ان کے بغیر منزل مقصود تک پہنچنا ناممکن ہے۔ اگر روشنی نہیں ہوگی اندھیرے میں چلنا دشوار ہوگا۔ روشنی ہو مگر راستہ نہ ہو تو آدمی چلے کس چیز پر؟ راستہ بھی ہو مگر راہنما اور راہ دکھلانے والا کوئی نہ ہو تو پھر آدمی چلے کیسے؟ اور یہ تینوں چیزیں موجود ہوں مگر چلنے والا کوئی نہ ہو تو منزل تک کون پہنچے؟

حصول منزل کی شرائط

دنیا میں بھی آپ جب کبھی کسی منزل تک پہنچنا چاہتے ہیں تو انہیں چند باتوں کی ضرورت پیش آتی ہے۔ حق تعالیٰ نے آپ کے لئے روشنی کا بندوبست کیا۔ چنانچہ فرمایا :

تَبْرَكَ الَّذِي جَعَلَ لِي السَّمَاءَ بُرُوجًا وَجَعَلَ فِيهَا سِرَاجًا وَقَمَرًا مُنِيرًا

برکت والی ہے وہ ذات جس نے آسمان میں بروج بنائے اور سراج منیر یعنی سورج اور قمر منیر رکھا۔ دن میں آپ سورج کی روشنی میں راستہ طے کرتے ہیں اور رات کو چاند کی روشنی میں راہیں قطع کرتے ہیں۔ اللہ نے آسمان پر دو بڑے روشن سیارے رکھ دیئے۔ اور فرمایا **وَالنَّجْمُ هُمْ يَهْتَدُونَ** اور لاکھوں کروڑوں ستارے متعین کئے جس سے سمتیں متعین ہوتی ہیں اور آپ آسانی سے راہ قطع کر سکتے ہیں۔ لیکن محض سورج کام نہ دیتا اگر زمین پر سڑکیں بنی ہوئی نہ ہوتیں۔ راہ ہی نہ ہو سورج تو نکلتا ہے لیکن پہاڑ ہیں نہ اس میں راستہ ہے۔ بڑے بڑے غار ہیں کھد ہیں تو آدمی چلے گا تو اس کی جان کا خطرہ ہے۔ منزل مقصود پر کیسے پہنچے گا؟

دوسری چیز یہ ہے کہ راہ ہو اور مستقیم ہو جیسا کہ ایک موقع پر فرمایا گیا ہے :

هُوَ الَّذِي جَعَلَ لَكُمْ الْأَرْضَ فَلَوْلَا فَامَشَوْا فِي مَتَابِعِهَا

اللہ وہ ذات ہے جس نے تمہارے لئے زمین کو ذلیل کر دیا پست بنا دیا کہ تم اس کے راستوں پر چلو۔
اس میں راہیں بنائیں کہ جس پر چل کر آدمی منزل مقصود پر پہنچے۔

راستہ ہو مگر راہنما نہ ہو راستہ قطع کرنا دشوار ہو جاتا ہے۔ اس لئے راہنما کی بھی ضرورت ہے جیسے
حضرت موسیٰ علیہ السلام نے ایک موقع پر فرمایا تھا، جس کی حق تعالیٰ حکایت فرماتے ہیں :

وَلَمَّا تَوَجَّهَ تَلْقَاءَ مَدْيَنَ قَالَ عَسَىٰ رَبِّي أَن يَهْدِيَنِي سَوَاءَ السَّبِيلِ

موسیٰ علیہ السلام نے جب مدین کا ارادہ فرمایا تو کہا کہ قریب ہے۔ اللہ مجھے راستہ دکھلائے گا۔ راہنمائی
خدا کی ہوگی مجھے راستہ نظر آئے گا تو راستہ کے لئے راہنما کی ضرورت ہے اسی لئے حدیث میں فرمایا گیا ہے :

اطلبوا الرفیق قبل الطريق

راستہ چلنے سے پہلے رفیق سفر متعین کر لو جو تمہاری راہنمائی کرے۔

ظاہریات ہے کہ راہ روکی تو ضرورت ہی ہے۔ راستہ چلنے والا ہو گا تو ان تینوں چیزوں کا متلاشی ہو گا۔ اور
اگر راہ رو ہی نہ ہو تو پھر کون چلے؟ غرض اصولاً کسی منزل تک پہنچنے کے لئے ان چار باتوں کی ضرورت پیش آتی
ہے۔

سفر روحانیت کی شرائط

جب مادی راستوں میں ان چار چیزوں کی ضرورت ہے تو اللہ تک پہنچانے والا راستہ جو نہایت عظیم اور
طویل ہے اس کے لئے ان چیزوں کی کیا ضرورت نہیں ہوگی؟ آپ معمولی سفر کریں تو یہ چار چیزیں
ضروری ہوں اتنا طویل و عظیم سفر کہ بندہ اپنے خدا تک پہنچے۔ اتنا لمبا راستہ کہ اللہ کی ذات وراء الوری اور بندہ
ظلمت در ظلمت

ع . چہ نسبت خاک را با عالم پاک

بندہ خدا تک جائے بلا راستہ، بلا روشنی اور بلا کسی راہنما کے پہنچ جائے اور بغیر اس جذبے کے پہنچ جائے
جو اس کے دل میں راہ چلنے کے لئے ہونا چاہئے۔ لامحالہ ضرورت پڑے گی۔ بلکہ مادی راستوں سے زیادہ
ضرورت پڑے گی۔

مگر یہ بھی ظاہر ہے کہ اللہ تک پہنچنے کے لئے یہ دنیوی سڑکیں تو نہیں ہوں گی۔ حق تعالیٰ شانہ جو نور
مطلق ہیں، مادیات سے بھی بالا، روحانیت سے بھی بالا، اس کی لطافت کے سامنے روحانیت بھی کثیف ہیں تو
اس کی ذات بابرکات اور لطیف و خبیر ذات تک پہنچنے کے لئے راستے بھی معنوی ہونے چاہئیں اور نور بھی
معنوی ہونا چاہئے۔ (اس راہ کو قطع کرنے کے لئے) سورج کی روشنی کام نہیں دے سکتی۔ سورج کی روشنی
ہمیں ہندوستان سے پاکستان، ایران و عرب پہنچا دے گی مگر اس سے عرش عظیم تک نہیں پہنچ سکتے۔ جنتوں تک
نہیں پہنچ سکتے عالم برزخ تک نہیں پہنچ سکتے۔ تو جیسا عالم ویسی روشنی۔ اس لئے اللہ تک پہنچنے کے لئے مادی
راستہ کافی نہیں بلکہ روحانی و معنوی راستہ کی ضرورت ہے۔ اور ویسی ہی معنوی روشنی کی ضرورت ہے کہ وہ
لطافت لئے ہوئے ہو۔ اس میں کثافت کا نشان بھی نہ ہو اور مادیت سے بالا تر ہو تو ظاہریات ہے کہ اللہ تک آ
پہنچنے کے لئے ایسا راستہ درکار ہے اور ایسا ہی رہنما درکار ہے اور راہ رو بھی ایسا ہی ہونا چاہئے۔ اس کے لئے
فقط یہ پیر کافی نہیں کہ آدمی خدا تک چلا جائے وہ تو کوئی معنوی قوت ہونی چاہئے۔ تو مادی منزل کے لئے مادی

راستے 'مادی طریقے' مادی راہنما اور عالم غیب تک پہنچنے اور اللہ سے رابطہ قائم کرنے کے لئے روحانی راستے روحانی راہنما اور روحانی رہ گزر کی ضرورت پیش آئے گی۔

نور معنوی کی ضرورت

تو حق تعالیٰ تک پہنچانے والی روشنی کون سی ہے؟ جس میں ہمیں صحیح طور پر نظر آجائے کہ راستہ کیا ہے؟ نشیب و فراز کیسے ہیں؟ اس کے لئے حق تعالیٰ نے ایک روشنی کا مینار بلکہ روشنی کا آفتاب روشن کیا۔ لیکن وہ مادی آفتاب نہیں بلکہ آفتاب نبوت ہے۔ جس کی روشنی میں آپ اللہ تک پہنچ سکتے ہیں۔ "وہ ذات ہے جناب رسول صلی اللہ علیہ وسلم کی" آپ کس حالت میں تشریف لائے۔

جبکہ دنیا میں اتنی اندھیریاں چھا چکی تھیں کہ گھٹا نوپ اندھیرا تھا۔

اس ظلمت میں حق و باطل میں امتیاز کرنا محال تھا۔ ساری علامتیں روشنیوں کی بجھ چکی تھیں۔ راستے کے میل اور فراٹنگ ختم ہو چکے تھے کہ جن سے راستہ کا پتہ چلے، ظلمت ہی ظلمت پھیل چکی تھی کیفیت یہ تھی کہ بندے خدا اور مخلوق کا فرق مٹا چکے تھے۔ مخلوق کی ضعیف و ناقص اور عیب دار صفات خدا میں تسلیم کر لی تھیں اور خدا کی پاک صفات بندوں میں مان لی تھیں۔ بندوں کو خدائی کے درجہ تک پہنچا دیا تھا اور خدا کو بندوں کے درجہ تک لے آئے تھے۔

یہود و نصاریٰ کے عقائد کی ظلمت

ایک جماعت کہتی تھی کہ اللہ میں وہ ساری صفات موجود ہیں۔ جو بندوں کی بشری صفات ہیں۔ آپ توراہ کو پڑھیں گے جو آج چھپی ہوئی ہمارے ہاتھوں میں موجود ہے۔ اس میں لکھا ہے کہ ایک دفعہ حضرت یعقوب (علیہ السلام) کی اللہ میاں سے کشتی ہو گئی اور بہت سے داؤ تپج کے بعد اسرائیل بالآخر غالب آگئے خدا کو پچھاڑ دیا۔ (نعوذ باللہ)

لکھا ہے کہ طوفان نوح جب آیا ہے تو فرشتوں نے جا کر اطلاع کی کہ وہ آپ کا کنبہ ڈوب رہا ہے۔ مخلوق ختم ہو رہی ہے جب اور کچھ نہ بن پڑا تو خدا نے رونا شروع کر دیا۔ اور اتنا روتے کہ آنکھیں دکھنے آگئیں۔ فرشتے عیادت کے لئے پہنچے کہ اب مزاج کیسا ہے؟ اور آنکھوں کی سرخی کچھ کم ہو گئی یا نہیں؟ تو بندوں کی ساری ناقص اور عیب دار صفات خدا میں تسلیم کی ہوئی تھیں۔ جب کہ ایک قوم نے خدائی صفات بندوں میں مان لی تھیں۔ چنانچہ حضرت مسیح علیہ السلام کو خدا اور خدا کا بیٹا کہنا شروع کر دیا تھا۔ (نعوذ باللہ)

نصاریٰ حضرت مسیح علیہ السلام کے لئے علم غیب تسلیم کرتے تھے۔ خدا کے لئے بیوی تجویز کی تو خصوصیات الوہیت کو بندوں میں مان لی تھیں اور بندوں کی عیب دار صفات خدا کے اندر مان لی تھیں ایک قوم نے مخلوق کو خدا کا طرف بنا دیا تھا کہ اس کے اندر حلول کرے اور طاریت کا عقیدہ پیدا ہو گیا تھا کہ جسموں میں خدا سمائے ہوئے تو مخلوق طرف بنی اور خالق اس کا منظر طرف بنا۔ اور ایک قوم نے خالق کو طرف بنا کر مخلوق کو اس کے اندر سمایا ہوا کہا کہ مخلوق کی مثال ایسی ہے جیسا کہ گولر کے پیٹ میں بھندے ہوتے ہیں تو خدا کے پیٹ میں مخلوق منظر طرف ہے تو ایک نے مخلوق کو طرف مانا اور خدا کو سمایا ہوا مانا یہ ویدہ الوجود کی گت بگڑی۔ بہر حال دونوں قسم کے عقیدے پائے جاتے تھے۔ اور خالق و مخلوق کا فرق مٹ چکا تھا۔

تردید عیسائیت

عیسائیوں نے کہا تھا کہ حضرت مسیح علیہ السلام اللہ کے بیٹے ہیں۔

وَقَالَتِ الْيَهُودُ عِزْرًا ابْنُ اللَّهِ وَقَالَتِ النَّصْرَى الْمَسِيحُ ابْنُ اللَّهِ

یہود نے اس سے بھی آگے قدم بڑھایا کہ عزیر ہی صرف خدا کے بیٹے نہیں بلکہ ہم سب خدا کی اولاد

ہیں۔

نَحْنُ أَبْنَاءُ اللَّهِ وَأَحِبَّاؤُهُ

ہم تو خدا کے بھائی بھتیجے ہیں۔ تو ایک نہیں لاکھوں بیٹے مانے۔

مجھے اس پر ایک لطیفہ یاد آیا۔ دارالعلوم دیوبند کا بالکل ابتدائی دور تھا۔ اور صدر مدرس حضرت مولانا محمد یعقوب صاحب رحمۃ اللہ علیہ تھے جو ایک عالم باعمل ہی نہیں بلکہ عارف باللہ صاحب کشف و کرامت بزرگ بھی تھے۔ ان کے زمانے کا ایک طالب علم اتفاق سے ڈیرہ زون پہنچا۔ یہ متوسط درجہ کا تھا یعنی دستار بندی نہیں ہوئی تھی۔ فاضل نہیں تھا۔ فارغ التحصیل نہ تھا۔ وہ کہیں ڈیرہ زون پہنچ گیا۔ وہاں ایک چوراہے پر کھڑا ہوا پادری تقریر کر رہا تھا اور یہ ثابت کر رہا تھا کہ عیسیٰ علیہ السلام اللہ کے بیٹے ہیں۔ یہ طالب علم اس سے الجھ پڑا کہا کہ آپ غلط کہتے ہیں اور بحث شروع کر دی مگر پادری بڑا ہوشیار تھا اور یہ بیچارہ مبتدی طالب علم۔ اس کے مقابلہ میں بحث میں چل نہ سکا کئی جگہ اس نے طالب علم کو عاجز کر دیا۔ جس کا لوگوں پر برا اثر ہوا۔ انہوں نے کہا کہ یہ کون جانے گا کہ یہ طالب علم ہے فاضل نہیں ہے۔ لوگ تو یوں کہیں گے ایک عالم آیا تھا اور پادری سے ہار کر چلا گیا۔

وہیں قریب ایک بھٹیاریے کی دکان تھی۔ وہ فوراً دکان سے کود کر نیچے اترا اور اس نے طالب علم کو دھکا دے کر کہا کہ۔

”مولوی صاحب! آپ کا کام اس جاہل سے بحث کرنا نہیں جاہل سے جاہل نمٹ سکتا ہے۔ عالم کا کام نہیں ہے کہ جاہل سے نمٹے اس پادری سے بحث کرنا ہمارا کام ہے۔ آپ پیچھے ہٹئے۔“

اسے بھی غنیمت معلوم ہوا کہ وہ عاجز آ گیا تھا۔ بھٹیاریا آگے بڑھا اور کہا کہ پادری صاحب! آپ کیا کہنا چاہتے ہیں؟ اس نے کہا کہ ہم یہ کہتے ہیں کہ ”عیسیٰ علیہ السلام اللہ کے بیٹے ہیں“ کہا اچھا آپ اس دعویٰ کو ثابت کرنا چاہتے ہیں کہا کہ مجھے آپ سے یہ پوچھنا ہے کہ اللہ میاں کی عمر کتنی ہوگی؟ کہا۔ یہوقوف! بے ادبی کی بات کہتا ہے وہ تو ازیلی ہیں۔ ابدی ہیں۔ انہیں عمر سے کیا تعلق؟ تو اس نے کہا یہ مطلب ہے کہ بہت لمبی عمر ہے جس کی کہیں حد نہیں۔ کہا ہاں یوں سمجھ لیجئے۔

بھٹیاریہ نے کہا کہ اتنی عمر میں ان کی کتنی اولاد ہوئی؟ پادری نے کہا کہ صرف ایک بیٹا۔

بھٹیاریے نے کہا کہ لاجول ولاقوۃ کہ میں بھٹیاریہ باون برس کی عمر میں بارہ بچے جنواچکا ہوں اور اللہ میاں کی اربوں لکھریوں برس کی عمر اور کل ایک بیٹا۔ اس پر تالیاں جو پٹیں اور شور پڑ گیا کہ پادری ہار گئے ہار گئے۔ لوگوں نے دھکے دے کر اس کو وہاں سے نکال دیا اور مسلمانوں کی فتح کا اعلان ہو گیا۔

یہ واقعہ مولانا محمد یعقوب صاحب رحمۃ اللہ علیہ کے پاس پہنچا۔ فرمایا کہ بھٹیاریے نے بڑا عالمانہ جواب دیا مگر وہ بے چارہ اصطلاحات سے واقف نہیں تھا اس لئے اس نے اپنی بات ایک عامیانہ زبان میں کہی مگر مقصد

اس کا یہ تھا کہ اگر باپ بنا اللہ میاں کے لئے صفت کمال ہے اور اولاد ہونا اس کے لئے کوئی کمال کی بات ہے تو اس کی ہر صفت لامحدود ہونی چاہئے۔ اولاد بھی لامحدود ہونی چاہئے تھی جس کے عدد کی کوئی انتہا نہ ہوتی اور اگر اولاد ہونا خدا کے لئے عیب کی صفت ہے تو ایک بیٹا ہونا بھی عیب ہے۔ وہ ایک سے بھی بری ہونا چاہئے۔

بھٹیاریہ کا یہ مطلب تھا مگر وہ بے چارہ اصطلاحی الفاظ سے واقف نہیں تھا۔ اس لئے اپنے عامیانہ الفاظ میں کہا کہ عمر کتنی ہوگی۔ اور ان کروڑوں برسوں میں لے دے کے کل ایک بیٹا۔ حالانکہ میرے تو اب تک بارہ بچے ہو چکے ہیں۔۔۔ بہر حال عیسائیوں نے ایک ہی بیٹے کا دعویٰ کیا تھا۔

رہیہودیت

یہود نے آگے بڑھ کر کہا نَحْنُ اَبْنَاءُ اللّٰهِ وَ اِحْبَابُؤْہِ ہم سب اللہ کے بیٹے اور اس کے دوست ہیں۔ یہ گویا بھٹیاریہ کے مذہب پر چلے اس نے جو بحث میں کہا تھا کہ بہت سی اولاد ہونی چاہئے تھی تو یہود نے سمجھا کہ واقعی اللہ میاں کا کل ایک بیٹا۔ ہزار دو ہزار کروڑ دو کروڑ تو ہونے چاہئیں۔ تو انہوں نے کہا کہ ہم سب خدا کے بیٹے ہیں۔ اور جو قومیں باقی رہ گئیں وہ بھی کچھ احباب میں ہیں کچھ بھتیاریوں میں آجائیں گے غرض اللہ میاں سے رشتہ داری قائم کر لی تو قرب خداوندی کی یہ گت بنائی کہ قرب۔ معنی قرابت و رشتہ داری لے لیا اور کہا کہ اللہ میاں کے قریب ہم بھی ہیں۔ یعنی اس کی اولاد ہیں۔ ہمارا نسب اس سے ملتا ہے۔

مشرکین کی تردید

مشرکین مکہ نے بھی یہ دعویٰ کیا تھا کہ اللہ میاں کی اولاد ہوتی ہے مگر انہوں نے کہا تھا کہ فرشتے خدا کی بیٹیاں ہیں جس کا قرآن کریم نے جواب دیا کہ۔

اَلَكُمْ الذَّكُوْرُ وَلَهُ الْاُنثٰى نِلْکَ اِذَا قِسْمَةٌ ضِیْرٰی

تم تو بیٹوں پر راضی۔ بیٹی ہو جائے تو ناک منہ چڑھاؤ اور اللہ میاں کے لئے بیٹیاں؟ کیا تم نے بھونڈی تقسیم کی ہے؟ جس کو اپنے لئے پسند نہیں کرتے۔ وہ ظالموں نے خدا کے سر تھوپ دیا۔ اگر اولاد ماننی ہی تھی تو کم از کم یہود کی طرح بیٹے تو مانتے۔

بہر حال مخلوق اللہ کی قدر نہیں جانتی تھی۔ خالق اور مخلوق کا فرق بھلا چکی تھی۔ اپنی عیب دار صفات خالق میں مان لی تھیں کہ ہم باپ ہیں تو وہ بھی باپ ہے۔ ہمارے اولاد ہیں تو اس کے بھی اولاد ہیں۔ ہم کسی طرف میں رہتے ہیں تو خدا بھی کسی طرف میں رہتا ہے۔ ہم محدود ہیں تو معاذ اللہ وہ بھی محدود ہے گویا اس درجہ کو جمالت کی ظلمت پہنچ چکی تھی کہ علم کا نشان باقی نہیں رہا تھا۔

مسخ عقل

اسی طرح اللہ کی صفات کے بارے میں اور اس کی توحید کے بارے میں مخلوق علم کو گم کر چکی تھی۔ توحید جیسی عقلی چیز بے انسان عقلاً سمجھ سکتا ہے اسے سمجھنے کا شعور باقی نہیں رہا تھا۔

جناب رسول صلی اللہ علیہ وسلم نے توحیدِ کامل کا دعویٰ کیا تو مشرکین مکہ نے حیرت سے کہا کہ :

أَجَلَّ الْأِلَهَةَ إِلَهًا وَاحِدًا

لیا کروڑوں دیوتاؤں اور خداؤں کو ایک ہی خدا پیغمبر نے بنا دیا؟
کیا ایک خدا سارے آسمانوں اور زمینوں کا انتظام کر لے گا؟

إِنَّ هَذَا لَشَيْءٌ مُّعْجَبٌ

یہ تو عجیب بات ہے جو پیغمبر کہہ رہے ہیں۔ یعنی عجیب تو یہ تھا کہ شرک مانا جائے۔ مگر شرک رگ و پے میں اتنا سرایت کر چکا تھا کہ توحید عجیب معلوم ہونے لگی۔

توحیدِ اجمالی

توحید کا اجمال واقعی عقلی ہے۔ اگر انبیاء علیہم الصلوٰۃ والسلام بھی دنیا میں تشریف نہ لائیں۔ تو انسان کی فطرت اجمالا مالک کے ایک ہونے کا تقاضا کرتی ہے۔

یہی وجہ ہے کہ علمائے کلام لکھتے ہیں کہ اگر کسی قوم یا فرد کو انبیاء علیہم الصلوٰۃ والسلام کی دعوت نہ پہنچے پہاڑوں کی چوٹیوں میں گذر کر رہا ہو۔ کوئی ڈرانے والا پیغام حق لے کر اس تک نہ پہنچا اور اسی پر اس کی موت آگئی تو قیامت کے دن توحید کا سوال اس سے بھی ہو گا۔ مگر اجمالی وہ اتنا کہہ دے کہ ”میں اتنا جانتا تھا کہ ہاں ہے کوئی پیدا کرنے والا اور وہ ایک ہے تفصیل تو انبیاء علیہم الصلوٰۃ والسلام بتاتے ہیں۔ تفصیل مخبر صادق کی خبر اور وحی کے بغیر معلوم نہیں ہو سکتی لیکن اتنا اجمال کہ کوئی پیدا کرنے والا ضرور ہے اور وہ چند نہیں ہو سکتے۔ دس بیس نہیں ہو سکتے یہ ایک فطری امر ہے۔ اور توحید عقلی ہے لیکن معقولات بھی اس دور میں ختم ہو چکی تھیں اس درجہ جہالت کی ظلمت چھا چکی تھی کہ توحید پیش کی تو کہا اِنَّ هٰذَا لَشَيْءٌ مُّعْجَبٌ یہ پیغمبر نے کیا عجیب و غریب بات کہہ دی کہ ایک خدا سارے عالم کا انتظام کر لے گا۔

جہالت کی ظلمت

اسی طرح آپ نے معاد کو پیش کیا کہ دنیا ایک دن فنا ہو جائے گی۔ یوم آخرت آنے والا ہے۔ قیامت آنے والی ہے۔ تم سب کو وہاں جواب دہی کرنی پڑے گی۔ توحیرت سے کہا کہ

سَنُ تُعْحِي الْعِظَامَ وَهِيَ رَمِيمٌ

جب ہماری ہڈیاں گل سڑ کر بوسیدہ ہو جائیں گی۔ پھر کون ہے جو انہیں زندہ کرے اور اٹھائے؟ ان کی سمجھ میں ہی نہ آتا تھا کہ کوئی قادر مطلق موجود ہے تو جہالت کی ظلمت اس قدر قلوب پر چھا چکی تھی کہ توحید جیسی معقول چیز کو وہ عجیب بات سمجھے۔

بشریتِ انبیاء علیہم السلام

پیغمبر کی شان اور پیغمبر کی ذات کو بھی عجیب سمجھا۔ نبی کریم صلی اللہ علیہ وسلم کے بارے میں انہوں نے کہا تھا :

قَالُوا مَا لَنَا الرَّسُولُ يَأْكُلُ الطَّعَامَ وَيَمْشِي فِي الْأَسْوَاقِ

یہ کیسا رسول آیا ہے کہ کھانا یہ کھاتا ہے۔ پانی یہ پیتا ہے بازاروں میں یہ جاتا ہے۔ گویا رسول کا تصور ان

کے نزدیک یہ تھا کہ بشریت سے بالاتر ہو۔ تو رسول کی ذات کے لئے بشریت کا انکار لازم سمجھتے تھے کہ رسول بشر نہیں ہو سکتا۔ بشری عوارض اس پر طاری نہیں ہو سکتے۔

حالانکہ انبیاء علیہم الصلوٰۃ والسلام پر تمام بشری عوارض طاری کئے جاتے ہیں تاکہ لوگ ان پر خدائی کاشبہ نہ کر سکیں اس لئے کہ ایک طرف انبیاء علیہم الصلوٰۃ والسلام کے ہاتھ پر معجزات ظاہر ہوتے ہیں۔ مثلاً حضور صلی اللہ علیہ وسلم کی ذات بابرکات ہے کہ اشارہ فرمائیں تو چاند کے دو ٹکڑے ہو جائیں۔ اشارہ فرمائیں تو بت آکر وضو کے لئے پانی پیش کریں۔ درختوں کو اشارہ فرمائیں تو دوڑ کر آئیں اور سر مبارک کے اوپر سایہ کر لیں۔ پانی میں ہاتھ ڈال دیں تو انگلیوں سے چشمے بہ پڑیں، جس سے پندرہ سو آدمی سیراب ہو جائیں۔ تو ایک طرف تو یہ افعال اور عجائبات قدرت حضور صلی اللہ علیہ وسلم کے ہاتھ پر نمایاں ہوں۔ ایک طرف یہ کیفیت کہ بخار پڑھتا ہے تو شدید اور فرمایا کہ جتنا تمہیں عام طور سے بخار آتا ہے۔ مجھے اس سے دو گنا آتا ہے۔ غزوہ احد میں سر مبارک پر پتھر لگ پڑا تو خون بہہ پڑا۔ ستر صحابہ شہید ہو گئے۔ لاشیں تڑپ رہی ہیں اور آپ کی آنکھوں سے آنسو جاری ہیں۔ طائف پہنچے تو طائف کے شہدوں نے آپ کے پیچھے کتے لگا دیئے۔ پتھر مارے۔ پائے مبارک زخمی ہو گئے۔ سجدہ میں تھے کہ مشرکین مکہ نے عین حرم کے اندر اونٹ کا اوجھ آپ کے سر پر ڈال دیا۔ جس سے اٹھنا دشوار ہو گیا۔ کانٹے آپ کے راستوں میں بچھائے گئے۔ سحر آپ پر کرایا گیا اور سحر کا اثر آپ پر ہو گیا۔ تو ایک طرف قدرت کے یہ کارنامے کہ اشارہ کریں تو چاند دو ٹکڑے ہو جائے۔ ایک طرف یہ کیفیت کہ اوجھ گر جائے تو آپ اٹھ نہیں سکتے۔ ایک طرف یہ کیفیت کہ انگلیوں سے چشمے جاری ہو جائیں اور ایک طرف یہ کیفیت کہ بیت نبوت میں دو دو مہینے دھواں بھی نہیں اٹھتا تھا کہ کھانے پینے کو کچھ مل جائے۔ یہ متضاد چیزیں کیوں رکھی گئیں اگر فقط معجزات دیئے جاتے تو آپ کی ذات پر خدائی کاشبہ ہو سکتا تھا۔ اس لئے حق تعالیٰ نے تمام بشری عوارض طاری کئے تاکہ انبیاء علیہم السلام کی بشریت کی کوئی نشی نہ کرے۔

عظمتِ انبیاء علیہم السلام

اور پھر فرمادیا گیا کہ اپنی زبان سے اعلان کرو

قُلْ إِنَّمَا أَنَا بَشَرٌ مِّثْلُكُمْ نُوحِيَ إِلَيَّ

کہہ دو اے پیغمبر کہ میں بشر ہوں اور بشر بھی فقط نہیں کہا بلکہ مِثْلُكُمْ فرمایا کہ تم جیسا بشر ہوں۔ یعنی جو تمہارا طریق پیدائش ہے۔ وہی میرا طریق پیدائش ہے۔ جو تمہارا طریق وفات ہے وہی میرا طریق وفات ہوگا جیسے تم پر عوارض بشریت آتے ہیں میرے اوپر بھی آتے ہیں۔ تو میں بشر ہوں اور تم جیسا بشر ہوں۔ ہاں اللہ نے یہ بزرگی دے دی کہ مجھ پر وحی فرمائی۔ مجھ پر اپنا کلام نازل فرمایا یہ میری خصوصیت ہے جو تم میں سے کسی کو نہیں دی گئی۔ تو یہ بزرگی خدا کی دی ہوئی ہے۔ لیکن دی کس کو؟ بشر ہی کو دی ہے۔ لیکن اس بزرگی کے آنے کے بعد بشریت کا چولہ نہیں اتر گیا۔ میں بھی اپنی وحی کا اسی طرح قبیح ہوں جیسا کہ تمہیں اتباع کی دعوت دے رہا ہوں۔

چنانچہ فرمایا :

قُلْ مَا كُنْتُ بِدَعَا بِنِ الرُّسُلِ وَمَا أَدْرِي مَا تَفْعَلُونَ وَلَا بِي وَلَا بَكُمْ

میں کوئی انوکھا رسول نہیں آیا۔ میں وحی کی اتباع کرتا ہوں۔ جس طرح وحی خداوندی کے تم پابند ہو میں بھی پابند ہوں۔ جس طرح تم قانون حق کے پابند ہو۔ میں بھی پابند ہوں۔ یہ تمام چیزیں آپ سے اس لئے

پیش کرائی گئیں تاکہ واضح ہو جائے کہ آپ بشر ہیں۔

نفی بشریت کا نقصان

اور حقیقت یہ ہے کہ بشریت کی نفی کرنا یہ بد قسمتی کی بات ہے۔ ہماری نوع میں اللہ نے وہ ذات بابرکات پیدا کی کہ تمام مخلوقات میں بڑھ چڑھ کر ہے۔ یہ تو ہماری نوع کو خدا کا شرف ہے۔ کہ ایسا شرف بخشا اور ہم اپنی نوع کی توہین کریں کہ حضور صلی اللہ علیہ وسلم کو اس سے نکال دیں کہ آپ بالا تر ہیں۔ یہ ہماری بد قسمتی اور محرومی کی بات ہوگی۔ ہم تو دلائل کی رو سے کہیں گے کہ حضور صلی اللہ علیہ وسلم بشر ہیں تاکہ آپ کی ذات بابرکات سے بشریت کی عظمت واضح ہو۔ بہر حال جہاں معجزات دیئے گئے وہاں عوارض بشریت بھی دیئے گئے تاکہ کسی کو آپ پر خدائی کا شبہ نہ ہو سکے۔

اظہارِ عبدیت کا امر

اسی لئے ایک موقع پر آپ نے فرمایا اور فرمایا مامور ہو کر

قُلْ إِنِّي لَنْ يُجِيرَنِي مِنَ اللَّهِ أَحَدٌ وَلَنْ أَجِدَ مِنْ دُونِهِ مُلْتَحَنًا

”آپ اعلان کر دیجئے کہ اگر اللہ میری پکڑ کرے تو کوئی مجھے چھڑانے والا نہیں اسی کا فضل و کرم مجھے چھڑا سکتا ہے۔“

اور اس کے ساتھ آپ نے دوسری چیز یہ ارشاد فرمائی کہ۔

لَنْ يَنْجِي أَحَدَكُمْ عَمَلِكُمْ تَمَّ فِيهِ مِنْ عَمَلِكُمْ عَمَلٌ لَمْ يَكُنْ لَكُمْ عَلَيْهِ حُكْمٌ وَلَا أَنْتُمْ تَعْلَمُونَ
 صدیقہ عائشہ رضی اللہ عنہا نے عرض کیا ولا انت یا رسول اللہ کیا آپ کو بھی آپ کا عمل نجات نہیں دلا سکتا۔ فرمایا لا الا ان يتصدقني الله برحمته کہ مجھے بھی میرا عمل نجات نہیں دلائے گا۔ جب تک اللہ ہی کا فضل میری دستگیری نہ فرمائے تو انبیاء علیہم السلام کی زبان سے یہ عبدیت کے کلمات اس لئے ادا کرائے جاتے ہیں تاکہ کسی کو ان کی الوہیت کا شبہ نہ ہو جائے۔ ان کی خدائی کا شبہ کسی کو نہ گذر جائے اس لئے یہ تمام چیزیں پیش آتی ہیں۔

دورِ بعثت کا اجمالی حال

غرض مشرکین میں نبوت کا تصور یہ تھا کہ وہ بشریت سے بالاتر کوئی چیز ہے کہ نبی نہ کھائے نہ پئے تو کہتے تھے۔

مَلِكٌ هَذَا الرَّسُولِ يَأْكُلُ الطَّعْمَ وَيَمْسِي لِي الْأَسْوَاقِ

بہر حال خدا کے بارے میں بھی اور رسول کے بارے میں بھی اس قدر ظلمت عالم میں پھیل چکی تھی۔ مکہ کے اندر بھی مکہ کے ارد گرد بھی اور چہار طرف قلوب میں ظلمت اور اندھیری چھا گئی تھی۔ چنانچہ حدیث میں فرمایا گیا ہے :

ان الله نظر الى قلوب بني ادم لمقت عربهم وعجمهم

اللہ نے انسانوں کے دلوں کی طرف نگاہ کی تو غضبناک نگاہ سے دیکھا۔ کوئی شے خیر کا باقی نہیں رہ گیا تھا۔

الا غیر اهل الکتب

اہل کتاب میں سے چند گئے چنے افراد جو حق کے اوپر قائم تھے۔ وہ پہاڑوں کی چوٹیوں پر بیٹھ کر اپنے دین کو بارہے تھے۔ مخلوق سے الگ تھے۔ حق کے لئے عام مجامع کے اندر عام اجتماعات اور عام بستیوں میں گنجائش نہیں رہ گئی تھی تو حق پر جھننے کے لئے لوگ پہاڑوں کی کھوہ میں جاتے تھے تاکہ دین کو سلامت رکھ سکیں۔ تو عقائد، اعمال، اخلاق اور رسوم کی ظلمت پھیل چکی تھی۔ ہر طرف اندھیریاں چھا گئی تھیں۔ ان اندھیریوں میں ایک تیز روشنی کی ضرورت تھی۔ کہ ان تمام ظلمات کے پردے چاک ہوں۔ اور روشنی سامنے آئے جس سے عقائد، اعمال اور احوال درست ہوں۔ تو اس شدید ترین اندھیری کو دفع کرنے کے لئے حق الہی نے جناب رسول صلی اللہ علیہ وسلم کو بھیجا۔

شانِ تشریف آوری

آپ اس شان سے دنیا میں تشریف لائے کہ آپ کے دائیں ہاتھ میں سورج تھا اور آپ کے بائیں ہاتھ میں چاند تھا۔ اکٹھی دو روشنیاں لے کر آپ تشریف لائے۔ غالباً آپ کو یہ شبہ ہو گا کہ ہم نے یہ کسی تاریخ میں نہیں پڑھا، کسی حدیث میں نہیں پڑھا کہ آپ کے ہاتھ پر چاند اور سورج ہوں۔ یہ ایک نئی سی بات ہے۔ تو میں عرض کرتا ہوں کہ آپ صبر و سکون سے کام لیں۔ بلاشبہ حضور اکرم صلی اللہ علیہ وسلم کے دائیں ہاتھ میں سورج اور بائیں ہاتھ میں چاند تھا۔

سورج سے کیا مطلب ہے؟ یعنی دائیں ہاتھ میں اللہ کی چمکتی ہوئی کتاب تھی۔ اور بائیں ہاتھ میں قلب تھا۔ جس میں اخلاق کی روشنی بھری ہوئی تھی۔ کتاب اللہ کے اندر الوہیت کا جلال بھرا ہوا تھا۔ اگر فقط کتاب اللہ سامنے آئی اور پیغمبر نہ آتے تو الوہیت کا جلال مخلوق کو بھسم کر دیتا۔ مجال نہ تھی کہ کوئی اس کو سمجھ سکے۔ اس کی روشنی کو قلب نبوت میں اتارا گیا تو نبوت کی عبدیت کے ساتھ جب الوہیت کا نور اس پر فائز ہوا تو رک پیدا ہوئی جس کو انسان سہہ سکیں۔ تو سورج اللہ کی کتاب تھی اور چاند جناب رسول صلی اللہ علیہ وسلم قلب مبارک تھا جو کمالات اخلاق کا مرکز تھا۔ اس طرح سے آپ دنیا میں تشریف لائے یعنی جلال بھی تھا اور حق بھی۔ خدا کی کتاب کے اندر جلال تھا اور قلب مبارک کے اندر شانِ جمالی تھی۔

جامعیتِ شریعت

اس لئے شریعت مقدسہ میں دونوں شانیں موجود ہیں۔ رحمتہ للعالمین کی شریعت ہے جس میں عفو و مہربانی اور معافیاں بھی ہیں اور ساتھ ساتھ حدود، قصاص اور جہاد بھی ہے چور چوری کرے تو ہاتھ کاٹ دو، زانی کرے تو سنگسار کر دو تو جہاں شریعت کے اندر رحمتہ للعالمین ہے۔ وہاں جلالی شانیں اور تعزیرات و عقوبات موجود ہیں۔

اسی لئے حدیث میں آپ نے فرمایا۔

بعثت مرحمتاً و ملحمتاً

میں رحمت بنا کر بھیجا گیا ہوں اور جنگ مجسم بنا کر بھی بھیجا گیا ہوں۔ مطیعوں کے لئے رحمت ہیں اور کافر کے لئے غضب مجسم ہوں۔ اسی طرح فرماتے ہیں۔

انا الضحوک القتال

میں بہت زیادہ ہنس مکھ بھی ہوں۔ اور بہت زیادہ قتال کرنے والا بھی ہوں۔ یعنی رحمت کی شان بھی ہے۔ اللہ کی رحمت میرے اندر سرایت کئے ہوئے ہے اور غضب کی شان بھی ہے کہ خدا کے غضب سے اس کے منکروں کے مقابلہ میں غضب مجسم بنتا ہوں۔ غرض دونوں شانیں آپ نے ظاہر فرمائیں۔

بہر حال نبی کریم صلی اللہ علیہ وسلم دونوں روشنیوں کے آئے آپ کی ذات بابرکات فی الحقیقت ایک نور ہے۔ کیسا نور تھی؟

حق و باطل میں امتیاز کا نور

جیسی ظلمت آپ کے سامنے ابھی آئی ویسا ہی نور تھا۔ جہالت، اخلاق و عقائد کی ظلمت بنی آدم میں تھی جبلیت کی شہوتیں، جبلیت کی ظلمتیں۔ یہ ایسی ظلمتیں ہیں۔ جن سے حق و باطل میں امتیاز نہیں ہوتا تو ان ظلمتوں کے لئے ویسے ہی نور کی ضرورت تھی کہ یہ ظلمتیں رفع ہوں۔ چاند میں حق و باطل نظر آئے۔ حق و باطل اس سورج کی روشنی میں نظر نہیں آتا۔ وہ پیغمبر کی روشنی میں نظر آتا ہے۔ جو علم اور کمالات اخلاق کی روشنی ہے۔ حقیقت میں نبوت نورانی ہے۔

غرض جس طرح کی ظلمتیں میں نے عرض کیں یہ ظلمتیں وہ نہیں ہیں جو سورج کے ڈوبنے سے پیدا ہوتی ہیں۔ یہ حسنی اور مادی ظلمت ہے اور جہالت و بد اخلاقی کی ظلمت یہ معنوی ظلمت ہے جو قلب میں پیدا ہوتی ہے جیسے حدیث میں فرمایا گیا کہ۔

الظلم ظلمات ظلم یہ ظلمت و تاریکی ہے۔ عدل روشنی ہے تو عدل کی روشنی سورج کی طرح سے نہیں ہے۔ علم کی روشنی سورج کی روشنی کی طرح نہیں ہے۔ مگر سورج کی روشنی اس روشنی کے سامنے ماند ہے۔ سورج فقط مکان کو روشن کرتا ہے اور علم کی روشنی قلوب اور ارواح کو روشن کرتی ہے سورج سے فقط زمین اور مکان روشن ہوتا ہے اور علم سے زمان، مکان اور اعیان سب روشن ہو جاتے ہیں۔ تو نبی کریم صلی اللہ علیہ وسلم نور خداوندی ہیں۔ مگر مادی نور نہیں ہیں معنوی نور ہیں۔ یعنی علم الہی کا پرتو جو آپ کے اوپر پڑا ہے وہ عالم میں کسی کے اوپر نہیں ڈالا گیا۔

بعض روایتوں میں ہے کہ :

اول ما خلق اللہ نوری

اس روایت کو بعض نے ضعیف اور بعض نے موضوع کہا ہے لیکن اس کا مضمون صحیح ہے۔ کیونکہ قرآن کریم نے دعویٰ کیا کہ :

قَدْ جَاءَكُمْ مِنَ اللَّهِ نُورٌ

اللہ کی طرف سے تمہارے پاس نور پہنچا۔ اور نور سے مراد ذات محمدی صلی اللہ علیہ وسلم تو اول ما خلق اللہ نوری کو دیکھا جائے تو اگرچہ حدیث موضوع بھی ہو مگر مضمون کے لحاظ سے صحیح ہے۔ کیونکہ قرآن کے ساتھ مؤید ہے۔ بہر حال نبی کریم صلی اللہ علیہ وسلم نور ہیں۔ مگر معنویت کا نور ہیں۔ روحانیت کا نور ہیں۔ اخلاق کا نور ہیں۔ کمالات خداوندی آپ کے اندر ظہور کرتے تھے۔ جلوہ کرتے تھے اس کی روشنی آپ کے اندر تھی۔ یعنی آپ مظہر اتم تھے اللہ کے کمالات کے جس طرح سے یہ بجلی کی روشنی آپ کے سامنے ہے۔ فیوز جو ہے اس کے اندر ایک بہت معمولی سا تار ہے۔ لیکن جب اس کا کنکشن پاور ہاؤس سے ہو جاتا ہے تو وہ اتنا روشن ہو جاتا ہے کہ میدانوں کو چمکا دیتا ہے۔ تو اصل میں روشنی پاور ہاؤس

سے آتی ہے۔ خود اس کے تار کے اندر روشنی نہیں ہے لیکن منور ہو کر تار کی ہستی نظر نہیں آتی۔ روشنی ہی روشنی نظر آتی ہے۔ ایسے میں اگر تار کہہ دے انا النور میں تو خود نور ہوں۔ تو وہ کہہ سکتا ہے لیکن حقیقت میں نور اور ہے اس کی ذات اور ہے اس کی ذات پر نور نے جلوہ کیا ہے۔ وہ نور کا مظہر بن گیا۔ اس واسطے نور بھی کہہ سکتا ہے۔ اور جب ذات کی طرف نگاہ جائے گی تو کہا جائے گا کہ میں تو تار ہوں۔ روشنی دوسرے کی ہے جو میرے اندر آرہی ہے۔ انبیاء علیہم السلام وہ صلاحیتیں لے کر آتے ہیں کہ علوم خداوندی ان کے اندر جلوہ گر ہوتے ہیں۔ اخلاق ربانی ان کے اندر جلوہ گر ہوتے ہیں۔ تو یہ نور معنوی نور ہے جیسا کہ وہ ظلمت معنوی ظلمت تھی۔ معنوی ظلمت کے رفع کرنے کے لئے معنوی نور کی ضرورت تھی۔ آفتاب کا نور اسے زائل نہیں کر سکتا تھا۔ تو نبی کریم صلی اللہ علیہ وسلم کی ذات بابرکات نور بن کر آئی آپ کی ذات کو دیکھ کر مخلوق نے یہ سمجھ لیا کہ حق یہ ہے باطل یہ ہے نیکی اسے کہتے ہیں بدی اسے کہتے ہیں۔ آپ کے اعمال، اخلاق اور پاکیزہ کردار کو دیکھ کر دنیا کے سامنے معیار آگیا اور سمجھا کہ نیکی کس چیز کا نام ہے۔ خلق حسن کس چیز کا نام ہے۔ کمال کس چیز کا نام ہے۔ عیب کس چیز کا نام ہے۔

گویا نبی کریم صلی اللہ علیہ وسلم حق تعالیٰ تک پہنچنے کے راستے کے لئے روشنی تھے۔ اس کے بغیر راستہ نظر نہیں آسکتا تھا۔ تو آپ مشعل نور بن کر تشریف لائے اور راہ خداوندی لوگوں کے سامنے کھل گئی۔

راہنمائے حق

راہنما کیا چیز ہے؟ حقیقت میں نبی کریم صلی اللہ علیہ وسلم کی ذات تو مشعل نور ہے جس سے راہ کھلی۔ لیکن راہ کے لئے راہنما کی بھی ضرورت ہے تو راہنما آپ کی سنتیں، آپ کے افعال اور کردار ہیں۔ اسوۂ حسنہ جس کو سیرت کہا جاتا ہے۔ وہ اسوۂ حسنہ جو حضور صلی اللہ علیہ وسلم کے اقوال و افعال اور احوال کا مجموعہ ہے۔ فی الحقیقت وہ راہنما ہے تو یہ ایک نور راہ آیا جس سے راستہ روشن ہوا اور ایک راہنما آیا۔ وہ حضور صلی اللہ علیہ وسلم کی زندگی ہے جو راہنمائی کرتی ہے کہ اس طرح سے چلو۔

اسوۂ عمل

آپ نے آکر جو اعمال کا نمونہ پیش کیا فقط آپ نے قانون نہیں پیش کر دیا۔ قانون کے ساتھ اپنا اسوۂ بھی پیش کیا۔ آپ نے فقط یہ نہیں فرمایا کہ صلوا نماز پڑھو بلکہ یہ فرمایا کہ :

صلوا کما رابتونی اصلی

نماز پڑھو جس طرح مجھے نماز پڑھتے ہوئے دیکھتے ہو۔ اسی نمونے کی نماز پڑھو۔ تو آپ نمونہ عمل بن کر دنیا کے اندر آئے۔ آپ کی سیرت عمل کے لئے راہنما تھی جس کے سامنے آپ کی نماز ہوگی وہ نماز صحیح پڑھے گا۔ آپ کی نماز سامنے نہیں ہوگی۔ نماز صحیح نہیں پڑھ سکتا۔ تو یہ نہیں فرمایا کہ صلوا بلکہ فرمایا :

صلوا کما رابتونی اصلی

اسی طرح آپ نے وضو فرمایا۔ فقط آرڈر نہیں دیا بلکہ وضو کر کے دکھلایا ایک دفعہ آپ نے وضو کیا۔ تو تمام اعضا کو ایک ایک دفعہ دھویا۔ اور فرمایا :

ہنا وضوء لا یقبل اللہ صلوة الا بہ

یہ وضو ہے جس کے بغیر اللہ تعالیٰ نماز قبول نہیں کرتے۔ اگر ایک دفعہ بھی اعضاء کو نہ دھویا جائے تو وضو

ہی نہ ہوگا۔ اس کے بعد آپ نے دوبارہ وضو فرمایا اور اعضاء کو دو مرتبہ دھویا اور فرمایا کہ یہ وضو ہے جو نور علی نور ہے۔

اور اس کے بعد تیسری مرتبہ وضو کیا۔ تو تین تین دفعہ اعضاء وضو کو دھویا اور فرمایا کہ :

هنا وضوئی ووضوء الانبياء من قبلي

یہ میرا وضو ہے اور میرے سے پہلے جتنے انبیاء تھے وہ یہی وضو کرتے تھے۔

ضرورتِ مرتی

تو آپ نے فقط یہ نہیں فرمایا کہ تَوْضُؤًا لوگو وضو کرو بلکہ کر کے دکھلایا کہ اس طرح سے کرو کیونکہ عمل کی بہت سی خصوصیات ہوتی ہے جو بلا عامل کی ہیئت کے سمجھ میں نہیں آسکتیں۔ الفاظ سے آدمی عمل کی ہیئت نہیں بنا سکتا۔ جب تک کہ عمل کی ہیئت سامنے نہ ہو۔

دین ہی میں نہیں بلکہ ہر صنعت میں ہر حرفت میں یہی طریقہ ہے کہ محض اصول اور کتاب کافی نہیں ہو۔ تے جب تک کر کے دکھلانے والا کوئی مرتی اور استاد سامنے نہ ہو۔ خیاطی کا فن ہے۔ آپ پانچ سو صفحے کی کتاب پڑھ جائیں۔ جس میں یہ اصول ہوں کہ کپڑے سینے کے یہ یہ طریقے ہیں۔ لیکن جب تک درزی کو سوئی چلاتے ہوئے نہیں دیکھیں گے آپ کو سوئی چلانی آئے گی نہیں کیونکہ عمل کی ایسی باریکیاں ہوتی ہیں جو کاغذ پر نہیں آسکتیں کر کے دکھلانے والا جب تک اس ہیئت سے کر کے نہ دکھلائے۔

اسی واسطے حضرات محدثین نے جہاں جہاں احادیث کی روایت کی ہے وہاں خود بھی عمل کر کے دکھلایا ہے اور اپنے عمل کو روایت کے مطابق کیا ہے۔

میں نے مشکوٰۃ شریف اپنے والد بزرگوار رحمۃ اللہ علیہ سے پڑھی مشکوٰۃ شریف میں جب یہ باب آیا کہ نماز کس طرح پڑھنی چاہئے تو رکوع کی بحث آئی تو رکوع کی روایت کو پڑھ کر اور اسے سمجھا کر خود والد مرحوم نے جماعت کے اندر رکوع کر کے دکھلایا کہ یوں کرنا چاہئے جب سجدے کی روایت آئی تو اسے پڑھا کر سجدہ کر کے دکھلایا کہ یوں کرنا چاہئے۔ تو ہم لوگوں کو تعجب ہوا کہ ہم تو رات دن رکوع و سجدہ کرتے ہیں۔ اس میں درس کے دوران جماعت میں کر کے دکھلانے کی کیا ضرورت تھی؟

فرمایا کہ یہ میں نے اس لئے دکھلایا کہ جب میں نے مولانا گنگوہی رحمۃ اللہ علیہ سے حدیث پڑھی تھی تو انہوں نے بھی مجھے یونہی کر کے دکھلایا تھا اور فرمایا کہ جب میں نے شاہ عبدالغنی محدث دہلوی سے حدیث پڑھی تو انہوں نے بھی اس موقع پر یونہی کر کے دکھلایا تھا اور شاہ عبدالغنی نے فرمایا کہ جب میں نے شاہ اسحاق صاحب سے حدیث پڑھی تو انہوں نے بھی مجھے یوں ہی کر کے دکھلایا تھا اور شاہ اسحاق صاحب نے فرمایا کہ جب میں نے شاہ عبدالعزیز صاحب سے حدیث پڑھی تو انہوں نے حدیث سمجھا کر یوں ہی رکوع اور سجدہ کر کے دکھلایا تھا اور کہا کہ مجھے شاہ ولی اللہ نے یونہی کر کے دکھلایا تھا اور شاہ ولی اللہ نے کہا کہ مجھے شیخ ابو طاہر مدنی نے یونہی کر کے دکھلایا تھا اور آخر تک نبی کریم صلی اللہ علیہ وسلم تک سند پہنچادی۔

تسلسل ہیئت عمل

تو محدثین جہاں الفاظ کی روایت کرتے ہیں وہاں ہیئت عمل کو بھی کر کے دکھاتے ہیں یعنی الفاظ فقط اصول کا نام نہیں بلکہ تاریخ بھی اس کے ساتھ وابستہ ہے۔ کوئی قانون قانون نہیں ہوتا جب تک اس کے ساتھ اس

کی تاریخ نہ ہو۔ تو روایات حدیث کے ساتھ امت کا تعامل بھی موجود ہے۔ اس میں اس عمل کے بارے میں راہنمائی ہوتی ہے۔ تو نبی کریم صلی اللہ علیہ وسلم نے ایک عمل کیا صحابہؓ نے اس عمل کی نقل کی تابعین نے اس عمل کی نقل کی روایت بھی پیش کی۔

اسی واسطے بعض روایات جو مسلسل بالاولیات کے نام سے ہیں کہ حضور صلی اللہ علیہ وسلم نے کسی روایت کو ظاہر فرمایا اور ایک حکم دیا اور اسی مجلس میں اس کو کر کے دکھلایا تو محدثین روایت کے ساتھ ساتھ سند اور اس کو کر کے دکھاتے چلے آتے ہیں۔

مثلاً حدیث مسلسل بالماء والتمویہ عبد اللہ ابن عمر رضی اللہ عنہ سے ایک روایت ہے کہ حضور صلی اللہ علیہ وسلم نے کھجور کی فضیلت بیان کی اور بیان کر کے خود کھائی اور اپنا لکش (کھجور کا بقیہ) عبد اللہ بن عمرؓ کو دیا اور کٹورے میں پانی پیا اور بچا ہوا پانی عبد اللہ ابن عمرؓ کو پلایا۔ عبد اللہ ابن عمرؓ نے اپنے شاگرد کو کھجور کی فضیلت کی یہ حدیث سنائی تو فضیلت بیان کر کے اسی طرح کھجور کھائی اور بقیہ نصف اپنے شاگرد کو کھلانی اسی طرح پانی پیا اور بچا ہوا اپنے شاگرد کو پلایا۔ اسی طرح تابعین نے تبع تابعین کو تبع تابعین نے اتباع تبع تابعین کو کہا یہاں تک کہ سند ہم تک پہنچ گئی۔

حضرت مولانا خلیل احمد صاحب محدث سہارنپوری اکابر علماء میں سے گزرے ہیں۔ مدرسہ مظاہر العلوم سہارنپور جو مشہور ہے۔ اس کے حضرت صدر مدرس تھے۔ حضرت مولانا رشید احمد صاحب گنگوہی قدس اللہ سرہ کے خلفاء میں سے تھے۔ اتفاق سے ایک مرتبہ حضرت مولانا کے ساتھ سفر میں ساتھ ہوا۔ حضرت میرٹھ جا رہے تھے راستے میں مجھ سے فرمایا کہ اس وقت میری حدیث کی سند پوری جماعت میں سب سے زیادہ عالی اور بلند ہے میں ایک واسطے سے حضرت شاہ اسحاق صاحب رحمۃ اللہ علیہ کا شاگرد ہوں۔ تو میرا جی چاہتا ہے کہ تجھے سند کی اجازت دوں اس کے لئے تو خود سہارن پور آکر اجازت لے۔ میں نے عرض کیا کہ حضرت میں ضرور حاضر ہوں گا۔ لڑکپن کی بات تھی اور ابالی پن کی وجہ سے بھول بھال گیا۔ ایک برس گزر گیا پھر اتفاق سے سفر میں ساتھ ہوا۔ پھر یہی ارشاد فرمایا۔ میں نے عرض کیا کہ اب میں حاضر ہوں گا پھر برس چھ مہینے کے قریب گزر گئے۔ چھ مہینے کے بعد معلوم ہوا کہ حضرت مولانا ہجرت کر کے مدینہ منورہ تشریف لے لئے جا رہے ہیں۔ اب میں نے سوچا کہ اگر یہ سند نہ لی تو میں محروم ہو جاؤں گا۔ اس لئے میں نے سہارنپور کا سفر کیا۔ حضرت بہت خوش ہوئے۔ مولانا محمد زکریا صاحب رحمۃ اللہ علیہم جو آج مظاہر العلوم کے شیخ الحدیث ہیں سے فرمایا کہ حدیث کی جتنی کتابیں مظاہر العلوم کے کتب خانے میں ہیں وہ سب لے آؤ۔ تو ساری صحاح ستہ معاجم مسانید اور سنن سب کتابیں آگئیں اور اجازت دی تو حضرت نے بہت سی کتابوں کا اول مجھے پڑھوایا اور بعض کتابوں کو خود پڑھا اس کے بعد فرمایا کہ مسلسل بالاولیات بھی لے کر آؤ تو البیانع الجنی لائی گئی جس میں وہ روایتیں جمع ہیں۔ جو اولیات کے ساتھ مسلسل ہیں جن میں عمل کے ساتھ ہیئت عمل کی ضرورت ہے تو کھجور بھی منگوایا اور عبد اللہ ابن عمرؓ کی روایت بیان کی کہ اس طرح حضور صلی اللہ علیہ وسلم نے کھجور کی فضیلت بیان کر کے خود کھائی اور انہیں کھلانی پانی پیا اور بچا ہوا پانی پلایا۔ تو خود کھجور کھا کے مجھے پلایا۔ اس عمل کی سند نبی کریم صلی اللہ علیہ وسلم تک ملا دی غرض محدثین جہاں حدیث کی روایت کرتے ہیں وہاں اس کے تعامل کو بھی محفوظ رکھتے ہیں۔ اس کی صفات اور کیفیات کو بھی محفوظ رکھتے ہیں۔

مجھے یاد ہے کہ حدیث کے درس میں جب رتہ النیاح کی حدیث آئی یہ زمانہ جاہلیت میں رسم تھی کہ جب کوئی بڑا آدمی مرجاتا تھا تو وہ وصیت کر کے مرتا تھا کہ مجھ پر چھ مہینے تک رونا۔ تاکہ یہ سمجھا جائے کہ کوئی بڑا

آدمی مرا ہے۔ کوئی ایک برس کی کوئی دو برس تک رونے کی وصیت کرتا تھا۔

اب ظاہریات ہے کہ برس دن رونے کے لئے کس کی آنکھ میں اتنے آنسو رکھے ہوتے ہیں، کہ ایک برس تک رویا جائے۔ اس لئے رونے والیاں کرایہ پر رکھی جاتی تھیں جو چھ مہینے برس دن تک روتی تھیں اور طریقہ ان کا یہ ہوتا تھا کہ جہاں کوئی تعزیت کرنے والا آیا۔ اور انہوں نے دیکھا کہ کوئی آ رہا ہے تو دوڑ کر آئیں اور حلقہ بنا کر بیٹھ گئیں۔ اور جب وہ قریب پہنچا تو انہوں نے ران ران کرنا شروع کر دیا۔ واکننا واجبلا ہائے تو ایسا تھا۔ تو ویسا تھا۔ جب تعزیت کرنے والا چلا گیا تو انہوں نے بھی رونا موقوف کر دیا پھر کوئی آیا پھر شروع کر دیا تو شہرت ہوتی تھی کہ بڑا آدمی مرا ہے کہ رونا ہی نہیں تھمتا۔ تو کرایہ پر رونے والیاں رکھی جاتی تھیں اور وہ بیان کر کے روتی تھیں۔ ماتم کرتی تھیں۔

تو جب یہ حدیث آئی تو میرے والد صاحب نے اس ران ران کی نقل اتاری ہم لوگوں کو حیرت ہوئی کہ اس کی کیا ضرورت تھی تو والد محترم نے فرمایا کہ مولانا گنگوہی نے بھی یوں ہی نقل اتاری تھی اور انہوں نے فرمایا تھا کہ شاہ عبدالغنی نے بھی یوں ہی نقل اتاری تھی۔ آگے نبی کریم صلی اللہ علیہ وسلم تک سند پہنچادی۔ بہر حال عرض کرنے کا مطلب یہ تھا کہ نبی کریم صلی اللہ علیہ وسلم کی ذات پابریکات تو مشعل نور تھی کہ آپ کو سامنے رکھ کر عرش تک پہنچنے کا راستہ نظر آجاتا تھا کہ یہ حق ہے اور فلاں راستہ باطل ہے نور اور ظلمت میں امتیاز ہو جاتا تھا اور راہنما آپ کی سنتیں تھیں۔ آپ کا طریق عمل تھا جس سے آدمی حق کا راستہ پاتا تھا حج اس طرح کرتے ہیں، روزہ اس طرح، نماز اس طرح، جہاد اس طرح کرتے ہیں۔ انفاق فی سبیل اللہ، معاشرت، معیشت، صلح و امن کا یہ طریقہ ہے سب چیزیں آپ نے عملی طور پر کر کے دکھلائیں۔

عملی قرآن

تو کتاب اللہ میں جو چیزیں علمی شکل میں موجود تھیں۔ حضور صلی اللہ علیہ وسلم کی ذات میں وہ چیزیں عملی شکل میں موجود تھیں۔ اس لئے اللہ کا علمی قرآن وہ ہے جو اوراق اور کاغذوں میں موجود ہے اور عملی قرآن نبی کریم صلی اللہ علیہ وسلم کی ذات تھی۔ جو قرآن میں لکھا ہوا تھا وہ آپ میں کیا ہوا موجود تھا۔ اسی واسطے صدیقہ عائشہ رضی اللہ عنہا سے جب پوچھا گیا کہ حضور صلی اللہ علیہ وسلم کے اخلاق اور سیرت کیا تھی تو فرمایا

كان خلقه القرآن

اگر حضور صلی اللہ علیہ وسلم کی سیرت دیکھنی ہے تو اول سے آخر تک قرآن پڑھتے جاؤ۔ یہ حضور صلی اللہ علیہ وسلم کی سیرت تھی یعنی جو اس میں لکھا ہوا ہے وہی آپ کے اندر عملی شان سے موجود ہے جو چیزیں اس میں اقوال کی شکل میں موجود ہیں۔ وہ آپ کی ذات میں احوال کی شکل میں موجود ہیں تو آپ کی سنتیں راہنما ہیں مگر حضور صلی اللہ علیہ وسلم کی ذات نہ آتی تو راہنمائی ناممکن تھی۔

طریقہ تعلیم خداوندی

اس سے اندازہ ہوا کہ عمل کے لئے اور دین کی راہ قطع کرنے کے لئے محض کتاب اللہ کافی نہیں جب تک کہ شخصیت ساتھ نہ ہو۔ محض لٹریچر کافی نہیں ہے جب تک کہ کوئی شخصیت راہنمائی نہ کرے۔ یہی وجہ ہے کہ آدم علیہ السلام سے لے کر حضور صلی اللہ علیہ وسلم کے زمانہ خیر و برکت تک تعلیم کا یہی

طریقہ اللہ نے رکھا کہ کتاب بھی بھیجی اور کتاب کے ساتھ معلم کتاب بھی بھیجے۔ آدم علیہ السلام کو صحیفے دیئے گئے تو خود ان کو بھی ساتھ بھیجا گیا۔ اور لیس علیہ السلام کو پچاس صحیفے دیئے گئے تو حضرت ادریس بھی ساتھ بھیجے گئے۔ اگر صحیفہ ابراہیم بھیجے گئے تو ابراہیم علیہ السلام بھی ساتھ بھیجے گئے۔ اگر تورات آئی تو موسیٰ علیہ السلام بھی ساتھ آئے اگر انجیل آئی تو حضرت عیسیٰ علیہ السلام بھی ساتھ آئے۔ زبور آئی تو حضرت داؤد علیہ السلام کے ساتھ بھیجے گئے اور قرآن آیا تو نبی کریم صلی اللہ علیہ وسلم کی ذات باریکات آئی۔

اس لئے اگر پیغمبر نہ آئیں تو محض کتاب کے الفاظ سے آدمی مراد ربانی کو نہیں سمجھ سکتا۔ اگر سمجھ جاتا تو پیغمبروں کے آنے کی ضرورت نہیں تھی۔ کتاب اللہ کو بیت اللہ کی چھت پر رکھ دیا جاتا اور اعلان کر دیتے کہ اے لوگو! تم مریضان نفوس ہو اور یہ شفاء لمانی الصدور ہے۔ جاؤ اسے لے جاؤ اور اپنا اپنا علاج خود کرو اگر اٹھا کر لوگ لے جاتے تو مرادات ربانی ان کی سمجھ میں نہ آتیں۔ جب تک پیغمبر تعلیم نہ دیتے۔

انبیاء علیہم السلام کی احتیاج

اس واسطے کہ کلام کی مراد سمجھنے کے لئے کبھی لب و لہجے کی بھی ضرورت پڑتی ہے۔ کاغذ پر جو کلام لکھا جاتا ہے۔ تو اس میں کلام کی کیفیات کاغذ پر نہیں آتیں۔ وہ لب و لہجے اور ہیئت سے سمجھ میں آتی ہیں۔ ماحول سے سمجھ میں آتی ہیں محض کاغذ اور کاغذ کے کالے حروف سے سمجھ میں نہیں آتیں۔ میں مثال دیا کرتا ہوں کہ ہماری اردو زبان کا ایک جملہ ہے ”کیا بات ہے“ عام طور سے بولا جاتا ہے۔ اس کے کئی معنی آتے ہیں۔ اور سارے معنوں کا تعلق لب و لہجے سے ہے۔ اگر میں یوں کہوں کہ بھئی! کیا بات ہے؟ آپ یوں سمجھیں گے کہ میں سوال کر رہا ہوں پوچھ رہا ہوں کہ کیا بات ہے کیا واقعہ گزرا ہے؟ اور اگر میں یوں کہوں کیا بات ہے۔ اب آپ کیا سمجھے؟ اب آپ یہ سمجھے کہ میں نے بڑائی بیان کی کہ فلاں چیز کی کیا بات ہے وہ تو بہت بڑی چیز ہے اور اگر میں یوں کہوں کہ ”کیا بات ہے“ اب آپ کیا سمجھے؟ اب آپ یہ سمجھے کہ میں نے ایک چیز کی تحقیر کی ہے کہ نہایت ذلیل ہے کیا بات ہے اور اگر میں یوں کہوں کہ کیا بات ہے۔ اب آپ سمجھیں گے کہ میں نے تعجب کا اظہار کیا تو ایک ہی جملہ ہے اس کے معنی سوال، تعجب، تفخیم شان اور تحقیر شان کے آئے ہیں۔ لیکن ہر معنی کا تعلق لب و لہجے سے ہے۔ کاغذ اور کالے نقوش سے نہیں۔ اب اگر آپ کسی کے سامنے کاغذ پر لکھ کر بھیج دیں کہ ”کیا بات ہے“ وہ مطلب سمجھے گا جو اس کے ذہن میں کیفیت ہے۔ وہ متکلم کی مراد نہیں ہوگی اس کی اپنی طبعی گھڑی ہوئی مراد ہوگی اور متکلم کے سر تھوپ دے گا حالانکہ مراد اپنی ہوگی۔

تو ٹھیک اسی طرح قرآن حکیم کا ایک لب و لہجے ہے اگر قرآن کے ساتھ بیان کرنے والے مرلی نہ آتے۔ لب و لہجے، ماحول اور ہیئت کذائی سے نہ سمجھاتے تو قرآن کریم سے اللہ کی مرادیں سمجھنا آپ کے لئے ممکن نہ ہوتیں۔ نبی کریم صلی اللہ علیہ وسلم نے لب و لہجے، طریق عمل اور ہیئت کذائی سے سمجھایا۔

حدیث میں حضرت عدی بن حاتم کا واقعہ فرمایا گیا، جب قرآن کریم کی یہ آیت اتری کہ :

كُلُوا وَاشْرَبُوا حَتَّىٰ يَتَبَيَّنَ لَكُمُ الْخَيْطُ الْأَبْيَضُ مِنَ الْخَيْطِ الْأَسْوَدِ مِنَ الْفَجْرِ

رمضان کی راتوں میں کھاؤ اور پیو۔ جب تک فجر کا سفید ڈور سیاہ ڈور سے ممتاز نہ ہو جائے۔ تو سفید ڈور سے مراد صبح صادق ہے جو پو پھنکتی ہے اور ایک لمبی لکیر آسمان پر کھنچ جاتی ہے اور سیاہ ڈور سے رات کی تاریکی مراد ہے۔

جب یہ آیت نازل ہوئی تو حضرت عدی ابن حاتم رضی اللہ عنہ نے ایک ڈورا تو کالا لیا اور ایک سفید اور دونوں تکے کے نیچے رکھ لئے کھاتے پیتے رہے تکیہ اٹھایا دیکھا کہ اتنا اندھیرا ہے کہ سیاہ ڈورا سفید ڈورے سے ممتاز نہیں ہوتا۔ پھر کھاتے پیتے رہے۔ یہاں تک کہ صبح صادق بھی ہو گئی پندرہ بیس منٹ اوپر گزر گئے۔ کیونکہ صبح صادق کے بعد کچھ دیر اندھیرا رہتا ہے۔ مگر چونکہ کالا ڈورا سفید ڈورے سے الگ اور نمایاں نظر نہیں آتا اس لئے کھاتے پیتے رہے۔ جب اتنا چاندنا ہو جاتا کہ دونوں ڈورے الگ الگ نظر آنے لگتے تب روزے کی نیت کرتے۔

حضور صلی اللہ علیہ وسلم کی خدمت میں اس کی اطلاع دی گئی۔ تو آپ نے عدی ابن حاتم کو بلایا۔ فرمایا تم کیا عمل کرتے ہو؟ انہوں نے کہا حضرت! قرآن شریف میں یہ آیت نازل ہو گئی ہے۔

كُلُوا وَاشْرَبُوا حَتَّىٰ تَبَيِّنَ لَكُمْ الْخَيْطُ الْأَبْيَضُ مِنَ الْخَيْطِ الْأَسْوَدِ مِنَ الْفَجْرِ

تو میں نے کالا اور سفید ڈورا اپنے تکے کے نیچے رکھ لیا ہے تاکہ دیکھتا رہوں۔
آپ نے فرمایا۔

ان وسادتك لعريض

تیرا تکیہ بڑا لمبا چوڑا ہے کہ کالا سفید دونوں ڈورے اس کے نیچے آگئے۔ بندہ خدا کالے ڈورے سے مراد رات کی تاریکی اور سفید ڈورے سے مراد صبح صادق کی سفیدی ہے۔ تو نے روئی کے دھاگے سمجھ لئے۔ تو لغت کے لحاظ سے صحیح سمجھے۔ مگر اللہ کی مراد نہیں تھی۔ مراد سمجھانے والے پیغمبر تھے۔ اگر مراد پیغمبر نہ سمجھائیں تو کالا ڈورا اور سفید ڈورے سے وہ روزہ رکھنا شروع کرتے روزہ رکھتے رہتے کوئی ملامت اس پر نہ ہوتی۔ مگر وہ مراد خداوندی نہ ہو سکتی غرض بعض دفعہ لغت ہوتا ہے مگر مراد خداوندی دوسری ہوتی ہے۔ عرفی معنی مراد ہوتے ہیں۔

تعمین مراد میں عرف کا دخل

ہمارے محاورہ میں کہا جاتا ہے کہ ”سونے پر سہاگہ“ تو لغت تو اس کے یہ معنی ہیں کہ سونا رکھ کر سہاگہ اس کے اوپر چھڑک دو، لیکن مراد یہ نہیں مراد عرف عام میں یہ ہے کہ جب کسی چیز میں خیر کا مبالغہ بیان کیا کرتے ہیں۔ اس وقت کہتے ہیں کہ سونے پر سہاگہ ہو گیا۔ یعنی سونا تو اپنی ذات سے عمدہ ہی تھا اور سہاگہ لگنے کے بعد کندن بن گیا۔ یعنی اس کی خوبی بڑھ گئی۔ عرف عام اور اہل زبان میں رہ کر یہ محاورے سمجھ میں آتے ہیں پھر ان کی لطافت محسوس ہوتی ہے۔ محض ڈکشنریاں دیکھے اور اہل عرف سے قطع نظر کروں تو وہ یہ سمجھے گا کہ سونا رکھ کر سہاگہ پیس کر اس پر چھڑک دئے تو اہل عرف اس کی بات پر ہنسیں گے کہ یہ عرف کو جانتا ہی نہیں۔ ہمارے ہاں ہمارے اساتذہ میں آپ کے ضلع ہزارہ کے حضرت مولانا غلام رسول خان صاحب رحمۃ اللہ علیہ تھے۔ اردو پوری طرح نہیں بول سکتے تھے۔ جیسے سرحد کے لوگ بول سکتے ہیں۔ ویسی ہی بولتے تھے اور عوی مولانا کو یہ تھا کہ میں سب سے زیادہ اردو جانتا ہوں۔ تو ایک موقع پر دارالعلوم کے تمام اساتذہ جمع تھے۔ حضرت شیخ المندان کے بھائی مولانا محمد حسن صاحب وغیرہ تو مولانا محمد حسن صاحب نے کہا کہ میاں مولوی غلام رسول! چالیس برس سے تم دارالعلوم دیوبند میں مدرس کر رہے ہو اور تمہیں اردو بولنی نہیں آئی۔ مولانا کو غصہ آگیا کہنے لگے۔ ”میں اردو نہیں جانتا؟“ میں ہندوستانیوں سے زیادہ اردو جانتا ہوں مگر میں زبان بولتا سمجھتا ہوں اس لئے بولتا نہیں ہوں۔

حکیم صاحب نے کہا کہ آپ ہندوستانیوں سے زیادہ سمجھتے ہیں؟
کہا کہ ہاں.....

انہوں نے کہا کہ بتاؤ اس کے کیا معنی ہیں۔ ”کریلا اور نیم چڑھا؟“
اب مولانا چپ بیٹھے کہ اس کا کیا مطلب کہ کریلا اور نیم چڑھا۔

کہنے لگے کہ اس عطف (لفظ اور) نے کام خراب کر رکھا ہے ورنہ معنی ظاہر تھے حکیم صاحب نے کہا کہ
چلو تم عطف نکال دو۔ ”کریلا نیم چڑھا“ اس کا مطلب بتلا دو کہنے لگے اب معنی ظاہر ہیں کہ کریلا آدھا کچا آدھا
پکا۔ سارا مجمع ہنس پڑا۔

اب ظاہریات ہے کہ مولانا نے لغت کی مدد سے یہ معنی بیان کئے اہل عرف میں کبھی رہے نہیں تھے کہ
اس محاورے کی حقیقت کو سمجھتے۔ کریلا لیا اردو کا نیم فارسی کا لیا چڑھا لیا ہندی کا اور تینوں چیزوں کو ملا کر ایک
معنی بنا دیئے تو اس معنی پر اہل عرف کو ہنسا ہی تھا یہ معنی مراد تھوڑا ہی ہیں۔

ایسے ہی ہمارے ہاں ضلع سہارن پور میں ایک کلکٹر تھا یہ آج سے چالیس برس کی بات ہے۔ انہیں بھی
یہی دعویٰ تھا کہ میں ہندوستانیوں سے زیادہ اچھی اردو جانتا ہوں ان کے ہاں پیش کار ہمارے دیوبند کے منشی
صبیب حسن تھے بڑے عمدہ شاعر تھے۔ بڑی شستہ ان کی زبان تھی تو بعض اوقات وہ کلکٹر دعویٰ کیا کرتا کہ
ویل! پیش کار۔ ہم تم سے زیادہ بہتر اردو جانتا ہے۔

یہ خون کے گھونٹ پی کر رہ جاتے کہ یہ کبجنت اردو کیا جانے۔ اس کی مادری زبان نہیں۔ اہل عرف میں
یہ نہیں رہا۔ اسے خواجواہ یہ دعویٰ ہو گیا۔ اب یہ ملازمت کے ڈر کے مارے بول نہیں سکتے تھے کہ کہیں
برخواست نہ کر دے کہیں روٹی نہ جائے۔

ایک دن کوئی بات آپڑی تو اس کلکٹر نے میز پر جوش کے ساتھ مٹکا مار کر کہا کہ ویل! تم جاہل ہو
اردو سے۔ ہم اردو جانتے ہیں۔ پیش کار کو بھی غصہ آ گیا۔ انہوں نے کہا کہ میری نوکری رہے یا نہ رہے مگر مجھے
اس کے دماغ سے یہ خناس نکالنا ہے۔ اس نے میز پر ایک مٹکا مارا تھا انہوں نے دو مکے مارے اور کہا۔
ویل صاحب بہادر! تم جاہل مطلق ہو تم نہیں جانتا اردو کے کہتے ہیں ہم جانتے ہیں۔

صاحب کے غصے کا پارہ چڑھ گیا آسمان پر۔ کہنے لگا تم نہیں جانتے ہم جانتے ہیں۔ کہنے لگے تمہیں کیا خبر
اردو کی؟

انہوں نے کہا ویل صاحب بہادر ___! اچھا میں تمہارا امتحان لیتا ہوں۔ بتلاؤ اس کے کیا معنی ہیں؟ کہ
”صاحب بہادر سے جب میں نے یہ پوچھا تو بغلیں جھانکتے رہ گئے“ صاحب نے کہا ادھر کو جھانک لیا ادھر کو
جھانک لیا۔ یہ بغلیں جھانکنا ہو گیا۔

وہ ہنس پڑے کہ یہ معنی ہیں؟ تو کہنے لگا اور کیا معنی ہے۔ انہوں نے کہا کہ آپ تو ہندوستانیوں سے زیادہ
اردو جانتے ہیں۔ آپ بتائیے میں کیوں بتاؤں؟

اب وہ صاحب بہادر بیٹھ کر سوچ رہے ہیں کہ ظاہری معنی تو یہی ہیں کہ بغل ادھر کو جھانک لی بغل ادھر
کو جھانک لی۔ بغلیں جھانکنے کا لفظ صادق آ گیا۔

جب کچھ سمجھ میں نہیں آیا تو کہنے لگا کہ ویل! پیش کار! آپ ہمیں تین دن کا مہلت دیں ہم آپ کو
ڈکٹری دیکھ کر بتائے گا۔ انہوں نے کہا کہ حضور تین دن کے بجائے آپ کو ایک ہفتہ کی مہلت ہے۔ اور
ساری ڈکٹریاں دیکھ کر بتائیے۔ تو صاحب بہادر نے ڈکٹریاں کھنگالنا شروع کیں۔ لغت کی ہر چھوٹی بڑی

کتاب دیکھ ماری۔ ان میں کہیں بھی یہ کیفیت اور ہیئت موجود نہ تھی۔ یہ محاورہ تھا۔
جب صاحب بہادر عاجز ہو گیا تین چار دن کے بعد کہا کہ ویل پیش کار صاحب ہمیں کسی ڈکشنری میں یہ چیز
نہیں ملی بغلیں جھانکنا تو لکھا ہے مگر اور کچھ نہیں نکلتا۔

انہوں نے کہا حضور قیامت تک اور کچھ نکلے گا بھی نہیں۔ پھر اس نے کہا اچھا آپ بتلائیں۔ انہوں نے
کہا میں نہیں بتلاتا آپ ہندوستانیوں سے زیادہ اردو جانتے ہیں۔ کہا آپ بتلا دیں۔

انہوں نے کہا تو بہ کریں آئندہ میں یہ نہیں کہوں گا کہ میں ہندوستانیوں سے زیادہ اچھی اردو جانتا ہوں۔
یہ صاحب بہادر پر برداشق گذرا۔ مگر جمالت کا اقرار کر چکے تھے تو مجبوراً انہیں کہنا پڑا کہ اچھا اب ہم نہیں کہیں
گے۔ تب انہوں نے بتلایا کہ بغلیں جھانکنا لغت اس کے معنی یہی ہیں کہ بغل میں ادھر کو جھانک لیا ادھر کو
جھانک لیا مگر عرف میں اس کے معنی یہ ہیں کہ بغلیں جھانکنا یہ تحیر کی طرف اشارہ ہوتا ہے۔ جب آدمی حیرت
زدہ رہ جاتا ہے تو کہا کرتے ہیں کہ بغلیں جھانکنا رہ گیا۔ اس سے کوئی بات نہ بن پڑی۔ کوئی جواب نہ بن پڑا تو یہ
حیرت سے کٹا یہ ہے۔

ہر زبان میں یہ چیز ہوتی ہے کہ ایک لغوی معنی ہوتے ہیں۔ ایک اصطلاحی اور ایک عرفی معنی ہوتے ہیں۔
فارسی کا محاورہ ہے کہ ”فلاں شخص آب در..... کرو۔ فلاں شخص نوکری میں پانی ڈال رہا ہے۔“

تو نوکری میں پانی ڈالنے کا لغوی مطلب تو یہ ہے کہ آدمی نوکری نیچے رکھ کر اوپر سے گھڑا اونڈا دے۔ مگر
مراد یہ ہے کہ جب کوئی شخص بے نتیجہ اور فعل عبث کرتا ہے تو کہا کرتے ہیں فلاں شخص نوکری میں پانی ڈال
رہا ہے نتیجہ کچھ نہیں۔ ہزاروں گھڑے ڈال دے گا۔ پانی بہ جائے گا۔

غرض جب کوئی آدمی عبث کام کر رہا ہو جو بے نتیجہ ہو تو کہا کرتے ہیں کہ فلاں نوکرے میں پانی ڈال رہا
ہے۔

تو جو لوگ فارسی دانوں کے عرف میں نہ رہے ہوں۔ اہل عرف کی صحبت نہ اٹھائے ہوئے ہوں۔ وہ لغت
کی مدد سے ایسے ہی معنی بیان کریں گے کہ اہل عرف ان کے معنی اور حماقت و جمالت پر ہنس پڑیں گے یہی شان
قرآن و حدیث کی بھی ہے کہ ان کا بھی ایک عرف ہے قرآن فقط لغت پر نہیں اترا۔ اس کی کچھ اصطلاحیں
ہیں۔ کچھ محاورات ہیں۔ ادا کا کچھ لب و لہجہ ہے وہ اس لب و لہجہ اس ماحول اور طرز ادا ہی سے سمجھ میں آسکتا
ہے۔ تبھی اس کی مرادیں متعین ہو سکتی ہیں۔

اس لئے اگر کوئی شخص قرآن دانوں کے عرف کو ہی نہیں جانتا ہو قرآن والوں کے عرف میں نہ رہا ہو وہ
کبھی بھی مراد ربانی کو نہیں سمجھ سکتا وہ لغت کی مدد سے مراد خداوندی کو حل کرنے کی کوشش کرے گا۔ تو
قرآن کریم کا لغت کی مدد سے حل کرنا کافی نہیں ہے۔ یہ کافی نہیں کہ آپ نے (عربی ادب کی کتاب) مقامات
حریری یا اردو ادب کی کتابیں پڑھ لیں۔

مراد قرآنی کی تعیین میں سنت کا مقام

نیز یہ تو قابلیت کی بات ہے۔ اور یہ تو تعجب بالائے تعجب ہے کہ اردو کے ترجمے دیکھ کر آپ مفسر بن گئے۔
اس سے قرآن حل نہیں ہوتا جب تک مرادات ربانی پوری طرح سمجھ میں نہ آئیں۔ اور وہ جب سمجھ میں آئیں
گی جب پیغمبر کے اقوال و افعال اس کے ساتھ ملائے جائیں جن سے قرآن کریم کی تفسیر اور تطبیق ہوتی ہے۔
حضرت علی رضی اللہ عنہ نے جب ابن عباس رضی اللہ عنہ کو خوارج کے مقابلہ کرنے کے لئے بھیجا کہ

ان سے بحث و مناظرہ کرو اور ان کو حق سمجھاؤ۔ ابن عباس رضی اللہ عنہ تیار ہوئے۔ تو ابن عباس سے فرمایا دیکھو خوارج کے سامنے مجمع میں قرآن سے کوئی دلیل نہ پیش کرنا بلکہ سنت سے دلیل پیش کرنا۔ انہوں نے عرض کیا کہ حضرت! قرآن حکیم کا علم تو میرا موضوع ہے۔ اللہ کے رسول نے مجھے قرآن فہمی کی دعادی ہے تو میں عالم قرآن ہوں۔ تو جو میرا مضمون اور موضوع ہے اسی سے آپ روک رہے ہیں کہ میں اس سے استدلال نہ کروں اس کی کیا مصلحت ہے۔

فرمایا کہ قرآن کریم کی آیتیں ذی وجوہ ہیں۔ اصولی جملے ہیں۔ کئی کئی معنی پر ڈھل سکتے ہیں۔ تم اگر عوام کے سامنے ایک آیت پڑھ کر اس کا مطلب بیان کرو گے۔ مخالف اس آیت کے عموم سے فائدہ اٹھا کر اسی کے دوسرے معنی بیان کر دے گا۔ عوام یوں کہیں گے کہ یہ بھی قرآن پڑھ رہے ہیں۔ یہ بھی قرآن پڑھ رہے ہیں۔ حق و باطل واضح نہیں ہوگا۔ لیکن جب سنت رسول سے دلیل پکڑو گے۔ تو حضور صلی اللہ علیہ وسلم کا قول اور عمل مشخص ہے اس میں دوسری چیز کی گنجائش نہیں ہوگی۔ تو قرآن کریم کے معنی متعین ہو جائیں گے۔ دو رنگی نہیں رہے گی دو معنی لینے کی گنجائش نہیں رہے گی اور حق واضح ہو جائے گا عوام سمجھیں گے کہ یہ حق ہے۔

اس لئے جب تک قرآن کے ساتھ سنت کو نہ ملایا جائے قرآن کی مراد مشخص نہیں ہو سکتی معنی متعین نہیں ہو سکتے۔ اس کے بغیر اگر مراد متعین کریں گے تو وہ آپ کی اپنی مراد ہوگی جو آپ قرآن کے سر تھوپ دیں گے۔

تو یہ تلبیس ہوگی یا نفاق ہوگا کہ لفظ قرآن کے لئے معنی اپنا ڈال دیئے۔ حالانکہ دنیا میں کسی کے کلام کا بھی مطلب بیان کرنے کا آپ کو حق نہیں ہے۔ جب تک وہ صاحب کلام خود نہ کہے کہ یہ میرا مطلب ہے۔ تو ظاہریات ہے کہ مراد ربانی کی تعین اس وقت تک نہیں ہو سکتی جب تک حق تعالیٰ شانہ اپنی طرف سے کسی کو نہ بھیجیں کہ جا کر میری مراد بتلا دو۔

اسی واسطے قرآن کریم کی دو شانیں بیان فرمائی گئی ہیں۔ اور وہ یہ ہیں کہ جب آپ پر قرآنی آیات کی وحی ہوتی تھی تو ابتدا میں حضور صلی اللہ علیہ وسلم کی عادت شریفہ یہ تھی کہ اس کو رٹنا شروع کر دیتے تھے کہ کہیں بھول نہ جاؤں۔ میرے ذہن میں آیت جم جائے۔ حق تعالیٰ شانہ نے حکم فرمایا :

لَا تُحَرِّكْ بِهِ لِسَانَكَ لِتَعْجَلَ بِهِ

”اے پیغمبر! اپنی زبان کو حرکت مت دے۔ جلدی مت کریں۔“

اس خیال سے کہ کہیں میں بھول نہ جاؤں۔ یہ لفظ میرے سینے میں جمع ہو جائیں۔ اس لئے فرمایا۔

إِنَّ عَلَيْنَا جَمْعَهُ وَقُرْآنَهُ

”ہمارے ذمہ ہے اس کا تمہارے سید میں جمع کرونا اور تمہاری زبان سے اس کا پڑھنا“

دینا تو حق تعالیٰ نے ذمہ لیا۔“

فَإِذَا قَرَأْنَاهُ فَاتَّبِعْ قُرْآنَهُ

”جب ہم (بواسطہ فرشتہ) کلام کرنے لگیں۔ تو اس کا اتباع کرو۔ سنتے رہو۔“

یہ پہلا حکم تھا جو قرآن کے بارے میں آپ کے لئے فرمایا گیا۔

ظاہریات ہے کہ جمع کر دینے اور پڑھوا دینے کا تعلق الفاظ سے ہوتا ہے۔ معنی نہ جمع کئے جاتے ہیں نہ

پڑھوائے جاتے ہیں۔

اب آگے معنی کی بات رہ جاتی ہے تو معنی کی صورت یہ نہیں تھی۔ یہ آپ نے کسی روایت میں کسی جگہ نہیں دیکھا ہو گا کہ قرآن کریم کی جب آیت اترتی ہو تو نبی کریم صلی اللہ علیہ وسلم بیٹھ کر سوچتے ہوں کہ اس کے ایک معنی یہ ہو سکتے ہیں، ایک یہ ایک یہ، یہ معنی ذرا زمانے کے زیادہ مناسب ہیں۔ لاؤ یہ اختیار کر لو۔ اس لئے کہ اگر خدا نخواستہ یہ ہوتا تو یہ اپنی اختراع ہوتی متکلم کی مراد نہ ہوتی تو حق تعالیٰ شانہ نے جیسے لفظوں میں پابند کیا، آگے معانی میں بھی پابند کیا۔ فرماتے ہیں :

ثُمَّ إِنَّ عَلَيْنَا بَيَانَهُ

”پھر ہمارے ہی ذمہ ہے اس کو کھول کر بیان کر دینا کہ مطلب کیا ہے مراد کیا ہے۔“

تو بیان کا تعلق لفظوں سے نہیں ہوتا۔ معانی سے ہوتا ہے۔ اس کا حاصل یہ نکلا کہ حضور صلی اللہ علیہ وسلم قرآن کے الفاظ کے بارے میں بھی امین تھے۔ اپنی طرف سے الفاظ کا اختراع نہیں فرماتے تھے۔ اور معانی کے بارے میں بھی امین تھے۔ جو آپ کے قلب مبارک میں اللہ نے ڈالا وہی معنی آپ نے سمجھے اپنی عقل سے یا سوچ بچار سے معنی متعین نہیں کئے۔ تو نبی کو وحی میں آزاد نہیں کیا گیا کہ جو چاہو تم معنی متعین کرو۔ اس معنی کے پابند ہیں جو نازل کئے جائیں۔ جیسے تم لفظوں میں پابند ہو۔

جب اللہ کا رسول امین ہے اور آزاد نہیں ہے۔ کہ الفاظ و معانی میں ایک شوشہ گھٹا بڑھا سکے تو میں اور آپ کیسے آزاد ہو جائیں گے؟ کہ جو ہمارا جی چاہے ہم سمجھ لیں، ہم انہیں معنی کے پابند ہیں جو اللہ کے رسول نے سمجھے اور آپ کو سمجھائے گئے۔ قرآن خود دعویٰ کرتا ہے کہ تم انہیں معنی کے اندر مقید ہو۔ اب وہ معنی اور بیان رسول کہاں ہے؟ اسی بیان رسول کو حدیث کہتے ہیں۔ اور اسی کو سنت کہتے ہیں۔ کسی چیز کا بیان قول سے کیا کسی چیز کا عمل سے کیا اور کسی چیز کا تقریر سے کیا کہ عمل دوسرے کا تھا۔ آپ نے سکوت فرمایا۔ یہ بیان تقریری کہلاتا ہے۔ ایک بیان قولی ہے اور ایک بیان فعلی ہے۔ ان تینوں بیانوں کے مجموعے کا نام سنت ہے۔

تفکر فی القرآن

اسی واسطے ایک جگہ فرمایا گیا :

وَأَنزَلْنَا إِلَيْكَ الذِّكْرَ لِتُبَيِّنَ لِلنَّاسِ مَا نُزِّلَ إِلَيْهِمْ وَلَعَلَّهُمْ يَتَفَكَّرُونَ

”اے پیغمبر! ہم نے یہ ذکر تمہاری طرف نازل کیا تاکہ تم کھول کھول کر اس کو بیان کرو۔ اور شاید کہ لوگ اس میں تفکر کریں۔“

تو تفکر کا درجہ بیان کے بعد رکھا کہ بیان دے دو تاکہ مراد واضح ہو۔ اس مراد کے اندر رہ کر لوگ غور و فکر کریں تاکہ حقائق و معارف اور علوم لوگوں پر کھل جائیں۔

اس واسطے کہ علوم و معارف اللہ کی مراد میں چھپے ہوئے ہیں۔ ہماری اختراع میں علوم اور معارف نہیں ہیں تو پہلے بیان اور مراد سامنے آنے تو اس میں غور کریں گے تو حقائق علمی کھلیں گے۔ اور اگر اللہ کی مراد ہی سامنے نہ ہو تو پھر ہم کس چیز میں غور کریں گے؟ پھر جو غور ہو گا وہ محض ہمارا ذاتی تخیل ہو گا۔ اس تخیل کو ہم قرآن کریم کے سر تھوپ دیں گے۔ حالانکہ قرآن اس سے بری ہو گا۔ تو نبی کریم صلی اللہ علیہ وسلم مُبَيِّن بن کر تشریف لائے کیونکہ قرآن کریم کی مرادات بغیر مُبَيِّن کے سمجھ میں نہیں آتیں۔

جمع حدیث کی تکوینی تدبیر

اسی واسطے حضرات محدثین نے حدیث کی جمع و تنقیح اور تشریح کی طرف پوری پوری توجہات منعطف کیں اور حق تعالیٰ شانہ نے انہیں محیر العقول حافظے دیئے۔ ان کے حافظوں میں کئی کئی لاکھ حدیثیں جمع ہوتی تھیں۔ عظیم الشان مجالس میں بیٹھ کر حدیث کا املا کیا جاتا تھا اور ایک ایک محدث اٹھتا تھا۔ اس کے سینے میں دو دو تین تین لاکھ احادیث مع متن اور سند کے جمع ہیں۔ حق تعالیٰ کو یہ چیزیں حافظوں میں محفوظ کرانی تھیں تو محیر العقول حافظے دیدئے۔

امام ترمذی کے شیخ حجاز کا سفر کر رہے تھے۔ جہاز میں بیٹھے تھے اس زمانے میں بادبانی جہاز ہوتے تھے۔ ہوا موافق ہوئی چل پڑے۔ مخالف ہوئی لنگر ڈال دیا تو چھ چھ مہینے میں جا کر جدہ کے ساحل پر اترتے تھے برس اور دو برس حج کرنے میں لگتے تھے تو امام ترمذی کے شیخ جہاز پر سوار ہوئے۔ ترمذی اور بہت سے تلامذہ بھی ساتھ سوار ہو گئے۔ جہاز میں مدت کافی لگتی تھی۔ اس لئے یہ ارادہ کیا کہ شیخ سے عرض کریں کہ آپ احادیث کا املا کرائیں گا۔ اسی وقت احادیث کے سننے اور لکھنے میں کٹے۔

امام ترمذی کے استاد نے اس کو مان لیا اور کہا کہ کل سے ایک وقت مقرر کر لو تاکہ میں حدیثیں املا کراؤں۔

اما ترمذی کے پاس نہ کاغذ تھا نہ قلم دوات۔ اب انہوں نے سوچا کہ اگر میں مجلس میں بلا کاغذ اور قلم دوات کے گیا تو مجھے اٹھا دیا جائے گا۔ یہ باب حدیث اور باب املا کے خلاف ہے۔ اس لئے سب سے پیچھے بیٹھ گئے اور اپنا ایک گھٹہ کھڑا کر کے اپنا ہاتھ سامنے رکھتے اور دوسرے ہاتھ کو حرکت دیتے رہتے تاکہ شیخ یوں سمجھیں کہ لکھ رہے ہیں۔ اور مجلس سے نہ اٹھائے جائیں۔ تیس چالیس روز اسی طرح گزر گئے اور ہردن میں اس دس دس حدیثیں روایت ہوتی تھیں۔ ایک روز شیخ نے گردن اٹھائی۔ دیکھا کہ نہ کاغذ نہ قلم فرمایا یہ کیا حرکت ہے؟ کاغذ ہے؟ عرض کیا نہیں ہے۔ فرمایا قلم ہے؟ عرض کیا نہیں۔ پھر یہ کیا حرکت ہے؟ عرض کیا میں اس لئے ایسا کرتا تھا کہ آپ یہ سمجھیں گے کہ اس کے پاس کاغذ قلم نہیں ہے۔ اس لئے مجلس سے اٹھا دیں گے تو میں اپنے کو بصورت کاتب نمایاں کرتا تھا کہ میں بھی لکھ رہا ہوں۔

شیخ کو غصہ آیا فرمایا تم نے میری محنت اکارت کر دی۔ تم درس میں مت بیٹھو۔ انہوں نے عرض کیا حضرت! محنت اکارت نہیں ہوئی۔ مجھے بجز اللہ وہ ساری روایتیں حفظ یاد ہیں۔ اب ان کو ترتیب وار پڑھنا شروع کیا کہ پہلی تاریخ میں آپ نے یہ حدیثیں مع اس سند کے بیان کیں۔ دوسری تاریخ میں یہ بیان کیں۔ اور یہ ان کی سند ہے۔ تیسرے دن آپ نے یہ حدیثیں بیان کیں اور ان کی سند یہ ہے اتنے روز میں جتنی روایتیں املا کرائی تھیں وہ ساری امام ترمذی نے سنا دیں۔ تو شیخ نے ان کے حافظے پر اعتماد فرمایا اور اجازت دے دی کہ تم میرے درس میں بیٹھ سکتے ہو۔ تو یہ محیر العقول حافظے نہیں تھا تو اور کیا تھا؟

امام ابو داؤد کے بیٹے نے جو خود بھی محدث تھے بغداد کا سفر کیا۔ تو بغداد کی جامع مسجد میں جب معلوم ہوا کہ امام ابو داؤد کے بیٹے آئے ہیں اور وہ خود بھی محدث ہیں۔ سارے عوام جھک پڑے۔ لاکھوں آدمی جمع ہو گئے کہ کچھ حدیثیں تبرکاً سنی جائیں۔

بعض علماء نے عرض کیا کہ آپ بجز اللہ یہاں تشریف لائے ہیں۔ اللہ نے آپ کو محدث بنایا ہے۔ کچھ حدیثیں آپ سنا دیں اور املا کرا دیں۔ فرمایا کہ :

”میں بیاض ساتھ نہیں لایا جس میں حدیثیں لکھی ہوئی ہیں۔“

اس کو بہت حقارت کی نگاہ سے دیکھا گیا کہ ایک محدث یوں کہے کہ میں اپنی یادداشت ساتھ نہیں لایا۔ وہ محدث کیا ہوا جس کا حافظہ اتنا کمزور ہو۔

تو بعض نے کچھ طعن کا لفظ کہا جو ابن ابی داؤد کے کان میں پڑ گیا۔ اس میں غیرت جو آئی تو فوراً منبر پر بیٹھ گئے اور ابو داؤد کی حدیثیں سنانا شروع کیں تو ایک دو تین دن میں پوری ابو داؤد مع سند اور متن کے اپنی یادداشت سے سادی ایک دو مقام کے سوا کہیں فروگذاشت نہیں ہوئی۔ پھر لوگوں نے مان لیا کہ واقعی یہ محدث ہیں۔

بہر حال حق تعالیٰ کو اپنے پیغمبر کا کلام جمع کرانا تھا تو محیر العقول حافظے پیدا کر دیئے۔

دور جدید میں روایت حدیث کا طریق

جب ساری حدیثیں سینوں سے نکل کر سفینوں میں جمع ہو گئیں۔ اسی نسبت سے حافظے کم ہونا شروع ہو گئے اس لئے کہ حاجت باقی نہیں رہی آج ہم اس درجے پر پہنچ گئے ہیں کہ اگر نوٹ بک جیب میں نہ رکھیں تو صبح کی بات شام کو نہیں یاد رہ سکتی۔ کاغذ دیکھ دیکھ کر اپنے افعال کو انجام دیتے ہیں۔

میرا جو یہاں آکر حشر ہوا۔ وہ یہ کہ جلسوں کی کچھ تاریخیں متعین ہوئیں۔ یہاں دعوت چائے کی۔ یہاں کھانے کی۔ یہاں تقریر یہاں مذاکرہ۔ وہ پندرہ دن کا پروگرام لکھا گیا۔ اب وہ نامہ اعمال میری جیب میں پڑا ہوا ہے اور بچھ اللہ ہے دائیں جانب۔ بائیں جانب نہیں ہے۔ روز صبح کی نماز پڑھ کر میں دیکھتا ہوں کہ آج کہاں تقریر ہے۔ آج کہاں جانا ہے۔ تو حافظوں کی یہ حالت ہے کہ پندرہ دن تو پندرہ دن صبح کی بات شام کو یاد نہیں رہتی۔ آج اگر کوئی یوں کہنے لگے کہ میں امام بخاری ہوں، امام مسلم ہوں یا امام ابو داؤد ہوں۔ تو یہ مضحکہ خیز بات ہوگی۔ جن لوگوں کے حافظوں میں اللہ کو حدیث کو جمع کرانا تھا انہیں ایسے حافظے دے دیئے۔ جب کتابوں میں روایت آگئی اب محدث کے معنی فقط یہ ہیں کہ روایت کا حوالہ دے دے کہ یہ روایت بخاری میں ہے۔ یہ مسلم میں ہے۔ یہ ترمذی میں ہے۔ اول سے لے کر اخیر تک پوری سند پڑھنا اور رجال کی تنقیح کی حاجت باقی نہیں ہے۔ اس لئے کہ یہ کام سب محدثین کر چکے ہیں۔ پکی پکائی ہمارے سامنے آگئی ہے۔ یہ نہایت ناقدری ہوگی کہ ہم دعویٰ کریں کہ ہم بھی بخاری ہو گئے۔ صبح کی بات تو شام کو یاد نہیں رہتی اور بخاری بننے کا دعویٰ ہے۔

یہ قدرتی چیز ہے کہ جب کسی قوت سے کام لینے کی ضرورت باقی نہ رہے اسی نسبت سے وہ قوت گھٹنی شروع ہو جاتی ہے تو حافظے گھٹتے گھٹتے اس نوبت پہ آگیا۔

اجتہادی قوت کا فقدان

اور میں کہتا ہوں کہ یہی صورت درایت اور تفقہ کے اندر بھی ہے۔ اجتہاد جس کو کہتے ہیں۔ جب قرآن اور حدیث کتابوں کے اندر جمع ہو گیا اور حافظوں سے نکل کر سفینوں میں آگیا۔ تو مسائل نکالنے کی طاقت جس کو اجتہادی قوت کہتے ہیں۔ اللہ نے ائمہ کے اندر اعجازی طور پر پیدا کی کہ ایک رات میں ایک آیت سے ایک ایک سو مسئلے نکال لے ہیں اور فقہ کو مرتب کر دیا۔

وہ استنباطی و اجتہادی مسائل جب سینوں سے نکل کر سفینوں میں جمع ہو گئے۔ اور کتابوں میں آگئے۔ تو اسی نسبت سے اجتہاد گھٹنا شروع ہوا۔ گھٹتے گھٹتے اس حد تک پہنچ گیا کہ ایک شخص عالم بنتا ہے مگر بعض دفعہ الہی سمجھ جاتا ہے۔ کہتے کچھ ہیں۔ سمجھتا کچھ سے تو فہم بھی ہمارے خراب اور ختم ہو گئے۔ الہی بات سمجھتے ہیں۔ ایک روایت یہاں سے نقل ہوئی ہے چلتے چلتے چند زبانوں کے بعد وہاں پہنچ کر کچھ کا کچھ بن جاتا ہے اور روپیگنڈہ بن جاتا ہے۔ اصلیت کا پتہ نہیں ہوتا۔ تو اسی نسبت سے اجتہادی قوت بھی ختم ہو گئی۔ اس لئے آج اگر کوئی ابو حنیفہ یا شافعی ہونے کا دعویٰ کرے تو یہ مضحکہ خیز دعویٰ ہو گا۔ اس لئے کہ اس قوت کے باقی رہنے کی ضرورت نہ تھی۔ وہ کام اپنا پورا کر گئی۔ تو حافظے بھی ختم ہو گئے۔ اجتہادی قوتیں بھی اسی نسبت سے ختم ہو گئیں۔ اس لئے جس طرح روایت میں ہمارا بڑا درجہ یہ ہے کہ ہم کتاب کا حوالہ دے دیں۔ استنباطی مسائل میں بڑا فقیہ وہ ہے جو کتاب کا حوالہ دے دے کہ یہ فلاں کتاب میں ہے۔

بہر حال جناب رسول اللہ صلی اللہ علیہ وسلم کو حق تعالیٰ نے مبین بنا کر بھیجا۔ تاکہ آپ اللہ کی آیتوں کو بیان کر دیں کہ اس آیت کا یہ مطلب ہے اس کی مراد یہ ہے جیسا کہ عدی ابن حاتم کو آپ نے سمجھا دیا۔ ورنہ عدی ابن حاتم تو روئی کے ڈورے لے کر بیٹھ گئے تھے۔ آپ نے آیت کی مراد کا بیان کیا کہ روئی کا ماگ۔ مراد نہیں ہے۔ بلکہ صبح کی سفیدی اور رات کی تاریکی مراد ہے۔ تو اس طرح آپ نے بیان کر کے آیت کی مراد کو کھول دیا۔ اگر پیغمبر کی ذات نہ آتی۔ فقط قرآن کریم سامنے آتا تو یہ مرادات نہ کھل سکتیں۔ ہم اپنے ذہن سے سمجھتے جو بھی ہمارے ذہن میں آتا۔

تزکیہ قلب

پھر اگر ذہن تربیت یافتہ نہ ہو۔ مزکی نہ ہو۔ صاف نہ ہو۔ اخلاقی قوتیں اس میں نہ ہوں۔ ایسے میں اگر وہ غور کرے تو اوندھا ہی سمجھے گا اور اپنے مذاق کے مطابق سمجھے گا۔ اس لئے جہاں اس کی ضرورت تھی کہ شخصیت آکر مرادیں سمجھائے وہاں اس کی بھی ضرورت تھی کہ مخلوق کا ذہن بھی بنا میں۔ ذہنیت بھی درست کرے۔ نبی کریم صلی اللہ علیہ وسلم نے جہاں مراد کا بیان کیا۔ وہاں لوگوں کے نفوس کا تزکیہ بھی کیا۔ ان کا ذہن بھی بنایا۔

اگر کوئی شخص مشرکانہ ذہنیت لے کر قرآن کو دیکھے تو یوں معلوم ہو گا کہ ہر آیت سے شرک ہی نکل رہا ہے۔ اگر نصرانی ذہنیت سے سوچے تو یوں معلوم ہو گا کہ ہر آیت میں عیسائیت بھری پڑی ہے۔ اس لئے کہ قرآن کریم تو ایک مرد بخئی کی مانند ہے۔ دوست اس سے کمالے دشمن کمالے۔ وہ تو ذی وجوہ اصولی اور کلی جملے ہیں۔ ہیر پھیر کر آدمی اپنا مطلب نکال سکتا ہے۔

اسی طرح اگر کوئی یہودیانہ ذہنیت سے دیکھے تو یوں معلوم ہو گا کہ قرآن میں یہودیت بھری پڑی ہے۔ لیکن اگر کوئی موحدانہ ذہنیت لے کر جائے گا تو آیت آیت سے توحید نکلے گی اس لئے جہاں مراد سمجھانے کی ضرورت تھی وہاں ذہن کو بنانے کی بھی ضرورت تھی۔ تو آپ نے نفوس کا تزکیہ بھی کیا۔ ریاضت اور مجاہدات بھی اپنے صحابہ کو کرائے۔ توجہ الی اللہ کی مشق بھی کرائی انابت الی اللہ، رجوع الی اللہ اور تعلق مع اللہ کے مجاہدے بھی کرائے۔ تاکہ اللہ سے ربط صحیح ہو۔ ذہن میں استقامت پیدا ہو جائے۔ ذہن سے زلیخ اور کجی نکل جائے۔ جب ذہن میں استقامت آگئی تو جو آیت پڑھی جائے گی۔ یا معنی بیان کئے جائیں گے وہ آدمی صحیح سمجھے گا۔ غلط سمجھنے کی صورت باقی نہیں رہے گی تو ذہن میں استقامت پیدا کرنا یہ ایک مستقل موضوع اور

مقصد نبی کے آنے کا ہے۔

اسی واسطے قرآن کریم میں نبی کریم صلی اللہ علیہ وسلم کے چار فریضے بیان کئے گئے ہیں۔

هُوَ الَّذِي بَعَثَ فِي الْأُمِّيِّينَ رَسُولًا مِّنْهُمْ يَتْلُو عَلَيْهِمْ آيَاتِهِ وَيُزَكِّيهِمْ وَيُعَلِّمُهُمُ
الْكِتَابَ وَالْحِكْمَةَ

اللہ کی ذات وہ ہے جس نے امتیوں میں رسول بھیجا۔ کیسا رسول؟ خود بھی امی ہے لکھنے پڑھنے کی خبر نہیں مگر علوم وہ بیان کئے جن سے لوگوں کو عاجز کر دیا۔

بتیمے کہ ناکردہ قرآن درست
کتب خانہ چند ملت ہشت

بہر حال رسول بھیجا اس کا کیا کام ہے۔ اس کے کیا فرائض ہیں؟

لوگوں کے سامنے اللہ کی آیتوں کی تلاوت کرتا ہے۔ یعنی اللہ نے جو الفاظ اتارے ہیں۔ وہ امانت اور دیانت کے ساتھ پورے الفاظ پہنچا دیتے ہیں۔ نیز تعلیم بھی دیتا ہے۔ تعلیم بیان مطالب کو کہتے ہیں یعنی ان کے معانی بھی سمجھاتے ہیں یہ نہیں کہ فقط الفاظ لوگوں کے سامنے رکھ دے اور یوں کہہ دیں کہ جو تمہارا جی چاہے اس کے معنی سمجھ لیں۔ اس لئے کہ تعلیم کہتے ہی اسے ہیں کہ الفاظ کے اندرونی حقائق اور حانی کو سامنے رکھا جائے۔ تو کتاب کی تعلیم معانی و مطالب کے ساتھ دیتے ہیں۔

اور آگے فرمایا۔ حکمت کی تعلیم دیتے ہیں۔ حکمت کی دو قسمیں ہیں۔ حکمت نظری اور حکمت عملی۔ حکمت نظری تو علمی چیزیں ہوتی ہیں۔ وہ تعلیم میں آگنی۔ اس لئے متعین ہو گیا کہ حکمت سے مراد حکمت عملی ہے۔ یعنی آیتوں کی تلاوت کرتے ہیں۔ معانی بھی سمجھاتے ہیں۔ پھر کر کے دکھلاتے بھی ہیں تاکہ نمونہ عمل بھی سامنے آجائے۔ جس کے معنی اسوۂ حسنہ کے ہیں تو عمل کی ہیئت بھی سامنے پیش کر دیئے ہیں تاکہ حضور صلی اللہ علیہ وسلم کے عمل سے آیت کے معنی متعین ہو جائیں۔

آدمی میں یہ سب چیزیں ہوں مگر اس کے ساتھ ایک چوتھی چیز کی ضرورت تھی وہ یزکیہم سے ان کے دلوں کو مانجھتے تھے ان میں سے زلیغ اور کجی بھی نکالتے تھے کسی کی یہودیانہ ذہنیت تھی تو یہود سے مسلم بنا، کسی کی نصرانی ذہنیت تھی تو نصرانیت سے مسلم بنا، کسی کی مشرکانہ ذہنیت تھی تو شرک سے اسلام کی طرف آیا۔ غرض وہ پچھلے اثرات زائل کر کے قلب کو پاک کر دیا۔ اس کے لئے ریاضت اور مجاہدے کی ضرورت پڑتی ہے تو آپ جہاں حلال و حرام کا بیان کرتے تھے وہاں پاک صاف قلوب کی دیکھ بھال بھی فرماتے تھے۔

عمل کی نگرانی

راتوں کو اٹھ کر اپنے صحابہ کی نگرانی فرماتے تھے کہ عمل کرتے ہیں یا نہیں؟ اگر کر رہے ہیں تو کیسا عمل کر رہے ہیں۔

ایک دفعہ آپ تشریف لے گئے تو صدیق اکبر کے مکان سے گزرے تو دیکھا کہ صدیق اکبر قرآن کریم کی تلاوت کر رہے ہیں۔ مگر اتنی آہستہ کہ کان لگا کر سنو تو آواز آتی ہے۔ ورنہ آواز نہیں آتی۔ آگے حضرت عمر کے مکان کی طرف بڑھے تو اس زور سے قرآن پڑھ رہے تھے کہ محلہ گونج رہا تھا۔ صبح کو حضور صلی اللہ علیہ وسلم کے دربار میں دونوں حضرات جمع ہوئے۔ آپ نے فرمایا کہ اے ابو بکر! تم اتنے آہستہ کیوں پڑھ

رہے تھے کہ کان لگا کے سنا جائے۔ تو عرض کیا یا رسول اللہ! میں اس کو سنا رہا تھا جو نہ بہرہ ہے نہ مجھ سے غائب ہے۔ یعنی اللہ کو سنا رہا تھا۔ تو مجھے زیادہ چلانے کی ضرورت کیا تھی۔ پھر فارسی اعظم سے پوچھا کہ تم اتنے زور زور سے کیوں پڑھ رہے تھے؟ تو عرض کیا کہ :

اوقف الوسنان واطرد الشیطن

سو توں کو جگا رہا تھا اور شیطان کو بھگا رہا تھا۔ اس لئے زور زور سے پڑھ رہا تھا۔ ان کی شان ہی اشدھم فی امر اللہ عمر ہے۔ آپ نے فرمایا اے ابوبکر! تم ذرا آواز کو اونچا کر دو۔ اور اے فاروق! تم ذرا آواز کو نیچا کر دو تاکہ اعتدال پیدا ہو جائے۔

یہ کوئی حلال و حرام یا جائز و ناجائز کا مسئلہ نہیں تھا۔ یہ عمل کی نگرانی تھی۔ طرز عمل سکھانا تھا۔ تاکہ استقامت اور اعتدال پیدا ہو جائے۔

قلوب کا علاج

حدیث میں ہے کہ بعض لوگوں نے آکر عرض کیا یا رسول اللہ! ہمیں وسوسے بہت آتے ہیں۔ فرمایا کیا وسوسے آتے ہیں؟ عرض کیا سوالات کا ایک سلسلہ ہمارے دلوں میں پیدا ہوتا ہے۔ دل میں سوال پیدا ہوتا ہے کہ زمین کس نے بنائی؟ دل سے جواب نکلتا ہے اللہ نے بنائی۔ آسمان کس نے بنایا؟ دل سے جواب نکلتا ہے کہ اللہ نے۔ چاند سورج کو کس نے بنایا؟ جواب ملتا ہے کہ اللہ نے ان سوالوں کے بعد ذہن میں ایک کلیہ جمع ہوتا ہے کہ ہر بنی ہوئی چیز کے لئے کسی بنانے والے کی ضرورت ہے۔ ہر موجود کے لئے کسی موجد کی ضرورت ہے تو سوال ہمارے دل میں آتا ہے کہ اللہ میاں بھی تو موجود ہیں تو ان کے بنانے والا اور پیدا کرنے والا کون ہے؟

جب یہ سوال آگیا تو ہمارا ایمان کہاں باقی رہا؟ جب اللہ کی نسبت یہ خیال آئے کہ اس کا بنانے والا کون ہے؟ تو ایمان کہاں باقی رہا؟ اور جب ایمان نہ رہا تو عمل میں تو ایمان سے طاقت آتی ہے تو ترقی عمل رک گئی۔ عمل معطل ہو گیا۔ وسوسہ کا اثر یہی پڑتا ہے کہ آدمی عمل سے معطل ہو جاتا ہے گویا عملی زندگی اور عملی ترقی رک گئی۔

سبحان اللہ! آپ نے اس وسوسہ کو دفع فرمایا۔ اور کس حکیمانہ طریق سے اس وسوسہ اور شبہ کو زائل فرمایا۔

فرمایا۔ یہ جو تمہیں شبہات ہوتے ہیں سوالات دل میں پیدا ہوتے ہیں تم انہیں برا سمجھتے ہو یا اچھا؟ عرض کیا یا رسول اللہ اتنا برا جانتے ہیں کہ جل کر کوئلہ ہو جانا گوارا ہے لیکن یہ وسوسہ گوارا نہیں ہے۔ فرمایا :

ذکر صریح الایمان

فرمایا یہی تو ایمان کی علامت ہے۔ یہ ایمان ہی تو ہے جو اس وسوسے کو برا سمجھو رہا ہے۔ اگر اندر ایمان نہ ہو تو آدمی وسوسے کو برا نہ سمجھے ڈرے کیوں؟ یہ ایمان ہی ڈر پیدا کر رہا ہے۔ جیسے آنٹھ کھل جاتی ہے۔ بیدار ہو گئے سمجھ یوں رہے تھے کہ ایمان باقی نہیں رہا واضح ہوا کہ ایمان تو موجود ہے وہ جو عمل کی ترقی رک گئی تھی۔ وہ پھر جاری ہو گئی۔

اب یہ کوئی جائز و ناجائز کا مسئلہ نہیں نہ حلال و حرام کا مسئلہ تھا۔ یہ قلب کی تربیت کا مسئلہ تھا دل کی کلیں

درست کرنی تھیں۔ دل کا رخ صحیح کرنا تھا کہ ادھر کو چلو ادھر کو نہ چلو۔

حضرت حنظلہ رضی اللہ عنہ جا رہے تھے۔ صدیق اکبرؓ سے ملاقات ہوئی۔ صدیق اکبرؓ نے پوچھا اے حنظلہ کیا حال ہے؟ عرض کیا کہ نفاق حنظلہ حنظلہ تو منافق ہو چکا ہے۔ اس میں ایمان باقی نہیں ہے۔ فرمایا وما فاک؟ یہ کیا بات کہی؟ فرمایا بات یہ ہے کہ جب تک حضور صلی اللہ علیہ وسلم کی مجلس میں حاضر رہتے ہیں تو جنت و دوزخ گویا آنکھوں کے سامنے رہتی ہے اور جب گھر آتے ہیں اور بال بچوں میں لگتے ہیں تو وہ چیز باقی نہیں رہتی۔ معلوم ہوا کہ ہم میں منہ دیکھے کا ایمان ہے، حقیقی ایمان نہیں ہے۔ حضور صلی اللہ علیہ وسلم کی مجلس میں جاتے ہیں ایمان آجاتا ہے گھر آتے ہیں ایمان نکل جاتا ہے۔ یہی معنی نفاق کے ہیں۔ صدیق اکبرؓ نے فرمایا کہ یہ بات تو میرے اندر بھی ہے کہ جب حضور صلی اللہ علیہ وسلم کی مجلس میں ہوتا ہوں تو عرش و کرسی کا گویا مشاہدہ کرتا ہوں اور گھر میں یہ کیفیت نہیں ہوتی۔ یہ تو میرا بھی حال ہے اور جب یہ حال تیرا بھی اور میرا بھی ہے تو معلوم ہوا کہ یہ کوئی دل کا روگ ہے۔ چلو حضور صلی اللہ علیہ وسلم کی خدمت مبارک میں اس کا علاج کرائیں تو دونوں کے دونوں حاضر ہوئے اور صدیق اکبرؓ نے سارا واقعہ سنایا کہ حنظلہ ملے۔ میر نے ان سے حال پوچھا۔ انہوں نے حال پوچھا۔ انہوں نے کہا کہ مجھ میں تو نفاق آگیا۔ پھر میں نے کہا کہ یہ حال تو میرا بھی ہے۔ یا رسول اللہ ہم میں تو نفاق ہے ایمان کہاں ہے ہمارے اندر؟ یہ تو منہ دیکھے کا ایمان ہے۔
_____ فرمایا :

یا حنظلۃ ساعة وساعة

فرمایا اے حنظلہ! گھبرانے کی بات نہیں ساعة و ساعة یہی ہوتا ہے کہ کبھی حضور کی کیفیت کبھی غیب کی کیفیت کبھی غیبوت کبھی حضور۔

اور اس کو آپؐ نے ایک مثال سے سمجھایا۔

فرمایا دیکھو سمندر ہے سمندر میں بعض دفعہ تو جزر و مد رہتا ہے۔ طوفانوں کا زمانہ ہوتا ہے موجیں اٹھتی ہیں۔ جیسے مٹی، جون اور جولائی کے مہینے ہیں۔ پھر اکتوبر، نومبر، دسمبر میں آکر سمندر ساکن بن جاتا ہے۔ جب موجیں اٹھتی ہیں تو یوں معلوم ہوتا ہے کہ سمندر دو گنا، تین گنا ہو گیا۔ بلکہ چو گنا ہو گیا گویا اس کا پانی بہت بڑھ گیا۔ اور جب ساکن ہوتا ہے تو معلوم ہوتا ہے کہ اس کا پانی گھٹ گیا۔ تو حضور صلی اللہ علیہ وسلم نے فرمایا موجوں میں پانی بڑھتا ہے نہ سکون میں گھٹتا ہے۔ جب پانی میں جوش ہوتا ہے تو موج کی وجہ سے نظریوں سے کہ پانی چو گنا بن گیا۔ سکون کے وقت وہ بات نہیں رہتی۔ _____ فرمایا۔

”اسی طرح سے جب تم میری مجلس میں آتے ہو تو ایمان کے سمندر میں جوش پیدا ہوتا ہے وہ چو گنا نظر آتا ہے۔ جب گھروں میں جاتے ہو تو سکون پیدا ہوتا ہے ایمان کے اندر کمی نہیں آتی۔ رہتا اتنے کا اتنا ہی ہے۔ جیسے سمندر میں سکون کے وقت کمی نہیں۔ جوش کے وقت زیادتی نہیں۔“

جو وسوسہ گذر رہا تھا وہ قلب سے نکل گیا اور جو عمل کی ترقی رک گئی تھی وہ پھر جاری ہو گئی۔ قلوب کا علاج کرنا ہے۔ یہ حلال و حرام کا بیان نہیں۔ یہ تربیت و تزکیہ نفوس ہے۔ دلوں کا رخ درست ہے۔ تو تعلیم مدرس کا کام ہے۔ تربیت شیخ وقت کا کام ہے۔

نبی کریم صلی اللہ علیہ وسلم امت کے سب سے بڑے استاذ بھی ہیں اور سب سے بڑے شیخ بھی ہیں۔ ایک طرف آپؐ اعمال کی تصحیح فرماتے ہیں اور ایک طرف دلوں کو مانجھتے ہیں اور دلوں میں نورانیت پیدا فرماتے ہیں۔

قلبی نورانیت کے آثار

اس نورانیت اور قلب کے رخ صحیح ہونے کا اثر یہ ہے کہ جب دل کی راہ صحیح پڑگئی۔ جو آیت سامنے آئے گی اللہ کی صحیح مراد سمجھے گا۔ کبھی باقی نہیں رہے گی جو حدیث سامنے آئے گی صحیح مطلب سمجھے گا اور باقی نہیں رہے گی اور جس کے قلب کی تربیت صحیح نہ ہو اسے آیتوں میں شبہ ہوگا۔ روایتوں میں شبہ ہوگا۔ اس لئے کہ دل میں کبھی ہے۔ وہ کبھی حدیث یا قرآن کی نہیں وہ اس کے قلب کی ہے اسے وہ حدیث و قرآن میں نظر آتی ہے۔ حالانکہ حدیث و قرآن اس سے بری ہے اس نے اپنے قلب کو کسی سے صحیح کرایا نہیں۔

بلا تربیت قلب قرآن فہمی

ایک نائربیت یافتہ نفس جس میں حرص و ہوا، کبر و حسد اور انانیت ہے ان اخلاق کے ساتھ جب قرآن میں غور کرے گا تو اوندھے سیدھے مطلب لے گا۔ اس لئے کہ قلب اور راستہ صحیح نہیں وہ نفس کی طرف متوجہ ہے خدا کی طرف متوجہ ہی نہیں۔

اسی واسطے اس حدیث میں فرمایا گیا ہے جس میں فتنہ انکار حدیث کی خبر دی گئی ہے۔

بوشک رجل شعبان علی اربکتہ بقول

عنقریب ایک وقت آئے گا کہ ایک پیٹ بھرا ہوا آدمی تلیہ لگائے ہوئے مسند پر بیٹھا ہوا ہوگا اور کہے گا۔

حسبنا کتب اللہ

کتاب اللہ کافی ہے۔ ہم حدیث کو نہیں مانتے۔ جو اس میں حلال ہے اس کو حلال سمجھیں گے جو اس میں حرام ہے اس کو حرام سمجھیں گے۔ تو جہاں فتنہ انکار حدیث کی خبر دی ہے وہاں یہ خبر بھی دی کہ اس فتنہ کا نشاء کیا ہوگا؟ تو فرمایا۔

رجل شعبان علی اربکتہ۔ پیٹ بھرا ہوا آدمی۔ پیٹ بھر کر کھانے والا وہی ہوتا ہے جس کے نفس کے اندر حرص و آرزو زیادہ ہوتی ہے۔ صاحب تقویٰ اور متقی کا کام یہ ہے کہ بقدر ضرورت کھائے۔ لیکن اناپ سناپ کھائے اور ناک تک پیٹ بھر جائے یہ حریص ہونے اور ہوسناکی کی علامت ہوتی ہے۔ اور حریص وہ ہوتا ہے جو بندہ نفس ہوتا ہے تو بندہ خدا جب بنتا ہے تو کبھی باقی نہیں رہتی اور بندہ نفس ہے تو نفس کی طرف رخ رہے گا۔ تو منہ نفس کی طرف کئے ہوئے ہے۔ اور خدا کی آیتوں میں غور کر رہا ہے تو برعکس مطلب سمجھے گا۔ صحیح مطلب اس کو نہیں سمجھ میں آئے گا۔ اس لئے دو لفظ فرمائے شعبان اور علی اربکتہ شعبان سے حریص ہونے کی طرف اشارہ ہے اور علی اربکتہ اس سے کبر اور نخوت کی طرف اشارہ ہے۔ وہ لوگ جن کو اپنے علم پر گھمنڈ ہے کہ ہم جانتے ہیں اور باقی سب جاہل ہیں تو پہلا نزنہ تو یہ ہے کہ ان میں کبر و نخوت ہے اور حریصانہ شان ہے۔ اس شان کو لے کر قرآن کو سمجھیں گے تو اپنی شان کے مطابق ہی وہ مطلب بھی سمجھیں گے اور خیال یہ کر لیں گے کہ یہ اللہ کا مطلب اور مراد ہے۔ اس لئے اللہ نے اپنے رسول کو بھیجا کہ لفظوں کی بھی تلاوت کرے۔ معنی بھی سمجھائیں عمل بھی کر کے دکھلائیں نفوس کو مانجھیں اور تزکیہ بھی کریں۔

اللہ کے رسول کے دنیا سے اٹھنے کے بعد یہ چاروں چیزیں موجود رہنی چاہئیں تب تو دین کامل موجود ہے

اور اگر ان میں سے ایک بھی گھٹ جائے تو کہا جائے گا کہ حضور صلی اللہ علیہ وسلم ناقص دین چھوڑ گئے ہیں کمال اسلام باقی نہیں ہے۔

خدمتِ کلامِ اللہ

الحمد للہ آج تلاوت آیات بھی موجود ہے۔ لاکھوں حفاظِ امت کے اندر موجود ہیں۔ جن کو قرآن کے الفاظ از بر یاد ہیں۔ دنیا میں کسی قوم نے اپنی مذہبی کتاب کی وہ خدمت نہیں کی جو مسلمانوں نے کی ہے ایک چھ برس کا بچہ کھڑا ہوتا ہے۔ اور الحمد سے لے کر والناس تک فر فر پڑھتا ہوا چلا جاتا ہے۔ رمضان شریف میں آپ دیکھیں مساجد میں ایک رونق ہوتی ہے جگہ جگہ تراویح ہوتی ہیں۔ امام پڑھ رہا ہے اگر اس نے کہیں غلطی کی تو مقتدی پیچھے لگ جاتے ہیں جب تک اس کو لقمہ دے کر صحیح نہ کرادیں اس کو آگے نہیں چلنے دیتے تو سننے والے بھی حفاظ ہوتے ہیں۔ پڑھنے والے بھی۔ تو اتر طبقہ کے ساتھ قرآن کی روایت موجود ہے۔ تو الفاظ کے محافظ درحقیقت حفاظ ہیں۔

قرآن کے معانی کی حفاظت کرنے والے علماء ربانی ہیں۔ عمل کر کے دکھانے والے حضرات صوفیائے محققین ہیں جو کمال تقویٰ و دیانت سے عمل کی ہستیاں بتلاتے ہیں اور عمل کر کے دکھاتے ہیں اور دلوں کو مانجھنے والے وہ حضرات ہیں جو خانقاہوں میں بیٹھ کر قلوب کی تربیت کرتے ہیں تو تلاوت، تعلیم، تزکیہ اور اسوہ کے تمام افعال جاری ہیں۔ اگر ان میں سے ایک بھی چیز باقی نہ رہے تو کہا جاتا کہ حضور صلی اللہ علیہ وسلم کے بعد اسلام کے چار ستونوں میں سے ایک گر گیا۔ تو اسلام کی عمارت کیسے باقی رہتی؟

آج بحمد اللہ چاروں طبقے موجود ہیں اور یہ چاروں حق تعالیٰ شانہ کے خلفاء ہیں۔ اللہ کے ایک علمی خلیفہ ہیں جو اس کے الفاظ کو محفوظ کئے ہوئے ہیں ایک علمی خلیفہ وہ ہیں جو اس کے معانی کو محفوظ کئے ہوئے ہیں۔ ایک عملی خلفاء ہیں کہ آیتوں میں جو کیفیات چھپی ہوئی ہیں اور قلب پر پڑتی ہیں۔ ان کیفیات کو ریاضات اور مجاہدات سے محفوظ کئے ہوئے ہیں۔ یہ مننے والی چیز نہیں۔ انکار کرنے والے انکار کریں۔ پہلے بھی منکر پیدا ہوئے ہیں۔

خدمتِ حدیث

فرق اتنا ہے کہ پہلے منکر اقرار کی صورت سے انکار کرتے تھے یعنی وضاعین حدیث کا زمانہ۔ یعنی حدیثیں گھڑ گھڑ کر صحیح احادیث سے ملاتے تھے تاکہ صحیح احادیث کا اعتماد اٹھ جائے۔ لوگ احادیث کو ناقابل اعتبار سمجھیں تو انہیں اتنی جرأت نہیں تھی کہ حدیث کا انکار کریں۔ اقرار کر کے پھر سازش کر کے حدیثیں گھڑ کر رلا ملا دیتے تھے۔ لیکن اللہ جزائے خیر دے حضرات محدثین کو کہ دودھ کا دودھ پانی کا پانی الگ کر دیا۔ مستقل کتابیں لکھ دیں کہ یہ حدیثیں صحیح ہیں۔ یہ حدیثیں موضوع ہیں۔ احادیث کی اقسام بیان کیں۔ بحیثیت کے مراتب بیان کئے۔

ہر حدیث ایک ہی درجے کی نہیں ہوتی۔ اگر حدیث متواتر ہے اس کی سند کا ثبوت ایسا ہے۔ جیسے قرآن کا اس حدیث سے جو چیز ثابت ہوگی وہ قطعی ہوگی۔ اور موجب یقین ہوگی۔ اگر حدیث اس سے کم درجے کی ہو تو اسے خبر واحد کہتے ہیں۔ وہ موجب ظن ہوگی۔ موجب یقین نہیں ہوگی۔ اگر حدیث ظنی ہے اور اس پر کچھ کمزوری اور سدا ہوگئی، وہ معضات ہوگا۔ آئیے کہہ دو۔ اس کا اس کا کہہ دو۔

بنائی جاسکے گی۔ غرض حدیث کی اقسام بیان کیں کہ متن کے لحاظ سے اتنی اقسام ہیں۔ اگر اول سے یعنی صحابی کی طرف سے کوئی راوی حذف ہو جائے تو اسے مرسل کہیں گے۔ شروع میں اگر راوی نہ رہے تو اسے معضل کہیں گے۔ بیچ میں راوی نہ رہے تو اسے مشکل کہیں گے۔ معضل و مرسل اور مشکل کے احکام بیان کئے جو حدیث حضور صلی اللہ علیہ وسلم تک متصل ہو۔ سارے راوی اس کے ثقہ ہوں۔ وہ مرفوع متصل کہلائے گی۔ جس میں انقطاع پیدا ہو جائے اس کا یہ حکم ہے تو اس کو مستقل فن بنایا۔ دنیا میں روایت کا فن موجود نہیں تھا۔ مسلمانوں نے یہ فن بنایا اور حدیث کے فن کے لحاظ سے اس کو بنایا۔ حدیث کی تاریخ اور رجال حدیث کی تاریخ مرتب کر دی۔

روایت کرنے والے آدمی چار لاکھ کے قریب ہیں۔ تو چار لاکھ آدمیوں کی سوانح عمریاں جمع کرویں۔ تاکہ واضح ہو جائے کہ کس کیریئر کے آدمی تھے۔ کس کردار کے آدمی تھے۔

روایت حدیث میں احتیاط

پھر روایت میں یہ احتیاط کہ اگر عمر بھر میں ایک دفعہ جھوٹ ثابت ہو جائے تو اس کی عمر بھر کی روایتیں کالعدم کر دیتے تھے۔ کہ یہ روایتیں قابل اعتبار نہیں ہیں اور جھوٹ بولنا تو بجائے خود رہا۔ اگر صورت کذب اور واہمہ کذب بھی پیدا ہو جائے تب بھی اس کی روایت چھوڑ دیتے تھے۔

ایک محدث ہیں ان کا واقعہ تراجم میں موجود ہے کہ انہیں معلوم ہوا کہ اس حدیث کی سند عالی شام میں موجود ایک محدث کے پاس ہے تو ایک حدیث کی سند لینے کے لئے مدینہ منورہ (زادہا اللہ شرفاً و کرامۃً) سے تین سو میل کا سفر شام کے لئے کیا۔ اس زمانے کے سفر پیدل چلنا اونٹوں پر چلنا وغیرہ مہینوں میں جا کر پہنچتے تھے۔ صرف ایک حدیث سننے کے لئے تین سو میل سفر کی صعوبت اختیار کی جا کر ان کا پتہ پوچھا۔ معلوم ہوا کہ وہ محدث فلاں محلے میں رہتے ہیں۔ ان کے مکان پر گئے آواز دی وہ باہر آئے۔ سلام و مصافحہ کیا۔ انہوں نے نہایت اخلاق سے ٹھہرایا۔ ان کی مجلس ہوئی تو ان کا ایک بچہ اس مجلس میں آگیا۔ بچے میں ضد ہوتی ہے وہ کسی چیز پر ضد کرنے لگا۔ اس کو ہزار بھلایا پھسلایا مگر وہ ضدی بچہ تھامتا نہیں تھا۔ تو ان محدث نے ہاتھ بند کر کے کہا کہ آؤ تمہیں چیز دیں۔ وہ بچہ آیا تو ہاتھ میں تو کچھ تھا نہیں۔ اسے بھلانا مقصود تھا۔ اسے لے کر باہر کر دیا۔ یہ جو حدیث سننے گئے تھے یہ لاجول پڑھ کر اٹھ کر چلے آئے۔ اور کہا کہ جو معصوم بچے کے سامنے جھوٹ بول سکتا ہے کہ ہاتھ میں کچھ نہیں تھا اور کہا کہ آؤ تمہیں چیز دیں۔ اسے اللہ پر جھوٹ بولتے ہوئے کیا دیر لگتی ہے۔ وہ رسول پر جھوٹ بول دے تو کیا اس کی زبان تھام لی جائے گی تو یہ بالکل مباح تھا۔ لیکن سارا اپنا سفر اکارت کر کے واپس آگئے کہ یہ اس قابل نہیں ہے کہ اس سے حدیث سنی جائے۔ بچے کو بھلانے کے لئے جھوٹ بول دے۔ ہاتھ میں چیز نہ ہو اور کہہ دے کہ آؤ چیز دیں۔ حالانکہ واقعہ کے لحاظ سے یہ جھوٹ نہیں تھا بھلانے کے لئے تو یہ کی سی صورت ہوتی ہے۔ ایسے آدمی کو کاذب نہیں کہا جاسکتا مگر حدیث کی سند میں صورت کذب اور واہم کذب کو بھی کذب سمجھا ہے۔ اس احتیاط سے روایتیں لی ہیں جب آج دین منقطع صورت میں ہمارے سامنے موجود ہے۔ اگر خدا نخواستہ شیون منکر پیدا ہو جاتے تو قرآن سمجھانے والا آج کوئی باقی نہ رہتا۔ بس پھر یہی ہوتا کہ اردو کے ترجمے دیکھ دیکھ کر لوگ الگ الگ ہاتھ لگتے اور کہتے کہ یہ خدا کی مراد ہے اور وہ علم نہ ہوتا اور اسے اللہ کی طرف منسوب کر دیتے۔

دین حکیم صلی اللہ علیہ وسلم کو چار فریضے دے کر بھیجا گیا تھا۔ وہ چاروں فریضے آج بھی موجود ہیں۔

اور چاروں میں حضور صلی اللہ علیہ وسلم کے خلفاء موجود ہیں۔ الفاظ کی روایت کرنے والے۔ معانی اور احکام کی روایت کرنے والے، تزکیہ قلوب کے سلسلہ میں نیابت کا فرض انجام دینے والے بھی اور عمل کا نمونہ دکھانے والے بھی۔

آدابِ تعلیم

مگر ہاں ان کی تلاش کی ضرورت پڑتی ہے۔ اس لئے کہ ایسے لوگ لوگوں کے گھروں پر نہیں جایا کرتے کہ ہم سے سیکھ لو۔ لوگوں کو ان کے گھروں پر جانا پڑتا ہے۔

العلم ہوتی ولاہوتی

علم خود نہیں آتا۔ اسے حاصل کرنے کے لئے اس کے پاس جایا جاتا ہے۔

امام مالک رحمۃ اللہ علیہ کے سامنے ہارون الرشید نے کہا کہ میرے دو بیٹے ہیں۔ آپ انہیں ”موطاً“ پڑھا دیں۔ (یہ حدیث کی کتاب ہے) آپ نے وعدہ فرمایا کہ پڑھا دوں گا۔ ہارون الرشید نے کہا کہ کس وقت تشریف لایا کریں گے؟ فرمایا تشریف لانے کا کیا مطلب؟

العلم ہوتی ولاہوتی

علم خود لوگوں کے دروازوں کے اوپر آیا کرتا ہے؟ ان کو خود آنا پڑے گا۔ تو ہارون الرشید پر ذرا بھاری گزرا۔ مگر اس نے کہا کہ بہتر حاضر ہوں گے۔ مگر ایک شرط ہے کہ عام طالب علموں میں نہ بٹھائیں۔ ان کو ذرا امتیازی جگہ بٹھلائیں۔

فرمایا طالب علمی کی لائن میں سب برابر ہیں۔ اگر آپ کو جاہل رکھنا ہے تو میں امتیازی برتاؤ کروں؟ عالم بنانا ہے تو یہ برتاؤ نہیں ہوگا۔

اس کے بعد فرمایا کہ یہ علم تمہارے گھر سے نکلا ہے تم بنی عباس ہو۔ تم نبی کریم صلی اللہ علیہ وسلم کے اقارب ہو۔ اگر تم ہی اس کو ذلیل کرو گے تو اسے عزت دینے کے لئے کون آئے گا؟

پھر شاہزادے اسی طرح جاتے تھے۔ اسی طرح مؤذّب بیٹھتے تھے اور استاد کی جھڑکیاں بھی سنتے تھے۔ اس طرح حدیث حاصل کی۔ پھر ہارون الرشید کا بھی یہ عالم ہوا کہ امام مالک رحمۃ اللہ علیہ نے ایک دفعہ مامون سے کہا کہ پانی ڈالو میں پیر دھوتا ہوں۔ تو مامون الرشید شاہزادہ پانی ڈال رہا تھا۔ امام مالک اپنے پیر کو اپنے ہاتھ سے صاف کر رہے تھے۔ اچانک ہارون الرشید پہنچ گئے تو دیکھ کر امام مالک سے شکایت کی۔ یہ شکایت نہیں کہ کیوں پیر دھلوائے؟ کیوں پانی ڈلوا یا۔ فرمایا مجھے اس کی شکایت ہے کہ آپ اپنے پیر کو اپنے ہاتھ سے مل رہے ہیں۔ مامون کے ایک ہاتھ میں لوٹا ہوتا۔ ایک ہاتھ سے آپ کے پیر مل کے دھوتا۔ مامون کا یہ فرض تھا۔ نہ یہ کہ وہ فقط پانی ڈالے پھر اس درجے پر ہارون الرشید آگیا۔

کمالِ طلب

تو حقیقت یہ ہے کہ :

العلم عز لافل فیہ یحصل بئذ لا عز فیہ

یہ امام ابو یوسف کا مقولہ ہے کہ علم ایک ایسی عزت ہے جس میں ذلت کا نشان نہیں۔ مگر ایسی عزت سے

ماصل ہوتا ہے جس سے عزت کا نشانہ نہیں ہوتا۔ علم محض کا ذلت آتا ہے۔

کڑی جھیلنی پڑتی ہے۔ تب جا کر چار حرف آتے ہیں۔

ابن عباس رضی اللہ عنہ سے کسی نے پوچھا کہ یہ اتنا بڑا علم آپ کو کیسے حاصل ہوا تو فرمایا۔

بلسان سنول و قلب عقول۔

سوال کرنے والی زبان اور عقل مند قلب کے ذریعہ حاصل ہوا۔ میں نے سوال کرنے میں کبھی غار نہیں کیا۔ اگر مسئلہ معلوم نہیں ہوا اپنے چھوٹوں سے سوال کر لیا۔ چنانچہ ایک دفعہ ایک مسئلہ ذہن میں اٹکا۔ تو حضرت زید بن ثابت رضی اللہ عنہ جو کاتب وحی ہیں۔ حضرت ابن عباس رضی اللہ عنہ کے استاذ ہیں۔ ضرورت پڑی کہ ان سے تحقیق کی جائے۔ تو بارہ بجے دوپہر کو یہ سوال ذہن میں آیا تو زید بن ثابت رضی اللہ عنہ کی دہلیز پر بیٹھ گئے۔ جہاں جلتا ہوا پتھر ہے۔ دھوپ پڑ رہی ہے یہ خیال کیا کہ جب ظہر کی نماز کے لئے نکلیں گے تو سوال کروں گا اگر مسجد میں پہنچ گئے تو درس شروع ہو جائے گا، سوال کا موقع نہیں رہے گا۔ تو ساری دوپہر دھوپ میں دہلیز پر بیٹھ کر گزارا۔ جب اچانک زید بن ثابت رضی اللہ عنہ نکلے فرمایا۔

اے ابن عم رسول! (صلی اللہ علیہ وسلم) یہ آپ کہاں بیٹھے ہوئے ہیں؟ عرض کیا۔ حضرت ایک مسئلہ اٹک رہا تھا۔ اس کی تحقیق کرنی ہے۔ فرمایا۔ پھر آجاتے۔

عرض کیا۔ سوال تو دل میں اب ہی کھٹکا تھا۔ پھر آنے کا کون سا وقت ہے؟ جب سوال ذہن میں آیا تو جی بھی حاضر ہو گیا۔

اس سے شدت طلب معلوم ہوئی۔ اور شدت طلب کے ساتھ ساتھ کسرِ نفس بھی واضح ہوا کہ علم کے حاصل کرنے میں نہ کسی وقار کا سوال نہ کسی خودداری کا سوال غلاموں اور خادموں کی طرح جا کر دہلیز کے اوپر بیٹھ گئے۔ اس طرح سے علم حاصل ہوتا ہے۔

عظمتِ استاذ

حضرت مولانا محمد قاسم صاحب رحمۃ اللہ علیہ بانی دارالعلوم دیوبند (جن کا نام نامی ابھی آپ نے سنا) کو خنزیر کے بارے میں تحقیق کرنی تھی فقہی مسئلہ میں کسی موقع پر خنزیر کا ذکر آیا تو لوگوں نے کہا کہ یہ تو بھنگیوں سے معلوم ہو سکتا ہے۔ وہی خنزیر پالتے ہیں۔ انہی کو زیادہ معلوم ہو گا۔

تو حضرت کے گھر میں جو بھنگی آتا تھا۔ ایک دن اس سے پوچھا کہ بھئی! خنزیر کے بارے میں اس بات میں تمہاری کیا تحقیق ہے؟ کیا علم ہے؟ اس نے اصلیت بتلائی کہ یہ صورت ہوتی ہے۔ اس دن کے بعد سے جب وہ بھنگی آتا تو اس کی تعظیم میں کھڑے ہو جاتے اور فرماتے۔

”اس کے ذریعے مجھے ایک علم حاصل ہوا ہے۔“

اور حضرت علی رضی اللہ عنہ نے فرمایا :

انا عبد من علمنی حرفا ان شاء باع وان شاء عتق

میں اس کا زر خرید غلام ہوں جس نے مجھے ایک حرف سکھا دیا۔ چاہے مجھے بیچ دے، چاہے آزار کرے۔ تو علم تو اس کے ساتھ آتا ہے کہ اتنا نفس پست کر لیا جائے اتنی ذلت و تواضع اختیار کی جائے۔ ہم یہ چاہتے ہیں کہ گھر بیٹھے سارا علم سمٹ کر خود بخود ہمارے سینے میں آجائے یہ عادت اللہ کے خلاف ہے۔

اہل علم کا استغناء

جو ایسے لوگ ہیں جو علم میں گہری نظر رکھتے ہیں۔ علمی تحقیقات پر ان کی عمریں بسر ہوئی ہیں۔ وہ لوگوں کے گھروں کے دروازوں کو جھانکتے نہیں پھرتے۔ لوگوں کا فرض ہوتا ہے کہ ان کے پاس آئیں۔ جو آتے ہیں وہ کامیاب ہوتے ہیں جو نہیں آتے بے علم رہ جاتے ہیں۔ مگر امت خالی نہیں ہے۔ اگر امت خالی ہو جائے تو اس سے نبی کریم صلی اللہ علیہ وسلم کی تکذیب لازم آتی ہے۔ آپ نے فرمایا :

يحمل هذا العلم من كل خلف عدوله ينفون عنه تحريف الغالين و انتحال
المبتطلين و تاويل الجاهلين

فرمایا کہ ہر سلف کے بعد خلف پیدا ہوتے رہیں گے اس علم کو اٹھاتے رہیں گے اور اس علم کے ذریعہ سے غلو کرنے والوں کی تحریفوں کا پردہ چاک کرتے رہیں گے۔ مبطلوں کی دروغ بافیوں کے پردے چاک کرتے رہیں گے اور جاہلوں کی رکیک تاویلات کا پردہ چاک کرتے رہیں گے اور علم نکھر کر سامنے آتا رہے گا۔ حق و باطل میں امتیاز ہوتا رہے گا۔ نبی کریم صلی اللہ علیہ وسلم ہمیں لاوارث چھوڑ کر نہیں گئے آپ ہمارے ہاتھ میں علم و عمل ذوق اور استقامت ذہن کی پوری قوت دے کر گئے ہیں۔ سارے راستے ہمارے لئے کھول کر گئے ہیں۔

گمراہی سے حفاظت کی ضمانت

آپ نے صاف لفظوں میں فرمایا کہ :

تركتكم الضالين لن تضلوا بعدي ابداناً ان تمسكتم بهما

دو وزنی چیزیں تم میں چھوڑ کر جا رہا ہوں اگر تم نے ان کو مضبوط پکڑ لیا اور ان کو لپٹ گئے تو کبھی قیامت تک گمراہ نہیں ہو گے۔

کتاب اللہ و سنتی

اللہ کی کتاب اور میری سنت میرا طریقہ اور میرا عمل۔ ان کو وزنی کہا ہے؟

اس لئے کہ جب طوفان اٹھتے ہیں۔ تنکا کا سہارا پکڑ لینے سے جان نہیں بچتی۔ کوئی لکڑی تیر رہی ہے۔ بڑی سے بڑی ہے وہ خود بہہ رہی ہے۔ آپ نے اسے پکڑ لیا۔ بننے ہی کی طرف جائیں گے۔ جان بچنی ضروری نہیں۔ لیکن اگر کوئی چٹان پڑی ہو۔ جو ہلائے نہ ملے اگر اسے پکڑ لیں گے تو طوفان آپ کا کچھ نہیں کر سکتا۔ تو کتاب و سنت ایک مضبوط چٹان کی طرح ہیں۔ دنیا میں کتنے ہی جہالتوں اور دروغ بافیوں کے طوفان آئیں لیکن اس چٹان سے جو تمسک کر رہا ہے۔ وہ کبھی نہیں بہک سکتا۔ کبھی گمراہ نہیں ہو سکتا اس لئے کہ کتاب اللہ اپنی جگہ اٹل ہے اس کے معانی بھی اٹل ہیں۔ حدیث رسول اور اس کے معانی اپنی جگہ اٹل ہیں جو اس سے تمسک کرے گا وہ ہر دروغ بانی کا پردہ چاک کر سکتا ہے پھر مبطل کے انتحال اور ہر جاہل کی رکیک تاویلوں کو رد کر سکتا ہے تو حضور صلی اللہ علیہ وسلم خبر دے گئے ہیں کہ قیامت تک امت میں خلف صالح پیدا ہوتے رہیں گے۔

تجدید دین

جہاں یہ خبر دی کہ فرقے پیدا ہوں گے۔ گمراہ پیدا ہوں گے وہاں یہ بھی خبر دی کہ حقانی لوگ بھی برابر

جاری رہیں گے۔ اس امت سے حق کبھی منقطع نہیں ہوگا۔

لا تزال طائفة من امتی منصورین علی الحق لا یضرهم من خذلهم ولا من
خالفهم حتی یاتی امر اللہ۔

فرمایا! میری امت میں ایک جماعت ہمیشہ حق پر رہے گی جو منصور من اللہ ہوگی۔ اللہ کی طرف سے اس کی
تائید ہوگی۔ خلاف کرنے والے اسے ضرر نہیں پہنچا سکتے رسوا کرنے والے اسے رسوا نہیں کر سکیں گے۔ یہاں
تک کہ قیامت آجائے۔ اسی طرح آپ نے فرمایا :

ان اللہ یبعث لہذہ الامۃ علی رأس کل مائۃ سنۃ من یجد لها دنہا۔

اس امت میں ہر سو برس کے بعد مجددین آتے رہیں گے جو دین کو نکھارتے رہیں گے۔ دودھ اور پانی
الگ کر کے نکھار کر علم اور مسائل نکالتے رہیں گے۔
صدی کے اخیر میں جو لوگ قلت علم اور کثرت جہل سے کچھ کا کچھ سمجھ جائیں گے۔ من گھڑت رسوم
اور عمل پیدا کر دیں گے تو اللہ نے وعدہ کر دیا کہ ہر صدی کے اخیر میں مجددین آکر دین کو نکھار دیں گے۔ پھر
صدی کے اخیر میں علمی اور عملی فتنے پیدا ہوں گے پھر مجدد آجائیں گے۔ خواہ جماعتوں کی صورت میں آئیں یا
افراد کی صورت میں آئیں۔ غرض امت گمراہ ہونے والی نہیں ہے۔ چنانچہ فرمایا گیا :

لا تجتمع امتی علی الضلالۃ

میری امت پوری کی پوری کبھی گمراہی پر قیامت تک جمع نہیں ہوگی۔ اہل حق ہمیشہ باقی رہیں گے۔
حدیث میں آپ نے فرمایا :

کیف تہلک امة انا اولها والمسیح اخرها والمہدی وسطها

وہ امت کیسے گمراہ ہو سکتی ہے جس کے ابتدائی سرے پر میں ہوں۔ انتہائی سرے پر مسیح ابن مریم ہوں
اور بیچ میں حضرت مہدی ہوں۔ تو امت کے اول و آخر کے لحاظ سے بھی بتلایا کہ وہ حق پر قائم رہے گی امت
کے درمیانی قرون کا بھی بتلایا کہ ہر قرن میں مجدد آئیں گے۔ امت کے ہر قرن کے ہر ہر سال کے بارے میں
بتلایا کہ :

یحمل هذا العلم من کل خلف عدولہ

تدریس و تعلیم کا سلسلہ جاری ہوگا اور خلف صالح پیدا ہوتے رہیں گے۔ یہ امت کوئی لاوارثی امت نہیں
ہے جس کا جی چاہے اس کا حلیہ بگاڑ دے۔ اگر بگاڑنے والے پیدا ہوں گے تو اس بگاڑ کو دکھلانے والے بھی پیدا
ہو جائیں گے۔ تاویل کرنے والے ہوں گے تو اس ریک تاویل کو باطل کرنے والے بھی پیدا ہوں گے۔
بہر حال یہ دین ہر دور اور قرن میں نکھرا ہوا رہے گا۔

فرقہ ناجیہ

فرق اتنا ہے کہ کبھی اہل حق کی قلت ہوگی۔ کبھی کثرت ہوگی۔ لفظ طائفة من امتی کا بولا ہے یعنی ایک
چھوٹی جماعت ضرور حق پر قائم رہے گی۔ چاہے عددی قلت ہو مگر بہر حال موجود رہے گی۔
اسی طرح جہاں یہ خبر دی کہ امت میں شتر فرقے پیدا ہوں گے اور بہتر ناری ہوں گے وہاں یہ بھی خبر دی
کہ ایک فرقہ ناجی ہوگا۔

اس پر صحابہؓ نے عرض کیا: وَمِنْهُمْ يَارَسُولَ اللَّهِ صَلَّى اللَّهُ عَلَيْهِ وَسَلَّمَ
 وہ فرقہ ناجیہ کون ہے؟ فرمایا: مَا أَنَا عَلَيْهِ الْيَوْمَ وَاصْحَابِي۔
 جس پر میں اور میرے صحابہؓ آج کے دن ہیں اس پر چلنے والا فرقہ حق ہوگا۔

صحابہؓ معیار حق ہیں

اس حدیث میں آپؐ نے بتلایا کہ ملانا علیہ السلام واصحابی جس پر میں اور میرے صحابہؓ ہیں۔
 صحابہؓ کو اپنے ساتھ شریک کیا۔

اس سے واضح ہوا کہ جو میرا دین ہے وہی بعینہ میرے صحابہؓ کا دین ہے۔ جو میرا عقیدہ ہے وہی بعینہ میرے
 صحابہؓ کا عقیدہ ہے جو میرا عمل ہے وہی بعینہ میرے صحابہؓ کا عمل ہے۔ فرق اتنا ہے کہ حضور صلی اللہ علیہ
 وسلم کی ذات میں ان اعمال کے ساتھ وہ اعمال بھی ہیں کہ امت ان کی نقل نہیں اتار سکتی جو خصوصیات نبوت
 میں داخل ہیں۔ صحابہؓ کے اندر عملوں کے مختلف نمونے ہیں۔ تاجر ہے تو تجارتی عمل دیانت کے ساتھ اس
 کے اندر موجود ہے۔ بعض صحابہؓ زارع اور کاشت کار ہیں تو زراعت کے مسائل دیانت کے ساتھ ان کے
 اندر موجود ہیں۔ فوجی ہیں تو فوج کے مسائل دیانت کے ساتھ موجود ہیں۔ سول میں ملازم ہیں تو اس کے
 مسائل دیانت کے ساتھ ان میں موجود ہیں۔ تو صحابہؓ مختلف رنگوں کے ہیں۔ مگر ہر رنگ میں دیانت بھری ہوئی
 ہے۔ سرخ اور سبز رنگ ہے۔ مگر اندر ان کے دین کی روح کام کر رہی ہے۔

امت میں چونکہ طبقات مختلف ہیں۔ طبائع مختلف ہیں۔ مزاج مختلف ہیں تو صحابہؓ میں اللہ نے اتنے ہی
 مزاج کے لوگ پیدا کر دیئے تاکہ جس مزاج کا آدمی ہو جیسا مزاج چاہئے ویسے ہی مزاج کا آدمی صحابہؓ میں مل
 جائے اس لئے فرمایا کہ ”میں اور میرے صحابہؓ“ تو سارے صحابہؓ کا ایک دین ہے۔ اس لئے جو صحابہؓ کا تابع بن
 گیا وہ میرا تابع ہے۔ تو آپؐ نے اپنی ذات کو اپنے صحابہؓ کو معیار بتلایا کہ ان کے عمل اور ایمان پر اپنے عمل اور
 ایمان کو پرکھ لو۔ یعنی تم صحابہؓ کے افعال پر نقد و تبصرہ نہیں کر سکتے۔ صحابہؓ تمہارے افعال پر نقد و تبصرہ
 کریں گے کیونکہ وہ تمہارے کھرے اور کھولے پہچاننے کے لئے کسوٹی ہیں۔ تو کسوٹی بتلاتی ہے کہ سونا کھرا ہے
 یا کھوٹا۔ سونے کا یہ کام نہیں ہے کہ وہ بتلائے کہ یہ کسوٹی کھری ہے یا کھوٹی۔ تو کسوٹی ناقد ہے منقود نہیں ہے۔
 صحابہؓ ناقد ہیں ہم منقود ہیں۔ یہ قاعدہ کی بات ہے کہ منقود ہمیشہ مغلوب ہوتا ہے۔ ناقد غالب ہوتا ہے۔
 اگر ہم صحابہؓ پر نقد و تبصرہ کریں تو اس کا مطلب یہ ہے کہ ہم ان پر غالب اور افضل ہیں۔ ان کے اعمال کا کھرا
 اور کھوٹا بتا سکتے ہیں۔ حالانکہ صحابہؓ ہمارے حق میں کسوٹی ہیں۔ وہ بتلائیں گے کہ تمہارا اتنا عمل کھوٹا ہے کیونکہ
 وہ ہمارے مطابق نہیں ہے اور اتنا کھرا ہے جو ہمارے مطابق ہے۔ گویا صحابہؓ کو معیار بتلایا گیا۔

اہل حق کی پہچان

اس کا حاصل یہ ہے کہ اگر صحابہؓ کی عظمت و محبت اور اطاعت دل میں موجود ہے۔ تو سمجھ لو کہ وہ فرقہ
 حق پر ہے اور اگر عظمت و محبت اور اطاعت موجود نہیں ہے تو وہ باطل پر ہے یہ ایک کھلا معیار ہے۔ اس لئے
 جو فرقے صحابہؓ کی شان میں گالم گلوچ کرتے ہیں وہ کبھی حقانی نہیں کہے جاسکتے۔ انہوں نے پہلی بنیاد ہی ختم
 کر دی جو ان کے حق میں اس کے قائل ہیں کہ ان کی فلاں بات کھری ہے اور فلاں کھوٹی ہے وہ کبھی بھی دین کو
 پوری طرح نہیں پاسکتے۔ دین کو وہی پائیں گے جو صحابہؓ کی پوری عظمت کے قائل ہیں۔ چنانچہ اہل سنت و

الجماعت کا عقیدہ یہ ہے کہ :

الصحابۃ کلہم عدول۔

سارے صحابہؓ عدول، مستقن اور پارسا ہیں۔

جیسے انبیاء علیہم السلام اپنے اقوال و افعال میں معصوم ہیں۔ صحابہؓ اپنی نیات اور باطن میں محفوظ ہیں۔ عملی لغزش اگر ان سے ہو جائے تو ہو جائے۔ مگر ان کے قلوب کا رخ اتنا پاک اور صحیح ہے کہ اللہ نے ان کے قلوب کو پہلے ہی جانچ لیا ہے۔ ارشاد باری تعالیٰ ہے :

أُولَئِكَ الَّذِينَ امْتَحَنَ اللَّهُ قُلُوبَهُمْ لِتَتَّقُوا لَهُمْ مَغْفِرَةً وَأَجْرًا عَظِيمًا

صحابہؓ کے متعلق یہ ارشاد ہے کہ اللہ نے ان کے قلوب کا پہلے ہی امتحان کر لیا ہے۔ انہیں اپنے رسول کی صحبت کے لئے منتخب کیا ہے۔ تو امتحان کر لیا اور یہ امتحان میں پاس ہو گئے۔ اس لئے ان کے لئے مغفرت بھی ہے اور اجر عظیم بھی ہے تو جس پر حق تعالیٰ اطمینان نہ فرمائیں اسے کیسے اجر دیں؟ اسی طرح اور مقام پر ارشاد ہے :

رضی اللہ عنہم ورضوانہ

اللہ ان سے راضی وہ اللہ سے راضی۔ جن کے دلوں میں کھوٹ ہو۔ اللہ ان سے کبھی راضی نہیں ہو سکتا۔

رضا بھی ایسی کہ اس کا اعلان کر دیا گیا اور اعلان قرآن حکیم میں کیا گیا تاکہ قیامت تک یہ اعلان جاری رہے کہ اللہ ان سے راضی ہو گیا۔ اس کا مطلب یہ ہے کہ کوئی لمحہ ایسا نہیں آسکتا کہ ان کا کھوٹ ثابت ہو۔ قیامت تک ان کی رضا کا پتہ دے دیا۔ غرض و قلوب اور باطن کا پتہ یہ کہہ کر دیا کہ ہم نے ان کے قلوب کو جانچ لیا ہے۔

اور اعمال کا پتہ دوسری جگہ دیا۔ فرمایا :

مُحَمَّدٌ رَسُولُ اللَّهِ وَالَّذِينَ مَعَهُ أَشِدَّاءُ عَلَى الْكُفَّارِ رُحَمَاءُ بَيْنَهُمْ تَرَاهُمْ رُكَّعًا سُجَّدًا يَبْتَغُونَ فَضْلًا مِّنَ اللَّهِ وَرِضْوَانًا۔

تم انہیں دیکھو گے کہ رکوع اور سجدے میں پڑے ہوئے ہیں۔ اللہ کے فضل اور رضا کو تلاش کرتے ہیں۔ ہر حال میں اللہ کی طرف انابت اور رجوع ہے ان کے سجدوں کا اثر ان کی پیشانیوں پر آ گیا ہے تو ایک طرف عمل کو سراہا اور ایک طرف دل کو سراہا۔ ایک طرف ان کا مقام بتلایا تو من حیث الطبقة جس طبقے کا قرآن میں تعریف کی گئی ہے۔ وہ صرف صحابہؓ کا طبقہ ہے۔ بعد میں افراد آتے رہیں گے۔ لیکن من حیث الطبقة پورے طبقے کو سراہا گیا، اس کی تقدیس کر دی گئی ہو، سوائے صحابہؓ کے دوسرا طبقہ نہیں ہے۔ اس لئے فرمادیا گیا :

اصحابی کالنجوم بانہم اقتلتہم اھلتہم

میرے سارے صحابہؓ ستاروں کی مانند ہیں۔ جس کی روشنی میں چل پڑو گے۔ ہدایت پا جاؤ گے۔ راہ تمہیں مل ہی جائے گا۔ کسی کا استثناء نہیں کیا۔ تو صحابہؓ امین ہوئے۔

وراثت نبوی کا استحقاق

اور گویا کہ صحابہ کرام رضی اللہ عنہم نبی کریم صلی اللہ علیہ وسلم کی پہلی روحانی اولاد ہیں پھر ان کی روہ

اولاد تابعین ہیں جنہیں وہ وراثت ملی پھر ان کی روحانی اولاد تبع تابعین ہیں۔ جنہیں وہ وراثت ملی ثم و ثم چلے جاتے وہ فرقہ حق وہ اہل حق آج بھی ان کے اور حضور صلی اللہ علیہ وسلم کے کمالات کے وارث بنے تو ہمارے علمی وراثت جیسی قائم رہ سکتی ہے کہ ہمارے آباؤ اجداد کا سلسلہ نبی کریم صلی اللہ علیہ وسلم تک پہنچ جائے اگر بیچ میں ایک کڑی بھی کٹ گئی وراثت سے محروم ہو جائیں گے اس لئے کہ وراثت اسے ملتی ہے جس نسب محفوظ ہو اور نسب ہی محفوظ نہ ہو تو وراثت کا حق دار کہاں ہے؟ جس نے طبقہ صحابہ یا تابعین یا تبع تابعین سے تعلق نہ رکھا تو سوال یہ ہے کہ وہ دین اس تک پہنچا کیسے؟ وہ جو سلسلہ زنجیر کا آ رہا تھا۔ اس کی کڑی ٹوٹ گئی تو دین کیسے پہنچا؟ وحی آنے سے رہی کیونکہ نبوت کا دروازہ بند ہو گیا۔ عقلی اختراعات کا نام دین نہیں ہے۔ نقل کا نام دین ہے۔ اور منقول ہونے کے لئے سلسلہ کی ضرورت ہے۔ اور سلسلہ میں سے ایک کڑی نکل گئی پھر دین کیسے پہنچا؟ تو لامحالہ الفاظ معانی ذوق اور استقامت قلب نیز تزکیہ نفس میں سلسلہ ماننا پڑے گا۔ ساری چیزیں ہم تک منقول ہو کر پہنچیں گی تب تک دین کا کمال ہم میں پیدا ہوگا۔ سلسلہ کٹ گیا یا سلسلہ ذریعہ جو چار چیزیں ہم تک پہنچ رہی تھیں۔ ان میں سے ایک کڑی کٹ گئی۔ دین ناقص رہ جائے گا۔ تو وعدہ کیا گیا ہے کہ دین کامل ہو کر باقی رہے گا اور سلسلہ ختم ہونے کے بعد سرے سے دین نہیں رہتا اور دین اجزاء میں سے کوئی چیز کٹ جائے تو کامل دین نہیں رہتا تو نبی کریم صلی اللہ علیہ وسلم کی تکذیب لازم آئے گی اور آپ کا کلام اس سے بری ہے کہ کوئی اس کی تکذیب کرے۔

آفتابِ راہ اور راہ نما

بہر حال نبی کریم صلی اللہ علیہ وسلم آفتابِ نبوت بن کر تشریف لائے۔ دنیا میں عقائد و اعمال اور رسوم جو ظلمات پھیل گئی تھیں۔ آفتابِ نبوت نے ان سب کے پردے چاک کر دیئے۔ دیگر انبیاء علیہم السلام و السلام ستاروں کی مانند ہیں۔ ستارے سارے کے سارے نمودار ہو جائیں مگر رات زائل نہیں ہوتی اگر روشنی پھیل جائے۔ آفتاب کی آمد کا جب قصہ شروع ہوا پو پھنی تو ابھی آفتاب نکلا نہیں مگر رات غائب شروع ہو جاتی ہے تو تمام انبیاء علیہم السلام آئے انہوں نے دلوں میں دماغوں میں روشنی پھیلائی۔ لیکن رات ہی رات رہی مگر آفتابِ نبوت طلوع ہوتے ہی رات ختم ہو گئی اور دن نکل آیا اور ہر چیز جتنی دن میں واضح آتی ہے۔ رات میں نظر نہیں آتی تو توحید کے دقائق رسالت کے دقائق بلاشبہ سارے انبیاء علیہم السلام سمجھائے۔ لیکن رات کے وقت روشنی میں آدمی اجمالی طور پر سمجھتا ہے۔ دن کی روشنی میں ایک ایک مخفی نمایاں ہو جاتی ہے تو توحید و رسالت کے جتنے دقائق اس دین میں کھولے گئے۔ پچھلے ادیان میں وہ دقائق ملتے جتنے علوم و معارف توحید و رسالت کے اس دین نے واضح کئے دنیا کے کسی دین میں نہیں کھلتے۔ انبیاء علیہم السلام نے نکتے کھولے مگر جتنی روشنی تھی اتنا اجمال سامنے آ گیا۔ جب تیز روشنی پڑی تو چھ چیزیں بھی کھل گئیں اور نمایاں ہو گئیں۔

غرض آپ کی ذات بابرکات آفتابِ نبوت اور مشعل نور ہے کہ آپ کو سامنے رکھنا اس کی یہ دلیل کہ حق واضح ہو گیا جو آپ سے اوچھل ہے۔ وہ ناحق ہے اور جو آپ میں روشن ہے وہ حق ہے۔ تو راستہ کرنے کے لئے روشنی کی ضرورت پڑتی ہے۔ تو اللہ تعالیٰ نے روشنی بھیج دی۔ راہنما کی ضرورت تھی تو کی سنتیں ہماری راہنما ہیں کہ نماز و جہاد ایسے کرو۔ گھریلو زندگی ایسے بسر کرو تو ایک ایک سنت ہمارے عمل لئے راہنمائی کرتی ہے تو جہاں راستہ کے لئے نور کی ضرورت تھی وہاں راہنما کی بھی ضرورت تھی۔

صراط مستقیم

اور صراط مستقیم اللہ کی روشن کتاب ہے۔ جس نے ایک لائن بچھادی ہے۔ جس پر آدمی دوڑتا ہوا اللہ تک پہنچ جائے۔ حدیث میں فرمایا گیا ہے :

القرآن جبل اللہ المملود من السماء الی الارض

یہ قرآن اللہ کی رسی ہے جو اس نے آسمان سے زمین تک لٹکادی ہے۔ تمہارا کام کیا ہے؟

وَاعْتَصِمُوا بِحَبْلِ اللَّهِ جَمِيعًا

اللہ کی رسی کو تم مضبوط پکڑ لو۔

جب یہ رسی کھینچی جائے گی تو اس کے ساتھ لپٹنے والے کھنچ کر اوپر پہنچ جائیں گے۔

شیخ محی الدین ابن عربی نے لکھا ہے کہ قیامت کے دن آسمان سے لے کر ساتویں زمین تک یہ سارا علاقہ جہنم کا ہوگا۔ جس میں آگ بھی تپے گی اور سارے سانپ بچھو وغیرہ ہوں گے۔

اور آسمان اول کے اوپر جنتیں ہوں گی۔ ویسے جنت ساتویں آسمان کے اوپر ہے لیکن قیامت کے دن اسے آسمان اول پر لا کر رکھیں گے۔ اور آسمان بیچ میں ہوگا۔ پانچ سو برس کی مسافت اس کا پل ہوگا جو کہ اعراف ہوگا۔ جس میں کچھ آثار جنت کے ہوں گے اور کچھ آثار جہنم کے ہوں گے تو یہ سارا جہنم کا علاقہ ہے۔ جس میں ہم اور آپ پڑے ہوئے ہیں۔ اللہ نے رسی لٹکائی کہ جسے جہنم سے نکل بھاگنا ہو۔ اس رسی کو پکڑ لے۔ میں سے کھینچنے والا ہوں جو اسے پکڑ لے وہ بھی آجائے گا۔ تو حقیقت یہ ہے کہ کفار نے جو اللہ کی رسی کو نہیں پکڑا تو نہیں جہنم میں داخل کرنے کی ضرورت نہیں وہ ہیں ہی جہنم میں۔ تو اللہ کی رسی ٹوٹ نہیں سکتی البتہ ٹوٹ سکتی ہے تو غور کرتے رہنا چاہئے بیدار رہنا چاہئے کہ کہیں یہ رسی چھوٹ نہ جائے۔

یہ اللہ کے باطن سے نکل کر اس کا کلام (رسی) آیا ہے۔ جو اسے تھامے گا۔ باطن حق سے اس کا تعلق قائم ہوگا۔

حدیث میں فرمایا گیا ہے :

تبرک بالقرآن فانه کلام اللہ وخرج منه

قرآن پاک سے برکت حاصل کرو۔ کیونکہ یہ اللہ کا کلام ہے اور اس کے اندر سے نکل کر آیا ہے۔

حق تعالیٰ کا تبرک براہ راست دنیا میں جو موجود ہے وہ صرف اس امت کے ہاتھ میں موجود ہے کہ اس نے کلام کیا اور وہ کلام بعینہ ہمارے ہاتھ میں موجود ہے۔

ویسے تو زمین، آسمان، سورج وغیرہ سب کچھ اس کا تبرک ہے جن سے ہم فائدہ اٹھاتے ہیں۔ مگر یہ سب کچھ مخلوق ہیں اور قرآن کو پیدا نہیں کیا یہ تو کلام ہے اس کے اندر سے نکل کر آیا ہے، جو اس کی صفت ہے۔ صفت کو موصوف پیدا نہیں کیا کرتا۔ صفت موصوف سے صادر ہوتی ہے۔ میں یوں نہیں کہوں گا کہ میں اپنے کلام کو پیدا کر رہا ہوں۔ یوں کہوں گا کہ بول رہا ہوں۔ یعنی کلام مجھ سے صادر ہو رہا ہے۔ سرزد ہو رہا ہے۔ جو چیز میرے اندر بھری ہوئی ہے وہ باہر نکل رہی ہے۔ یہ نہیں کہا جائے گا کہ میں کلام کو پیدا کر رہا ہوں۔ تو چیز اللہ سے صادر ہو رہی ہو۔ وہ اللہ سے منقطع نہیں ہو سکتی۔ اس کا سرا اور اللہ میاں سے لگا ہوا ہے نیچے کا اتمہارے ہاتھ میں ہے اگر تمہارے تو اللہ کی ذات تک رسائی ہوگی۔ اسی واسطے کثرت تلاوت سے جو ترقی آتی ہے۔ اس سے ذات باری تعالیٰ سے وابستگی پیدا ہوتی ہے۔ دوسری عبادات سے آدمی صفات خداوندی

تک پہنچتا ہے۔ بہر حال یہ مسئلہ بہت طویل ہے اتنا سمجھ لینا چاہئے کہ قرآن کریم اللہ کی ایک رسی ہے جسے اس جہنم سے نکل بھاگنا ہے۔ وہ اس رسی کو مضبوطی سے تھام لے۔ غرض کتاب اللہ صراطِ مستقیم ہے۔ جس پر چل کر آدمی اللہ تک پہنچتا ہے۔

تو حضور صلی اللہ علیہ وسلم کی ذات مشعل نور، اور آپ کی سنتیں راہنما اور سیدھا راستہ کتابِ مبین اور چلنے والے ہم اور آپ ہیں۔ اگر چلنے کا جذبہ ہے۔ تو راستہ روشنی، مینارے، میل اور فرلانگ کے نشانات موجود ہیں۔ اور منزل بھی سامنے ہے اور اگر چلنے کا ارادہ نہ ہو تو اس کے حق میں روشنی اور راستہ سب کچھ بیکار ہے۔ سنتیں اور واجبات بھی بے کار۔

تو ہی اگر نہ چاہے تو باتیں ہزار ہیں

قرآن و حدیث کی طرف سے کوئی کمی اور کوتاہی نہیں ہے کمی اور کوتاہی چلنے والوں کی طرف سے ہے۔ چلنا نہیں چاہتے ورنہ ادھر سے فیضانِ خداوندی موجود ہے۔

حصولِ مقصد کی شرائط

بہر حال میں نے شروع میں عرض کیا تھا کہ ہر مقصد تک پہنچنے کے لئے چار باتوں کی ضرورت ہے۔ ایک روشنی، راہ، ایک راستہ، ایک راہنما ہو جو مبصر اور دانا ہو۔ راستے کے نشیب و فراز سے واقف ہو تو روشنی حضور صلی اللہ علیہ وسلم کی ذات بابرکات ہے۔ اور صراطِ مستقیم کتاب اللہ ہے جس میں کہیں ٹیڑھ کا نشانہ نہیں ہے۔

ذَلِكَ الْكِتَابُ لَا رَيْبَ فِيهِ

یہ ایسی کتاب ہے جس میں کوئی کھٹکا، زلیغ اور ٹیڑھ پن نہیں ہے۔ سیدھا سیدھا راستہ ہے۔ یہ فرمایا لَا رَيْبَ فِيهِ یہ نہیں فرمایا لَا رَيْبَ فِيهِ کہ لوگوں کے اندر ریب (اور شک) نہیں جتنی کھٹک ہے وہ ہمارے ہی سینوں میں ہے۔ کتاب میں کوئی کھٹک نہیں مگر یہ کھٹک بھی کتاب ہی کی طرف رجوع کرنے سے زائل ہوگی۔ خود بخود زائل نہیں ہوگی۔ آپ اس انتظار میں رہیں کہ پہلے کھٹک زائل ہو جائے پھر کتاب اللہ کو پکڑوں؟ یہ ایسا ہی ہے جیسے کسی کے بدن پر ناپاکی لگی ہوئی ہو اور دریا سامنے ہے اور کہے کہ پہلے پاک ہو جاؤں۔ دریا کسے گا۔ بے وقوف! میرے اندر آکے دیکھ، پاک بھی میں ہی کروں گا۔ اس لئے اگر کسی کے دل میں زلیغ اور کچی موجود ہے اور وہ اس کا علاج چاہتا ہے تو اس میل کو دھونے کے لئے کتاب و سنت ہی ذریعہ ہے۔

لڑیچہ کی کثرت کا نقصان

زلیغ تربیت اور تزکیہ نفس سے بٹے گا۔ اس کے لئے شخصیت کی ضرورت پڑے گی۔ شخصیتوں کی طرف رجوع کئے بغیر محض کاغذ لڑیچہ اور کالے نقوش سے کام نہیں چلے گا۔ آج ہم لڑیچہ کتنا ہی اکٹھا کر لیں ہزاروں کتابیں شائع کر دیں لیکن جب تک نفس کی تربیت نہ ہو تو جو کتاب جس کے آگے جائے گی جب ذہن بنا نہیں تو اسے ذہن سے الٹی بات سمجھے گا۔ سیدھے ذہن سے دیکھے گا۔ سیدھی بات سمجھ میں آئے گی اور ذہن عموماً ناتربیت یافتہ ہیں۔ اس لئے میں تو سمجھتا ہوں کہ لڑیچہ کی کثرت عموماً مسلمانوں کو مضربِ زہن ہے۔ وہ کاغذ کے بندے ہو کر رہ گئے ہیں۔ اہل حق کی طرف رجوع نہیں کرتے۔ بس کتابچہ دیکھ لیں گے۔ تو کتابچہ

سے دین تھوڑا ہی آتا ہے۔ دین تو صحبتِ اہل اللہ اور صحبتِ صلحاء سے آتا ہے۔

مرکزِ علمِ شخصیت ہے اور کتابِ علامت

اسی واسطے جب کسی عالم کے علم کو جانچتے ہیں۔ اس سے یہ پوچھا کرتے ہیں؟ کہ تمہارا استاذ کون ہے؟ اور اس کا استاذ کون ہے؟ اور اس کا استاذ کون ہے؟ سلسلہ کیا ہے؟ یعنی سند پوچھی جاتی ہے۔ اگر دیکھتے ہیں کہ سند بڑے بڑے علماء کی ہے تو سمجھتے ہیں کہ مستند عالم ہے۔ یوں کوئی نہیں پوچھتا کہ آپ نے کون سی کتاب پڑھا تھا۔ اگر تو مطبعِ مجبائی کی چھپی ہوئی تھی۔ تب تو آپ بڑے عالم ہیں۔ اگر کسی اور مطبع کی تھی تو آپ گھٹیا درجہ کے عالم ہیں۔ کیونکہ وہ کتابیں غلط چھاپتا تھا اس کا کاغذ اچھا نہیں ہوتا تھا تو عالم کا علم کاغذ اور کتاب سے نہیں پہچانا جاتا۔ روشنائی کی عمدگی سے نہیں پہچانا جاتا۔ اس سے پہچانا جائے گا کہ اس کا معلم کیسا تھا۔ اس میں دین تھایا نہیں۔

ابن سیرین فرماتے ہیں کہ :

ان هنا العلم دين للنظر واعين تاخذوا دينكم

یہ علم تمہارا دین ہے۔ تو جس سے دین سیکھو پہلے اسے بھی دیکھ لو کہ اس میں بھی دین ہے یا نہیں۔ اس لئے کہ دین سینوں سے آتا ہے۔ سینوں سے نہیں آتا۔

کتاب تو درحقیقت نقوش اور علامات ہیں۔ ان نقوش اور علامات کے حقائق سینوں کے اندر موجود ہیں۔ سی کو قرآن کریم نے فرمایا :

بَلْ هُوَ آيَاتٌ بَيِّنَاتٌ فِي صُورِ الْبَيْنِ أَوْتُوا الْعِلْمَ

یہ آیات بینات اہل علم کے سینوں میں محفوظ ہیں۔

انہوں نے اس کو ریاضت و مجاہدہ اور امانت و دیانت سے سینوں سے لیا ہے۔ کتابوں کی سند نہیں ہوتی کہ اس سے پہلے کون سی کتاب چھپی تھی اور اس سے پہلے کون سی۔ یہ دیکھیں گے کہ اسے کس نے پڑھایا اور سے کس نے پڑھایا۔ تو محدثین سندوں میں شخصیتوں کو پیش کرتے ہیں۔ کتابوں کو پیش نہیں کرتے۔ اس لئے کہ مرکزِ علمِ شخصیت ہوتی ہے۔ کتاب نہیں۔ کتاب علامت ہوتی ہے جس سے وہ علم موجود رہے اور طبعی کے وقت کتاب کی طرف رجوع کریں۔

آدابِ طریق

اس لئے محض کتابوں اور پمفلٹوں سے اگر ہم دین حاصل کریں۔ کبھی دین حاصل نہیں ہوگا۔ دس آدمی پیدا ہوں گی۔ یہی وجہ ہے جو کتاب دیکھتا ہے اس کی اپنی ایک رائے ہوتی ہے۔

یہ جو ہو رہا ہے کہ ہر آدمی کہتا ہے کہ اس آیت کا یہ مطلب ہے اب اسے کون سمجھائے کہ آیت کا مطلب سمجھنے کے لئے کچھ اصول موضوعہ بھی ہیں اور کچھ مقدمات بھی ہیں۔ وہ تو نے حاصل نہیں کئے۔ چاہتا ہے کہ سارے مطالب میں سمجھ لوں۔

یہ ایسے ہی ہے جیسے اقلیدس کی شکل حل کرنے کے لئے ایک دیہات کا گنوار یہ کہے کہ مجھے اقلیدس کی تالیسویں شکل سمجھاؤ۔ آپ اسے پوچھیں گے کہ اصول موضوعہ تجھے یاد ہیں وہ کہے گا کہ وہ تو میں نے نہیں سنا۔ علوم متعلقہ تجھے یاد ہیں؟ کہ یہ بھی نہیں پڑھے۔ تو استاذ کہے گا میں سمجھاؤں کس طرح؟ جب مبادی

تیرے ذہن میں نہیں تو مقاصد کس طرح تیرے ذہن میں ڈالوں۔ غرض علم کے لئے بہت سے مبادی اور مقدمات کی ضرورت ہے اور وہ کتاب و سنت میں ہیں۔ وہ مقدمات ذہن میں ندر اور نتیجہ سمجھنے کے لئے آجائے اور بحث کرنے کے لئے تیار۔ اب کس طرح سے ان کو سمجھایا جائے تو لٹریچر کی زیادتی سے یہ نقصان پہنچ رہا ہے کہ دس ہزار آدمی ہیں تو مسئلہ کے اندر دس ہزار رائیں ہیں۔ پھر ہر ایک اپنی رائے پر جمود کئے ہوئے ہے کہ اسے ہی مانو یہی امر حق ہے۔ یا پھر مجھے سمجھادیں۔ اور جو چیز سمجھ میں نہ آئے۔ چاہے اسی کے نقصان فہم کی وجہ سے سمجھ میں نہ آئے وہ سمجھتا ہے کہ مسئلہ ہی غلط ہے جو میں سمجھتا ہوں وہ صحیح ہے۔ اس لئے علامات قیامت میں فرمایا گیا ہے کہ :

اعجاب کل فی رای براہ

ہر شخص کو اپنی رائے پر اتنا اصرار اور جمود ہوگا کہ وہ اسے وحی خداوندی سمجھے گا کہ اس کے خلاف نہیں ہو سکتا۔ اپنی رائے کے اوپر ایک گھمنڈ اور اتراہت ہوگی۔ لیکن جب اللہ کے رسول کی سنتیں سامنے آئیں گی اور کتاب مبین کے اغراض و مقاصد اور مرادات واضح ہوں گی۔ پھر خود بخود اپنا کھوٹ اپنے اوپر کھل جائے گا۔ تو حضور صلی اللہ علیہ وسلم کی روشنی میں انسان سب سے پہلے اپنا کھوٹ دیکھتا ہے۔ اس کھوٹ کو زائل کر کے محبت اور اتباع کتاب سے اپنے اندر نورانیت پیدا کرتا ہے اور اطاعت کے لئے نبی کی سنتیں درکار ہیں۔ تو سنن نبوی ہمارے عمل کے لئے راہنمائی کرتی ہیں اور حضور صلی اللہ علیہ وسلم کی ذات روشنی پہنچاتی ہے۔ اور سیدھا راستہ کتاب مبین ہے۔ اب ضرورت ہے چلنے کی۔ تو چلنے والے ہم اور آپ ہیں۔ اگر ہم ہی نہ چلیں تو کتاب و سنت کا کوئی قصور نہیں۔ گھر بیٹھے ہی ایک رائے قائم کر لیں تو کتاب و سنت پر وہ رائے عائد نہیں ہو سکتی اسی واسطے دین کے اندر مطیع و متادب بن کر چلنے کی ضرورت ہے۔

وسائلِ علم کا ادب

دین کی بنیاد ادب کے اوپر ہے۔

بے ادب محروم ماند از فضل رب

جب ادب نہیں تو دین کبھی حاصل نہیں ہوگا۔ دین کی بنیاد ادب پر ہے اللہ کا ادب اللہ کے رسول کا ادب، کتاب اللہ کا ادب، بیت اللہ کا ادب، اہل علم کا ادب، اور وسائلِ علم کا ادب جب تک نہ ہو دین نہیں آسکتا۔

حضرت مولانا انور شاہ صاحب رحمۃ اللہ علیہ جو واقعی آیت من آیات اللہ تھے اور اس زمانے میں قدیم محدثین کا ایک نمونہ اللہ نے علم درایت و تفقہ اور عمل کے لحاظ سے پیدا کر دیا تھا نے خود ایک دفعہ فرمایا۔ بات تو بڑی چھوٹی سی ہے مگر جب آدمی کرے تو اس پر استقامت بڑی مشکل ہے۔ فرمایا۔

”پانچ برس کی عمر سے جب سے میں نے ہوش سنبھالا اور آج میری عمر ساٹھ برس کی ہے کسی دینی کتاب کو میں نے بے وضو ہاتھ نہیں لگایا۔“

یعنی قرآن کے بارے میں نہیں۔ حدیث کی کتاب ہو، فقہ کی ہو، اصول فقہ کی ہو، جس پر دینی فن کا اطلاق آجائے فرمایا اسے میں نے بے وضو ہاتھ نہیں لگاتا۔ اتنا ادب تھا تو حضرت شاہ صاحب بن گئے۔ بے ادب کا مقام تھوڑا ہی ہے کہ وہ شاہ صاحب بن جاتے۔

قرآن کریم میں فرمایا گیا :

يَا أَيُّهَا الَّذِينَ آمَنُوا لَا تَرْفَعُوا أَصْوَاتَكُمْ فَوْقَ صَوْتِ النَّبِيِّ وَلَا تَجْهَرُوا لَهُ
 بِالْقَوْلِ كَجَهْرِ بَعْضِكُمْ لِبَعْضٍ أَن تَحْبَطَ أَعْمَالُكُمْ وَأَنتُمْ لَا تَشْعُرُونَ
 ”اے ایمان والو! نبی کی مجلس میں نبی کی آواز سے اپنی آواز کو بلند مت کرو۔ کیونکہ یہ
 بے ادبی ہے۔“

اس کا مطلب یہ ہے کہ نبی کی آواز سے اپنی آواز کو غالب بنانا چاہتے ہیں تو یہ گستاخی ہے ایسا نہ ہو کہ
 ہمارے اعمال ضبط ہو جائیں۔

معلوم ہوا کہ اعمال کی بقا ادب کے ساتھ ہے اگر بے ادبی ہوگی تو عمل ضبط ہو جائیں گے کوئی اجر
 میں ملے گا۔

حضرت فاروق اعظم رضی اللہ عنہ، خلقی طور پر جبری الصوت (بہت بلند آواز) تھے جب یہ آیت نازل
 ہوئی تو مسجد نبوی میں اتنا آہستہ بولنے لگے تھے کہ لوگ ان کی باتوں کو کان لگا کر سنتے تھے۔ کہتے تھے کہ میری
 آواز بلند نہ ہو کہ میرے اعمال اللہ کے ہاں ضبط کر لئے جائیں۔ غرض یہ کہ ادب سکھایا گیا۔ اسی
 طرح فرمایا گیا :

لَا تَجْعَلُوا دَعَاءَ الرَّسُولِ بَيْنَكُمْ كَدَعَاءِ بَعْضِكُمْ بَعْضًا

رسول کو اس طرح مت پکارو۔ جس طرح آپس میں بے تکلف ایک دوسرے کو پکار دیتے ہو۔ بلکہ ادب و
 عظمت اور احترام کے ساتھ پکارو۔

بعض صحابہؓ نے یا محمد کہہ کر پکارا۔ تو تنبیہ فرمائی گئی یا رسول اللہ یا نبی اللہ کہہ کر پکارو۔ نام لے کر
 پکارو۔

رعایتِ مقام

خود حق تعالیٰ شانہ نے تمام انبیاء علیہم السلام کو نام لے لے کر پکارا ہے اور حضور اکرم صلی اللہ علیہ وسلم
 آپ کے القاب سے پکارا۔

يَا أَيُّهَا النَّبِيُّ بَارِكْ فِي اسْمِكَ
 يَا أَيُّهَا النَّبِيُّ بَارِكْ فِي اسْمِكَ
 يَا أَيُّهَا النَّبِيُّ بَارِكْ فِي اسْمِكَ
 يَا أَيُّهَا النَّبِيُّ بَارِكْ فِي اسْمِكَ
 يَا أَيُّهَا النَّبِيُّ بَارِكْ فِي اسْمِكَ
 يَا أَيُّهَا النَّبِيُّ بَارِكْ فِي اسْمِكَ
 يَا أَيُّهَا النَّبِيُّ بَارِكْ فِي اسْمِكَ
 يَا أَيُّهَا النَّبِيُّ بَارِكْ فِي اسْمِكَ
 يَا أَيُّهَا النَّبِيُّ بَارِكْ فِي اسْمِكَ
 يَا أَيُّهَا النَّبِيُّ بَارِكْ فِي اسْمِكَ

غرض ہر نبی کا نام لے کر پکارا۔ اور حضور صلی اللہ علیہ وسلم کو جو خطاب فرمایا تو کہیں یا محمد نہیں
 یا :

يَا أَيُّهَا الْمَدِينَةُ قُلْنَا يَا أَيُّهَا الرَّسُولُ بَلِّغْ مَا أُنزِلَ إِلَيْكَ مِنْ رَبِّكَ
 يَا أَيُّهَا النَّبِيُّ جَاهِدِ الْكُفْرَ وَالْمُنَافِقِينَ۔

منصب کے لقب لئے جاتے ہیں۔ تاکہ حرمت و احترام واضح کر دیا جائے۔ اور نمونہ بتلایا جائے کہ نبی کا نام لے کر کوئی نہ پکارو۔ خطاب خداوندی سے پکارو۔ رسول و نبی آپ کا خطاب ہے۔ حبیب اللہ آپ کا خطاب ہے۔ تو جب حق تعالیٰ شانہ جن کے حضور صلی اللہ علیہ وسلم پیدا کئے ہوئے ہیں وہ احترام فرمائیں گویا اپنی بنائی ہوئی چیز ان کے نزدیک اتنی اعلیٰ ہے کہ خود بھی احترام فرما رہے ہیں تو ہماری اور آپ کی کیا مجال ہے کہ ہم بے حرمتی سے پیش آئیں۔ اگر بے حرمتی سے پیش آئیں گے تو عقائد و عمل اور دین بھی جھٹ۔ غرض اللہ کے رسول کا ادب بتلایا گیا۔

کتاب اللہ کا ادب بتلایا گیا

لَا يَمَسُّهُ إِلَّا الْمُطَهَّرُونَ

کتاب اللہ کو چھوئیں۔ صرف وہ لوگ جو طہارت حاصل کر چکے ہوں۔ وضو اور غسل جنابت کئے ہوئے ہوں۔ جو پاک ہوں وہ ہاتھ لگائیں۔ تو کتاب اللہ، رسول اللہ، بیت اللہ اور مساجد کا ادب بتلایا۔ لوگوں کی عادت ہوتی ہے کہ مساجد میں جمع ہو گئے ادھر ادھر کی بات چیت شروع کر دی۔ تو اس کے بارے میں فرماتے ہیں:-

وَمَنْ أَظْلَمَ مِمَّنْ تَمَسَّ مَسَاجِدَ اللَّهِ أَنْ تُذَكَّرَ فِيهَا اسْمُهُ وَسَعَىٰ لِي خَرَابِهَا
أُولَٰئِكَ مَا كَانَ لَهُمْ أَنْ يَدْخُلُوهَا إِلَّا خَائِفِينَ

اس سے زیادہ بد قسمت و بد بخت کون ہے جو مساجد میں ذکر اللہ کرنے والوں کو روکے اور مساجد کو ڈھائے۔ ایک مسجد کی صورت ہے جو اینٹ پتھر ہے۔ ان کے ڈھانے کا یہ مطلب ہے کہ عمارت گرا دے اور ایک مسجد کی حقیقت ہے جو ذکر اللہ ہے اگر کوئی ذکر اللہ پر پابندی عائد کر دے اور مغل بن جائے تو اس نے مسجد کی حقیقت کو ڈھا دیا۔ دنیا کی باتوں سے ایسے مغل بن جائے کہ دوسرا نقلیں نہ پڑھ سکے زور زور سے دنیا بھر کی خرافات کر رہے ہیں۔ دوسرے کی تلاوت میں خلل پڑ رہا ہے۔ یہ حقیقت مسجد کو ڈھا دینا اور گرا دینا ہے ان لوگوں کے لئے یہ جائز نہیں تھا بلکہ ان لوگوں پر واجب تھا کہ مسجد میں خوف و دہشت زدہ اور ڈرتے ہوئے داخل ہوتے کہ یہ دربار خداوندی ہے نہ یہ کہ بے ادبی گستاخی لاپرواہی اور لاپالی پن سے داخل ہوتے۔ اسی طرح اولیاء اللہ کا ادب بتلایا گیا کہ اللہ کے جتنے اولیاء ہیں۔ ان کی عظمت و حرمت کو ملحوظ رکھا جائے۔

حدیث میں فرمایا گیا :

من صلی خلف عالم تقی فکلنا صلی خلف نبی

جس نے کسی متقی عالم کے پیچھے نماز پڑھی اس نے گویا نبی کے پیچھے نماز پڑھی تو رہائیوں کی توقیر اور ادب بتلایا گیا۔

بہر حال علم کا ادب و سائل و اشخاص علم کا ادب بتلایا گیا۔ ادب کے بغیر دین حاصل نہیں ہوتا۔ جس قوم کے اندر جسارت اور بے ادبی ہوگی۔ وہ دین سے ہی محروم رہے گی۔

فساد کبیر

صاحب حدایہ نے ایک قطعہ لکھا ہے۔

فساد	کبیر	عالم	متہتک
واکبر	منہ	جاہل	متسک
ہما	فتنة	فی	العالمین
کبیرة			
لن	بہمالی	دینہ	بتمسک

وہ عالم فساد کبیر ہے جو بے ادب اور گستاخ ہو وہ دنیا کو بے ادبی کے راستہ پر ڈال دے گا تو عالم میں مفسدہ پھیلا رہا ہے اور اس سے بڑا مفسد جہالت کے ساتھ من گھڑت طریقوں پر عبادت کرے۔ اور جس راستہ پر چاہا بے سند چل پڑا۔ بے سند رسوم اختیار کیں۔ بدعات میں مبتلا ہو گیا۔ یہ جاہل بھی بے ادب عالم سے زیادہ فساد کبیر ہے جو جہالت سے عبادت کرے۔ مسئلہ اور فتویٰ نہ پوچھے۔ ایسا عالم اور جاہل یہ دونوں عالم کے اندر فتنے ہیں اور اس شخص کے لئے بھی فتنہ ہیں جو ان سے اپنے دین کا تمسک کرے اور انہیں اپنا راہنما بنائے۔ وہ بھی فتنہ میں گرفتار ہو جائے گا۔

عالم کا جوہر

عالم کا جوہر یہ ہے کہ اس میں ادب ہو۔

إِنَّمَا يَخْشَى اللَّهَ مِنْ عِبَادِهِ الْعُلَمَاءُ

خوف خدا اور خشیت اللہ عالم ہی کے اندر ہوتا ہے۔ جتنا جس میں علم ہے۔ اتنا ہی اس میں خشیت ہے۔ جتنا علم سے کورا ہے۔ اتنا ہی اس میں بے خوفی ہے اور نڈر ہے تو بنیادی چیز ادب ہے۔ دین اس وقت تک حاصل نہیں ہوتا جب تک ادب نہ کیا جائے۔ اس لئے سب سے پہلی چیز یہ ہے کہ ہم بارگاہ رسالت کے اندر ادب اختیار کریں کہ حضور صلی اللہ علیہ وسلم کا نام لیں تو درود شریف پڑھیں۔ نام مبارک آئے تو کہیں صلی اللہ علیہ وسلم۔

ایک تو رسمی درود ہے کہ ہم نے ایک طریقہ باندھ لیا کہ بیٹھ کر پڑھو، درود شریف۔ یہ تو ایک رواجی چیز ہے اور ایک یہ ہے کہ جب اللہ کے رسول کا نام آئے تو درود پڑھے بغیر نہ رہے صلی اللہ علیہ وسلم ضرور کہیں حدیث میں آپ فرماتے ہیں کہ :

اس سے زیادہ بخیل کوئی نہیں کہ اس کے سامنے میرا نام لیا جائے اور وہ درود بھی نہ پڑھے۔

اس لئے سب سے بڑی چیز ادب ہے اور حضور صلی اللہ علیہ وسلم کے بارے میں درود شریف ادب کا لہر ہے۔ اور اس سے بڑھ کر چیز حضور صلی اللہ علیہ وسلم کی اطاعت و اتباع ہے۔ اطاعت نام کونہ کرے اور سب کا مدعی بنے تو وہ ”عشق سعدی تابزانو“ ہے عشق حقیقی نہیں۔ اس لئے کہ جب ادب اور عظمت ہوتی ہے تو اطاعت اس کے لئے لازم ہوتی ہے۔

بہر حال ان وسائل کا ادب اور تادب لازمی ہے ورنہ اس کے بغیر عمل نہیں ہو سکے گا۔ یعنی راستہ آپ میں چل سکیں گے۔ یعنی راہ روکی جو قید تھی تو اس کے لئے یہ تین چیزیں ہیں کہ روشنی راہ، راہ اور ساتھ میں

راہنما۔ تو راہ رو بھی ہونا چاہئے۔ تو اس میں شرط یہ ہے کہ متادب بن کر چلے اللہ کے راستہ میں سینہ ابھار کر نہ چلے۔ گردن جھکا کر چلے، گردن جھکا کر چلے گا تو سر بلند کیا جائے گا اور سینہ ابھار کر چلے گا تو پیٹخ دیا جائے گا۔

من تواضع لله رفعه الله
جو اللہ کے لئے تواضع اختیار کرے گا۔ اللہ اسے سر بلند رکھیں گے۔

عبادت کا مفہوم

اور اگر اکڑ کر چلے گا تو اس کے لئے دوسری چیز فرمائی گئی ہے :

الكبرياء رذائى والعظمة ازارى فمن نازعنى فبهما قصمت
کبریائی اور تکبر میرا چادر ہے۔ عظمت اور بزرگی میری لنگی ہے۔ جو اس میں کھینچا تانی کرے گا۔ اس کی گردن توڑ دوں گا۔ میں اس کو نیچا دکھا دوں گا۔ تواضع کرے گا تو اونچا ہو گا۔ اٹینٹھے گا تو نیچا ہو گا۔ کسی شاعر نے خوب کہا ہے کہ ۔

پستی سے سر بلند ہو اور سرکشی سے پست
اس راہ کے عجیب نشیب و فراز ہیں

ابھر کے چلتا ہے تو گرا دیتے ہیں۔ گر کر چلتا ہے تو اٹھا دیتے ہیں تو اس راہ کے اندر گردن جھکا کے چلنا پڑتا ہے۔ وہ اور راہ ہوگی جس میں آپ اکڑ کر چلیں۔

ہاں اگر وہ خود ہی ہمیں کہیں کہ اکڑ کر چلو پھر ہم سو دفعہ اکڑ کر چلیں گے۔ انہوں نے حکم دیا کہ :

لَا تَمْشِي فِي الْأَرْضِ مَرَحًا

خدا کی زمین پر اکڑ کے مت چلو۔ اور فرماتے ہیں :

إِنَّكَ لَنْ تَعْرِقَ الْأَرْضَ وَلَنْ تَبْلُغَ الْعِبَالَ طَوْلًا

اے اکڑ کر چلنے والے! تو جو اینٹھ اینٹھ کر چل رہا ہے تو جو سینہ ابھار کر گردن الار کر چل رہا ہے تو تو زمین کو پھاڑ نہیں ڈالے گا۔ آسمان کو نہیں پہنچ سکے گا۔ اتنی ہی جگہ میں رہے گا جتنی میں ہے پھر کیوں اس مصیبت میں مبتلا ہے۔ اکڑ کر کہیں اوپر پہنچ جاتا تو ٹھیک تھا۔ اکبر (لسان العصر) نے خوب کہا ہے۔

نَجْتِ نَخْوَتِ اِهْلِ زَمِيں پَر مَجھ کو آتا ہے
یہ کیوں اس پر اکڑتے ہیں کہ جس میں مر کر گزنا ہے

جس چیز کے پیٹ میں سرنگوں ہو کر اور سر کے بل جانا ہے اس پر سر کو ابھارنا دانائی اور دانشمندی کے خلاف ہے اس لئے حکم دیا کہ اکڑ کر نہ چلو۔

لیکن اگر ہمیں حکم دیں کہ اکڑ کر چلو جیسا کہ جس طواف کے بعد سعی ہوتی ہے تو اس کے ابتدائی تین پھیروں میں حکم ہوتا ہے کہ اکڑ کر چلو۔ ہم سو دفعہ اکڑ کر چلیں گے۔

گر طمع خواہد زمن سلطان دین
خاک بر فرق قناعت بعد ازین

اگر بادشاہ یوں کہے کہ لالچی بنو تو ہم لالچی بن کر دکھائیں گے پھر ہمیں قناعت کی ضرورت نہیں اگر اللہ میاں یوں کہیں کہ تم لالچی بنو تو سو دفعہ لالچی بنیں گے پھر قناعت کے سر پر خاک ڈالیں گے۔

وَلِي فُؤَادِكَ فَلَيْتَنَا لَيْسَ الْمَتَنَا لِسُون

جنت کے بارے میں حریص بننا چاہئے کہ ایک دوسرے پر حریص بن کر آگے بڑھنے کی کوشش کریں۔ خوب لالچ کا مظاہرہ کریں۔ قناعت اگر کرنی ہے تو دنیا کے مال میں کرو۔ ہوسناکی چھوڑ دو۔ لیکن آخرت کی نعمتوں کے بارے میں ہوسناک بنو۔ کسی حد پر نہ ٹھہرو۔ جنت کی نعمتوں میں علم اور معرفت بھی ہے اس لئے فرمایا کہ :

منهومان لايشبعان طالب العلم و طالب الدنيا
”دو بھوکوں کا کبھی پیٹ نہیں بھرتا۔ طالب علم کا اور طالب دنیا کا“۔

اما طالب العلم ليزداد رضى الرحمن و اما طالب الدنيا ليعتادى فى
الطغيان

طالب علم جتنا پڑھے گا رخصا خداوندی بڑھتی رہے گی اور دنیا کی طلب میں جتنا بڑھے گا۔ سرکشی اور تمرد بڑھتا رہے گا تو جہاں قناعت کرنی ہے وہاں قناعت کرے۔ جہاں لالچی بننا ہے وہاں لالچی بنے۔ اور دونوں حکم خداوندی کے تابع ہیں۔

حاصل یہ نکلا کہ بندہ وہ ہے جو فرمان خداوندی کے تابع ہو۔ بندگی اور عبادت کے یہی معنی ہیں کہ جس وقت جو حکم دیں اسے انجام دے۔ اگر وہ یوں حکم دیں کہ نماز پڑھو تو نماز پڑھنا عبادت بن جائے گا اور اگر یوں کہیں کہ ہرگز مت پڑھو۔ تو نماز کا چھوڑ دینا عبادت بن جائے گا۔ پانچ وقتوں میں حکم دیا کہ نماز پڑھو۔ تو نماز پڑھنا عبادت اور تین وقتوں میں حکم دیا کہ ہرگز مت پڑھو۔ طلوع غروب اور استواء آفتاب کے وقت۔ اس وقت نماز پڑھے گا تو گناہ گار ہوگا۔ کوئی ثواب نہیں ملے گا۔ اس سے معلوم ہوا کہ نہ نماز پڑھنا عبادت ہے نہ نماز چھوڑنا عبادت ہے۔ کہا ماننا عبادت ہے جو کہہ دیں وہ کرو۔

حکم دیا کہ روزے رکھو۔ بہت اچھا۔ بس یہ عبادت ہے۔ عید کے دن حکم دیا کہ خبردار اگر روزہ رکھا۔ اگر رکھا تو گناہ گار ہوگا۔ افطار واجب ہے اس سے معلوم ہوا کہ نہ روزہ رکھنا عبادت نہ اس کا چھوڑنا عبادت۔ کہنے کا ماننا عبادت ہے۔

خودکشی حرام کر دی۔ خون مت بہاؤ اسی طرح دوسرے کا بھی خون مت بہاؤ۔ فرمایا :

وَمَنْ يَقْتُلْ مُؤْمِنًا مُتَعَمِلًا فَعَجَزَانَا جَهَنَّمَ

جس نے مسلمان کو عمداً قتل کیا۔ اس کی جزاء جہنم ہے۔

گویا قتل کرنا عظیم الشان معصیت ہے اور جہاں وہ فرمائیں کہ خوب قتل کرو۔ وہاں وہ عبادت ہے۔ چنانچہ جہاد میں جائے تو سب سے بڑی عبادت یہ ہے کہ آدمی خون بہا دے تو معلوم ہوا کہ نہ خون کا بہانا معصیت نہ چھوڑنا معصیت کہنا نہ ماننا معصیت ہے اور ماننا اطاعت ہے۔ ہر چیز میں یہی اصول کار فرما ہے۔

فطرت اور شریعت

اسلام معتدل مذہب ہے جسے اسپرنگ پالیسی کہتے ہیں وہ ہے اسلام میں کہ دونوں پہلوؤں کی رعایت ہے کہیں ادھر کا حکم دیتے کہیں ادھر کا حکم دیتے ہیں۔ علی الاطلاق کسی چیز کو معصیت نہیں قرار دیا۔ ایسے ہی ”جھوٹ بولنا“ بلاشبہ معصیت ہے۔ گناہ کبیرہ ہے بلا توبہ کے معاف نہیں ہوتا لیکن انسان میں مبالغہ آمیزی کا ایک طبعی جذبہ ہے کہ جھوٹ بات بھی کہہ جاتا ہے۔ زور کلام میں بعض دفعہ غلط چیزیں بھی کہہ

جاتا ہے۔ اس جذبے کو بھی شریعت نے پامال نہیں کیا بلکہ فرمایا کہ محفوظ رکھو اگر کہیں نوبت آئے اور ہم اجازت دیں تو ضرور جھوٹ بول لینا۔

چنانچہ فرمایا اگر دو بھائیوں میں لڑائی ہو رہی ہو۔ تلواریں کھنچ چکی ہوں۔ ایک دوسرے کے خون کا پیاسا ہو۔ تم جھوٹ بول کر صلح کر سکتے ہو تو کر دو۔ تمہیں جھوٹ بولنے میں وہ اجر ملے گا جو نماز پڑھنے میں ملتا ہے۔ آپ نے ایک بھائی سے جا کر یہ کہا۔

”کہ بھائی تم کس سے لڑ رہے ہو وہ تو رات تمہاری بڑی تعریفیں کر رہے تھے اور رو رہے تھے کہ میرا بھائی مجھ سے جدا ہو گیا۔“

اس نے کہا اچھا! میرے بھائی کے دل میں اتنی گنجائش ہے میں تو سمجھ رہا تھا کہ بڑا دشمن ہے۔ آپ نے بالکل غلط سمجھا۔ دوسرے سے بھی جا کر یہ کہہ دیا کہ تم کس سے دشمنی کر رہے ہو وہ تو رات بھر تمہارا ذکر کرتے رہے اور جدائی کا افسوس کرتے رہے۔

اس کی دشمنی بھی ڈھیلی ہو گئی۔ اس کی بھی ہو گئی دونوں نے صبح کو مصافحہ کیا۔ حالانکہ آپ نے جھوٹ بولا تھا۔ اس جھوٹ پر آپ کو وہ اجر ملے گا جو آپ کو اطاعت و عبادت پر ملتا۔ اگر سچ بول دیں اور اس سے فتنہ پھیلے تو وہ سچ حرام ہے۔ اسی لئے غیبت حرام ہے۔ غیبت سچ بولنے ہی کو کہتے ہیں۔ اس لئے کہ غیبت کی تعریف یہی ہے کہ کسی کی واقعی برائی کو اس کی پشت پیچھے بیان کرے۔ اگر جھوٹی بات کہی تو وہ افتراء ہے تو یہ سچ بولنا حرام ہے۔ کیونکہ فتنے کا ذریعہ ہے اور وہ جھوٹ بولنا ضروری ہو جاتا ہے اس لئے کہ رفع فتنہ کا ذریعہ ہے۔ اسی طرح دھوکہ دینا، مکرو فریب بہت بڑی چیز ہے۔

لیس منا من غشنا

وہ ہم میں سے ہے ہی نہیں جو دھوکہ بازی کرے۔ لیکن فرماتے ہیں العوب خلعتہ جہاد میں دھوکہ دینا بھی جائز ہے۔ وہاں جا کے یہ عبادت بن گئی تو دھوکہ دہی کے جذبے کو شریعت نے پامال نہیں کیا۔ مگر اپنے کنٹرول میں رکھا ہے۔ جہاں ہم کہیں استعمال کرو۔ جہاں روکیں رک جاؤ۔ اس لئے کہ تم ہمارے بندے ہو۔ اپنے نفس کے بندے نہیں ہو کہ جو تمہارا نفس چاہے وہ کرو۔ نہیں جو ہم چاہیں وہ کرو نفس کو پیچھے پھینکو۔

تو جھوٹ، مکرو فریب یہ یقیناً معصیت ہیں اور انسان کے ضمیر کے اندر یہ معصیتیں رکھی گئی ہیں۔ جھوٹ بولنے کا انسان کے قلب میں ایک کونہ ہے اور مکرو فریب کا بھی ایک کونہ ہے۔ غیض و غضب اور حسد کا بھی ایک کونہ انسان کے دل میں ہے تو شریعت اس لئے نہیں آئی کہ پیدائشی مادوں کو زائل کر دے یا ختم کر دے بلکہ اس لئے آئی ہے کہ مصرف بتادے اور ٹھکانے لگا دے۔

غصہ کا جذبہ ہے۔ اس کو شریعت نے پامال نہیں کیا اگر غصہ نہ ہو تو آپ جہاد کیسے کریں گے؟ اگر جوش اور جذبہ نہ ہو تو باطل کے مقابلہ میں آپ کیسے آئیں گے؟ اگر سارے ہی ٹھنڈے بن جائیں تو ملک کی حفاظت کون کرے گا۔ فوجی طاقت بھی تو ہونی چاہئے اور کبھی کبھی اس کا مظاہرہ بھی تو چاہئے تاکہ فتنوں کا استیصال ہو۔ اس لئے غصہ بھی اللہ کی دی ہوئی نعمت ہے۔ اس کو پامال نہیں کیا۔ یہ کہا کہ جہاں ہم کہیں وہاں استعمال کرو۔ جہاں ہم نہ کہیں وہاں ٹھنڈے بن جاؤ۔ جہاں بے مصرف استعمال کرو گے، گناہ گار بنو گے۔ جہاں مصرف صحیح میں استعمال کرو گے نیکو کار بن جاؤ گے۔ غرض کوئی جذبہ جسے ہم برے سے برا سمجھیں اسے شریعت نے

ختم نہیں کیا۔ ہاں ٹھکانے لگایا ہے۔ یہی معنی ہیں دین فطرت کے کہ کسی قوت کو زائل نہیں کیا بلکہ ہر قوت کے مصارف بتلا دیئے۔ تو اپنی قوت کا استعمال کرنا یہ فطرت ہے۔ مصارف کا بیان کرنا شریعت کا کام ہے۔ اس لئے فطرت کو پامال نہیں کیا۔

دین فطرت کی عجیب تعبیر

اگر انسان ان قوتوں کو کھودے تو انسان ہی باقی نہیں رہے گا۔ پھر شریعت پر عمل کون کرے گا۔ ان چیزوں کے مجموعے ہی کا نام انسان ہے۔

ہاتھ اور پیر کے مجموعے کا نام انسان ہے۔ اگر ہاتھ کو کاٹ کر پھینک دیں تو شرعی اعمال کون انجام دے گا؟ اگر پیر کو کاٹ کر پھینک دیں تو بیت اللہ اور مسجد میں کون جائے گا۔ ان اعضاء کو صحیح رکھ کر ہی دین پر صحیح عمل ہو سکتا ہے۔

بعض مذاہب میں یہ ہے کہ قوتوں اور اعضاء کو زائل کر دینے سے کسی جوگی نے ہاتھ اٹھایا اور برس دن اٹھائے رکھا۔ حتیٰ کہ وہ خشک ہو گیا۔ تو اس قوت کو زائل کر کے وہ سمجھتے ہیں کہ ہم دین دار بن گئے۔ تو تغذیب جسمانی کا نام دین نہیں ہے، تغذیب روحانی کا نام دین ہے یہ جب ہوگی جب جسم کو استعمال میں لگاؤ۔ عمل کرو۔

تو ہاتھ کاٹ دینا یا مثلاً دینا یہ دین نہیں ہے۔ ہاتھ کو شریعت کے مطابق صحیح مصرف میں استعمال کرنا یہ دین ہے۔ فرمایا گیا :

المسلم من سلم المسلمون من لسانه ویده

مسلم وہ ہے جس کی زبان اور ہاتھ سے دوسرے مسلمان محفوظ رہیں۔

تو یہ دین ہے کہ ہاتھ کو مار پٹائی کے لئے استعمال کرو۔ مگر مومن کے مقابلہ میں استعمال نہ کرو۔ سچے کے مقابلہ میں استعمال نہ کرو۔ جھوٹے کے مقابلے میں مجرم کے مقابلہ میں استعمال کرو۔ تو اگر ہاتھ کی قوت زائل کر دی تو مجرم کے اوپر ہاتھ اٹھانے والا کون ہو گا؟ دین دار بن کر سارے لنجے بن جائیں گے۔ غرض شریعت اسلام دین فطرت ہے اور دین فطرت کے معنی یہ ہیں کہ کسی بھی قوت کو پامال نہ کیا جائے۔ ہر قوت کا صحیح مصرف بتلایا جائے۔ تو غصہ، جھوٹ، دھوکہ اور جذبہ اطاعت اور تواضع کا بھی مصرف بتلایا۔ سب چیزوں کے مصارف کو متعین کرنا یہ شریعت کا کام ہے اور ان ساری قوتوں کے حقوق ادا کرنے کا نام اسلام ہے کسی ایک قوت کو آپ کھودیں اس کا حق ادا نہ کریں۔ اسی حد تک آپ کا اسلام ناقص ہو گیا۔ دین ناقص ہو گیا۔

ان ساری چیزوں کے مجموعے کو جناب نبی کریم صلی اللہ علیہ وسلم نے عملاً کر کے دکھلادیا۔ ہاتھ یوں اٹھاتے ہیں۔ چلتے یوں ہیں۔ غصہ یوں کرتے ہیں۔ مہربانی یوں کرتے ہیں۔ محبت کا یہ طریقہ، عداوت کا یہ طریقہ ہے۔ ان ساری سنتوں کو راہنما بنانا کے اپنی اندرونی قوتوں کو استعمال کیجئے۔ نمونہ نبی کا سامنے ہو۔ جذبہ آپ کے اندر ہو تو آپ کا دین کامل و مکمل ہو جائے گا۔ بہر حال راہ رو کے اندر رہو ہی کی طاقت ہونی چاہئے۔ اگر اس میں طاقت موجود ہے تو راستہ بھی موجود ہے۔ راستے کی علامتیں بھی موجود ہیں۔ روشنی بھی موجود ہے۔ راہنما بھی موجود ہے۔ فرق اتنا ہے کہ خلل جتنا ہے وہ راہ رو کے اندر ہے۔

راہ دکھلائیں گے راہ رو منزل ہی نہیں

جود و عطا

حدیث میں فرمایا گیا ہے کہ روزانہ آسمان دنیا پر حق تعالیٰ کی تجلیات اترتی ہیں اور ہاتھ پھیلاتے ہیں۔ جیسا ہاتھ ان کی شان کے مناسب ہے، اور فرماتے ہیں کہ

انا الملک من فالذی بدعونی

انا الغالر من فالذی بستغفرنی

انا الرازق من فالذی بسترزقنی

میں بادشاہ ہوں کوئی ہے مانگے والا؟

میں مغفرت کرنے والا ہوں کوئی ہے بخشش طلب کرنے والا؟

میں رزق دینے والا ہوں کوئی ہے رزق طلب کرنے والا؟

یعنی بندے کو تکلیف نہیں دی کہ تو اڑ کر آسمان پر آ۔ اپنی تجلیات سے عرش سے آسمان دنیا پر نزول فرمایا۔ جو آپ کا آسمان ہے تو بجائے آپ کو تکلیف دینے کہ اوپر چڑھو۔ خود بادشاہوں کا بادشاہ نیچے آتا ہے اور ہاتھ پھیلا کر کہتا ہے۔

اور ہاتھ پھیلانا سائل کا کام ہے۔ مگر یہاں دینے والا ہاتھ پھیلا رہا ہے کہ مانگو کون مانگتا ہے۔ صبح صادق تک یوں ہی آوازیں لگتی رہتی ہیں جن کو اللہ نے توفیق دی ہے اٹھتے ہیں تہجد پڑھتے ہیں گڑگڑاتے ہیں۔ مانگتے ہیں۔ ان کو منہ مانگی مرادیں ملتی ہیں جو محروم القسمت ہیں وہ پڑے رہتے ہیں۔

رعایت و سہولت

پھر آسانی کتنی کر دی۔ تہجد کو ہی دیکھو کہ حضور صلی اللہ علیہ وسلم سے بارہ رکعات بھی ثابت ہیں آٹھ بھی اور چار رکعات بھی ثابت ہیں۔ حتیٰ کہ دو بھی ثابت ہیں۔

اس کا مطلب یہ ہے کہ اگر دو بھی پڑھ لیں تو بھی آپ تہجد گزار ہیں۔ بلکہ ایک حدیث میں تو یہ بھی فرمایا گیا کہ اگر اخیر شب میں اٹھنا زرا بھاری ہو تو عشاء کی سنتوں کے بعد وتروں سے پہلے دو یا چار رکعات تہجد کی نیت سے پڑھ لیں وہ بھی تہجد ہی شمار ہوگا۔ یہ بھی ایسا ہی ہے جیسے اخیر شب میں تہجد پڑھی۔

بلکہ حدیث میں تو یہ بھی فرمایا گیا کہ قیامت کے دن ایک شخص حاضر ہوگا۔ حق تعالیٰ ملائکہ سے فرمائیں گے کہ اس کے نامہ اعمال میں لکھ دو کہ عمر بھر تہجد پڑھا۔

ملائکہ عرض کریں گے۔ یا اللہ اس نے تو ایک دن بھی نہیں پڑھا۔ کیسے لکھ دیں؟

حق تعالیٰ فرمائیں گے کہ جب یہ سونے کے لئے لیٹتا تھا تو نیت کرتا تھا کہ آج ضرور اٹھوں گا۔ مگر آنکھ نہیں کھلتی تھی۔ تو آنکھ نہ کھلنا یہ اس کے قبضے کی چیز نہیں تھی۔ وہ ہماری طرف سے تھا یہ تو نیت کر لیتا تھا۔ اور

نیتہ العراء خیر من عملہ

آدمی کی نیت اس کے عمل سے بہتر ہے۔ جب عمر بھر روزانہ نیت کرتا تھا تو لکھ دو کہ روزانہ تہجد پڑھتا تھا۔ پوری عمر کا اجر و ثواب (باوجود سوائے رہنے کے اس کو) مل جائے گا۔ تو میں کہتا ہوں کہ اگر کوئی نہ پڑھے تو کم از کم سوتے ہوئے نیت ہی کر لیا کرے کہ اللہ میاں آج ضرور اٹھوں گا۔ یہ دوسری چیز ہے کہ اگر آنکھ کھل جائے تو تہجد پڑھ لو۔ اگر آنکھ نہ کھلے گی تو نیت کے لحاظ سے تہجد گزار بن جاؤ گے تو اس سے زیادہ آسانی اور کیا جانتے ہو۔ نیت کرنے میں ہلکا لگے نہ پھسکے؟۔ نہ بیسہ لگے نہ دھلے۔ مفت کا ایک ثواب۔ اتنی بھی کوئی

کوشش نہ کرے۔ تو اس محروم القسمتی کا کسی کے پاس کیا علاج ہے۔ بلکہ آدمی ہر خیر کی نیت کرے۔

انوار السنن

اچھا خیر کی نیت بھی نہ کرو یہ جو روزانہ فرائض کے علاوہ اعمال انجام دیتے ہو۔ مثلاً بازار جا رہے ہو۔ سودا خرید رہے ہو۔ کپڑا لارہے ہو۔ دنیا بھر کے کام کرتے ہو اگر ان کاموں میں یہ نیت کر لو کہ حق تعالیٰ کے انعامات ہیں اور ہمیں حکم ہے کہ انعام کا استعمال کرو تو میں تعمیل حکم الہی کے واسطے یہ چیزیں خرید رہا ہوں۔ تو وہی اجر ملنا شروع ہو جائے گا جو عبادت کے اوپر ملتا تو ذرا سی نیت کے پھیر سے آدمی چاہے تو عادت کو عبادت بنالے اور ذرا سی غفلت اور بے فکری سے عبادت کو چاہے تو عادت بنالے کہ بے اجر ہو کر رہ جائے۔ تو جب اللہ نے عادتوں پر بھی اجر رکھا ہے اور اس میں نیت کافی ہو جاتی ہے تو وہ آدمی بڑا محروم ہے کہ نیت ہی نہ کر پائے۔ جس پر کچھ بھی خرچ نہیں کرنا پڑتا۔ کوئی محنت نہیں بس ذرا سا فکر کرنے کی ضرورت پڑتی ہے۔ اب آدمی ایسے بھی کیا ہو کہ شتر بے مہار بن جائے کہ اسے نیت کرتے بھی تعجب ہو کہ میں خود بھی آزاد اور میرا فکر آزاد۔ تو پھر آزادی کے ساتھ جنگل میں چلے جانا چاہئے۔ شہر میں کیوں رہے۔ کسی بھی چیز کا پابند کیوں رہے۔ تو سنن انبیاء علیہم الصلوٰۃ والسلام اتنی آسان ہیں کہ ان میں اگر آدمی ذرا فکر کرے تو محنت بھی نہیں کرنی پڑتی۔ اور اجر و ثواب کے ڈھیر لگ جاتے ہیں۔ لیکن

اگر تو ہی نہ چاہے تو باتیں ہزار ہیں

خود اگر ارادہ نہ کرو تو اس کا کسی کے پاس کوئی علاج نہیں۔ لقمان حکیم کے پاس بھی اس کی دوا نہیں یہ ایسے لا علاج مرض ہے۔

تو میرے بزرگو!

سب سے پہلے ادب اور عظمت پیدا کرو۔ دین کی اہل دین کی اور وسائل دین کی۔ اس کے بعد اپنی نیت صحیح کرو۔ اور نیت کی صحت کے ساتھ جذبہ رکھو کہ اپنے پیغمبر کی سنتوں کا اتباع کریں گے جو نور حضور صلی اللہ علیہ وسلم کی سنتوں میں ہے وہ نور اور برکت تمہارے بنائے ہوئے نمونوں میں نہیں ہو سکتی۔ ہاں میرا کہتا ہوں کہ مشائخ طریقت ہی بنائیں وہ ان کے حال کی بات ہوگی۔ لیکن نقالی جب کریں تو رسم پیغمبر کی کریں گے۔ اس لئے کہ رسم پیغمبر سے بہتر کوئی رسم نہیں ہو سکتی۔ جو طرز کلام حضور صلی اللہ علیہ وسلم کا ہے اس میں جو نور ہے وہ کسی کے طرز کلام میں نہیں ہو سکتا۔ تو انوار و برکات اہل اللہ کے کلام میں بھی ہوتے ہیں۔ ان کے عمل میں بھی لیکن

ع از تودہ کلاں بردار

جب اٹھانا ہی ہے تو بڑے ڈھیر میں سے اٹھاؤ۔ جس سے اونچے پہنچو تو اصل چیز نبی کریم صلی اللہ علیہ وسلم کی سنت کا اتباع ہے۔

آثارِ محبت

تو محبت کا جذبہ رکھو اور محبت کے ساتھ اطاعت کا جذبہ رکھو۔

من احبني فقد اطاعني ومن اطاعني كان معي في الجنة
 ”جس نے میرے ساتھ محبت کی وہ میری اطاعت ضرور کرے گا اور جو میری اطاعت
 کرے گا وہ جنت میں میرے ساتھ رہے گا۔“

معلوم ہوا کہ محبت کا ثمرہ لازمی اطاعت ہے اگر اطاعت اور تابع سنت نہیں ہے تو دعویٰ محبت باطل ہے۔
 نیز عاشق دعویٰ نہیں کیا کرتا۔ عاشق تو عمل کرتا ہے جو کہتا پھرے کہ میں فلاں کا عاشق ہوں لوگ کہیں
 گے جھوٹا ہے مکار ہے عاشق کہیں دعویٰ کرتے پھرتے ہیں۔ عشق کج اولین منزل ترک دعویٰ ہے کہ دعویٰ نہ
 رہے فنائیت محض ہو جائے اور جو مدعی بنا ہوا ہے تو مدعی اپنی بقا کا قائل ہے اس میں فنائیت کہاں؟
 غرض عاشق کے لئے دعویٰ کہاں؟ سب سے پہلی چیز عاشق کے لئے ترک دعویٰ ہے۔ اس لئے اگر کوئی
 عاشق رسول ہے تو اس کی علامت یہ ہے۔

کہ دعویٰ نہ ہو کہ میں عاشق رسول ہوں۔ بلکہ نادوم ہو کہ جتنا عشق کرنا چاہئے تھا نہیں کر سکا۔ اور اس
 عشق کو اطاعت سے پہچانا جائے گا۔ اس لئے کہ آپ نے خود فرمایا کہ :

من احبني فقد اطاعني

”جو میرے ساتھ محبت کرے گا وہ میری اطاعت بھی کرے گا۔“

تو محبت کی علامت اور اس کے ظہور کا طریقہ فی الحقیقت اطاعت ہے جیسا کہ ایمان کی علامت عمل صالح
 ہے تو ایمان نام محبت ہی کا تو ہے۔

لا يؤمن احدكم حتى اكون احب اليه من ولده ووالديه والناس

اجمعين

”کوئی شخص تم میں سے اس وقت تک مومن نہیں ہو سکتا جب تک اس کو میرے ساتھ
 اتنی محبت نہ ہو کہ اتنی محبت نہ اپنے نفس سے ہو نہ اپنے اہل و عیال اور ماں باپ سے
 ہو۔“

اور اس کا پتہ چلتا ہے جب مقابلہ پڑتا ہے کہ ایک طرف اللہ ہے اور ایک طرف اولاد ہے کس کو اختیار
 کروں؟

جو محب اور مومن ہو گا۔ وہ یقیناً اللہ کو ترجیح دے گا۔ اولاد کو ترک کر دے گا۔

حدیث میں واقعہ آتا ہے کہ جب غزوہ بدر ہوا تو حضرت صدیق اکبر رضی اللہ عنہ کے ایک صاحبزادے
 ایمان نہیں لائے تھے وہ کفار کی صف میں تھے اور صدیق اکبر رضی اللہ عنہ ادھر تھے۔ جب غزوہ بدر ختم
 ہو گیا اور وہ صاحبزادے ایمان لے آئے تو ایک دن انہوں نے صدیق اکبر رضی اللہ عنہ سے عرض کیا کہ
 اے باپ! اس جنگ (بدر) میں کئی مرتبہ اس کی نوبت آئی کہ آپ ٹھیک میری زد کے اوپر آگئے اور میں
 چاہتا تیر پھینکتا یا تلوار لگاتا تو یقیناً آپ کو ختم کر دیتا۔ مگر دل میں خیال آیا کہ میرا باپ ہے میں بیٹا ہو کر باپ پر
 حملہ کروں۔؟ یہ اس نے کہا۔

صدیق اکبر رضی اللہ عنہ نے فرمایا۔

اس غزوہ میں تو میری زد میں نہیں آیا۔ اگر آجاتا تو خدا کی قسم سب سے پہلے تیرے گلے پر تلوار چلاتا۔
 اس لئے کہ تو میرا بیٹا نہیں تھا۔ جب تو دشمن رسول بن گیا تو میں دشمن رسول سے مقابلہ کر رہا تھا۔ آل

اور اولاد کا وہاں کیا کام؟

تو محبت خداوندی کا ظہور اس وقت ہوتا ہے جب اللہ اور رسولؐ کا مقابلہ دوسری چیزوں سے پڑ جائے تو صدیق اکبر رضی اللہ عنہ ایمان اور محبت رسولؐ کے مقابلہ میں بیٹے کو ختم کر دینا چاہتے تھے تو محبت دو باتوں سے پہچانی جاتی ہے ایک یہ کہ دعویٰ ترک کرے۔ دوسرے محبوب کا اتباع کرے۔ اتباع بھی نہ ہو اور مدعی بھی ہو۔ وہ جھوٹا دعویٰ ہے۔ حقیقی دعویٰ نہیں ہے۔ اس لئے دعویٰ بھی ترک کیجئے نیت بھی اپنی صحیح کیجئے۔ عشق رسولؐ ہے تو سنت رسولؐ کی پیروی کیجئے۔

اُسوۂ حسنہ

اگر جناب رسول صلی اللہ علیہ وسلم کا اسوۂ حسنہ اور نمونہ جامع ہے جیسا کہ آپ خود دعویٰ کرتے ہیں کہ اللہ نے جامع رسول ہمارے پاس بھیجا۔ زندگی کا کوئی گوشہ خالی نہیں جس کا نمونہ عمل نہ دکھلایا ہو تو آپ کو ہر گوشہ زندگی میں دیکھنا چاہئے کہ میرے رسولؐ نے یہ فعل کس طرح انجام دیا۔ اگر غمی ہو جائے تو آپ دیکھیں کہ میرے رسولؐ نے یہ غمی کس طرح انجام دی۔ آج تیجے دسویں اور چالیسویں کئے جاتے ہیں۔

اسی طرح اگر شادی ہو تو میرے رسولؐ نے کس طرح شادی کی۔ آیا اسی طرح سے برادریوں کے اندر نوید پھیری تھی۔ اسی طرح بڑھ چڑھ کر مفاخرت کی دھوئیں کی گئیں تھیں تو خوشی ہو یا غمی ہر چیز کے اندر مومن اور مسلم کی پہلی نگاہ اس پر جانی چاہئے کہ میرے رسول پاکؐ نے کس طرح کر کے دکھلایا تو کوئی وجہ نہیں کہ نماز میں تو آپ رسول کی اطاعت کریں شادی بیاہ میں نہ کریں۔ موت اور غمی میں نہ کریں۔ یہ چیزیں آپ کے اختیار میں تھوڑا ہی دی گئیں۔ یہ چیزیں تو اہم چیزیں ہیں۔ میں کہتا ہوں کہ معمولی معمولی چیزیں بھی آپ کے اختیار میں نہیں دی گئیں۔ لباس پہننا بھی آپ کے اختیار میں نہیں دیا گیا۔ آپ پابند ہیں کہ اسی نمونے کے مطابق پہنیں جو اللہ کے رسول کا نمونہ ہے۔

حدیث میں ہے کہ کرتے پہنو تو دایاں ہاتھ پہلے دائیں آستین میں ڈالو۔ بایاں ہاتھ بعد میں ڈالو۔ تو سنت طریقہ یہ تھا کہ دایاں ہاتھ پہلے ڈالو اور بایاں بعد میں ڈالو۔ آج موجودہ تہذیب کے مطابق بایاں پہلے ڈالتے ہیں اور محب رسول اور عاشق رسول ہیں عاشق تو وہ ہوتا ہے جو لباس پہنے تو دیکھے کہ میں سنت کی مطابقت کر رہا ہوں یا سنت کے خلاف کر رہا ہوں۔ محبوب کے طرز عمل پر چل رہا ہوں۔ یا اپنے نفس کو محبوب بنا رکھا ہے۔ اس کے نمونے پر چل رہا ہوں۔ تو اس میں بھی آپ آزاد نہیں ہیں۔

فرمایا گیا جب رات کو سوتے وقت لباس اتارو تو اسے زمین پر یا فرش پر ویسے نہ ڈالو یا تین تہہ کر کے رکھو یا اوپر ٹانگو۔ فرماتے ہیں :

اطووا تلبکم ترد الیہا ارواحا

کپڑوں کو لپیٹ کر رکھو۔ کپڑوں میں ارواح ہوتی ہیں۔ کپڑے کی ایک روح ہے۔ اگر وہ نکل گئی تو کپڑے کی برکت جاتی رہے گی۔ پہننے کا حظ اور لذت ختم ہو جائے گی تو معلوم ہوا کہ لباس اتار کر رکھنے میں بھی آزاد نہیں۔ ایک طریقہ ہمیں بتلادیا گیا ہے۔

نیند کا مسنون طریقہ

اسی طرح ہم سونے میں بھی آزاد نہیں سونے کے چار ہی طریقے ہیں یا آدمی التالیٹ کر سوائے۔ یا چت

لیٹ کر سوئے۔ یادائیں کروٹ پر یا بائیں سوئے۔ الثالث کھڑے کھڑے نہیں سو سکتا۔ اس لئے یہی چار طریقے متعین ہیں۔

تو احادیث سے معلوم ہوتا ہے کہ اونڈھالیٹ کر سونا مکروہ ہے۔ شریعت نے اسے پسند نہیں کیا۔ حضرت ابو ہریرہ رضی اللہ عنہ مسجد نبوی میں اٹھے لیٹے ہوئے تھے آپ نے پیر سے ٹھوکر مار دی اور فرمایا :

يا جنب يا جنب ان هذه ضجعة اهل النار
”یہ اونڈھالیٹنا جہنمیوں سے مشابہت ہے۔“

اہل جہنم اونڈھے منہ گھسیٹ کر جہنم میں ڈالے جائیں گے۔ مومن کا کام یہ نہیں ہے کہ جہنمیوں سے مشابہت پیدا کرے۔ اس لئے اونڈھالیٹنا ناپسند کیا اور مکروہ قرار دیا۔ کوئی شخص چت لیٹے تو جائز تو ہے مگر پسندیدہ نہیں۔ اس واسطے کہ ضعیفوں کی سی ہیئت ہے۔ بیمار آدمی ہو تو چت پڑا رہتا ہے۔ ایسے ہی جو بے قابو گرتا ہے تو چت گرتا ہے۔ کہا کرتے ہیں کہ فلاں کچھ پھلوان نے پچھاڑ دیا اور وہ چاروں شانوں چت گرائیوں نہیں کہتے کہ چاروں شانوں پٹ گرا۔ تو چت گرتا بے قابو ہونے کی علامت ہے ضعیفوں کی سی ہیئت بنانے کو شریعت نے پسند نہیں کیا۔ چنانچہ فرمایا گیا :

المومن القوی خیر من المومن الضعیف
”قوی مسلمان کمزور مسلمان سے بہتر ہے بہادر مسلمان بزدل مسلمان سے بہتر ہے۔“

بزدلی اسلام کے ساتھ جمع نہیں ہوتی بہادری جمع ہوتی ہے تو ضعیفوں اور بے قابو لوگوں کی سی ہیئت بنانا پسندیدہ نہیں۔

اب رہا بائیں کروٹ پر لیٹنا یہ بھی جائز ہے مگر شریعت نے کچھ نامناسب سمجھا ہے کہ اس واسطے کہ بائیں جانب قلب ہے۔ جب آپ بائیں رخ پر لیٹیں گے تو قلب کو سکون ملے گا اور جتنا زیادہ سکون ملے گا نیند گہری آئے گی اور جتنی گہری نیند آئے گی۔ آپ گھوڑے بیچ کر سوئیں گے۔ پھر نہ نماز کی فکر رہے گی نہ تہجد کی نہ قیام لیل کی تو اس سے عبادت کے نظام میں خلل پڑے گا۔ عبودیت کے اندر فرق پڑے گا تو نوم غریق (گہری نیند) کو شریعت نے پسند نہیں کیا۔ چونکہ سونا شریعت نے پسند کیا ہے۔ اس واسطے یہ بھی ناپسند ہے۔

اب ایک ہی طریقہ رہ جاتا ہے، یعنی دائیں کروٹ پر لیٹنا۔ یہی سنت ہے نبی کریم صلی اللہ علیہ وسلم کی۔ اور دائیں کروٹ پر جب آدمی لیٹے گا تو قلب بائیں جانب ہے وہ معلق رہے گا۔ جب معلق رہے گا تو گہری نیند کبھی نہیں آئے گی۔ چونکہ نیند آئے گی۔ اس وقت ارادہ کر کے سوئے گا جیسا آنکھ کھلے گی تو میں کہتا ہوں کہ ہم سونے میں بھی آزاد نہیں آپ سمجھتے تھے کہ یہ ایک عادت کی چیز ہے۔ طبعی چیز ہے طبیعت پر بھی شریعت نے آداب عائد کر دیئے ہیں ہم تو سونے میں بھی پابند ہیں چہ جائیکہ شادی اور غمی میں آزاد ہو جائیں۔ چہ جائیکہ رسوم میں آزاد ہو جائیں تو لباس اور سونے کے اندر بھی قانون شریعت لاگو ہے۔

رُسوم و خیالات اور قانونِ شریعت

حتیٰ کہ ہمارے خیالات کے اوپر بھی یہ قانون لاگو ہے کہ خیالات بد بھی دل کے اندر نہ لاؤ۔ فکر بھی صحیح ہو عقیدہ بھی صحیح ہو۔ قلب پاک چیز ہے پاک طرف ہے اس کے اندر پاک چیزیں بھرو۔ ناپاک چیزیں مت بھرو۔

تو ہمارے قلب پر بھی قانون شریعت عائد ہے۔

سلاطین دنیا کا قانون بدنوں پر عائد ہوتا ہے اس لئے کہ بدن تک ہی ان کی رسائی ہے ہمارے قلب اور قلبی خیالات کو وہ نہیں جان سکتے لیکن جو عَلِيمٌ بِذَاتِ الصُّدُورِ ہو دلوں کی کھٹک سے واقف ہو اس کا قانون تو دل پر بھی عائد ہوگا۔ وہ دل کی حرکت کو بھی دیکھ رہا ہے تو دیا نرہ ہم پر ضروری ہوا کہ تنہائی میں بیٹھ کر بد فکری بھی نہ کریں۔ خیالات فاسدہ بھی نہ لائیں۔ وساوس بھی سوچ سوچ کر نہ لائیں۔ غیر اختیاری طور سے آجائیں تو بلا سے آجائیں۔ تو جب قلوب کے خیالات لباس سونا اور جاگنا میں پابند ہیں۔ تو ہم دنیا اور معاشرہ کے اہم امور سے کیسے آزاد ہو جائیں گے۔ ان میں بھی ہم پابند رہیں گے۔ شادی ہوگی اس میں دیکھنا پڑے گا کہ نبی کریم صلی اللہ علیہ وسلم اور حضرات صحابہ کی شادیاں کس طرح سے ہوئیں۔ غمی ہوگی تو ہمیں دیکھنا پڑے گا کہ حضور صلی اللہ علیہ وسلم اور حضرات صحابہ نے غمی کے وقت میں کیا کیا۔ یہ نہیں فرمایا کہ تم بیان کر کے روئے بلکہ فرمایا :

ان الميت لمعذب بپكاء اهلہ علیہ

”تم بیان کر کر کے روتے ہو اس سے میت کو عذاب دیا جاتا ہے۔“

اور وہ عذاب یہ نہیں ہوتا کہ جہنم میں ڈال دیا جائے۔ بیان کرتے ہوئے جب یوں کہا جاتا ہے کہ واجبلاہ واکناہ ہائے تو تو پہاڑ جیسا تھا۔ ہائے تو تو سونے جیسا تھا۔ تو ملائکہ چوکے لگاتے ہیں کہ کیا واقعی آپ پہاڑ ہی تھے۔ آپ واقعی ایسے عظیم تھے۔ یہ جو طعن کا طرز ہوتا ہے۔ یہ برچھے سے زیادہ آدمی کو تکلیف پہنچاتا ہے تو یہاں ہم بیان کر کے مناقب بیان کرتے ہیں۔ وہاں عذاب دیا جا رہا ہے۔ شریعت کا منشاء یہ ہے کہ اگر بڑے سے بڑا غم پیش آجائے تو صبر کرو۔ تحمل سے کام لو۔ عمل کے نظام میں خلل نہ پڑے۔ رونا اور رونے کو لے کر بیٹھنا اور ماتم کرنا یہ بزدل عورتوں کا کام ہوتا ہے۔ مردوں کا کام نہیں ہے کہ رو رو کر گزاریں۔ بڑے سے بڑا صدمہ آئے تو مضبوط قلب ہو کر رہے۔ ماتم کے کیا معنی؟ تو رونے کا جب وقت آئے تو آپ اس وقت بھی شریعت کو دیکھیں گے کہ میرے نبی نے کیا کیا۔ آنکھوں سے رونا جائز ہے۔ بیان کر کر کے اور نوح کر کے رونا یہ ناجائز ہے۔

ترک سنت کا وبال

غرض شادی ہو، غمی ہو، چلنا ہو پھرنا ہو، اٹھنا ہو بیٹھنا ہو، سونا ہو جاگنا ہو، راہنما اس میں سنت بنے گی اگر سنت کو ترک کر دیا جائے اور حدیث کو قطع کر دیا جائے تو زندگی بنتی نہیں۔ قرآن تو دستور اساسی ہے۔ دستور اساسی سے معاشرہ تھوڑا ہی بنا کرتی ہے جب تک اس کا بیان کر کے اس کی جزئیات سامنے نہ آئیں۔ اور بیان شدہ چیزوں میں سے استنباط کر کے سارے پہلو نہ کھول دیئے جائیں۔ تو عمل کی ہیئت نہیں بن سکتی اصول اور کلیات سے عمل تھوڑا ہی ہو سکتا ہے۔ عمل جزئیات سے ہوتا ہے اور جزئیات جب نکلتی ہیں جب کلیات میں سے نکالی جائیں اوکلی کا بیان کیا جائے تو بیان رسول کو اگر قطع کر دیا۔ تو کلیات ہی کلیات رہ جائیں گی عمل ممکن نہیں۔ اس سے معلوم ہوا کہ فقط قرآن پر اکتفا کرنے والے فی الحقیقت کام چوروں کی جماعت ہے۔ اس لئے کہ نہ انہیں عمل مقصود اور نہ عمل کی محنت اٹھا سکتے ہیں۔ یہ بھی چاہتے ہیں کہ ہمیں لوگ پکا مؤمن سمجھیں۔ تو انہوں نے کہا کہ حدیث کا رشتہ (قرآن حکیم سے) قطع کر دو۔ نہ ہو گا نہ عمل کی ضرورت پیش آئے گی۔

اللہ صلی اللہ علیہ وسلم کی ذات اقدس ایک روشن مینار ہے جس سے اللہ تک پہنچنے کا راستہ نظر آتا ہے۔ آپ کی سنتیں اس راستہ پر چلنے کی راہنمائی کرتی ہیں اور وہ راستہ کتاب اللہ ہے جو اللہ تک پہنچاتا ہے۔ چلنے والے آپ ہیں۔ اگر آپ میں طاقت ہے تو آپ چلیں گے اور طاقت نہیں ہے یا آپ پیدا بھی نہیں چاہتے تو چلنے والا کوئی نہیں رہے گا۔ اس کا الزام کتاب و سنت پر نہیں آئے گا۔ چلنے والوں کی کوتاہی پر آ گا۔

نور اور کتاب

یہی چند چیزیں ہیں جن کو اس آیت میں بیان کیا گیا ہے۔

قَدْ جَاءَكُمْ مِنَ اللَّهِ نُورٌ وَكِتَابٌ مُبِينٌ يَهْدِي بِهِ اللَّهُ مَنِ اتَّبَعَ رِضْوَانَهُ
مُبْلِغَ الصَّلَامِ وَيُخْرِجُهُم مِّنَ الظُّلُمَاتِ إِلَى النُّورِ بِإِذْنِهِ وَيَهْدِيهِم إِلَى صِرَاطٍ
مُّسْتَقِيمٍ

حق تعالیٰ نے بشارت سنائی کہ تمہارے پاس نور آگیا۔ اللہ کی جانب سے آیا ہے۔ معاذ اللہ کوئی بنا نہیں ہے کسی نے اختراع کر کے کہہ دیا ہو کہ میں نور ہوں۔ بلکہ اللہ کی طرف سے بھیجا ہوا نور تمہارے پاس پہنچ گیا۔ مفسرین لکھتے ہیں کہ نور سے مراد نبی کریم صلی اللہ علیہ وسلم کی ذاتِ عالی ہے جو روشنی راہ ہے آگے فرماتے ہیں کہ فقط روشنی نہیں آئی کتب مبین بھی آئی ہے جو سیدھا راستہ ہے۔

وَأَنَّ هَذَا صِرَاطٌ مُسْتَقِيمٌ فَاتَّبِعُوهُ وَلَا تَتَّبِعُوا السُّبُلَ فَتَفَرَّقَ بِكُمْ عَن سَبِيلِهِ
”یہ میرا سیدھا راستہ ہے اس پر چلو۔۔۔ یہ ایک ہی راستہ ہے۔۔۔ سبل متفرقہ پر مت چلو۔“

حدیث سے معلوم ہوتا ہے کہ مبتدع اور قبیح سنت کی کچھ علامتیں ہیں بدعت پسند کی علامت ہمیشہ مجاہد اور بد کلامی ہے۔ اور قبیح سنت کی علامت ہمیشہ سلامتی اور سادگی کے ساتھ مسئلہ بیان کرنا ہے۔ حدیث میں آپ فرماتے ہیں۔ جس قوم میں بدعت کا نزعہ پیدا ہو گیا۔ جدال و مجاہدہ بد گوئی و بد کلامی اور جھگڑا اس کے وجود میں ضرور آجائے گا۔ اشتعال انگیزی اور فساد پھیلانا اس کا وطیرہ ہو گا اور جو سنت پر قائم ہو گا، وہ نبی کا طریقہ پیروی کرے گا۔ نہ اس میں جذبات کی ضرورت ہے نہ برا کہنے کی ضرورت ہے۔ بہر حال روشنی اور سیدھا راستہ نور اور کتاب مبین سے مراد ہیں۔ آگے فرماتے ہیں :

يَهْدِي بِهِ اللَّهُ مَنِ اتَّبَعَ رِضْوَانَهُ مُبْلِغَ الصَّلَامِ

اللہ اسے سیدھے راستہ کی ہدایت کرتا ہے۔ سلامتی کے راستے اس کے سامنے کھلتے ہیں۔ جو اس کی پیروی کرے اور چاہتا ہو کہ اللہ راضی ہو جائے۔

اسلام قانون نہیں دین ہے

ایک تو یہ ہے کہ محض رسمی طور پر اسلام کو ایک لاء اور قانون کی طرح سمجھ کر اس پر چلیں تو یاد رکھو

دین وہ ہے جس میں محبت اور عشق بھی شامل ہو تو اسلام قانون نہیں ہے بلکہ دین ہے تو دین کے اندر طریقِ ثواب بھی ہوگا۔ طریقِ عشق بھی ہوگی۔ محبت بھی ہوگا اور قلب کے جذبات بھی ہوں گے۔ اس لئے فرمایا کہ جو رضا کا طالب ہو۔ قانون پر تو اس لئے بھی چلتے ہیں کہ نہیں چلیں گے تو پٹائی ہوگی نہیں چلیں گے تو بل پہنچ جائیں گے۔ کچھ جان کا خوف اور کچھ اپنے منافع پیش نظر ہوتے ہیں۔ لیکن دین پر محض اس لئے قائم ہے کہ میرا اللہ راضی ہو۔ محبوب کی رضا کے لئے اطاعت اور پیروی کرتا ہے اور جو رضا نہیں چاہتے تو راضی نہیں ہونا چاہتے۔ ہم اس سے راضی ہونا نہیں چاہتے۔ ہم تو غَنِيٌّ عَنِ الْعَالَمِينَ ہیں محتاج تو تم ہو جب تم راضی نہیں ہونا چاہتے تو ہم کیوں راضی ہوں؟

نورِ علم و اخلاق

اور مقصد اور نصب العین کیا ہے؟

بُخْرِجَهُمْ مِنَ الظُّلُمَاتِ إِلَى النُّورِ

تاکہ اللہ تمہیں اندھیروں سے نکال کر نور میں لے آئے۔

اس سے معلوم ہوا کہ نور سے مراد حسی نور نہیں ہے۔ یہ تو پہلے سے بھی موجود تھا۔ سورج بھی روشن تھا۔ لاند بھی روشن تھا۔ اس میں لانے کی کیا ضرورت ہے؟ وہ معنوی نور ہے اور معنوی ہی ظلمت مراد ہوگی۔ اس سے ثابت ہو گیا کہ حضور صلی اللہ علیہ وسلم نور ہیں۔ معنوی نور ہیں حسی نور نہیں ہیں۔ اور معنوی نور جس سے اچھائی اور برائی میں تمیز ہو۔ وہ علم کامل اور عدل و اخلاق ہے جس سے آدمی کو سیاہ و سفید میں تمیز دیتی ہے۔ معلوم ہوا کہ حضور صلی اللہ علیہ وسلم جس نور کا مجموعہ ہیں وہ نور علم اور نور اخلاق ہیں جس پر امت کی بنیاد ہے۔

نبی علم وحی سے لے کر آتے ہیں اور اخلاق کاملہ اپنی فطرت اور اللہ کے دین سے پیش کرتے ہیں تو اخلاق اور نور علم کا نور یہ دونوں چیزیں پیش کرتے ہیں۔ علم کے نور میں حدت اور شدت ہوتی ہے اور اخلاق کے نور میں رقت اور رافت ہوتی ہے۔ اس لئے کہ علم اللہ کا ہے علم میں ترفع کا خاصہ ہے۔ عالم کبھی گردن جھکا کر نہیں رکھتے علم ہمیشہ اسے اونچالے جائے گا۔ رفعت کی طرف لے جائے گا۔ اس کا نتیجہ ہے کہ بعض دفعہ تکبر پیدا ہو جاتا ہے بعض دفعہ نخوت پیدا ہو جاتی ہے، بعض دفعہ غرور اور گھمنڈ پیدا ہو جاتا ہے تو علم کے گھمنڈ کے لئے بدرقہ عبدیت ہے اور عبدیت نہیں آتی جب تک کسی شخصیت کے آگے آدمی پامال نہ ہو۔

پیش مرد کا ملے پامال شو

تو علم رفعت دکھلاتا تھا اور شخصیتوں کے آگے جھکتا تو واضح سکھلاتا تھا ان دونوں کو جب ملایا تو وقار بھی جمع ہو گیا، تو واضح بھی پیدا ہوگی علم سے وقار آتا ہے۔ اور شخصیتوں کے آگے جھکنے سے قلب میں تواضع پیدا ہوتی ہے اگر علم نہ ہو اور شخصیتوں کے آگے جھکے تو ذلت نفس پیدا ہوگی جس سے شرک کا دروازہ کھلتا ہے اور اگر تواضع علم ہو اور شخصیتیں سامنے نہ ہوں تو کبر اور نخوت کا دروازہ کھل جائے گا۔ اس لئے جو اہل علم شخصیتوں سے وابستہ نہیں وہ عموماً متکبر ہوتے ہیں اور جو علم سے وابستہ نہیں مگر شخصیتوں سے وابستہ ہیں۔ ان میں تواضع نفس پیدا ہوگی۔

علم بلا شخصیت

اور دونوں کی مثالیں دو قوموں میں موجود ہیں یہود کی امت ایک علمی امت ہے تورات ان کو دی گئی جس کے بارے میں ارشاد ہے :

تَفْصِيلاً لِّكُلِّ شَيْءٍ
”ہر چیز کی تفصیل بیان کی گئیں۔“

لیکن اہل تورات نے شخصیتوں سے اجتناب کیا انبیاء علیہم السلام سے وابستگی کو کم کیا۔ ان کی توہین کی ان کو قتل کیا۔

اَقْلَمًا جَاءَكُمْ رَسُولٌ بِمَا لَا تَهْوَىٰ اَنْفُسُكُمْ اسْتَكْبَرْتُمْ فَفَرِقًا فَبَيَّنَّا
وَفَرِقًا تَقْتُلُوْنَ۔

انبیاء علیہم السلام کی بے حرمتی کی اور کہا کہ وہ بھی آدمی ہم بھی آدمی، کتاب اللہ (تورات) ہمارے لئے کافی ہے۔ جب تورات موجود ہے۔ ہم اس کو سمجھیں گے اور چلیں گے۔ نبی کی ضرورت کیا ہے۔ تو شخصیتوں کا دامن چھوڑ دیا تو محض کتاب کا علم ان کے لئے نخوت و ترفع اور استکبار کا ذریعہ بن گیا۔ یہ مستکبر قوم ہے جو نخوت شعار ہے۔

قرآن کریم میں فرمایا گیا،

سَاَصْرِفُ عَنْ اٰتِيَةِ النَّبِيِّنَ يَتَكَبَّرُوْنَ فِي الْاَرْضِ بِغَيْرِ الْحَقِّ وَاِنْ تَرَوْا
كُلَّ اٰيَةٍ لَا يُؤْمِنُوْا بِهَا وَاِنْ تَرَوْا سَبِيْلَ الرُّشْدِ لَا يَتَّخِذُوْهُ سَبِيْلًا وَاِنْ تَرَوْا
سَبِيْلَ الْغَيِّ يَتَّخِذُوْهُ سَبِيْلًا

ہم اپنی آیتیں پھیر دیں گے۔ اس قوم سے جو زمین کے اندر متکبر بنی ہوئی ہے۔ جس کا کام نخوت شعاری کبر اور ترفع ہے کہ اس ترفع اور تکبر نے ان کے قلب کا ستیاناس کر دیا۔ قلب کے رخ کو غلط کر دیا ہے اور اس درجہ کی کجی اور زلیغ پیدا کر دیا ہے کہ جب ہماری کوئی آیت سامنے آتی ہے تو ایمان نہیں لاتے جب سیدھی راہ سامنے آتی ہے تو کبھی اس راستہ پر نہیں چلتے اور جب کبھی کوئی غی طغیانی یا کجی کا راستہ آتا ہے تو فوراً چل پڑتے ہیں سنت پیش کرو نہیں چلتے۔ بدعت پیش کرو فوراً چل پڑتے ہیں۔ بہر حال یہود کو متکبر کہا گیا اس لئے کہ فقط کتاب کو اختیار کیا اور شخصیتوں کو ترک کر دیا۔

شخصیت بلا علم

نصاری کی امت یہ عملی امت ہے اس کو علم زیادہ نہیں دیا گیا۔ انجیل میں احکام زیادہ نہیں ہیں۔ یہ فی الحقیقت تصوف کی کتاب ہے۔ اس میں تزکیہ نفوس کی طرف توجہ دلائی گئی ہے انہوں نے شخصیتوں کو اتنا پکڑا کہ کتاب کو چھوڑ کر شخصیتوں کو خدا کا قائم مقام بنا دیا۔

مَسْحَ عَلَيْهِ السَّلَامُ كَمَا بَدَأَ اللهُ بَعْضَ مَا :

اَتَّخَذُوْا اٰخْبَارَهُمْ وَرَهْبَانَهُمْ اَرْبَابًا مِنْ دُوْنِ اللّٰهِ وَالْمَسِيْحَ ابْنَ مَرْيَمَ

انہوں نے اپنے علماء اور صوفیاء کو رب بنا دیا خدا بنا دیا تو اس درجہ شخصیتوں کا دامن پکڑا پھر جھکتے جھکتے ذلت نفس پیدا ہو گئی اور شرک میں گرفتار ہو گئے تو ان سے علم چھوٹ گیا اور شرک آ گیا۔ یہود میں شرک

س تھا تو تکبر پیدا ہو گیا تو فقط کتاب ہوگی تو تکبر پیدا ہوگا۔ فقط شخصیت کی پیروی ہوگی تو ذلت نفس پیدا ہوگی۔ کتاب و شخصیت کو ملا دو تو وقار کے ساتھ تواضع اللہ پیدا ہو جائے گی نہ کبر رہے گا نہ ذلت نفس باقی رہے گی۔ امت مسلمہ نے یہ دونوں چیزیں سنبھال لیں ایک طرف اہل اللہ کا دامن پکڑتی ہے اور ایک طرف کتاب و ذلت کا دامن پکڑتی ہے۔ دونوں چیزوں کو ملا کر چلتی ہے تو وقار بھی ہے خودداری بھی ہے اور تواضع اللہ بھی ہے۔

حدیث میں آپ نے فرمایا :

لقد تتبعون سنن من قبلکم شبرا بشبرا باعا باعا فزاعا بزواع حتی لو دخل احدنا الخ

اے مسلمانو! تم لوگ پچھلی امتوں کی خوب پیروی کرو گے۔ بالشت بالشت بھر، ہاتھ ہاتھ بھر، دو دو ہاتھ بھر، حقیر سے حقیر چیزوں میں اور بڑی سے بڑی چیزوں میں۔ حتیٰ کہ اگر پچھلی امتوں میں سے کوئی گوہ کے سوراخ میں گھسا ہو گا جو فعل لغو اور عبث ہے تم میں بھی ایسے پیدا ہوں گے جو یہ فعل لغو اور عبث کریں گے۔ عرض کیا یا رسول اللہ! وہ پچھلی امت کون سی ہے؟

فرمایا وہی یہود و نصاریٰ

غرض فرمایا گیا کہ تم یہود و نصاریٰ کی پیروی کرو گے۔ عبادات میں، اعتقادات میں، معاشرت میں، عیشت میں، گھریلو زندگی میں، اجتماعی زندگی میں ہو ہو پیروی کرو گے۔ حتیٰ کہ صورتوں، شکلوں اور معنویت میں بھی ان کے پیرو بنے ہوئے ہوں گے۔ تو یہود و نصاریٰ کے دو نزعے بیان کئے۔ ایک متکبر امت ہے جس نے کتاب کو لے کر شخصیتوں کو چھوڑ دیا۔ ایک عیسائیوں کی ضال اور گمراہ امت ہے۔ جنہوں نے شخصیتوں کو لے کر کتاب کو چھوڑ دیا تو امت میں بھی دونوں نمونے موجود ہیں۔ ایک طبقہ وہ ہے جو کتاب اللہ کو ہاتھ میں لے کر چلتا ہے۔ سلف و ائمہ اور علماء سب کو ترک کرتے ہیں۔ نحن رجال وهم رجال ہم بھی آدمی وہ بھی آدمی ضرورت کیا ہے کسی کے سامنے جھکنے کی کتاب موجود ہے تو بلاشبہ اتنا دعویٰ تو صحیح کیا مگر فقط کتاب کا اثر یہ ہے کہ استکبار اور جھوٹا رفعت و ترفع کی شان ان میں پیدا ہو گئی۔

ایک طبقہ وہ ہے جو کہتا ہے کہ ہم نہیں جانتے کتاب اللہ کیا ہے ہم نہیں جانتے کہ بخاری اور مسلم کیا ہے۔ یہ جو اہل اللہ اور اہل کمال شخصیتیں ہیں یہی ہمارے لئے کتاب ہیں۔ یہی ہمارے لئے طریقہ ہیں۔ جو یہ کہیں گے ہم وہ کریں گے۔

شریعت و طریقت کا ماہ الامتیاز

ظاہر بات ہے کہ نبی کے بعد اہل اللہ میں سے معصوم کوئی نہیں۔ اور معصوم نہ ہونے کے یہ معنی نہیں کہ وہ گناہ کرتے ہیں۔ یعنی دینی اعمال میں بہت سی چیزیں غلبہ حال میں ایسی سرزد ہوتی ہیں کہ حقیقتاً صحیح ہوتی ہیں۔ مگر ظواہر شریعت کے خلاف ہوتی ہیں۔ مغلوب الحال جو ہوئے۔ اگر فقط شخصیتوں کی پیروی رہ جائے اور کتاب و سنت کے اصول سامنے نہ ہوں تو ان کے احوال سے جو ان کی حرکتیں سرزد ہوتی ہیں ان میں بھی پیروی کریں گے تو گمراہ ہوں گے۔ منصور نے اگر وجد میں آکر "انا الحق" کہہ دیا اور منصور کی ہر چیز شریعت بن جائے تو اس کا مطلب یہ ہے کہ ساری دنیا انا الحق کہے کہ میں بھی خدا ہوں۔ حالانکہ وہ غلبہ حال میں ایک کلمہ سرزد ہوا تھا۔ نہ یہ کہ وہ اصول ہے تو شریعت قانون کلی کا نام ہے اور طریقت شخصی احوال کا نام

ہے۔ قانون کلی تو ہر کس و ناکس کے لئے پیغام ہوتا ہے اور شخصی احوال دوسرے کے لئے حجت نہیں ہوتے ہر ایک کی شخصی حالت الگ الگ ہے۔ اگر منصور نے انا الحق کہا تو میرے لئے فرض نہیں ہے کہ میں بھی انا الحق کہوں۔ ہاں اگر وہ حال میرے اندر پیدا ہو جائے پھر غیر اختیاری طور پر میں کہہ دوں تو پھر کسی کو روکنے کا کوئی حق نہیں ہے مگر حال نہ ہو اور ان کی وجدی حرکات کی نقالی کروں تو یہ محض رسوم کی پیروی ہے۔ بہر حال ایک طبقہ ایسا بھی پیدا ہوا ہے کہ اس نے کہا کہ اصل کتاب ناطق تو یہ اہل اللہ ہیں، ہم نہیں جانتے کہ کتاب میں کیا لکھا ہے اصل یہ ہیں۔ ان کے سامنے جھکے تو اس درجہ جھکے کہ شرک اور بدعت میں مبتلا ہو گئے۔ اور دوسرا طبقہ کتاب پر اس درجہ جھکا کہ شخصیتوں کو چھوڑ کر کبر اور نخوت میں مبتلا ہوا۔ سفیان ثوری نے لکھا ہے :

من لسد من علماءنا فقیہ شبہ من الیہود ومن لسد من عبادنا فقیہ
شبہ من النصری

ہمارے علماء میں سے جو بگڑتا ہے وہ یہود کے نقش قدم پر ہوتا ہے اور عباد اور زہاد میں سے جو بگڑتا ہے وہ نصرانی کے نقش قدم پر ہوتا ہے۔ محقق کون ہے؟ جو نہ تکبر میں مبتلا ہو نہ ذلت نفس میں وقار کے ساتھ تواضع اللہ انجام دیتا رہے۔ اور یہ جب ہو گا کہ جب کتاب اور شخصیت دونوں کو ملا کر ان کا دامن پکڑ کر آدمی چلے تو حقانی علم و عمل اس وقت تک نصیب نہیں ہو سکتا۔ جب تک دونوں کو جمع نہ کیا جائے ادب اور آداب مع اللہ نصیب نہیں ہو سکتا جب تک دونوں کو جمع نہ کیا جائے۔

مدرسہ و خانقاہ

واقعہ یہ ہے کہ اگر غور کیا جائے تو علم مدارس میں سکھایا جاتا ہے اور تربیت اخلاق خانقاہ میں ہوتی ہے۔ مدرسے ہونے کے ساتھ جب تک آدمی خانقاہی نہ بنے تکمیل نہیں ہوتی۔ محض خانقاہ میں جائے گا تو آدمی وجدی بن جائے گا۔ اسے خانقاہ میں خوب وجد آئے گا اور کور مدرس بنے گا تو نجدی بن جائے گا۔ تو اس راہ میں نہ وجدی ہونا کافی نہ نجدی ہونا کافی۔ نجد اور وجد دونوں جو آدمی جمع کرے۔ تبھی کامل بنے گا۔ ایک طرف آدمی علم لے جس کے لئے مدرسہ جانا پڑے گا اور ایک طرف تربیت بھی لے اس کے لئے خانقاہ جانا پڑے گا۔ بہر حال دونوں چیزوں کو جمع کرنا یہ محقق ہونے کی علامت ہے۔

یہ جو مولویوں اور صوفیوں کی لڑائی ہے میں کہا کرتا ہوں کہ ایک طرف کورے مولوی جن میں عشق کی کمی ہے اور ایک طرف کورے عاشق جن میں علم کی کمی ہے محقق اور کامل کبھی نہیں لڑا کرتا۔ اس کے طرف کے اندر وسعت ہوگی تو کامل بننے کی کوشش کیجئے۔

برکنے جام شریعت برکنے سندان عشق
ہر ہوسنا کے نداند جام و سنداں باختم

ایک ہاتھ میں جام شریعت ہونا چاہئے اور ایک ہاتھ میں جام عشق ہونا چاہئے۔ آگ بھی ہو اور پانی بھی ہو، جلال بھی ہو اور جمال بھی۔ جب جا کے آدمی میں کمال پیدا ہوتا ہے۔ ورنہ کمال کی کوئی صورت نہیں۔ اور اعتدال بھی تبھی ہو گا جب جلال و جمال جمع ہو جائیں گے۔

روح کا علاج

تو فرمایا گیا :

يَهْدِي بِرِ اللَّهِ مَنِ اتَّبَعَ رِضْوَانَهُ

اللہ تعالیٰ اس آدمی کی رہنمائی فرمادیتے ہیں۔ جو ہماری رضا کی پیروی کرے۔ اور رضا کا مقام ہے۔ رضا اسی کو حاصل ہوگی جو قلب کو متوجہ کرے گا۔ باطن سے گویا ابتدا ہوئی۔ اہل باطن سے آدمی اپنا علاج کرائے گا، جیسا کہ تو رضا پیدا ہوگی۔

جیسے بدن پر بیماریاں آتی رہتی ہیں۔ دل اور نفس پر بھی آتی ہیں۔ بدن کی بیماریوں کے لئے طبیب کے پاس جاتے ہیں۔ جو کہتا ہے وہی کرتے ہیں۔ روح کی بیماری ہوگی تو روحانی طبیب کے پاس جانا پڑے گا۔ جو وہ کہے گا کرنا پڑے گا۔ وہ بھی دوا، غذا اور پرہیز بتلائے گا۔ یہ بھی دوا، غذا اور پرہیز بتلائے گا۔ یہ کہے گا معصیت سے پرہیز کرو۔ روزانہ کے اعمال شریعت غذا ہیں۔ ان میں کوتاہی نہ کرنا اور دوا ذکر اللہ ہے۔ اس کی اتنی تسبیح پڑھنا۔ اتنا اللہ کا نام لینا۔ تو دوا، غذا اور پرہیز سب ہی کچھ ہے۔

بہر حال جیسے بدن پر بیماریاں آتی ہیں۔ ایسے ہی نفس پر بھی بیماریاں آتی ہیں۔ جیسے بدن کے معالج ہیں۔ ایسے ہی نفس قلب کے بھی معالج اللہ نے پیدا کئے ہیں۔ تو جو ان سے معالجہ کرائے گا۔ اس کے قلب میں مقام رضا پیدا ہوگا۔ اسی طرح عشق و محبت اور تفویض کا مقام پیدا ہوگا۔ اگر یہ نہیں ہے تو کچھ پیدا نہیں ہوگا۔ اس لئے باطن کی بھی ضرورت ہے۔ ظاہر کی بھی ضرورت ہے۔ اس کے متعلق اشارہ فرمایا کہ مشعل راہ حضور صلی اللہ علیہ وسلم ہیں جس سے حق و باطل میں امتیاز ہو جاتا ہے اور آپ کی سنتیں راہنما ہیں اور کتاب اللہ صراط مستقیم ہے۔ مگر چلے گا وہ جس کا دل درست ہوگا۔ اور رضا خداوندی کا اثر ہو۔

سیرت نبوی کے عناصر رابعہ

اور مقصد کیا ہے؟ مَخْرُجُهُمْ مِنَ الظُّلْمِ إِلَى النُّورِ مقصد نور میں لانا ہے۔ جیسی ظلمت تھی اس کا مد مقابل ویسا ہی نور ہوگا۔ جمالت مظالم اور معصیت کی ظلمت تھی۔ اس کے مقابل جو نور آئے گا۔ وہ علم اطاعت کمال اور اخلاق ربانی کا ہوگا۔ جس کا مرکز بنا کر نبی کریم صلی اللہ علیہ وسلم بھیجے گئے۔ تو آپ کی سیرت کے یہ عناصر رابعہ ہیں۔ تعلیم کتاب، تلاوت الفاظ، تعلیم حکمت اور تزکیہ نفس اور اس کے ساتھ یہ بھی صحیح کہ آپ مشعل نور آپ کی سنتیں راہنما۔ آپ کا بتایا ہوا راستہ قرآن اور اس پر چلنے والے مسلمان۔ اللہ تعالیٰ ہم سب کو توفیق دے کہ ہم اس راستہ پر چلیں۔ ان عناصر سے اپنے عنصر کو بنائیں۔ اپنے بدن اور روح کا علاج کریں۔ اپنے نفس کی تکمیل کریں۔ حق تعالیٰ شانہ ہمیں توفیق دے کہ ہم مرضیات حق پر چلیں۔ نبی کریم صلی اللہ علیہ وسلم کی سنتوں پر عمل کریں اور من گھڑت راستوں کو ترک کریں۔ حق تعالیٰ ہمیں توفیق دے کہ ہم علم صحیح استعمال کریں تاکہ کتاب و سنت کا مقام ہمارے قلوب کے اندر آجائے۔ آمین

اللَّهُمَّ رَبَّنَا لَا تَزِغْ قُلُوبَنَا بَعْدَ إِفْهَاتِنَا وَهَبْ لَنَا مِنَ لَدُنْكَ رَحْمَةً أَنْكَرَ الْوَهَابِ

اللَّهُمَّ إِنَّا نَعُوذُ بِكَ مِنَ الْفِتَنِ مَظْهَرِ مَنَهَا وَمَا بَطْنِ رَبَّنَا لَا تَجْعَلْنَا فِتْنَةً لِّلْقَوْمِ الظَّالِمِينَ

اللَّهُمَّ تَوَلَّنَا مُسْلِمِينَ غَيْرِ خِزَابٍ وَلَا مُفْتُونِينَ

وَصَلَّى اللَّهُ تَعَالَى عَلَى خَيْرِ خَلْقِهِ مُحَمَّدٍ وَآلِهِ وَاصْحَابِهِ أَجْمَعِينَ

بِرَحْمَتِكَ يَا أَرْحَمَ الرَّاحِمِينَ

نبوت و ملوکیت

نبوت اور ملوکیت میں یہی فرق ہے کہ ملوکیت تعدی اور زیادتی کی طرف چلتی ہے اور نبوت رحمدلی و مہربانی کی طرف چلتی ہے۔ بادشاہت میں اگر کوئی برسر اقتدار سامنے آئے، اس کو گھٹانے کی کوشش کرتے ہیں اور اگر کوئی کمزور ہو، اسے دبانے کی کوشش کرتے ہیں کہ یہ ابھرنے نہ پائے اور انبیاء علیہم السلام کمزوروں کو ابھارتے ہیں جو زور آور ہو، اسے اعتدال پہ رکھتے ہیں۔ اسی واسطے جو زیادہ ضعیف ہو گا اس پر انبیاء علیہم السلام کا لطف و کرم زیادہ مبذول ہو گا۔

از حضرت حکیم الاسلام مدظلہ

الْحَمْدُ لِلَّهِ نَحْمَدُهُ وَنَسْتَعِينُهُ وَنَسْتَغْفِرُهُ وَنُؤْمِنُ بِهِ وَنَتَوَكَّلُ عَلَيْهِ - وَنَعُوذُ بِاللَّهِ مِنْ شُرُورِ أَنْفُسِنَا وَمِنْ سَيِّئَاتِ أَعْمَالِنَا مَنْ يَهْدِهِ اللَّهُ فَلَا مُضِلَّ لَهُ وَمَنْ يَضِلَّهُ فَلَا هَادِيَ لَهُ وَنَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ وَنَشْهَدُ أَنَّ سَيِّدَنَا وَسَيِّدَنَا وَمَوْلَانَا مُحَمَّدًا عَبْدَهُ وَرَسُولَهُ أَرْسَلَهُ اللَّهُ إِلَى كَافَّةِ الْبَشَرِ نَذِيرًا وَنَذِيرًا وَدَاعِيًا إِلَيْهِ بِآذَانِهِ وَسِرَاجًا مُنِيرًا

فَاعُوذُ بِاللَّهِ مِنَ الشَّيْطَانِ الرَّجِيمِ، بِسْمِ اللَّهِ الرَّحْمَنِ الرَّحِيمِ - وَنُرِيدُ أَنْ نَمُرَّ عَلَى الَّذِينَ اسْتَضَعْنَا فِي الْأَرْضِ وَنَجْعَلَهُمْ أُمَّةً وَنَجْعَلَهُمُ الْوَارِثِينَ، وَنَمَكِّنَ لَهُمْ فِي الْأَرْضِ وَنُرِي فِرْعَوْنَ وَهَامَانَ وَجُنُودَهُمَا مِنْهُنَّ مَا كَانُوا يَحْذَرُونَ (تصنّف پیدائش صدق اللہ العلی العظیم علیہ)

مادی و روحانی اقتدار کی انتہا

بزرگان محترم!

اللہ تعالیٰ نے دنیا میں نعمتوں کی دو سلسلے قائم فرمائے ہیں، ایک سلسلہ مادی نعمتوں کا اور ایک روحانی نعمتوں کا ہے۔ مادی نعمتوں کے سلسلے میں جیسے بہترین غذا میں، بہترین لباس اور بہترین مکان اور بہترین شکلیں، صورتیں اور مکان اور ان سے نفع اٹھانا وغیرہ ایک یہ سلسلہ ہے جس کی کوئی حد و نہایت معلوم نہیں ہوتی۔ دنیا میں یہ نعمتیں روز بروز ترقی پر ہیں۔ ہر چیز کے نئے سے نئے ذرائع اور نمونے، کچھ آنکھوں کو فرحت دینے والے، کچھ کانوں کو، کچھ دماغ کو اور کچھ ناک کو۔ غرض جو اس خمیر کے لئے اللہ نے نئی سے نئی نعمت پیدا کی اور وہ بڑھتی رہتی ہے۔

اس کے ساتھ ساتھ مادی نعمتوں میں سب سے بڑھ کر اقتدار ہے کہ کسی قوم کو عزت دی جائے، اس کے ہاتھ میں قدرت و تمکنت ہو اور وہ اپنی قسمت کی مالک آپ بن جائے۔ اسی کا نام اقتدار ہے پھر ان مادی نعمتوں میں ایک حصہ لذت کا ہے اور ایک اقتدار کا ہے۔

اس کی بالقابل دوسری نعمتیں روحانی ہیں، جیسے علم، اخلاق، ہدایت پانا، قلب کی تسکین اور عقلی کام ہیں۔ یہ سب روحانی نعمتیں کہلاتی ہیں جن کے ذریعے انسان کی روح کو فرحت اور تسکین ملتی ہے اور یہ اتنی بڑی نعمت ہے کہ مادی نعمتیں اس کے سامنے گرد ہیں جس کو روحانی لذت میسر آجائے، پھر مادی نعمتیں بیچ اور گروہن جاتی ہیں۔

اہل اللہ نے مادی لذتوں پر لات ماری ہے تو کوئی نعمت ان کو ہاتھ لگی ہے جس کی وجہ سے انہوں نے ان نعمتوں کو حقیر اور کم رتبہ سمجھا ہے۔ غرض یہ بات الگ ہے کہ ایک نعمت اعلیٰ ہے اور ایک ادنیٰ ہے۔ مگر ہیں دونوں نعمتیں۔ ایک مادی اور جسمانی، دوسرے روحانی اور معنوی لذتیں۔ مادی لذتوں کی انتہا ملوکیت پر ہو جاتی ہے کہ کسی قوم کو اللہ بادشاہت اور تمکنت دیدے اور ساری نعمتیں اس کے قبضہ میں آجائیں۔ اور روحانی نعمتوں کی انتہا نبوت پر ہو جاتی ہے۔ انبیاء علیہم السلام نبوت کے راستے سے جو نعمتیں لاتے ہیں وہ روح کی تسلی کی ہیں۔ ان میں علم و اخلاق ہے، اللہ کے جلال و جمال کا مشاہدہ ہے، ہدایت پانا، اللہ کی کتابوں کی تلاوت کرنا، اس کے ذریعے سے روح کو اقتدار ملتا ہے۔ یہ سلسلہ نبوت پر جا کر ختم ہو جاتا ہے۔

مادی و روحانی اقتدار کی تاثیر

تو بادشاہوں کا اقتدار مادی ہے جو بدنوں کے اوپر ہوتا ہے اور انبیاء کا اقتدار روحانی ہوتا ہے جو دلوں کے اوپر ہوتا ہے۔ یہ بدنوں کے بادشاہ ہوتے ہیں۔ وہ دلوں کے بادشاہ ہوتے ہیں۔ ان کی حکومت جبری اور ان کی حکومت محبت کی ہوتی ہے۔ اگر بادشاہ سامنے ہے تو آدمی ڈرتا ہے۔ اس کی سی۔ آئی۔ ڈی ہے تو خائف ہوتا ہے کہ کوئی کلمہ زبان سے ایسا نہ نکال دوں جس کی وجہ سے قانون کی زد میں آجاؤں اور مقدمہ چل جائے۔ چاہے دل میں لعنت ہی بھیجے۔ تو دل پر کوئی حکومت نہیں بلکہ دل میں بعض اوقات نفرت ہوتی ہے۔ لیکن زبان سے نہیں کہہ سکتا۔ تو شاہی اور ملوکیت کا اقتدار بدنوں پر ہوتا ہے اور انبیاء علیہم السلام کی حکومت اور اقتدار قلوب کے اوپر ہوتا ہے۔ وہ سامنے بھی نہ ہوں تب بھی آدمی ان کی عظمت میں دبا ہوا ہوتا ہے بلکہ دنیا میں بھی نہ ہوں، جب بھی وہی عظمت و اقتدار قلوب کے اوپر ہوتا ہے جو ان کی موجودگی میں ہوتا ہے۔ آج انبیاء علیہم السلام کا نام آجائے سب درود شریف پڑھیں گے صلی اللہ علیہ وسلم پڑھیں گے انبیاء علیہم السلام کی ذات تو بہت بلند و بالا ہے ان کے خدام صحابہ کا ذکر آجائے تو رضی اللہ عنہم اجمعین کہیں گے۔ صحابہ کرام کا مقام بھی بہت بلند ہے ان کے خدام اور غلام اولیاء کرام ہیں، ان کا ذکر آجائے تو سب رحمۃ اللہ علیہم اجمعین کہیں گے۔ صالحین کا ذکر آجائے محبت سے یاد کریں گے۔ تو آج انبیاء علیہم السلام اس دنیا میں ہماری آنکھوں کے سامنے موجود نہیں ہیں لیکن قلوب ان کی محبت و عظمت سے لبریز ہیں۔ اگر آج خواجہ اجمیری رحمۃ اللہ علیہ کا نام آجائے تو عقیدت سے دل جھک جاتا ہے۔ آج اگر شیخ علاء الدین صابر کلیری رحمۃ اللہ علیہ کا نام آجائے تو فرط عقیدت سے دل جھک جائے گا۔ آج اگر امام ابو حنیفہ، امام شافعی، امام مالک، امام احمد ابن حنبل اور امام بخاری کا نام لے تو دل عقیدت سے جھک جائیں گے۔ اگر کوئی شخص ان کی شان میں گستاخی کا کلمہ کہے آدمی جان دینے کے لئے تیار ہو جاتا ہے۔ ان کے خلاف کوئی کلمہ برداشت نہیں کر سکتا۔ یہ محبت

و عقیدت نہیں ہے تو اور کیا ہے۔؟ یہ حضرات آج دنیا کے اندر موجود نہیں ہیں۔ لیکن قلوب پر حکومت آج بھی کر رہے ہیں۔

مسٹر آرنلڈ جو سرسید مرحوم کے زمانے میں علی گڑھ یونیورسٹی کا پروفیسر تھا۔ اس نے ایک کتاب ”پریچنگ آف اسلام“ لکھی ہے۔ اس نے اسلامی تبلیغ کے دور اور طریقے تاریخی طور پر ذکر کئے ہیں کہ کس کس طرح سے اسلام پھیلا اور دنیا میں رائج ہوا۔ اس نے اسکیمیں بڑی تفصیلات ذکر کی ہیں۔ ہندوستان کا بھی ذکر کیا ہے اسکیمیں وہ لکھتا ہے کہ ہندوستان میں میں نے ایک بڑی عجیب بات دیکھی جو مجھے اور کہیں نظر نہیں آئی۔ اس کے لحاظ سے تو ٹھیک ہے اسے کہیں اور نظر نہیں آئی۔ لیکن دوسروں کو وہ ہر جگہ نظر آئی۔ مگر اس کے لئے وہ انوکھی بات ہے۔

”وہ یہ کہ میں نے ہندوستان میں دیکھا کہ ایک شخص اجمیر میں قبر میں لیٹا ہوا پورے ہندوستان پر حکومت کر رہا ہے اور سلطان بنا ہوا ہے۔ نام بھی اس کا سلطان الہند ہے یعنی حضرت خواجہ اجمیری رحمۃ اللہ علیہ۔“

تو اس نے کہا میں نے یہ عجیب بات دیکھی کہ ایک شخص قبر میں لیٹا ہوا ہے اس دنیا میں نہیں ہے مگر پورے ہندوستان کے لوگوں کے دلوں پر اس کی حکومت قائم ہے اس کا نام بھی آتا ہے تو لوگ عظمت سے اس کا نام لیتے ہیں۔

میرے عرض کرنے کا مطلب یہ ہے مادی اقتدار بدنوں کے اوپر ہوتا ہے، روحانی اقتدار قلوب کے اوپر ہوتا ہے۔ اس لئے انبیاء علیہم السلام، ان کے خدام اور تربیت یافتہ دلوں کے اوپر حکومت کرتے ہیں۔ سلاطین اور ان کے تربیت یافتہ بدنوں کے اوپر حکومت کرتے ہیں۔ سلاطین دنیا سامنے موجود ہوں تو آدمی عظمت کا کلمہ کہتا ہے ورنہ بعض اوقات لعنت کرتا ہے، انبیاء اور اولیاء دنیا میں موجود ہوں یا نہ ہوں، قلوب پر یکساں ان کی عقیدت و عظمت قائم ہے، محبت سے دل لبریز ہے تو اقتدار کے دو سلسلے نکلے، مادی اقتدار کی انتہا حکومت کے اوپر ہے اور روحانی اقتدار کی انتہا نبوت کے اوپر ہے۔

مزاج نبوت و ملوکیت میں فرق

لیکن ان دونوں کے مزاج میں بڑا فرق ہے۔ نبوت کا بھی ایک مزاج ہے اور بادشاہت و ملوکیت کا بھی۔ دنیا میں جب بادشاہت غالب آتی ہے تو اس کا مزاج کچھ اور ہے۔ ان دونوں مزاجوں کا قرآن حکیم نے تذکرہ کیا۔ فرمایا کہ بادشاہ جب کسی ملک پر غالب آتے اور اقتدار پاتے ہیں اور فاتحانہ داخل ہوتے ہیں تو وہ کیا کرتے ہیں؟

إِنَّ الْمُلُوكَ إِذَا نَخَلُوا قَرْيَةً أَفْسَدُوهَا وَجَعَلُوا أَعْرَآةَ أَهْلِهَا آذِلَّةً وَكَانُوا بَفْعَلُونَ - (نمل ۱۹ آیت ۳۴)

جب کوئی بادشاہ کسی ملک میں فاتحانہ داخل ہوتا ہے تو وہ اپنا اقتدار قائم رکھنے کے لئے اس شہر کو اس طرح سے فاسد کرتا ہے کہ عزت والوں کو پست کرتا ہے، ذلت والوں کو اونچا کرتا ہے۔ انقلاب عظیم برپا کرتا ہے۔

اس لئے کہ جواب تک عزت والے تھے ان سے عزت چھیننی ہے کیونکہ اندیشہ ہوتا ہے کہ کہیں یہ پھر

خطبات حکیم الاسلام جلد دوم ۲۷۶ نبوت و ملوکیت
 بر سر اقتدار نہ آجائیں۔ اس لئے انہیں کھلنے کی کوشش کی جاتی ہے کہ ان کے اقتدار کا کوئی نشان باقی نہ رہے۔
 وہ نشانات مٹائے جاتے ہیں جو کسی قوم کے اقتدار کے ہوتے ہیں۔ کانغذوں سے وہ نام محو کئے جاتے ہیں
 تاکہ خیال بھی ادھر نہ جائے اس لئے کہ اگر ان کا اقتدار کسی درجہ میں بھی رہا، یا تو ہمارا اقتدار قائم نہیں ہوگا۔
 وَكُنْ لَكَ يَفْعَلُونَ یہ سلاطین کا طریقہ ہے بادشاہت اور ملوکیت کی تاریخ دیکھی جائے تو الٹی ہی نظر
 آئے گی۔

اقتدار پانے کے بعد نبی کریم صلی اللہ علیہ وسلم کا طرز عمل

اور ایک انبیاء علیہم السلام کا مزاج ہے۔ جب نبوت کا اقتدار غالب ہوتا ہے تو وہ امن کا اعلان کرتے
 ہیں۔ عزت والوں کو عزت کی داشت کرتے ہیں۔ اور جو پست ہیں ان کو ابھارتے ہیں تاکہ سب عزت میں
 شریک ہو جائیں اور کسی کی تذلیل اور رسوائی نہ ہو۔

نبی کریم صلی اللہ علیہ وسلم دس برس کی زندگی کے بعد جب مدینہ طیبہ سے تشریف لائے اور فاتحانہ مکہ
 کے اندر داخل ہوئے تو دس ہزار صحابہ کا لشکر ساتھ تھا۔ آپ اونٹنی پر سوار ہیں۔ بادشاہ ایسے موقع پر
 اقتدار جلاتا ہوا اور اینٹھتا ہوا داخل ہوتا ہے۔ لیکن حضور صلی اللہ علیہ وسلم داخل ہوئے۔ حدیث میں
 ہے کہ تواضع اور خاکساری کی وجہ سے گردن مبارک اونٹنی کی گردن پر جھکی ہوئی تھی۔ چونکہ عزت کے ساتھ
 داخل ہوا ہے تو اللہ کی عزت پیش نظر تھی۔ اس لئے غایت تواضع اور خاکساری کی وجہ سے سر مبارک اتنا جھک
 گیا تھا کہ اونٹنی کے سر کو آ ملا تھا۔ تو انبیاء کا داخلہ تو اس شان سے ہوا۔ سلاطین داخل ہوتے ہیں تو
 اکڑتے ہوئے داخل ہوتے ہیں۔ پھر سلاطین عزت والوں کو ذلیل بناتے ہیں، پستوں کو اور پست کرتے ہیں۔
 انبیاء علیہم السلام کا مزاج یہ ہے کہ آپ دس ہزار کے لشکر کے ساتھ داخل ہوئے تو جگہ جگہ امن کا اعلان
 فرمایا۔ فرمایا۔ مَنْ دَخَلَ نَدَايِي مُقْبِلًا فَهُوَ آمِنٌ ابوسفیان کے گھر میں جو چلا جائے گا اسے بھی
 امن ہے۔ وَمَنْ دَخَلَ الْمَسْجِدَ الْحَرَامَ فَهُوَ آمِنٌ جو مسجد حرام میں چلا جائے گا اسے بھی امن ہے۔ مَنْ
 اغْلَقَ بَابَهُ فَهُوَ آمِنٌ جو اپنے گھر کا دروازہ اندر سے بند کرے گا اس کے لئے بھی امن ہے۔ غرض امن کا
 اعلان عام ہوتا جا رہا ہے۔

اور کس قوم کے مقابلے میں؟ جس نے تیرہ برس اللہ کے رسول کو چین نہیں لینے دیا۔ انتہائی ایذا رسانی
 کی بلکہ حد کر دی۔ حضور صلی اللہ علیہ وسلم کے راستے میں کانٹے بچھائے گئے، گالیاں دی گئیں، کذاب،
 مجنون، ساحر اور کاہن کہا گیا۔ جاو آپ کے اوپر کرایا گیا، طائف میں تشریف لے گئے تو اتنے پتھر مارے
 گئے کہ پیر مبارک اتنے زخمی ہو گئے کہ نعلین مبارک خون سے بھر گئے، کتے پیچھے لگائے گئے، اس قوم کے
 مقابلے پر امن کا اعلان کیا جا رہا ہے جو مسجد حرام میں یا ابوسفیان کے گھر میں چلا جائے گا یا اپنے گھر کا دروازہ بند
 کرے، اسے بھی امن۔ گویا کوئی راستہ ایسا نہیں چھوڑا کہ بد امنی یا قتل و غارت ہو اور اس قوم کے ساتھ یہ
 شفقت برتی گئی جس نے آپ کو ہجرت کرنے پر مجبور کیا، وطن سے بے وطن کیا۔ یہ نبوت کا مزاج ہے کہ جتنا
 اقتدار ملتا جاتا ہے اتنا ہی اور جھکتے جاتے ہیں۔

نہد شان پر زمیوہ سر بر زمین

درخت کا پھل جب بڑھ جاتا ہے تو شاخیں زمین کی طرف جھک جاتی ہیں۔ یہ نہیں ہے کہ درخت جب

پھل دار ہو تو اوپر کو اٹھنے لگے۔ انبیاء علیہم السلام اللہ کی طرف سے ساری دولتیں لے کر آتے ہیں ان میں تواضع بڑھتی رہتی ہے۔ لیکن مادی دولت جوں جوں بڑھتی رہتی ہے اس سے نخوت بڑھتی رہتی ہے۔ حدیث میں واقعہ بیان فرمایا گیا ہے کہ جب آپ ہجرت فرما رہے تھے تو جاتے ہوئے مسجد حرام میں تشریف لائے تو بیت اللہ کا کلید بردار عثمان شیبی کا خاندان تھا۔ شیبی اسے کہتے تھے 'جو بیت اللہ کے دروازے پر بیٹھتا تھا۔ بیت اللہ کی کنجی اس کے پاس رہتی تھی۔ آپ چونکہ مکہ چھوڑ کر ہجرت فرما رہے ہیں۔ آپ کو صدمہ ہے تو شیبی سے کہا :

”اے شیبی! ایک دو منٹ کے لئے بیت اللہ کا دروازہ کھول دے، تاکہ میں اندر دو نفل پڑھ لوں۔“

اس نے جھڑک کر اور ڈانٹ کر کہا تم ہرگز داخل نہیں کئے جاسکتے۔ تم نے ہمارے آبائی دین کو چھوڑا، ہمارے جوں کو برا کہا۔ یہ نہیں ہو سکتا جاؤ۔

آپ نے پھر لجاجت سے کہا ”میں عبادت کرنا چاہتا ہوں، دور کعت پڑھنا چاہتا ہوں“ اس نے کہا نہیں، آپ کو اجازت نہیں دی جائے گی، آپ جائے آپ نے فرمایا :

”اے شیبی! ایک وقت آنے والا ہے کہ جس جگہ تو بیٹھا ہوا ہے وہاں تو میں ہوں گا اور جہاں میں کھڑا ہوا التجا کر رہا ہوں یہاں تو کھڑا ہو گا۔ اس وقت تیرا کیا حال ہو گا؟“

اس نے کہا ”جاؤ ایسی باتیں بہت دیکھی ہیں۔“ اقتدار کے غرور میں مست تھا۔ حضور اقدس صلی اللہ علیہ وسلم چونکہ بے کس و بے بس ہو کر گھر سے باہر نکل رہے تھے مکے والوں کی اکثریت تھی، اقتدار تھا، دولت اور فوج بھی ان کی تھی اور حضور صلی اللہ علیہ وسلم کے ہاتھ میں کچھ نہیں تھا تو اسے غرور کا نشہ تھا، وہ جانتا تھا کہ آپ کچھ نہیں کر سکتے، نبوت کی عظمت اس کے دل میں نہیں تھی، وہ نہیں جانتا تھا کہ نبوت کو اللہ نے کیا کیا طاقتیں بخشی ہیں۔ وہ تو صرف مادی طاقت کو جانتا تھا اس بنا پر اس نے کہا ایسی تعخلات کی باتیں بہت سنی ہیں۔ حالت تو یہ ہے کہ گھر سے باہر نکلنا مشکل ہے اور خواب یہ دیکھ رہے ہیں کہ میں کعبہ کے دروازے پر بطور متولی کے بیٹھوں گا اور جو آج متولی ہے وہ نیچے کھڑا ہو گا۔ یہ شیخ چلی کی باتیں ہیں، محض تعخلات ہیں۔ یہ اس نے کہا۔

آپ واپس ہو گئے، ہجرت فرمائی۔ جب مکہ میں فاتحانہ داخل ہوئے اور امن کا اعلان کیا، ایک نفس کی خوریزی نہیں ہوئی، ایک جان نہیں گئی۔ آپ مسجد حرام میں تشریف لائے اور فرمایا کہ شیبی کو بلاؤ۔

وہ آیا، کعبے کی کنجی اس کے ہاتھ میں، کعبے کے دروازے کا تالا کھولا۔ آپ وہیں تشریف لے گئے جہاں شیبی کھڑا ہوا تھا اور شیبی وہیں کھڑا ہوا تھا جہاں آپ کھڑے ہوئے التجا کر رہے تھے۔

فرمایا۔ شیبی! وہ وقت تجھے یاد ہے کہ میں نے لجاجت سے التجا کی تھی کہ مجھے ایک دور کعت پڑھنے کی اجازت دیدے، تو نے ڈانٹ دیا تھا۔

کہا۔ جی ہاں یاد ہے۔

فرمایا، یہ بھی یاد ہے کہ میں نے کیا کہا تھا۔ میں نے کہا تھا کہ جس جگہ تو بیٹھا ہوا ہے اس جگہ میں ہوں گا اور جس جگہ میں کھڑا ہوا ہوں اس جگہ تو کھڑا ہوا ہو گا۔ یہ تو نے دیکھ لیا؟

اس نے کہا، جی ہاں دیکھ لیا۔ بے شک میں اسی جگہ کھڑا ہوا ہوں جہاں آپ کھڑے ہوئے تھے۔ اور آپ اس جگہ ہیں جس جگہ میں تھا۔

فرمایا 'اب تیرا کیا حشر ہونا چاہئے؟'

اس نے ایک ہی جملہ کہا کہ :

اخ کریم و نبی کریم -

میں ایک کریم پیغمبر اور کریم بھائی کے سامنے کھڑا ہوا ہوں۔۔۔ بہر حال یہ خاندان قریش میں سے تھا تو اس نے یہ جملہ کہا اخ کریم و نبی کریم -

اب یہ خیال فرمائیے شبہی نے کس طرح سے ڈانٹا تھا۔ اللہ کے رسول کی انتہائی عظمت کے باوجود اس نے کیا کہا کہ لیکن آپ نے کیا معاملہ فرمایا۔۔۔ فرمایا :

"اے شبہی! یہ کعبے کی کنجی تیرے حوالے کرتا ہوں 'قیامت تک تیرے ہی خاندان میں رہے گی' کوئی دوسرا اسے نہیں حاصل کر سکے گا۔ آج سے تو اور تیرا خاندان قیامت تک کے لئے متولی ہے۔"

عرب میں بیسیوں نئے انقلابات ہوئے حکومتیں بدلیں لیکن شبہی کا خاندان بدستور قائم ہے اور کعبے کی کنجیاں اسی کے ہاتھ میں ہیں 'مکہ کے آدھے بازاروں پر آج شبہی کا قبضہ ہے اس کی دولت کی کوئی انتہا نہیں۔ اس لئے کہ بیت اللہ میں داخل ہونا ہر شخص چاہتا ہے اور وہ فیس لگا دیتا ہے کہ اتنی فیس ادا کرو گے تو داخل ہونے دوں گا ورنہ نہیں۔ حالانکہ ایسا داخلہ لگانا ممنوع ہے کیونکہ اس پر فیس لگانا جائز نہیں۔ مگر ایک تو بیت اللہ کی محبت اور اوپر سے کچھ عظمت بھی اور کچھ محبت بھی اس لئے لوگ فیس ادا کرتے ہیں اور داخل ہوتے ہیں لیکن محض محبت ہی تو مطلوب نہیں شریعت کا ادب بھی ملحوظ ہے وہ صحیح محبت کا نہیں کرتا جب کہ اتباع شریعت ہو وہ محبت کا رآمد نہیں ہے جب تک محبت کے ساتھ متابعت سنت اور شریعت کی عظمت نہ ہو۔ اس لئے رشوت دے کر داخل ہونا جائز نہیں ہے۔ کئی بار حاضری ہوئی ہمارا بہت جی چاہتا تھا تو ہمارے لئے یہ مشکل تھی 'تو ہم نے افسوس کے ساتھ مکے میں اپنے دوست سے ذکر کیا کہ ہم تو محروم ہی رہ گئے اور بیت اللہ میں داخل ہونے کی سعادت حاصل نہ کر سکا۔ ان کے شبہی کیساتھ تعلقات تھے۔ اس نے کہا 'تمہا آپ کے لئے بیت اللہ کھولا جائے گا۔ آپ فکر نہ کریں۔ آپ اندر جا کے زیارت کریں گے۔

چنانچہ انہوں نے ایسا انتظام کیا جب ہجوم ختم ہو گیا اور شبہی کعبے کا دروازہ بند کر کے جانے لگا۔ انہوں نے اپنے تعلقات کئی وجہ سے اس سے بات کی اور بیت اللہ کا دروازہ کھولا اور میرے پاس آدمی بھیج کر مجھے بلایا کہ آپ کے لئے بیت اللہ کھلا ہوا ہے۔۔۔ تو میں تو کیا چیز تھا۔۔۔ لیکن میں سمجھتا ہوں میں نے شریعت کا اتباع کیا تھا اور دل میں داخل ہونے کا جذبہ تھا لیکن رشوت دینا جائز نہیں تھا تو اللہ تعالیٰ نے ایسا انتظام فرما دیا۔ بہر حال لوگ یہ نہیں سمجھتے وہ چاہتے ہیں بس داخل ہو جائیں خواہ کسی ممنوع کار تکاب کرنا پڑے۔

غرض شبہی آج بھی برسر اقتدار ہے۔ چودہ صدیاں گذر گئیں مگر اس کے خاندان کے ہاتھ میں بیت اللہ کی کنجیاں ہیں حالانکہ شبہی نے اللہ کے رسول کے ساتھ انتہائی بے عظمتی کا برتاؤ کیا تھا اور آپ نے نبی ہونے کی حیثیت سے اسے کیا دیا کہ بیت اللہ کا متولی قیامت تک کے لئے قرار دیدیا ' بجائے اس کے کہ شبہی سے انتقام لیا جاتا۔ یہ چیز ملوکیت اور بادشاہت میں نہیں ہے۔ بادشاہت میں اگر کوئی ذرا بھی اقتدار کے خلاف کرے تو بغاوت کا الزام قائم ہوتا ہے اور اسے پھانسی دیدی جاتی ہے۔ تو یہ نبوت کا خاصہ ہے کہ دشمنوں کے ساتھ وہ برتاؤ کیا جاتا ہے جو ایک دوست دوست کے ساتھ برتاؤ کرتا ہے۔ تو نبوت کا مزاج اور ہے 'ملوکیت کا اور ہے۔ آج بھی شبہی برسر اقتدار ہے اور کعبے کی کنجیاں اس کے پاس ہیں اور قیامت تک رہے گا۔ کیونکہ

اللہ کے رسول نے فرمادیا ہے کہ کنجیاں قیامت تک کے لئے تیرے خاندان کو دیتا ہوں۔

اہل اللہ کے مزاج میں نیکی کی حرص

اس پر مجھے ایک واقعہ یاد آیا کہ اللہ والے بھی عجیب چیز ہیں۔ یہ ہریات سے اپنی آخرت کا فائدہ اٹھا لیتے ہیں۔ جب ایک شخص دنیا کا طالب ہو وہ ہیر پھیر کر کے اپنے پیسے کما لیتا ہے۔ یہ اللہ والے ہیر پھیر کر کے دین اور آخرت کما لیتے ہیں۔ جب ہم دنیا اور دنیا کے بارے میں حرص ہیں کہ اگر سو روپیہ مل جائے تو تمنا ہوتی ہے کہ ہزار روپیہ مل جائے، ہزار مل جائے تو تمنا ہوتی ہے کہ کروڑوں ہو جائیں۔ غرض طلب کسی حد پر رکتی نہیں ہے۔

حدیث میں فرمایا گیا ہے کہ اگر اس بنی آدم کو ایک جنگل بھی سونے کا مل جائے تو کہے گا یا اللہ! پیٹ نہیں بھرا، ایک جنگل اور سونے کا مل جائے۔ دوسرا مل جائے تو تیسرا مانگے گا کسی حد پر نہیں رکتا۔ بعینہ یہی کیفیت اللہ والوں کی ہے کہ ساری جنت پر ان کا قبضہ ہو جائے تب بھی ان کا پیٹ نہیں بھرتا۔ غرض اہل دنیا دنیا کے بارے میں حرص ہوتے ہیں، اہل اللہ آخرت کے بارے میں حرص ہوتے ہیں۔

ہمارے دارالعلوم دیوبند کے سب سے پہلے مہتمم حضرت مولانا رفیع الدین صاحب رحمہ اللہ جو نقشبندیہ خاندان کے اکابر میں سے تھے، ہجرت فرما کر مکہ مکرمہ آئے، وہیں ان کی وفات بھی ہوئی اور قبر بھی ہے۔ انہیں یہ حدیث معلوم تھی کہ نبی کریم صلی اللہ علیہ وسلم نے شبیبی کو بیت اللہ کی کنجیاں سپرد کی ہیں۔ مکہ میں چاہے سارے خاندان اجڑ جائیں مگر شبیبی کا خاندان قیامت تک کے لئے باقی رہے گا۔ یہ ان کا ایمان تھا اور اللہ کے رسول کا قول تھا تو مولانا رفیع الدین صاحب کو عجیب ترکیب سو جھی۔ واقعی ان بزرگوں کو داد دینی چاہئے کہاں ذہن پہنچا۔

انہوں نے کہا جب یہ خاندان قیامت تک کے لئے باقی رہے گا تو اس زمانے میں بھی موجود ہو گا، جب مہدی علیہ الرضوان کا ظہور ہو گا۔ اس واسطے کہ حدیث میں فرمایا گیا کہ مہدی کا جب قرب قیامت میں ظہور ہو گا تو مکہ ہی میں ہو گا اور وہ بیت اللہ شریف کی دیوار سے کمر لگائے ہوئے بیٹھے ہوں گے لوگ ان کے ہاتھ پر آکر بیعت کریں گے۔

اور اس وقت کی جو علامات بتلائی گئی ہیں وہ یہ کہ پوری دنیا پر نصاریٰ کا قبضہ ہو گا۔ واسطہ بلا واسطہ پوری دنیا پر نصاریٰ کا اقتدار چھایا ہوا ہو گا۔ دوسری علامت یہ فرمائی گئی ملئت الدنيا ظلمًا وجورًا۔ پوری دنیا ظلم و ستم سے لبریز ہوگی۔ دین و دیانت کا نشان باقی نہیں رہے گا، شرارتِ نفس، تعیش و عیاشی، ظلم اور بددینی عام ہو جائے گی، محدود لوگ ہوں گے جو پہاڑوں کی چوٹیوں میں جا کر اپنے دین کو سنبھالیں گے، دنیا ان کو حقیر و ذلیل سمجھے گی۔ حدیث میں فرمایا گیا ہے کہ ایک عالم اتنا ذلیل ہو جائے گا جیسے مردے گدھے کی لاش ہوتی ہے کہ اسے کوئی دیکھنا گوارا نہیں کرتا۔ ایک عالم کی ذلت کی یہ کیفیت ہوگی۔ تو اس درجہ ظلم و ستم بددینی اور بددیانتی دنیا میں پھیل جائے گی۔ یہ وقت ہو گا کہ دنیا پر نصاریٰ کا قبضہ ہو گا، مسلمان انتہائی ظلم و ستم میں گرفتار ہوں گے۔ دین دار پہاڑوں کی گھاٹیوں میں جا کر چھپ چھپ کر اپنے دین کی حفاظت کر رہے ہوں گے، شہروں اور قصبوں میں ان کے لئے کوئی جگہ باقی نہیں رہے گی۔ نماز، روزہ کا تو ذکر کیا رہے گا، بس ظلم و ستم غالب ہو گا۔ اس وقت مکہ مکرمہ میں مہدی علیہ الرضوان کا ظہور ہو گا۔

اور یہ بھی حدیث میں ہے کہ ان کے بارے میں اللہ کی طرف سے اعلان کیا جائے گا، ایک غیبی آواز پیدا ہوگی

کہ هذا خلیفۃ اللہ المہدی فاسمعولہ واطیعوا یہ اللہ کے خلیفہ مہدی ہیں ان کی بات سنو اور اطاعت کرو۔ فرمایا گیا اس وقت ابدال شام، نجد، عراق اور اقطاب ہند اور تمام اہل اللہ جہاں جہاں ہوں گے سمٹ کر شام میں پہنچیں گے اور شام کو حضرت مہدی علیہ الرضوان مرکز بنائیں گے اور یہ وہیں جا کر ان کے ہاتھ پر بیعت کریں گے اور مسلمانوں کی قوت وہاں جمع ہوگی ان کے ہاتھ پر مغرب اور نصاریٰ کی طاقتیں ٹوٹیں گی اس کے بعد وہ وقت آئے گا کہ پورے عالم میں دین اسلام پھیل جائے گا اور دوسرا کوئی دین اور قومیت باقی نہیں رہے گی۔ اس کی تفصیلات ہیں۔

ان میں سے ہمیں نہیں جانا۔ جو مجھے واقعہ سنانا ہے اس کے متعلق جتنی چیز بیان کرنی تھی وہ میں نے عرض کی۔ گویا مہدی علیہ الرضوان کا ظہور مکے میں ہوگا۔ شام کو وہ اپنا مرکز بنائیں گے۔ مسلمانوں کی ساری قوت شام میں سمٹ آئے گی۔ دجال اور مغربی طاقتوں کا مقابلہ ہوگا مسلمہ کبریٰ واقع ہوگا یعنی سب سے بڑا جہاد اس زمانے میں ہوگا اور تین معرکے ہوں گے لاکھوں آدمی اس میں قتل ہوں گے۔

حدیث میں فرمایا گیا ہے کہ محاذ جنگ ہی اتنا لانا ہوگا کہ کوٹے کا اڑے گا، کوٹے کا اڑان مشہور ہے کہ صبح سے شام تک اڑتا رہتا ہے، تھکتا نہیں ہے۔ تو صبح سے شام تک کوٹے کا جہاں جہاں وہ جائے گا لاشیں ہی لاشیں نیچے پڑی ہوئی ہوں گی۔ اس کو یہ نظر آئے گا۔ اتنا لانا محاذ ہوگا اور مقتولین کی کوئی حد نہیں ہوگی۔ یہ عظیم جہاد ہوگا اس جہاد کے بارے میں فرمایا گیا ہے کہ اس کے مجاہدین کو وہ اجر ملے گا جو غزوہ بدر کے مجاہدین صاحبہ کو اجر دیا گیا ہے۔

یہ حدیث میں فرمایا گیا ہے اب میں واقعہ عرض کرتا ہوں جو مولانا رفیع الدین صاحب یہ حدیث سن کر ہجرت کر کے مکہ مکرمہ پہنچے۔

یہ ان کا ایمان تھا کہ شیبی کا خاندان قیامت تک ضرور رہے گا اور جب مہدی علیہ الرضوان کا ظہور ہوگا جب بھی یہ مکہ ہی میں ہوگا۔ جب مہدی علیہ الرضوان کا ظہور مکے میں ہوگا تو وہ بیت اللہ کی دیوار سے ٹیک لگائے بیٹھے ہوں گے اور مسلمانوں سے بیعت کریں گے۔ تو بیت اللہ کے دروازے کے کنجیاں شیبی کے ہاتھ میں ہوں گی۔ اس لئے یہ بھی وہاں موجود ہوگا۔ یہ چند کڑیاں ملا کر مولانا رفیع الدین صاحب نے ایک حماکل شریف اور ایک تلوار یہ دونوں لیں۔ اور مہدی علیہ الرضوان کے نام ایک خط لکھا کہ :

”فقیر رفیع الدین دیوبندی مکہ معظمہ میں حاضر ہے اور آپ جہاد کی ترتیب کر رہے ہیں۔ مجاہدین آپ کے ساتھ ہیں۔ جن کو وہ اجر ملے گا جو غزوہ بدر کے مجاہدین کو ملا تو رفیع الدین کی طرف سے یہ حماکل تو آپ کی ذات کے لئے ہدیہ ہے اور یہ تلوار کسی مجاہد کو دیدتے کہ وہ میری طرف سے جنگ میں شریک ہو جائے، اور مجھے وہ اجر مل جائے جو غزوہ بدر کے مجاہدین کو ملا۔“

یہ خط لکھ کر کے تلوار اور حماکل شیبی کے سپرد کی جو ان کے زمانہ میں شیبی تھا اور کہا کہ تمہارا خاندان قیامت تک رہے گا اور مہدی علیہ الرضوان کے ظہور تک یہ امانت ہے۔ تم جب انتقال کرو تو جو تمہارا قائم مقام ہو اسے وصیت کرو اور اس سے یہ کہہ دینا کہ جب اس کا انتقال ہو وہ اپنی اولاد کو وصیت کرے کہ رفیع الدین کی یہ تلوار حماکل شریف خاندان میں چلتی رہے یہاں تک کہ مہدی علیہ الرضوان کا ظہور ہو جائے۔ تو جو اس زمانے میں شیبی ہو وہ میری طرف سے حضرت مہدی علیہ الرضوان کو یہ دونوں ہدیے پیش کر دے۔ حماکل ان کی ذات کے لئے تحفہ ہے اور تلوار امانت ہے کہ وہ کسی مجاہد کو میری طرف سے دیدیں تاکہ جب وہ

جماد میں شریک ہو تو میری شرکت بھی ہو جائے اور اس اجر میں میں بھی حصہ پالوں

کہاں کی بات انہوں نے سوچی۔ اس حدیث سے انہوں نے کس طرح کام لیا کہ اعلیٰ ترین جماد کے اندر اپنی شرکت کر لی۔

تو واقعہ یہ ہے کہ اللہ والے نیکیوں پہ اتنے حریص ہوتے ہیں کہ چاہے ان کا گھر بھر جائے نیکی سے، لیکن انہیں خیال ہو کہ نیکی یہاں سے بھی مل جائے گی، جھٹ وہاں پہنچ جائیں گے کہ اسے بھی کیوں نہ سمیٹ لیں۔ یہ چاہتے ہیں کہ ساری جنتیں ہمارے قبضہ میں آجائیں۔ یہ اللہ والوں کا مزاج ہے۔

امام ابو داؤد رحمۃ اللہ علیہ بہت بڑے بڑے محدث گزرے ہیں جن کی کتاب ابو داؤد مدارس میں پڑھائی جاتی ہے، داخل درس ہے۔ ان کے واقعات میں لکھا ہے کہ یہ سمندر کے کنارے کھڑے ہوئے تھے اور سمندر میں جہاز اتر اہوا تھا، کھڑا تھا۔ ایسی گودیاں اس زمانے میں نہیں تھیں، جیسی آج بنتی ہیں۔ تو جہاز ایک آدھ فرلانگ کے فاصلے پر کھڑا ہوتا تھا۔ چونکہ کنارے پر پانی کم ہوتا تھا وہ جہاز کے لئے کافی نہیں ہوتا تھا اور لوگ کشتیوں میں بیٹھ کے جہاز میں جاتے اور سوار ہوتے۔

ایک جہاز فرلانگ ڈیڑھ فرلانگ کے فاصلے پر کھڑا ہوا تھا اور امام ابو داؤد سمندر کے کنارے کھڑے ہوئے تھے جہاز میں کسی شخص کو چھینک آئی۔ اس نے چھینک لے کر زور سے الحمد للہ کہا۔ تو مسئلہ یہ ہے کہ جب کسی کو چھینک آئے اسے الحمد للہ کہنا چاہئے اور جس کے کان میں الحمد للہ پڑے، وہ جواب میں یہ تمک اللہ کہے۔ اس شخص نے الحمد للہ اس زور سے کہا کہ امام ابو داؤد کے کان میں آواز آئی۔ اب ان کا جی چاہا کہ میں شریعت کی اس چیز پر عمل کروں اور یہ تمک اللہ کہوں تاکہ مجھے ثواب ملے حالانکہ مسئلہ یہ ہے کہ چھینک لینے والے کو الحمد للہ زور سے کہنے پر سننے والے کو یہ تمک اللہ کہنا واجب ہے جبکہ اس مجلس میں وہ موجود ہو اور اس کے کان میں پڑ جائے کہ اس نے الحمد للہ کہا ہے۔ وہ یہ تمک اللہ کہہ کر جواب دے۔ یہ نہیں ہے کہ مسجد میں ایک شخص کو چھینک آئے اور دوسرا شخص بازار میں جا رہا ہے اور وہ جواب دینے کے لئے مسجد میں آجائے۔ ایک مجلس کا مسئلہ ہے مجلس سے خارج کا نہیں ہے تو امام ابو داؤد پر واجب نہیں تھا کہ وہ جواب دیں۔ اس لئے کہ چھینک لینے والا ایک فرلانگ پہ ہے اور یہ یہاں وہ جہاز پر ہے۔ یہ کنارے پر ہیں۔ مجلس بھی ایک نہیں جگہ بھی ایک نہیں بیچ میں سمندر حائل، مگر وہی بات ہے کہ نیکی کی حرص ہوتی ہے کہ کسی نہ کسی طرح کمالیں اس نیکی کو بھی کیوں چھوڑیں۔

امام ابو داؤد کی آواز اتنی اونچی تو تھی نہیں کہ یہاں کنارے سے یہ تمک اللہ کہیں تو اس کے کان میں پہنچے۔ چھینک لینے والے کی آواز اتنی بلند تھی کہ اس نے الحمد للہ کہا اس کی آواز یہاں پہنچ گئی تو تین درہم میں کرائے کی کشتی لی اور اس کشتی میں بیٹھ کر ڈیڑھ فرلانگ کا سفر کر کے جہاز میں پہنچے اور جہاز میں اوپر چڑھ کے کہا، یہ تمک اللہ۔ یہ گویا نیکی کمائی۔ مؤثر نہیں لکھتے ہیں جس وقت انہوں نے جا کر یہ تمک اللہ کہا، غیب سے ایک آواز آئی پیدا ہوئی، کہنے والا نظر نہیں آتا تھا۔ آواز یہ آئی کہ :

”اے ابو داؤد آج آپ نے تین درہم میں جنت خرید لی۔“

یہ آواز کان میں پڑی۔ معلوم نہیں کس خلوص سے یہ تمک اللہ کہا۔ حالانکہ امام ابو داؤد محدث ہیں۔ جانے کتنی انہوں نے حدیثیں لکھیں اور کتنا اجر کمایا، کتنے نوافل اور تہجد پڑھے ہوں گے، کتنے صدقات دیئے ہوں گے۔ لیکن جنت کی خریداری کے وقت اس حقیر سے عمل کا ذکر کیا کہ تین درہم میں کشتی کرائے پر کرا کر یہ تمک اللہ کہدیا۔

اس سے اندازہ ہوا کہ عمل کی مقبولیت اس کی صورت سے نہیں ہوتی بلکہ اس کی حقیقت سے ہوتی ہے۔ اخلاص جتنا غالب ہو، چاہے عمل چھوٹا ہو مگر اخلاص سے وزن پیدا ہو جاتا ہے، وہ مقبول ہوتا ہے۔ لہذا عمل ہو، اخلاص ندر ہو۔ قبولیت کی شان نہیں پیدا ہوتی۔ امام ابو داؤد نے معلوم نہیں کس خلوص سے یہ حکم اللہ کہا ہوگا۔ اتباع سنت کے کس جذبے سے گئے ہوں گے کہ یہ ایک عمل اتنا غالب آگیا کہ نہ دوزخوں کا ذکر آیا نہ صدقات کا ذکر آیا، اس عمل کا ذکر آیا کہ تین درہم میں آپ نے جنت خرید لی۔ غرض یہ کہ دین کے اندر بے حد حرص رکھتے ہیں یکمانا اتنا جانتے ہیں کہ گویا ہر وقت کماتے ہی رہتے ہیں۔ ہم دکان پہ کے کماتے ہیں۔ یہ چلتے ہوئے الگ، بیٹھے ہوئے الگ، سوتے الگ اور گھر میں الگ کمائیں۔ غرض ہر جگہ ب کماتے کی فکر رہتی ہے۔

ہمارے حضرت حاجی ادا اللہ قدس اللہ سرہ جو شیخ الطائفہ ہیں گویا تمام اہل دیوبند کے مرشد ہیں۔ حضرت لانانا نوتوی اور حضرت گنگوہی کے مرشد ہیں۔

ان کا عمل کیا تھا؟ حدیث میں یہ فرمایا گیا ہے کہ آدمی جب گھر سے مسجد میں نماز پڑھنے کے لئے چلتا ہے تو ہر قدم پر ایک نیکی لکھی جاتی ہے، ایک بدی مٹائی جاتی ہے اور یہ بھی دوسری حدیث میں فرمایا گیا کہ آپ نے سوال فرمایا کہ لوگو! جانتے ہو کہ درجات کن کن چیزوں سے بلند ہوتے ہیں اور کفارات کن کن چیزوں سے ہوتے ہیں کہ گناہ مٹا دیئے جائیں؟

عرض کیا اللہ ورسولہ اعلم اللہ اور اس کا رسول ہی بہتر جانتا ہے۔

منجملہ اور چیزوں کے فرمایا کثرة الخطا الى المسجد مسجد کی طرف جتنے زیادہ قدم پڑیں گے اتنا ہی ناپاہوں کا کفارہ ہوگا، اتنے ہی درجات بلند ہوں گے۔

تو ایک طرف یہ حدیث ہے کہ جتنے قدم زیادہ ہوں گے نیکیاں بڑھیں گی، بدیاں گھٹیں گی اور دوسری طرف وہ حدیث ہے کہ ہر قدم پر ایک نیکی لکھی جاتی ہے اور ایک بدی مٹائی جاتی ہے۔

ہمارے حضرت حاجی ادا اللہ صاحب قدس اللہ سرہ کا یہ عمل تھا کہ اگر مسجد کو دو راستے جاتے ہوں۔ ایک ذرا لانا اور ایک چھوٹا ہو تو لانا راستہ اختیار کرتے تھے تاکہ قدم زیادہ پڑیں، نیکیاں زیادہ لکھی جائیں اور بدیاں زیادہ مٹائی جائیں۔

اور اس میں بھی یہ کرتے تھے کہ لانا راستہ اختیار کر کے چھوٹے قدم ڈالتے تھے۔ لانا لانی نہیں ڈالتے تھے، اس لئے کہ حدیث میں کثرة الخطا فرمایا گیا ہے کہ قدموں کی کثرت مطلوب ہے۔ یہ نہیں کہا گیا کہ چھوٹے قدم ہوں یا بڑے قدم ہوں اس کی کوئی قید نہیں لگائی گئی۔ تو انہوں نے کہا کہ میں چھوٹے قدم ڈالوں، شریعت نے مجھے نہیں روکا، یعنی اگر میں قدم سے راستہ طے ہوتا، چالیس قدم طے کرتے تھے تاکہ چالیس نیکیاں ملیں۔

یہ جب ہوتا ہے کہ دل میں ایک لگن لگی ہوئی ہو کہ مجھے نیکی کمائی ہے بالکل ہمیں اپنے اوپر قیاس لینا چاہئے کہ ہمارے دل میں لگن ہوتی ہے کہ کسی طرح ہم پیسہ کمائیں، تجارت، زراعت، ملازمت کے لئے کسی طرح کمائیں۔ چوبیس گھنٹے آدمی دماغ لڑاتا رہتا ہے کہ مال کس طرح سے فراہم کروں، اگر مال میں کمی ہو جائے تو کس طرح سے بڑھاؤں، ڈیزائن ختم ہو جائے تو کس طرح سے پورا کروں کہ کمی نہ ہونے پائے۔ ہر ایک آئے میں یوں نہ کہوں کہ اس وقت مال نہیں ہے۔ تو تاجر ہر میل رکھتا ہے تاکہ گاہک کو جواب نہ دینا

گاہکوں کی اگر کثرت ہے مثلاً پچاس ہوں تو سو گاہک کا مال رکھے گا کہ اگر ایک دم سو گاہک آجائیں تو مجھے انکار نہ کرنا پڑے۔ حالانکہ اگر وہ انکار کرتا اور سو کی بجائے پچاس کو دے، روٹی تب بھی چلے گی، مگر وہ تو جذبہ ہوتا ہے کہ مال بڑھے، پیسہ بڑھے ایک لگن لگی ہوتی ہے۔ بس ٹھیک اسی طرح سے ان لوگوں کے دل میں لگن ہوتی ہے کہ نیکی بڑھے، حالانکہ نجات کے لئے اتنی نیکیاں بھی کافی ہیں جتنی اب تک تھیں، مگر یہ چاہتے ہیں کہ اور اضافہ ہو، درجات ملتے رہیں۔ کسی مرتبے اور درجے پر آکر رکتے ہی نہیں۔ ان کے دل میں ہوس ہوتی ہے۔

اس سے اندازہ کر لینا چاہئے کہ حرص وہوس کوئی بری چیز نہیں، مصرف اس کا صحیح غلط ہوتا ہے۔ حرص بہت بڑی چیز ہے، اس کو ہم برا نہیں کہتے۔ حرص سے انسان کا حوصلہ کھلتا ہے۔ حق تعالیٰ فرماتے ہیں:

”اگر ہم ایک جنگل بھر کرینی آدم کو سونے کا دیدیں تو یہ ہم سے دو سرمانگے گا۔“

معلوم ہوا اتنا بڑا حوصلہ ہے کہ پوری دنیا کو سونے سے بھر دیں جب بھی اس کا پیٹ نہیں بھرے گا۔ گویا اس کا پیٹ یعنی حوصلہ بہت بڑا ہے تو حرص بہت بڑی چیز ہے۔ اس واسطے یہ بری چیز نہیں ہے کہ اس کو برا کہا جائے گا۔

البتہ برا کس چیز کو سمجھا گیا؟ اس کو کہ حوصلہ تو اتنا بڑا اور اسے چند ٹھیکروں میں گنوادے، اس چیز سے وہ چیز کماؤ کہ جیسے تمہاری حرص کی حد نہیں، اس نعمت کی بھی کوئی حد نہ ہو۔ دنیا داری میں اگر ہم نے حرص لگائی تو حرص تو اتنی بڑی کہ دنیا کے ساتھ آخرت بھی سما جائے اور اسے دنیا کی چیزوں کے اوپر لگا دیا۔ دنیا کی چند دن کی عمر ہے وہ ختم ہو جائے گی۔ حرص تو آگے جا رہی ہے اور دنیا ہمیں ختم ہو گئی۔ تو اس جذبے کی ہم نے ناقدری کی کہ اللہ نے جذبہ بڑا دیا تھا اس کو حقیر چیز کے اندر ہم نے کھو دیا۔ لیکن اگر اس حرص سے ہم جنت چاہیں تو جیسے ہماری حرص کی حد نہیں، جنت کی نعمتوں کی بھی حد نہیں۔ مانگو کہاں تک مانگتے ہو۔

وَلِيْ ذٰلِكَ فَلْيَتَنَبَّسِ الْمُتَنَبِّسُوْنَ - یہی موقع ہے جس میں آدمی حرص بنے۔ تو حرص کا جذبہ برا نہیں ہے۔ اس کا مصرف ہم نے غلط تجویز کر رکھا ہے۔ حرص ہمیں وہاں کرنی چاہئے جہاں نعمت کی کہیں انتہا نہ ہو۔ وہ اللہ کے علوم و کمالات ہیں کہ ان کی کہیں انتہا نہیں۔ یعنی ایک عالم دوسرے عالم کو دیکھ کر حرص کرے کہ اسے سو مسئلے معلوم ہیں میں ڈیڑھ سو کیوں نہ معلوم کروں؟ اور یہ دو سو جانتا ہے میں اڑھائی سو کیوں نہ معلوم کروں، اس میں حرص کرے۔

اس لئے دونوں اگر حرص کریں گے کہ اسے ڈیڑھ سو معلوم ہوئے اسے عار آئی کہ یہ مجھ سے بڑھ گیا میں تین سو معلوم کروں گا پھر اسے عار پیدا ہوئی تو یہ کہے گا میں چار سو معلوم کرتا ہوں۔ ساری عمر یہ بڑھتے رہیں وہاں کی نہیں آئے گی۔ اس لئے کہ علم کی کوئی انتہا نہیں اگر ساری دنیا مل کر حرص کرنے لگے کہ ہمیں علم حاصل ہو۔ جب بھی علم میں کمی نہیں آئی گی۔ تو حرص ایسے موقع پر کرے جہاں کمی نہ ہو۔ حرص جیسی نعمت کو چھوٹی چیزوں میں گنوا دیا جائے، اسے پسند نہیں کیا گیا۔ یہاں تو ضرورت پوری کرو اور حرص کے جذبے کو آخرت، علم اور معرفت کے ساتھ لگا دونا کہ کہیں بھی تم نہ رک سکو۔ ان اہل اللہ نے دانشمندی سے کام لیا کہ اپنے حرص کے جذبے کو نیکی اور اجر کمانے کے اندر لگایا کہ جیسے ہماری حرص کی حد نہیں نیکی کی بھی حد نہیں ہم نے حرص کو ان چیزوں کے اندر لگا دیا جو چند دن کے بعد ختم ہو جانے والی ہیں اور حرص آگے تک چلے گی، تو اس کا پیٹ نہیں بھرے گا اور آخرت میں پیٹ بھر سکتا ہے اس لئے یہ لوگ چھوٹی چھوٹی نیکیوں کو چھوڑنا نہیں چاہئے۔ تو ہمارے حاجی امداد اللہ صاحب رحمۃ اللہ علیہ مسجد کے دو راستے ہوتے تو طویل راستے کو اختیار

رتے۔ مختصر راستے کو اختیار نہ کرتے اور طویل راستے میں بھی قدم کثیر رکھتے تاکہ قدم بڑھ جائیں۔ یہ وہی جس تھی کہ جتنی نیکیاں کمائیں۔

نبوت ضعفاء کو بلند کرتی ہے

بہر حال ایک ملوکیت اور ایک نبوت ہے۔ ملوکیت، دولت اور اقتدار کی مالک ہوتی ہے مادی چیزیں قبضے میں ہوتی ہیں اور نبوت روحانی نعمتوں، علم، معرفت، کمالات خداوندی اور قربِ الہی وغیرہ کی مالک ہوتی ہے۔ پیغمبرِ علیہم السلام کے مزاج میں رافت، نرمی، محبت اور ترس کھانا ہوتا ہے۔ جتنا زیادہ غالب ہوں گے اتنا زیادہ کم و کرم ان میں اور بڑھتا رہے گا اور مادی اقتدار کے اندر قصہ برعکس ہوتا ہے۔ چونکہ اقتدار محدود ہے خواہ شاہ کا ہو، اسے ڈر ہوتا ہے کہ دوسرا نہ چھین لے۔ میرے ہاتھ سے نکل جائے گا۔ تو وہ شک کے اوپر بھی سروں کی راہیں بند کرنا شروع کر دیتا ہے کہ یہ کہیں آنے نہ پائیں کہ میرے اقتدار میں کمی آجائے۔ تو نبوت اور ملوکیت میں یہی فرق ہے کہ ملوکیت تعدی اور زیادتی کی طرف چلتی ہے اور نبوت رحمدلی اور ربانی کی طرف چلتی ہے۔

بادشاہت میں اگر کوئی برسرِ اقتدار سامنے آئے اس کو گھٹانے کی کوشش کرتے ہیں اور اگر کوئی کمزور ہو سے دبانے کی کوشش کرتے ہیں کہ یہ ابھرنے نہ پائے اور انبیاء علیہم السلام کمزوروں کو ابھارتے ہیں، جو زور ور ہوا سے اعتماد پر رکھتے ہیں، اسی واسطے جو زیادہ ضعیف ہو گا اس پر انبیاء علیہم السلام کا لطف و کرم زیادہ بذول ہو گا۔

دنیا کی اقوام نے عورت کی تذلیل کی اور اسلام نے اسے مقام بخشا

مثال کے طور پر میں عرض کرتا ہوں کہ عورت بہت زیادہ کمزور صنف ہے۔ مرد کو اللہ پاک نے قوت بخشی ہے، عورت میں وہ قوت نہیں ہے۔ نہ معنوی قوت اتنی ہے نہ ظاہری۔ بدن کے اعتبار سے بھی عورت نسبت مرد کے کمزور ہے اور اندورنی قوتوں عقل و فراست دونوں کے لحاظ سے بھی مرد سے کمزور ہے۔ اسلام نے اس کو اتنا ابھارا، اتنا سہارا دیا کہ اسے احساس نہ پیدا ہو کہ میں کمزور ہوں۔ شروع سے ابھارنا شروع کیا۔ عورت پر تین ہی حالتیں گزرتی ہیں۔ ایک اس کا بچپن ہے جب وہ اولاد کے درجے میں ہوتی ہے۔ ماں باپ پر پرست ہوتے ہیں۔ دوسرا درجہ جوانی کا ہے جب اس کا نکاح ہو جاتا ہے تو خاوند کے ماتحت آجاتی ہے۔ اور تیسری حالت یہ ہے کہ اس کی اپنی اولاد سامنے ہو۔ تو ایک خود بیٹی ہے اور ایک بیٹوں کی ماں بن جائے اور ایک خاوند کے بیوی بنے۔ ان تینوں حالتوں کے اندر اسلام نے اسے ابھارا ہے۔

جب وہ خود بیٹی ہو، تو حدیث میں فرمایا گیا ہے کہ لڑکے تمہارے حق میں نعمتیں ہیں، ان پر شکر کرو اور کیوں کے بارے میں کہا گیا کہ یہ تمہاری نیکیاں ہیں۔ گویا نعمت کے اوپر شکر واجب ہے، کفرانِ نعمت کرو گے، زائلے گی اور لڑکی کو کہا گیا کہ یہ باپ کی حسنت میں داخل ہے۔ نیکیاں جنت میں پہنچاتی ہیں تو یہ تمہیں جنت میں پہنچانے کا ذریعہ بنیں گی۔ اس لئے لڑکی کے اوپر محبت و شفقت زیادہ مبذول کی گئی تاکہ لڑکوں کی نسبت کیوں پر ماں باپ زیادہ شفقت کریں۔

اندازہ کیجئے لڑکوں کو نعمت اور لڑکیوں کو نیکی کہا گیا۔ تو جیسے ہر نیکی پر توقع ہوتی ہے کہ اجر ملے گا تو لڑکی کے لئے پر اجر ملے گا۔ لڑکے اگر دس بھی ہو جائیں اس پر اجر کا کوئی سوال نہیں۔ شکر کرو گے تو ٹھیک ہے۔ نہیں

کرو گے تو گردن نپے گی اور لڑکی اگر ہو گئی، آدمی شکر کرے نہ کرے لیکن خود اس کا ہونا ایک مستقل نیکی ہے نامہ اعمال میں اجر لکھا جائے گا۔

حقیقت یہ ہے کہ اولاد میں گویا ماں باپ کے اوپر اس درجے میں احسان ہے کہ ان کے نامہ اعمال کو اس نے نیکیوں سے بھر دیا اور شریعت کا فشاء یہ ہے کہ شفقت و رحمت لڑکی کے اوپر زیادہ مبذول ہونی چاہئے غرض جب وہ بیٹی ہے تو شریعت نے اس کے ساتھ یہ برتاؤ کیا۔

اور جب وہ منکوحہ ہو کر خاوند کے تحت آئی، پھر شریعت نے یہ بتلایا کہ ان اکرم المؤمنین احسنکم اخلاقاً الطفکم اہلاً تم میں سب سے زیادہ قابل تکریم مسلمان وہ ہے کہ اس کے اخلاق پاکیزہ ہوں اور بیویوں کے ساتھ لطف و محبت کرے، سخت دلی کا برتاؤ نہ کرے، تنگی اور سختی سے پیش نہ آئے۔ اگر ان سے کوئی زیادتی بھی ہو تو صبر و تحمل سے کام لے۔ تو جب بیوی ہونے کی حالت ہے تو خاوند کو متوجہ کیا کہ یہ تیرے سب سے زیادہ شفقت و محبت کی مستحق ہے۔

اور اس کی اپنی اولاد ہو جائے، یعنی ماں بنے تو حدیث میں فرمایا گیا کہ اولاد کے لئے ماں کے قدموں کے نیچے جنت ہے۔ جتنی ماں کی اطاعت کرے گا، جنت اس کے قریب ہوگی۔ جتنی ماں کی نافرمانی کرے گا، جنت جنت بعید ہوگی، اللہ کی رحمت سے دور ہوتا جائے گا۔ معلوم ہوتا ہے کہ عورت کے سر پر حق تعالیٰ کی رحمت مبذول ہوتی ہے کہ اگر اولاد ماں کے قریب ہو جائے تو رحمت قریب ہو جاتی ہے۔

اور یہ کیسے لطف کے ساتھ فرمایا، یوں بھی فرمادیتے کہ عورت (ماں) کے ہاتھ کے نیچے یا نگاہوں کے نیچے جنت ہے، یہ نہیں فرمایا۔ فرمایا قدموں کے نیچے جنت ہے۔ گویا مطلب یہ ہے کہ قدم سب سے زیادہ درجے کی چیز ہوتی ہے۔ انسان کے بدن میں سب سے زیادہ کم رتبہ قدم ہوتے ہیں اور سب سے زیادہ بابرتبہ ہوتا ہے۔ اولاد کو یہ تنبیہ کی گئی کہ تیرے حق میں اس کے قدم بھی بہت اونچا مرتبہ رکھتے ہیں۔ اگر تو ان قدموں کے اوپر ہاتھ رکھے گا تو جنت کو اس کے قدموں میں پائے گا۔ گویا انتہا درجے کی تکریم کی۔

عورت اقوام دنیا کی نظر میں

اور یہ اس لئے کہ دنیا کی اقوام نے عورت کو ذلیل کرنے میں کوئی کسر نہیں چھوڑی، اسلام سے پہلے ایک زمانہ تھا جب کہ یہود کا غلبہ تھا۔ اب یہ ہم نہیں کہہ سکتے کہ ان کے مذہب کی چیز تھی یا نہیں تھی۔ غالب گمان یہ ہے کہ مذہب کی چیز نہیں تھی، قومی قانون بنایا گیا تھا اس قومیت کے قانون کے تحت یہ چیز تھی اور یونانیوں میں سب سے زیادہ تھی۔ وہ یہ کہ عورت پر ماں باپ کو اتنا استحقاق حاصل ہے کہ اسے چاہے باپ قتل کر دے چاہے اسے زندہ دفن کر دے حتیٰ کہ مشرکین مکہ میں بھی یہ رسم رائج تھی کہ عورت کو زندہ دفن کرتے۔ گو اس زمانے کے قانون نے انہیں یہ حق دیا تھا کہ اگر لڑکی کا گلہ گھوٹ کر یا زندہ قبر میں ڈال دو۔ کوئی رکاوٹ ڈالنے والا نہیں، کوئی عدالت انہیں سزا نہ دے سکتی تھی۔ یونانیوں کے ہاں یہ قانون تھا کہ خاوند جب کسی عورت سے نکاح کر لیتا تھا تو عورت باندی سے بھی کم رتبہ ہوتی تھی۔ ذرا سی کوتاہی اور نافرمانی پر اسے حق تھا کہ عورت کی گردن مار دے اور قتل کر دے۔ انتہا سے زیادہ سزا تھی۔ یہاں تک کہ اگر عورت سے کوئی برائی ثابت ہو جائے تو گھوڑے کی نانگ میں رسی باندھ کر رسی کا ایک سرا عورت کی گردن میں باندھا جاتا تھا اور خاوند گھوڑے پر بیٹھ کر اسے دوڑاتا تھا اور وہ بیچاری گھسنٹی جا رہی ہے لہولہان ہو رہی ہے۔ عورت سے یہ سلوک کر رکھا تھا۔ اسلام نے آکر عورت کا رتبہ بلند کیا۔

اور یہ تو وہ زمانہ تھا جس کو جمالت کا زمانہ کہا جاتا ہے۔ آج تمدن کا زمانہ ہے ابھی تقریباً دس پندرہ سال کا عرصہ ہوتا ہے اخبارات میں خبر چھپی تھی کہ یورپ میں ایک کانفرنس منعقد ہوئی کہ اس پر غور کیا جائے کہ عورت کی حیثیت کیا ہے؟ یعنی آج تک یہ نہیں سمجھ سکے کہ عورت کی حیثیت و پوزیشن کیا ہے؟ اور اس کے ساتھ کیا برتاؤ ہونا چاہئے؟ _____ مختلف ممالک کے نمائندے جمع ہوئے جنہوں نے اس پر غور کرنا شروع کیا کہ اس کی پوزیشن کیا ہے؟ اور اس کے ساتھ کیا برتاؤ ہونا چاہئے؟ مختلف رائیں ہوئیں بعض ملکوں کے نمائندوں نے کہا کہ ہماری رائے یہ ہے کہ عورت انسانیت میں ہی داخل نہیں ہے انسان نام فقط مرد کا ہے عورت کا نام نہیں ہے۔ یہ کوئی اور جنس ہے جو مرد کے رحم و کرم پر ہے۔ یہ ایک ملک والوں نے رائے دی۔ پھر آراء میں اختلاف ہوتا رہا بالآخر اس پر سب کا اتفاق ہو گیا کہ عورت مرد کی تفریح کا ایک آلہ ہے، کھلونا ہے کہ مرد اس سے تفریح کر سکتا ہے۔ اس سے زیادہ کوئی خاص پوزیشن عورت کی نہیں ہے اس تفریح کی وجہ سے قدر کرتے ہیں عورت کے مرتبے کی وجہ سے قدر نہیں کرتے۔ چونکہ اپنی غرض متعلق ہے اس واسطے اس کی حفاظت کی جاتی ہے، آلہ تفریح ہے اس لئے اس کو سجاتے ہیں۔ جیسے لڑکیاں جب گڑیوں سے کھیلتی ہے تو دلہن کو بڑے اچھے اچھے کپڑے پہناتی ہیں، اس کو زیور بھی پہناتی ہیں اور بعض بے وقوف جب ان کی آپس میں شادیاں کرتی ہیں تو دس دس روپے کا جینز بھی اسے دیتی ہیں۔

یہ اس لئے نہیں ہوتا کہ ان کے دل میں گڑیاں کی کوئی وقعت ہے۔ وہ تو ایک کھلونا ہے اپنی تفریح طبع کے لئے اس گڑیا کو لباس پہنا کے سجادیتے ہیں، چونکہ عورت بھی تفریح کا آلہ ہے، اس لئے اس کو سجادیا، زیور پہنادیا۔ ورنہ اس کا کوئی خاص حق نہیں ہے۔

خاوند بیوی بلحاظ حقوق مساوی ہیں

لیکن اسلام نے آکر ان کے برخلاف عورتوں کو حقوق دیئے اور فرمایا وَلَهُنَّ مِثْلُ الَّذِي عَلَيْهِنَّ بِالْمَعْرُوفِ جو عورت پر خاوند کے حقوق واجب ہیں وہی خاوند پر عورت کے حقوق واجب ہیں وہ حقوق میں کمی کرے گا اس کو سزا دی جائے گی۔ عورت کرے گی، اسے سزا دی جائے گی۔

تو زوجین میں نکاح کے بعد ازدواجی زندگی میں دونوں کا رتبہ حقوق کے لحاظ سے برابر قرار دیا۔ یہ الگ چیز ہے کہ عورت کی عقل میں چونکہ نقصان یا کمزوری ہے اس واسطے اس کو زیر تربیت رکھا، تو یہ منصب کی بات ہے لیکن حقوق کے درجے میں دونوں کو برابر قرار دیا کہ عورت کے اوپر مرد کے حقوق ہیں تو عورت کے بھی ہیں۔

اگر عورت نافرمانی کرے تو مرد کو طلاق کا مالک بنایا گیا ہے۔ اگر مرد زیادتی کرے تو عورت کو خلع کا مالک بنایا گیا ہے۔ اگر اسلامی حکومت ہو تو وہ عدالت میں قاضی کے ہاں درخواست دے سکتی ہے کہ میں خاوند کے ساتھ نباہ نہیں کر سکتی۔ نان و نفقہ خاوند پر واجب ہے، وہ ادا نہیں کرتا، حکومت اس کے اوپر جبر کرے گی اور اگر بالکل علیحدہ ہونا چاہے تو علیحدہ بھی ہو سکتی ہے جس کو خلع کہتے ہیں۔ وہ یہ کہ وہ قاضی کے ہاں درخواست کرے گی قاضی خاوند کو بلا کر اس سے مؤاخذہ کرے گا، کیوں نہیں تم نے حقوق ادا کئے۔ اگر اس نے جواب کچھ معقول دیا لبھا _____ ورنہ قاضی کہے گا نکاح فسخ کر دے۔ یہ تیرے پاس نہیں رہنا چاہتی۔ اگر فسخ نہیں کرے، گا تو قاضی عورت کو طلاق دیدے گا اور طلاق واقع ہو جائے گی تو اس خلع کا مالک عورت کو بنایا گیا ہے۔ غرض اگر ایک طرف طلاق کی ملکیت مرد کے لئے رکھی تو خلع کی ملکیت عورت کے لئے رکھی۔ وہ مجبور ہو کر جدا

ہونا چاہے، ہو سکتا ہے یہ چاہے یہ بھی ہو سکتی ہے۔ معلوم ہوا کہ حقوق کے درجے میں مساوی قرار دیا۔ بعضی چیزیں عورت اخلاقاً انجام دیتی ہے اور بعضی چیزیں مرد بھی اخلاقاً انجام دیتا ہے لیکن عورت کے لئے واجب نہیں ہے جیسے مثلاً دودھ پلانا ہے عورت کے ذمے واجب نہیں ہے۔ مرد سے کہہ سکتی ہے کہ خرچ کر کے دودھ پلوا، میں دودھ نہیں پلا سکتی۔ عورت اولاد کے کپڑے سیتی ہے لیکن اگر وہ خاوند سے کہے درزی سے سلواؤ، میرے ذمے واجب نہیں ہے تو خاوند ہرگز مجبور نہیں کر سکتا۔ بہر حال شریعت اسلام میں اس قسم کی چیزیں رکھی گئی ہیں کہ اگر اس کے حقوق ہیں تو اس کے بھی حقوق ہیں۔ یہ اسلام ہی نے اس ابھارا۔ تنگ دست اور نازک صنف کو ابھارا، جس کو دنیا کی اقوام نے پامال کر دیا تھا۔

غرض جاہل اقوام نے اس پر یہ حقوق جتلانے کہ اس کی گردن مار سکتے تھے، اس کو ایذا میں پہنچا سکتے تھے اور متمدن اقوام یہاں تک پہنچیں کہ وہ تفریح کا ایک کھلونا ہے اس سے زیادہ کوئی حیثیت نہیں۔ اسلام نے کہا کہ کھلونا نہیں، بلکہ خانگی زندگی میں برابری کی حقدار ہے، جس طرح کہ خاوند کے انتقال کے بعد اس کی اولاد وارث ہوگی، دوسرے اس کے وارث ہوں گے، عورت کو وراثت پہنچے گی۔ جس طرح سے عورت کے انتقال کے بعد خاوند کو وراثت میں حصہ ملتا ہے۔ عورت کو بھی خاوند کا وارث قرار دیا گیا۔

وَلَهُنَّ مِثْلُ الَّذِي عَلَيْهِنَّ بِالْمَعْرُوفِ، جتنے عورتوں پر خاوندوں کے حقوق عائد ہوتے ہیں۔ اتنا ہی خاوندوں کے اوپر بھی عورتوں کے حقوق عائد ہوتے ہیں۔ برابری اس حد تک رکھی گئی ہے کہ عورت کو باندی اور مملوک نہیں بلکہ شریک زندگی اور شریک حیات ہے۔

میرے عرض کرنے کا مطلب یہ ہے کہ اسلام کا خاص اصول ہے کہ کمزوروں کو ابھارتا ہے، دبتے کو دبا نہیں بلکہ دبے ہوئے کو اونچا کرنا چاہتا ہے، کمزوروں کو دباتا نہیں بلکہ اونچا بنانا چاہتا ہے، سب سے زیادہ کمزور صنف عورت تھی۔ اسلام نے اس کے اوپر انتہائی رحم و کرم کیا کہ جب وہ بیٹی ہونے کی حالت میں ہے تو ماں باپ کی نیکیوں میں شمار کیا جا رہا ہے۔ جب وہ منکوحہ بنی، تو خاوند سے کہا گیا تو قابل تکریم تب بنے گا جب عورت کے ساتھ نرمی اور مدارات کا برتاؤ کرے، جب وہ ماں بن گئی تو اولاد سے کہا جنت ماں کے قدموں کے نیچے ہے۔ اگر قدم پر ہاتھ رکھے گا جنت کو قریب پائے گا، اگر تونے ماں کو ستایا تو جنت قریب نہیں ہوگی، آخرت میں نجات نہیں ہوگی یعنی باپ سے زیادہ ماں کا حق قائم کر دیا۔ باپ کے بھی اولاد کے اوپر حقوق ہیں لیکن ماں کے حقوق اس سے زیادہ ہیں۔

ماں کے حقوق باپ سے زیادہ ہیں

اور اس کی وجہ قرآن کریم نے ارشاد فرمائی کہ عورت جتنی مصیبت اولاد کی پرورش میں اٹھاتی ہے باپ نہیں اٹھاتا۔ باپ زیادہ سے زیادہ کھاتا ہے۔ میں کہتا ہوں اگر وہ شادی نہ کرتا جب بھی کھاتا، اپنے لئے کھاتا، دوسروں کے لئے کھاتا۔ تو کھانا اس کی طبعی بات ہے وہ ہر صورت سے کھاتا۔ گویا وہ محنت محض بیوی کے لئے نہیں ہوتی، وہ اپنے نفس کے لئے بھی ہوتی ہے، اپنے عزیزوں کے لئے بھی ہوتی ہے لیکن عورت اولاد کے لئے جو محنت گوارا کرتی ہے وہ خاوند نہیں کر سکتا۔ نو مہینے تو پیٹ میں اٹھائے پھرتی ہے جس کو فرمایا گیا، حَمَلَتْكُمْ اُمَّهُنَّ وَوَضَعَتْكُمْ كُرْهًا ط۔ اور فرمایا گیا: (احقاف ۱۵ آیت ۱۵)

حَمَلْتُمْ اُمَّهُنَّ وَوَضَعْتُمْ كُرْهًا ط۔ وَهِنَّ عَلٰی وَهْنٍ وَفِطْرُهُنَّ فِی عَاصِيْنَ اَنْ اَشْكُرْلِيْ وَيَلُوَالَيْبِكُمْ۔ (لقمان ۱۵ آیت ۱۵)

تھک تھک کر، عاجز آکر، نو مہینے اس کو پیٹ میں اٹھاتی ہے۔ اس کے اور ایک بوجھ سے مگر برداشت

پھر اس کے بعد وضع حمل تو اس کے بارے میں مثل مشہور ہے کہ ”جننا اور مرنا برابر ہوتا ہے“ گویا اس کی زندگی کے لالے ہوتے ہیں۔ باقی اللہ بچاؤے تو بچاؤے ورنہ موتیں واقع ہو جاتی ہیں۔ تو نو مہینے وہ مصیبت اٹھائی اور جننے کی ایک مستقل مصیبت اٹھائی پھر اس کے بعد دو برس اس کو اپنا خون چسنانا دودھ پلانا یہ اپنے بدن کے اجزا اس کو پہنچانا یہ خاوند نہیں کر سکتا بیوی کرتی ہے یہ ماں ہی کرتی ہے باپ نہیں کر سکتا۔

پھر اگر بچے کو ضد چڑھ گئی کہ میں تو گود میں چڑھ کر سوؤں گا۔ عورت کو ساری ساری رات گزر جاتی ہے کہ گود میں اٹھائے پھرتی ہے۔ بچہ اگر بیمار ہے تو ماں اس سے پہلے بیمار ہو جاتی ہے۔ اس کو الگ دکھ ہوتا ہے۔ غرض باپ کی مجال نہیں ہے کہ یہ محنت برداشت کرے وہ تو مجنوں ہو کے نکل جائے۔

عورت میں جذبہ خدمت

اگر کہیں ایسا ہو کہ عورت یوں کہے کہ سال یا مہینہ بھر کے لئے خدمت کا تبادلہ کر لیں۔ میں تیری خدمت انجام دوں اور تو بیٹھ کے بال بچے پال، تو ممکن نہیں دو دن میں اسے جنون ہو جائے گا یہ عورت ہی کا حوصلہ ہے کہ وہ اس محنت کو برداشت کرتی ہے مرد برداشت نہیں کر سکتا۔

وہ ہمارے ہاں ایک کاشتکار کا قصہ مشہور ہے اور قصہ واقعی ہے، فرضی نہیں ہے کہ وہ کاشتکار اپنے کھیت پر گیا۔ وہاں جا کے کھیت کیاری کے کام میں لگ گیا۔ تو طریقہ یہ تھا کہ اس کی عورت ٹھیک بارہ بجے کھانا پکا کے لایا کرتی تھی ایک دن اتفاق سے گھنٹہ ڈیڑھ گھنٹہ دیر ہو گئی۔ کاشتکار آئے جائے تو کہاں؟ اسے غصہ چڑھا اس نے سینکڑوں صلواتیں بیوی کو سنائیں کہ تجھ سے کام نہیں ہوتا اور تو ست ہو گئی ہے اور کم بخت تجھ سے کچھ نہیں بھتا اور میں ہوتا تو یوں کرتا اور تو ایسی ہے تو ویسی ہے بیچاری سنتی رہی یعنی صبح سے شام تک لڑکھپ کے بچوں کو الگ پالا، کھانا الگ پکایا، کھیت پالے کر بھی گئی، اتفاق سے اگر ذرا دیر ہو گئی تو خاوند نے سینکڑوں صلواتیں سنائیں خیر وہ غریب سنتی رہی۔ خاوند کی زبان سے نکلا کہ اگر میں اس کام میں ہوتا تو کبھی یہ بات نہ ہوتی۔ اس نے کہا اچھا پھر دو چار دن کے لئے خدمتوں کا تبادلہ کر لو۔ میں کھیت پر کام کروں گی تو گھر پہ رہ بچوں کو پال اور بارہ بجے کھانا لے کر آجایا کرنا۔ اس نے کہا یہ کونسی بڑی بات ہے میں کر لوں گا۔ اس نے کہا کل سے پھر یہی ہو گا۔

چنانچہ صبح کو اٹھتے ہی بیوی تو کھیت پر چلی آئی اور کھیتی کا کام شروع کر دیا۔ اب یہ خاوند صاحب گھر لینے رہے آنکھ کھلی تو ایک بچہ رو دیا، یہ اسے سنبھالنے کے لئے گئے تو ادھر سے دوسرا چلتا آیا، اسے پکڑنے کے لئے گئے تو تیسرا رو دیا، ابھی اس سے نہیں نمٹے کہ معلوم ہوا وہ گھر میں گائے بندھ رہی تھی اس کا پھنڈا رہ چھڑا کر گائے کے دودھ پر جا کے لگ گیا، اسی پر گذر اوقات تھا۔ یہ جلدی سے پھنڈے کو سنبھالنے گیا، تو بچہ چارپائی سے نیچے گر پڑا، اب وہ چلا رہا ہے، شور مچا رہا ہے، یہ وہاں پہنچے پھنڈا جو وہاں پہنچا اور اس نے دودھ لیا تو گائے گھبرا کے بھاگی اور اس کی رسی چارپائی میں اٹک گئی تو وہ چارپائی سمیت چولھے پر چڑھ گئی۔ تو اب چارپائی چولھے کے اوپر رکھی ہوئی ہے، بچہ وہاں پڑا ہوا ہے اور ایک بچہ ادھر چلا رہا ہے، اب اسے پریشانی ہے کہ بچوں کو سنبھالوں یا پھنڈے کو سنبھالوں یا کھانا پکاؤں یا دودھ نکالوں، کھڑا ہوا مجنوں کی طرح ہر طرف دیکھ رہا ہے، یہاں تک کہ دس گیارہ بج گئے، وہ بیچاری کھیت کے اوپر محنت کر رہی تھی۔ اسے توقع تھی کہ آج بارہ چھوڑ ساڑھے گیارہ بجے کھانا آجائے گا۔ اس لئے کہ مرد بہت قوی ہے، خوب کام انجام دے گا۔ جب بارہ چھوڑا ایک بج گیا

اور کوئی نہ آیا۔ اس نے کہا کیا قصہ پیش آگیا۔ وہ آئی۔ تو آ کے دیکھا کہ ایک بچہ ادھر بڑا رو رہا ہے، ایک ادھر رو رہا ہے اور چارپائی چولھے کے اوپر تنگ رہی ہے اور گائے چولھے پر چڑھ رہی، اور پتھر پڑا ہوا ہے، نہ کھانا، نہ دودھ نہ چارپائی نہ اپنے بچے، گھر میں کوئی چیز بھی ٹھکانے پر نہیں اور خاوند صاحب بیٹھے ہوئے ہیں۔ اس نے کہا کہ کیا بات ہے؟ خاوند نے کہا بس کچھ نہیں۔ یہ تیرا ہی کام ہے میرے بس کا کچھ نہیں۔ پھر اس نے کھیتی کا کام شروع کیا اور عورت نے گھر کو سنبھالا۔ تو واقعہ یہ ہے کہ عورت کا بڑا حوصلہ ہے کہ گھر میں بچوں کو سنبھالنا، کھانا پکانا، گھر کا انتظام کرنا، اور خاوند کے سارے معمولات اور خدمات کو انجام دینا۔ اگر خاوند کو چار خدمتیں سپرد کر دی جائیں، دیوانہ ہو جائے۔ یہ عورت ہی کر سکتی ہے۔ چونکہ یہ چیز تھی اس واسطے شریعت اسلام نے اس کا رتبہ بلند کیا۔ باپ سے زیادہ اس کے حقوق برہمائے۔ مرد منصب کے لحاظ سے کتنا ہی بلند سہی، لیکن حقوق کے لحاظ سے اتنا بلند نہیں ہے جتنے شریعت نے عورت کے حقوق قائم کئے ہیں۔ تو شریعت کا یہ خاص اصول ہے کہ **اِنَّ نَعْنَ عَلَى النَّيْنِ اسْتَضْعِفُوا فِي الْاَرْضِ** جو زمین میں ضعیف اور کمزور ہیں، ہم ان کو ابھاریں گے۔ ہمارا یہ اصول ہے کہ ان کو بلند و بالا کیا جائے، تو عورت ضعیف، نازک تھی اس لئے اس کو ابھارا۔

یتیم پر شفقت کے لئے ساری امت کو متوجہ کیا گیا

اسی طرح یتیم بیچارہ ضعیف ہوتا ہے۔ ماں باپ اس کے گزر گئے لا وارث رہ گیا، کوئی پالنے والا نہیں ہے۔ اس پر شفقت کی۔ حدیث میں فرمایا گیا ہے،
اگر کوئی شخص یتیم کے سر پر شفقت سے ہاتھ رکھے تو جتنے بال ہاتھ کے نیچے آئیں اتنی نیکیاں اس کے امراء اعمال میں لکھ دی جائیں گی۔
حدیث میں آپ نے فرمایا

انا وكافل الیتیم كھاتین۔

میں اور یتیم کی خدمت کرنے والا جنت میں بالکل اس طرح برابر ہوں گے، میں ذرا آگے نکل جاؤں گا۔ کچھ پیچھے رہے گا۔ مگر اس کے رتبے کے معیت وہی ہوگی جو جنت میں مجھے دی جائے گی۔ اور پہلے یتیم خود نبی کریم صلی اللہ علیہ وسلم ہیں۔ آپ سے زیادہ یتیموں کا والی اور وارث کون ہو سکتا ہے؟ اور آپ سے زیادہ یتیموں کو سہارا دینے والا کون ہو سکتا ہے؟ اس واسطے احادیث یتیموں کی خدمت کے مسائل سے بھری پڑی ہیں۔

روح اس کے اندر یہی ہے کہ یتیم کمزور تھا، ماں باپ گزر گئے تھے دنیا میں کوئی کسی کا نہیں ہوتا۔ عزیز ریا بھی ہوتے ہیں، لیکن جب تک خود اپنی غرض متعلق نہ ہو خلوص سے خدمت کرنے والے دنیا میں گئے نہ ہوتے ہیں، عام طور سے نہیں ہوتے۔ اس واسطے پوری امت کو متوجہ کیا ہے کہ یتیم کا باپ گزرا تو ری امت بمنزلہ باپ کے ہے۔ ہر انسان اور ہر مسلمان کا فرض ہے کہ اس کی خدمت کی طرف چ

تو عورت کمزور تھی اس کی طرف توجہ فرمائی، یتیم کمزور تھا اس کی طرف توجہ فرمائی۔

غلاموں کے ساتھ حسن سلوک کا حکم

اگر آپ کا کوئی زر خرید غلام ہے وہ بیچارہ کمزور ہے۔ آپ کو آقا سمجھتا ہے تو اس کے لئے شریعت نے فرمایا 'اخوانکم خولکم' وہ غلام جن کو تم نے خریدا ہے وہ بمنزلہ تمہارے بھائی کے ہیں۔ جو خود کھاتے ہو وہ انہیں کھلاؤ، جو خود پہنتے ہو وہ انہیں پہناؤ، جو اپنی اولاد کو تعلیم دیتے ہو وہ انہیں تعلیم دو۔ یعنی برابری کا رتبہ رکھو۔ پھر اس کی اتنی عزت بڑھائی کہ اگر آقا اور غلام مسجد میں آئیں تو یہ فرق نہیں ہو سکتا کہ غلام پچھلی صف میں آئے اور آقا اگلی صف میں آئے، وہ دوش بدوش برابر کھڑا ہوگا۔ آقا کو کوئی حق نہیں ہے کہ اسے پیچھے ہٹادے۔ شریعت نے مساوات قائم کی۔ تو ادھر فرمایا "اخوانکم خولکم" تمہارے برابر کے بھائی ہیں۔ جو خود کھاتے ہو، انہیں کھلاؤ، جو خود پہنتے ہو انہیں پہناؤ، ان کو تعلیم اور تادیب کرو، حسن سلوک سے ان سے پیش آؤ۔

پھر غلام کو آزاد کرنے کے فضائل سے احادیث بھری پڑی ہیں کہ اگر کسی نے غلام کو آزاد کر دیا فرمایا وہ ایسا ہے جیسے اس نے ایک حج مع عمرے کے انجام دیا۔ جو اس کا اجر ہوتا ہے، وہ ایک غلام کو آزاد کرنے میں اجر ہے۔

یہی وجہ ہے کہ اسلام میں شروع زمانے میں جہاد جتنا زیادہ تھا، غلام زیادہ آتے تھے، ان کو آزاد کرنے کا اتنا دستوبہ تھا کہ روزانہ ہزاروں کی تعداد میں غلام آزاد ہوتے تھے اور ان کو تعلیم دیتے تھے، پڑھاتے تھے، اس کا نتیجہ یہ ہے کہ شروع زمانہ اسلام میں بڑے بڑے اکابر علماء جن سے دین اور علم پھیلا، زیادہ تر غلام ہوتے تھے، اس لئے کہ ان کے پاس کوئی زیادہ اسباب معیشت اور دولت نہیں ہوتی تھی، گھریار نہیں ہوتا تھا کہ اس میں لگیں وہ خالص دین اور علم کی طرف متوجہ ہو جاتے، اس لئے جتنا وہ علم سیکھتے تھے گھریار والے اتنا نہیں سیکھتے تھے۔ انہیں کچھ دولت کا، کچھ گھر کا شغل بھی ہوتا۔ انہیں فقط علم سیکھنے کا شوق اور شغل ہوتا تھا۔

امام حسن بصری رحمۃ اللہ علیہ دیہات کے رہنے والے اور غلام تھے۔ لیکن آج وہ سارے مسلمانوں کے امام ہیں۔ عطاء ابن ابی رباح کے بارے میں امام ابوحنیفہ فرماتے ہیں کہ ملاقات احسن من عطاء ابن ابی رباح میں نے اپنے زمانے میں عطاء ابن ابی رباح سے زیادہ فضیلت والا کوئی شخص نہیں دیکھا، تو جس علم کی امام ابوحنیفہ تعریف کریں۔ اندازہ کیجئے کہ اس کے علم کا کیا رتبہ ہوگا؟ یہ بھی غلام ہیں۔ تو اتنے بڑے ہیں کہ آج مسلمانوں کے مقتدا ہیں اور اپنی ذات سے دیکھیں تو وہ غلام ہیں۔

صوفیاء اور علماء میں غلام بڑے بڑے اکابر ہوئے اور بڑی تعداد میں ہوئے۔ یہ شریعت اسلام کی اس ہدایت کا اثر ہے کہ اس نے کمزور دیکھ کر پوری امت کو متوجہ کر دیا، ہر آقا کو متوجہ کیا کہ اپنے غلام کو تغیر مت سمجھنا۔

اسلام سے قبل غلاموں سے بد سلوکی

اس پر ہے کہ اسلام سے پہلے دور میں دنیا کے لئے غلامی ایک بدترین عذاب تھا آقا کو غلام پر حق حاصل تھا کہ اسے قتل کر دے، اس کو ذبح کر دے، اس کو دردناک سزا میں دے، کوئی قانون اس پر گرفت نہیں کر سکتا تھا، یہاں تک لوگ کرتے تھے کہ تاریخوں میں دیکھ کر رونگٹے کھڑے ہوتے ہیں کہ کس طرح ان کے دل برداشت کرتے تھے، غلام سے ذرا سی کوتاہی ہوئی شلجے بنوائے ہوئے ہوتے جس میں ادھر ادھر برچھے لگے ہوتے تھے بیچ میں غلام کو رکھ کے اس کو ملا دیتے تھے۔ ادھر ادھر سے برچھا آ رہا ہو جاتا تھا اور ہنس رہے ہیں۔ بالابوں کے اندر سانپ چھوڑے ہوئے ہیں، غلام سے ذرا سی کوتاہی ہوئی لات مار کے دھکیل دیا۔

سانپ لپٹ گئے اور آقا کی تفریح ہو رہی ہے۔ بھڑیئے جمع کئے گئے اور اس غلام پہ چھوڑ دیئے گئے، جو سزا کا مستحق تھا، بھڑیئے اس کو جھپٹ رہے ہیں پھاڑ کھا رہے ہیں اور آقا تفریح کر رہے ہیں۔ غلام کی یہ کیفیت تھی۔

اسلام نے غلامی کو ختم کیوں نہ کرویا؟

اسلام نے آکر غلامی کو تو نہیں مٹایا کہ یہ فطری سی چیز ہے۔ سیاسی طور پر جب کسی قوم پر غلبہ ہو اور وہ قوم حربی بنے اور مقابلہ پر آئے تو سیاسی آزادی چھینی جاتی ہے۔ دنیا کی ہر قوم مفتوح قوم سے سیاسی آزادی چھین لیتی ہے۔ ان سے بھی چھینی جاتی تھی۔ یہی معنی غلامی کے ہیں۔ دینی آزادی نہیں چھینی جاتی تھی۔ غلام مسجد میں آسکتا ہے، تلاوت بھی کر سکتا ہے، آقا کے برابر عبادات کر سکتا ہے۔ سیاسی حقوق نہیں دیتے تھے۔ اس لئے کہ انہوں نے اسلام کے خلاف جنگ کی تھی تو سیاسی آزادی چھین گئی اور سارے حقوق باقی رکھے گئے، تو پچھلی اقوام غلام پر اتنا حق رکھتی تھیں کہ انتہائی دردناک سزائیں دیتیں۔ اسلام نے وہ سب سزائیں مٹا دیں۔ آزاد کرنے کے فضائل بیان کئے جس سے ہزاروں غلام مرد روز آزاد ہوتے تھے، تعلیم دینے کی فضیلت بیان کی جس سے ہزاروں غلام بڑے بڑے علماء اور فضلاء بن گئے، تو ضعفاء کے اوپر اسلام نے رحم کھایا۔ اس لئے عورت، یتیم اور غلام پر رحم کیا۔ جو مظلوم اور بے کس ہو اس کے لئے پوری امت کو فرمایا گیا کہ پوری امت کا حق ہے کہ اس کے ظلم کو دفع کرے اور اس کی مدد کرے۔

جانوروں پر رحم کرنے کا حکم

حتیٰ کہ جانور جو زیادہ کمزور ہوتا ہے، اس پر اور زیادہ رحم و کرم بتلایا گیا، حدیث میں فرمایا گیا ہے کہ ایک فاحشہ عورت کو آپ نے جنت میں دیکھا۔ ساری عمر بدکاری کی اور دیکھا گیا جنت میں۔
وجہ کیا پیش آئی؟

فرمایا ایک کتابچہ کی وجہ سے مر رہا تھا، زبان پر کانٹے پڑے ہوئے تھے، عرب کی گرمی کی خشکی کی وجہ سے زبان باہر نکلی ہوئی وہ فاحشہ عورت آئی اس کو رحم آیا کہ ایک بے زبان جانور مر رہا ہے کنویں پر نہ ڈول تھا نہ رسی تھی۔ اس نے اپنے پیروں سے چمڑے کا موزہ نکالا اور اپنے دوپٹے میں اس کو باندھ کر اس میں جتنا پانی آیا وہ کتے کے منہ میں پٹکایا جس سے اس کے دم میں دم آگیا اور اس کی جان بچ گئی۔ فرمایا اس عمل کی بدولت فاحشہ عورت جنت میں داخل کی گئی۔

اور حدیث میں ہے کہ ایک نیک اور متقی آدمی کو آپ نے جہنم میں دیکھا۔ فرمایا کہ یہ منکشف ہوا کہ وہ اس لئے جہنم میں گیا اس نے ایک بلی کو جو ستاتی تھی جیسے بعض جانور ستاتے ہیں، اس نے غصے میں آکر ایک کوٹھڑی میں بند کیا اور کہا کہ اسے کوئی نہ کھولے دو تین دن میں وہ سسک کر اندر مر گئی۔ فرمایا، وہ متقی جہنم میں گیا۔ اس لئے کہ اس نے جانور کے اوپر رحم نہیں کھایا۔

فرعونی طاقت پر بنی اسرائیل کے ضعفاء کو غالب کیا گیا

غرض اسرائیل پر کمزور پر رحم کھاتا ہے، انسانوں میں کوئی کمزور ہو یا جانوروں میں تو جس دین نے جانوروں تک پر رحم کھایا وہ کبھی نہ گوارا کرے گا انسان انسانوں پر ظلم کرے یا کوئی کسی دوسرے کے اوپر زیادتی کرے۔ یہ

اس نے برداشت نہیں کیا۔

اس آیت کریمہ میں فرمایا گیا :

أَنْ نَمُنَّ عَلَى الَّذِينَ اسْتَضَعُوا فِي الْأَرْضِ وَنَجْعَلَهُمْ أُمَّةً وَنَجْعَلَهُمُ الْوَارِثِينَ۔

یہ قصہ فرعون کے زمانے کا ہے، موسیٰ علیہ السلام کا واقعہ ہے۔ حق تعالیٰ اس کو قرآن میں حکایت فرما رہے ہیں کہ اَنْ نَمُنَّ بِہم احسان کریں گے، کن پر ___؟ ان لوگوں پر جو زمین کے اندر کمزور ہو گئے۔ گویا یہ موسیٰ علیہ السلام کو فرمایا جا رہا ہے۔

فرعون چونکہ غالب تھا، اقتدار اس کے ہاتھ میں تھا، بنی اسرائیل مغلوب تھے اور بنی اسرائیل کو فرعون نے انتہا درجے کی ذلت پر پہنچا دیا تھا۔ حالانکہ انبیاء زادے تھے، نبیوں کے خاندان سے تھے۔ اہل علم و سمجھ تھے۔ لیکن چونکہ فرعون کی غلامی میں مبتلا ہو گئے اس واسطے اس نے جتنی ذلیل خدمات تھیں وہ بنی اسرائیل کے سپرد کر رکھی تھیں۔ مزدوریاں کرنا، کوڑا اٹھانا اور ان کے بچوں کو پالنا غرض اس قسم کی ساری ذلیل خدمات ان سے لی جاتی تھیں اور انتہائی ذلت کے ساتھ ان کی زندگی بسر ہو رہی تھی۔

موسیٰ علیہ السلام کو حق تعالیٰ نے پیدا فرمایا اور انہیں نبی بنا کر مبعوث فرمایا۔ موسیٰ علیہ السلام نے ان کی تربیت شروع کی، تعلیم و تربیت کے ذریعے ان کے اخلاق اور کردار کو درست فرمایا۔ اس وقت حق تعالیٰ نے وعدہ فرمایا کہ یہ جو کمزور ہیں، جن کی تم تربیت کر رہے ہو، ان کے اخلاق درست کر رہے ہو، اَنْ نَمُنَّ بِہم احسان کرنے والے ہیں۔ یہ ضعفاء ہیں، زمین پر کمزور ہیں، ہم ان کو قوت دینے والے ہیں۔ وَنَجْعَلَهُمْ اُمَّةً انہیں زمین میں امام بنانے والے ہیں۔ وَنَجْعَلَهُمُ الْوَارِثِينَ اور زمین کی وراثت ان کو سپرد کرنے والے ہیں۔ زمین کی وراثت میں یہ حصہ دار بنیں گے گویا موسیٰ علیہ السلام اور بنی اسرائیل کو تسلی دی گئی کہ اپنی کمزوری پر غم نہ کھاؤ ___ مگر ہاں شرط یہ ہے کہ موسیٰ علیہ السلام جس طرح تعلیم و تربیت دے رہے ہیں ان کا اتباع کئے جاؤ، جس علم کی طرف لار ہے ہیں اس علم کی طرف آؤ۔ جن اخلاق کی طرف بلا رہے ہیں۔ ان اخلاق کی طرف آؤ۔ ان کی پیروی کرتے رہو۔ ان کی تعلیم و تربیت کے سامنے جھکتے رہو۔ جب تمہارا اخلاق بلند ہو گا تو عنقریب ہم تم کو بلند کرنے والے ہیں۔ یہ موسیٰ علیہ السلام کو فرمایا گیا۔ آگے ارشاد فرمایا

وَنُمَكِّنَنَّ لَهُمْ فِي الْأَرْضِ وَنُرِيَنَّ لَهُمْ فِرْعَوْنَ وَهَامَانَ وَجُنُودَهُمَا مِنْهُم مَّا كَانُوا يَحْذَرُونَ۔

اور ہم انہیں اقتدار و تمکنت دینے والے ہیں اور فرعون و ہامان اور ان کے لشکر جن جن چیزوں کو سامنے رکھ کر ڈرتے تھے، اب ان کے سامنے آنے والا ہے۔ انہی چیزوں میں وہ مبتلا کئے جانے والے ہیں جن چیزوں کا خطرہ تھا کہ کہیں یہ بنی اسرائیل غلبہ نہ پالیں اور ہمیں کہیں نیچا نہ دکھادیں۔ یہ ان کے آگے آئیں گی اور تم کمزوری میں مبتلا تھے، تم ان پر غلبہ پاؤ گے۔ حق تعالیٰ نے اس زمانے کے واقعہ کی حکایت فرمائی اور اسلام نے اسے بطور اصول بیان کیا۔ تو اسلام کا اصول یہ ہے کہ ضعفاء کو سہارا دیا جائے، جو کمزور ہوں ان کے اوپر احسان کیا جائے، جو مفلوک الحال ہوں ان کی مدد کی جائے، جو غریب، یتامی اور مساکین ہوں ان کا ہاتھ بٹایا جائے، جو کسی ظلم میں گرفتار ہو اور اسے ظلم سے نجات دلانا آپ کے اختیار میں ہو تو آپ پر فرض ہے کہ آپ اسے نجات دلائیں۔

بہر حال عورت، غلام، یتیم اور مظلوم و مصیبت زدہ ان سب پر رحم کیا ہے۔ تو یہ اسلام کا خاص اصول ہے کہ اس امت مسلمہ کو یہ تعلیم دی گئی ہے کہ تم کمزوروں پر احسان کرنا سیکھو۔ اسی لئے نبی کریم صلی اللہ علیہ

و مسلم کی شانِ رحمتِ للعالمین فرمائی گئی کہ آپ جہانوں کے لئے رحمت ہیں اور سب سے زیادہ آپ کی رحمت کمزوروں پہ ظاہر ہوئی ہے سب سے زیادہ کمزور عرب تھے ان کو اتنا قوی کیا کہ پورے عالم میں ان کا نظام قائم ہو گیا ان کی حکومت قائم ہو گئی۔ تو آپ کی رحمت للعالمین نے کمزوروں اور ضعفاء کو سہارے دیئے۔ مسالین کو اونچا کیا، یتیموں کو والی اور وارث بلکہ آقا بنا دیا۔ غلاموں کو ان کے آقاؤں کے اوپر غالب کر دیا۔ یہ اسلام کی تعلیم کا اثر تھا۔ اس امت کے سامنے یہ تعلیم پیش کی گئی ہے تاکہ امت بھی اسی راستے پر چلے۔ کمزوروں پر رحم کھائے۔ ہر قوم میں کمزور بھی ہوتے ہیں، قوی بھی ہوتے ہیں۔ جن کے ہاتھوں میں سب کچھ ہوتا ہے۔ ان کا فرض قرار دیا گیا ہے کہ ناداروں کی وہ خبر گیری کریں، ضعفاء کی رعایت و مدد کریں۔

دور فاروقی ” میں غرباء کو عدل و انصاف کے ذریعہ غالب کیا گیا

امیر المؤمنین سیدنا فاروق اعظم رضی اللہ تعالیٰ عنہ جب خلیفۃ المسلمین بنا دیئے گئے تو آپ نے ممبر پر کھڑے ہو کے اعلان کیا کہ آج سے جو کمزور ہے وہ میرے نزدیک قوی ہے اور جو قوی ہے وہ آج سے میرے نزدیک کمزور ہے۔ یعنی میں کمزوروں کی مدد کروں گا اور اقویاء اس گھمنڈ میں نہ رہیں کہ ان کے ہاتھ میں قوت ہے میں ایک ایک حق ان سے منتقل کر کے کمزوروں کو دلاؤں گا۔

چنانچہ فاروق اعظم رضی اللہ عنہ کی خلافت اس سے بھری پڑی ہے کہ عدل و انصاف سے غریبوں کو کتنا سہارا دیا۔ گویا اسلامی حکومت کا اصل مقصد تربیت خلق اللہ ہے۔ امیر المؤمنین کا کام یہ ہے کہ وہ اپنی رعایا کی تربیت کرے۔ اخلاقی طور پر ان کی نگہداشت کرے اور یہ دیکھے کہ علم اور اخلاق کے اندر کون کمزور ہے اس کو سہارا دیں۔ بڑے بڑے واقعات پیش آئے۔ فاروق اعظم رضی اللہ عنہ نے مثالیں قائم کیں۔

حدیث میں ایک واقعہ فرمایا گیا ہے کہ فاروق اعظم رضی اللہ عنہ رات کو نگہداشت کرنے کے لئے نکلتے کہ رات میں کون کس طرح زندگی بسر کر رہا ہے حتیٰ کہ گھروں کی حالت معلوم کرتے تھے کہ اخلاقی حالت کچھ کمزور تو نہیں ہو گئی۔ تو راتوں کو گشت کرتے تھے۔ ایک دفعہ گشت کر رہے تھے کہ ایک گھر سے کچھ گنگٹانے کی آواز آئی جیسے کوئی کچھ گارباہو اور عورت کی آواز تھی۔ نوجوان لڑکی کچھ اشعار پڑھ رہی تھی، اشعار بھی کچھ عاشقانہ تھے تو فاروق اعظم کو کھٹک پیدا ہوئی کہ ایک لڑکی اور گھر میں عاشقانہ اشعار پڑھے۔

خیر وہ گھر۔ آئے دستک دی کہ کون ہے گھر کے اندر؟

وہ لڑکی امیر المؤمنین کی آواز پہنچان گئی اور رعب کی وجہ سے سہم گئی اور دب گئی اور اتنا رعب پڑا کہ وہ جواب نہ دے سکی۔ اس کے جواب نہ دینے اور چپ ہو جانے کی وجہ سے فاروق اعظم رضی اللہ عنہ کو اور زیادہ شبہ پیدا ہوا کہ گانے کی آواز تو بند ہو گئی، مگر جواب کوئی نہیں دیتا۔ پھر ڈانٹ کر آواز دی کہ اس گھر کے اندر کون ہے؟ لڑکی بیچاری اور زیادہ دب گئی اور ڈر گئی۔ تو فاروق اعظم رضی اللہ عنہ دیوار پھلانگ کر گھر میں داخل ہو گئے کہ دیکھوں اندر کیا بات ہے۔ معلوم ہوا کہ گھر میں ایک نوجوان لڑکی ہے اور گھر میں کوئی نہیں ہے۔

فرمایا، تو کون ہے؟ اور کیوں گارباہی تھی؟ اور تجھے معلوم نہیں ہے کہ اسلام نے عورت کی آواز کو بھی نورت بنایا ہے۔ تو اتنی زور سے بول رہی تھی کہ باہر آواز آئے، تو نہیں سمجھتی کہ تو گنگٹار ہوئی۔ اب وہ لڑکی نے جرأت کی۔ اسے بھی بھروسہ تھا کہ فاروق اعظم عادل کامل ہیں۔ جو چیز کہوں گی تو یہ میں ہے کہ وہ جذبات میں آکر فیصلہ کریں وہ اس پر غور کریں گے۔ اس لڑکی نے ذرا کراخت آواز کر کے کہا:

امیر المؤمنین! مجھے آپ طعنہ دے رہے ہیں کہ میں نے گناہ کیا۔
آپ نے اس وقت کھڑے کھڑے تین گناہ کئے ہیں اور قرآن و حدیث کے احکام کی تین خلاف ورزیاں
کی ہیں۔

بس! فاروق اعظم ٹھنڈے ہو گئے، بجائے اس کے کہ کوئی غصہ آتا۔ رعایا کی ایک لڑکی اور امیر المؤمنین کو
ڈانٹ دے تو جذبات ابھرنے چاہئے تھے۔ کوئی اشتعال پیدا ہونا چاہئے تھا، لیکن جب اس نے کہا کہ آپ نے
تین گناہ کئے ہیں تو فوراً سہم گئے اور مرعوب ہو گئے۔ فرمایا بہن! میں نے کیا گناہ کئے؟
اس نے کہا کہ پہلا گناہ تو آپ کا یہ ہے کہ میں ایک اجنبی لڑکی ہوں اور اجنبی لڑکی کے ساتھ کسی مرد کو
خلوت جائز نہیں ہے۔ آپ کو کیا حق تھا کہ آپ میرے گھر میں آئے اور آکر میرے تھلنے میں خلل ڈالا۔
دوسری بات یہ ہے کہ قرآن کریم کا صاف حکم ہے کہ **وَاتُوا النِّبُوْتَ مِنْ اَبْوَابِهَا** گھروں میں دروازوں
کے ذریعے سے داخل ہو۔ آپ نے خلاف ورزی کی کہ آپ دیوار پھلانڈ کر گھر میں آئے۔ آپ کو دیوار
پھلانڈ کرنے کا کیا حق تھا؟

تیسری بات یہ ہے کہ قرآن کریم کا حکم ہے کہ **لَا تَدْخُلُوْا بُيُوْتًا غَيْرَ بُيُوْتِكُمْ حَتّٰی تَسْتَسْئِلُوْا
وَ تَسَلِّمُوْا عَلٰی اَهْلِهَا** کسی کے گھر کے اندر اس وقت تک داخل نہ ہو جب تک اجازت نہ لے لو اور سلام
نہ کر لو۔

نبی کریم صلی اللہ علیہ وسلم کی عادت شریفہ تھی کہ جب کسی دوسرے کے گھر پر جاتے تین دفعہ سلام
فرماتے اور تین سلاموں کی کیا صورت ہوتی؟

ایک سلام استیذان یعنی اجازت لینے کا سلام، بجائے اس کے دستک دین نام لے کر پکاریں۔ آپ
دروازے پر کھڑے ہو کر زور سے فرماتے، السلام علیکم، گھر والوں کو آواز سنائی دیتی، وہ وعلیکم السلام کہہ کر باہر
آتے، اجازت دیتے اور گھر میں بلاتے۔ پھر جب گھر میں داخل ہوتے تو مجلس کو سلام کرتے۔ یہ سلام تجیہ
کہلاتا ہے اور پھر جب واپس ہوتے، پھر سلام وداع کہتے، یہ سلام وداع کہلاتا ہے۔ تو تین سلام ہوتے ہیں۔ جو
ابتدائی سلام ہے وہ سلام استیذان یعنی اجازت لینے کا سلام ہے۔ لڑکی نے کہا، قرآن نے حکم دیا تھا کہ جب
تک اجازت کا سلام نہ کیا جائے، گھر میں داخل نہ ہوں۔ آپ بلا سلام استیذان و اجازت کیسے داخل ہو گئے؟
یہ تین گناہ آپ سے سرزد ہوئے ہیں۔ لڑکی نے یہ ڈانٹ کر فاروق اعظم سے کہا تو فاروق اعظم نے فرمایا،
بہن! لوجہ اللہ مجھے معاف کر، واقعی میرے سے غلطی ہوئی اس نے کہا کہ میری خطا آپ نے کب کی ہے جو میں
آپ کو معاف کروں جس کی خطا کی ہے، اس سے معافی چاہو، قرآن کی خلاف ورزی کی ہے۔ خدا کے سامنے
توبہ استغفار کرو میرے سے معافی کا کیا مطلب؟

اب فاروق اعظم بہت ہی شرمندہ اور بہت ہی منبعل وہاں سے واپس آئے۔ حالانکہ فاروق اعظم امیر
المؤمنین ہیں۔ امیر کو یا امیر کی پولیس کو شبہ پر یہ حق حاصل ہے کہ چھاپہ مار کر گھر میں داخل ہو۔ فاروق اعظم
نے یہ کوئی گناہ نہیں کیا تھا۔ پھر فاروق اعظم نے اجازت تولی۔ ڈانٹ کر کہا کہ کون ہے جو اندر گارہا ہے؟ جب
کوئی بولا نہیں اور انہیں شبہ ہوا، پھر داخل ہونے کا حق تھا تو خلاف ورزی انہوں نے کی یا لڑکی نے؟

امیر المؤمنین ہونے کی حیثیت سے وہ سب چیز کر سکتے تھے لیکن اس کے باوجود انہوں نے اپنے آپ کو
گنہگار کے مقام پر سمجھا کہ حقیقتہً مجھ سے غلطی ہوئی اور تمام رات جاگ کر استغفار کیا، عبادت کی اور اللہ کے
سامنے روئے۔ صبح کو انشراح ہوا کہ اللہ نے میری غلطی معاف کر دی حالانکہ توبہ کی ضرورت نہیں تھی۔ آپ

گنہگار تھے ہی نہیں مگر پھر بھی اپنے آپ کو گنہگار سمجھ کر توبہ کی۔

اب ضابطے کے مطابق آدمی بھیجا کہ اس لڑکی کو دربارِ خلافت میں حاضر کرو۔ لڑکی لائی گئی۔ فرمایا، بہن! اللہ تجھے جزائے خیر دے، تو نے مجھے میری غلطیوں پر متنبہ کیا۔ میں نے تمام رات اللہ کے سامنے استغفار کیا اور توبہ کی اور اب مجھے انشراح ہے کہ اللہ نے میرے گناہ کو معاف کر دیا۔

تو اضعاً گناہ کہہ رہے ہیں، ورنہ گناہ نہیں تھا۔ مجھے اللہ نے معاف کر دیا اور میں تیرا احسان مند ہوں۔ لیکن اب بحیثیت امیر المؤمنین ہونے کے تجھ سے پوچھتا ہوں کہ وہ گانا بجانا کیسا تھا اور تو کیوں گارہی تھی۔ تجھے ایسے عاشقانہ اشعار پڑھنے کا کیا حق ہے؟

لڑکی نے کہا، امیر المؤمنین! اصل واقعہ یہ ہے کہ میں ایک نوجوان لڑکی ہوں اور بھرپور جوانی ہے اور ابھی پندرہ دن میری شادی کو ہوئے تھے میرا خاوند بھی نوجوان ہے آپ نے اسے فلاں محاذ کے اوپر فوج کے ساتھ بھیج دیا۔ میں اس کے فراق میں یہ عاشقانہ اشعار پڑھ رہی تھی اور کوئی بات نہیں تھی۔ نہ میں زانیہ ہوں نہ بدکار۔

فرمایا، بہتر تو نے سچ کہا، تیرا لہجہ بتلا رہا ہے کہ حقیقت بات یہی ہے۔ پھر اسے بہت اکرام کے ساتھ واپس کیا۔

ایک لڑکی کی وجہ سے پوری فوج کے لئے ضابطہ جاری کیا گیا

ادھر لڑکی کو واپس کیا اور گھر میں آکر فاروق اعظمؓ نے اہلیہ محترمہؓ سے یہ پوچھا کہ اگر نوجوان لڑکی کی شادی ہو اور نوجوان ہی خاوند ہو اور دونوں میں جدائی کر دی جائے تو کتنے دن تک صبر کر سکتے ہیں کہ اس کے بعد بدکاری میں مبتلا ہو جانے کا اندیشہ ہو۔ فرمایا، تین مہینے سے زیادہ نوجوان عورت صبر نہیں کر سکتی۔ یہ الگ چیز ہے کہ اس کا دین مضبوط ہو، اس میں حیاء ہے اور اپنے اخلاق کی وجہ سے صبر سے برسہا برس بلکہ عمر بھر گزار دے۔ یہ عوارض کی بات ہے۔ گفتگو طبعی جذبات کے اوپر ہو رہی تھی، طبعی جذبات کے اعتبار سے فرمایا کہ اندیشہ ہوتا ہے تین ماہ کے بعد بدکاری میں مبتلا ہو جائے، اگر کوئی دین و دیانت مانع نہ ہو۔

فاروق اعظم رضی اللہ عنہ نے یہ سن کر اب سرکاری آرڈر جاری کیا۔

”جن شادی شدہ جوانوں کو جنگ پر بھیجا گیا ہے۔ انہیں تین مہینے کے اندر واپس کیا جائے اور ان کی جگہ دوسرے سپاہی بھیجے جائیں تین مہینے یا تین مہینے سے زیادہ کسی نوجوان کو نہ رکھا جائے جس کی شادی ہو چکی ہو، اور امکانی حد تک ان جوانوں کو فوج میں بھیجنے کی کوشش کی جائے، جو شادی شدہ نہ ہوں تاکہ یکسوئی کے ساتھ جہاد کر سکیں اور شادی شدہ ہوں تو انہیں تین مہینے کے اندر اندر فوراً واپس کیا جائے۔“

قوم کے اخلاق کی نگہداشت امیر المؤمنین کا فرض ہے

گویا اخلاق کی یہ نگہداشت سرکاری طور پر تھی۔ ایک سیاسی نگہداشت ہوتی ہے وہ تو ہر بادشاہ کرتا ہے۔ ایک اخلاقی تربیت ہوتی ہے۔ اسلام میں امیر المؤمنین کا یہ فرض ہوتا تھا کہ پبلک کے اخلاق و عادات کی اصلاح کرے۔ ان کے اخلاق اور گھریلو معاملات کو دیکھے کہ کوئی بد اخلاقی تو نہیں ہو رہی۔ ان کے تقویٰ و طہارت میں

کوئی فرق تو نہیں آگیا یہ ساری ذمہ داری امیر المؤمنین پر عائد ہوتی تھی۔

مذہبی معاملات میں پیشوائی بھی امیر المؤمنین کا فرض ہے

یہی وجہ تھی کہ امیر کا حق سمجھا گیا ہے کہ وہ امامت کرائے، نماز پڑھانا یہ امیر المؤمنین کا اصل کام ہے جس عہدے کو ہم بہت ہی گھٹیا اور ردی سمجھتے ہیں۔

یہاں تو خدا کا فضل ہے، یہاں کے مسلمان الحمد للہ مسجدوں کا صرف احترام ہی نہیں کرتے بلکہ مسجدوں کو اپنے گھروں سے زیادہ آراستہ کرتے ہیں۔ ائمہ مساجد کی عزت بھی ہے، تنخواہیں بھی معقول ہیں۔ لیکن ہماری طرف اس بارے میں اس قدر حال ابتر ہے کہ جو بالکل کودن، نکمّا اور کندہ ناتراش ہو، اسے امام بنائیں گے، جو حد درجہ جاہل ہو، جو دنیا کا کوئی کام نہ کر سکتا ہو، اسے امام بنائیں گے، جو اندھا، لنگڑا، لولا ہو اسے مؤذن بنائیں گے، جو دنیا کے کسی کام کا نہ ہو اور یوں سمجھتے ہیں کہ ہمارے گھر کا کمین ہے جیسے نائی، حجام، ڈوم، کمین ہوتے ہیں۔ یہ امام بھی ایک کمین ہے جیسے شادیوں کے موقع پر حجاموں اور ڈوموں کو دیا جاتا ہے، مسجد کے امام کو بھی کچھ دیدیتے ہیں۔

حالانکہ فقہاء لکھتے ہیں کہ یہ بہت بڑا موقع عہدہ ہے۔ اس کو امام بنانا چاہئے جس کی محلے دار عزت و عظمت کر سکیں، اس کی عزت کرنا شریعت نے فرائض میں شامل کیا۔

اس لئے کہ وہ درحقیقت نبی کریم صلی اللہ علیہ وسلم کا نائب ہے۔ یہ قائم مقام کی حیثیت سے امامت کر رہا ہے۔ تو اصل میں یہ حق امیر المؤمنین کے لئے رکھا گیا ہے اور اس میں مصلحت یہ ہے کہ النلس علی دین ملوکہم مثل مشورے کہ لوگ اپنے بادشاہ کے طریق پر چلتے ہیں۔ "جیسا راجہ ویسی پر جا۔" جیسا بادشاہ ہو گا ویسی رعیت بنے گی، تو جب امیر المؤمنین پانچ وقت آکر نماز پڑھا میں گے تو رعیت کا کونسا آدمی رہ جائے گا جو مسجد میں حاضر ہو کر نماز نہ پڑھے۔

اس لئے کہ لوگ بادشاہ کی شوکت کو دیکھ کر وہی کام کرتے ہیں، جو بادشاہ کرتا ہے۔ یعنی دین تو بڑی چیز ہے اگر بادشاہ فسق و فجور میں مبتلا ہے تو رعیت میں بھی از خود وہی بات ہو جاتی ہے کہ رعیت بھی مبتلا ہے۔

تاریخ میں لکھا ہے کہ سلیمان بن عبد الملک، یہ اموی خاندان کا خلیفہ تھا۔ اس کو شادیاں کرنے کا بہت شوق تھا۔ ناجائز تو نہیں کرتا تھا۔ چار بیویاں سے زیادہ نہیں رکھتا تھا مگر جسے جائز عیاشی کہتے ہیں کہ قانون کی آڑ رکھ کر عیاشی کرنا، وہ کرتا تھا چار بیویاں رہتی تھیں جہاں چھ ماہ گزرے ایک کو طلاق دی اس کا مراد کیا، اس کی جگہ پانچویں لے آئے۔ پھر دوسری کو طلاق دے کر اس کی جگہ لے آئے۔ غرض اسی طرح کرتے کرتے اس نے دواڑھائی سو کے قریب شادیاں کیں بس اس کا یہ شوق تھا، بادشاہت تھی، خزانہ ہاتھ میں تھا۔ دین و دیانت پیش نظر نہیں تھا کہ وہ قومی خزانہ اس طرح سے ذاتی مصارف میں خرچ نہ کرنا اتنا غنیمت تھا کہ حرام کاری سے بچتا تھا۔ بیک وقت چار بیویوں سے زیادہ نہیں ہوتی تھیں۔ مگر چار میں رد و بدل ہوتا رہتا تھا۔ یہ اس کا طریقہ تھا۔

تو اس زمانے کے امراء کی مجلس میں بیٹھ کر فخریہ باتیں ہوتی تھیں، ایک رئیس کہتا کہ میں پچاس شادیاں کر چکا ہوں، تو دوسرا کہتا آپ نے کون سا بڑا کام کیا ہے میں سو بیویاں کر چکا ہوں، تیسرا کہتا جناب! میں دو سو کر چکا ہوں، چونکہ بادشاہوں میں یہ طریقہ تھا تو ساری پبلک میں یہی چیز فخر کا باعث بن گئی۔

جس راستے پر امراء اور سلاطین چلتے ہیں اسی پر عام پبلک کے لوگ چلتے ہیں۔ اس لئے شریعت اسلام

نے امیر المؤمنین کا کام قرار دیا کہ وہ امامت کرائے تاکہ یہ ذلیل نہ رہے۔

اب ظاہر ہے کہ جب امیر المؤمنین خود مسجد میں آئیں گے تو امراء میں سے کوئی باقی نہیں رہے گا جو مسجد میں نہ آئے 'غریب' ممکن ہے نہ آئیں لیکن امیر نواب اور جاگیردار کوئی باقی نہیں رہے گا جو مسجد میں نہ آئے اس لئے کہ انہیں بادشاہ کی رضامندی اور اس راہ پر چلنا مقصود ہوتا ہے۔ اب جب بادشاہ نماز کے راستے پر آگیا تو وہ کہیں گے چلو ہم بھی نماز کے راستے پر سہی۔

عالمگیر کے زمانے کا واقعہ لکھا ہے کہ عالمگیر کے زمانے میں علماء کچھ کسمپرسی میں مبتلا ہو گئے انہیں کوئی پوچھنے والا نہیں رہا۔ اس واسطے کہ امراء اپنے نشہ دولت میں پڑ گئے اب علماء سے مسئلہ کون پوچھے۔ تو علماء بے چارے جو تیاں چٹکاتے پھرنے لگے۔ عالمگیر چونکہ خود عالم تھے۔ اہل علم کی عظمت کو جانتے تھے۔ تو انہوں نے کوئی بیان وغیرہ اخبارات میں شائع نہیں کرایا کہ علماء کی قدر کرنی چاہئے۔

یہ تدبیر اختیار کی کہ جب نماز کا وقت آگیا تو عالمگیر نے کہا کہ ہم چاہتے ہیں کہ آج فلاں والی ملک جو دکن کے نواب ہیں وہ ہمیں وضو کرائیں تو جو دکن کے والی تھے انہوں نے سات سلام کئے کہ بڑی عزت افزائی ہوئی کہ بادشاہ سلامت نے مجھے حکم دیا کہ میں وضو کراؤں۔ وہ سمجھے کہ اب کوئی جاگیر ملے گی۔ بادشاہ بہت راضی ہے تو آپ فوراً پانی کا لونا بھر کر لائے اور آکر وضو کرانا شروع کر دیا۔

عالمگیر نے پوچھا کہ وضو میں فرض کتنے ہیں۔ انہوں نے ساری عمر کبھی وضو کی ہو تو انہیں خبر ہوتی۔ اب وہ حیران کیا جواب دیں۔ پوچھا واجبات کتنے ہیں؟ کچھ پتہ نہیں۔ پوچھا سنتیں کتنی ہیں۔ جواب نہ ارد۔ عالمگیر نے کہا بڑے افسوس کی بات ہے کہ لاکھوں کی رعیت کے اوپر تم حاکم ہو لاکھوں کی گردنوں پر حکومت کرتے ہو اور مسلم تمہارا نام ہے تمہیں یہ بھی پتہ نہیں کہ وضو میں فرض واجب اور سنتیں کتنی ہیں مجھے امید ہے کہ میں آئندہ ایسی صورت میں نہیں دیکھوں گا ایک کے ساتھ یہ برتاؤ کیا۔ رمضان المبارک کا مہینہ تھا۔ ایک دوسرے امیر سے کہا آپ ہمارے ساتھ افطار کریں۔ اس نے کہا۔

جہاں پناہ! یہ تو عزت افزائی ہے۔ ورنہ فقیر کی ایسی کہاں قسمت کہ بادشاہ سلامت یاد کریں اور جب افطار ہو تو عالمگیر نے ان سے کہا کہ مفسدات صوم جن سے روزہ فاسد ہوتا ہے کتنے ہیں؟

انہوں نے اتفاق سے روزہ ہی نہیں رکھا تھا انہیں پتہ ہی نہیں تھا کہ روزے کے مفسدات کیا ہیں۔ اب چپ ہیں کیا جواب دیں۔

عالمگیر نے کہا بڑی بے غیرتی کی بات ہے کہ تم مسلمانوں کے امیر والی ملک اور نواب کہلاتے ہو ہزاروں آدمی تمہارے حکم پر چلتے ہیں اور تم مسلمان ریاست اسلامی تمہیں یہ بھی پتہ نہیں کہ روزہ فاسد کن کن چیزوں سے ہوتا ہے۔

اسی طرح کسی سے زکوٰۃ کا مسئلہ پوچھا تو زکوٰۃ کا نہ آیا۔ کسی سے حج وغیرہ کا۔ غرض سارے فیمل ہوئے اور یہ کہا کہ آئندہ میں ایسا نہ دیکھوں۔

بس جب یہاں سے امراء واپس ہوئے۔ اب انہیں مسائل معلوم کرنے کی فکر پڑی تو مولویوں کی تلاش شروع ہوئی۔ اب مولویوں نے نخرے شروع کئے کہ ہم پانچ سو روپے تنخواہ لیں گے۔ انہوں نے کہا حضور! ہم ایک ہزار روپیہ تنخواہ دیں گے اس لئے کہ جاگیریں جانے کا اندیشہ تھا۔ ریاست چھن جاتی۔ تو مولوی نہ ملیں۔ تمام ملک کے اندر مولویوں کی تلاش شروع ہوئی۔ جتنے علماء، طلباء تھے سب ٹھکانے لگ گئے بڑی بڑی تنخواہیں جاری ہو گئیں اور ساتھ یہ کہ جتنے امراء تھے انہیں مسائل معلوم ہو گئے اور دین پر انہوں نے عمل

شروع کر دیا۔ تو یہ وہی بات تھی کہ النلس علی دین ملوکھم ”جیسا راجہ ویسی پر جاگ جیسا بادشاہ ویسی رعایا“ بادشاہ اگر خود دین کی طرف متوجہ ہو جائے تو ناممکن ہے کہ رعایا اور پبلک متوجہ نہ ہو اس لئے کہ حکومت جو راستہ ڈالتی ہے پبلک اسی پر خوش دلی سے چلتی ہے۔

اس میں نیکی ہی کی بات نہیں بری سے بری بات ہو، بادشاہ اس کو رائج کر دے لوگ اس پر چلیں گے۔ راج کا تہذیب و تمدن چونکہ حکومتوں کی طرف سے آیا ہے، تو آج کے تہذیب و تمدن کے کیا معنی؟ اسلام میں تہذیب و تمدن کے یہ معنی تھے کہ اخلاق ہونا، صبر و شکر، حیا و غیرت، شجاعت و سخاوت ہو، لیکن آج تہذیب کے معنی ہیں کلب گھروں میں جا کر ناچنا، عربانی اور ننگے پن کا مظاہرہ کرنا، فحش اور بے حیائی کی باتیں کرنا، آج کی تہذیب کے یہ معنی ہیں چونکہ حکمرانوں کی طرف سے یہ تہذیب آرہی ہے، پبلک بھی اسی پر چل رہی ہے اب نہیں یہ خبر نہیں ہے کہ یہ اچھی یا بری چیز ہے۔ ہر اچھی یا بری چیز چونکہ اوپر والے کر رہے ہیں لہذا ہم بھی کر رہے ہیں۔ تو جس کے پیچھے شوکت اور قوت آجاتی ہے، وہ چیز دل پذیر بن جاتی ہے، دلوں میں گھر کر جاتی ہے۔ لوگ سے اختیار کرتے ہیں۔

اسی واسطے اسلام نے جتنی نیکیاں ہیں ان کا ذمہ دار خود امیر المؤمنین کو بنایا ہے، یعنی حد کی بات یہ ہے کہ اگر جنازہ آجائے، تو حق یہ ہے کہ امیر المؤمنین جنازے کی نماز پڑھائیں۔ ظاہر ہے کہ جب امیر المؤمنین اور بادشاہ جنازے کی نماز پڑھائے گا تو امراء جاگیردار، نواب جتنے بھی ہوں گے یہ لوگ میت سے کنارہ کشی چھوڑیں گے کہ بھئی! میت کے پاس بھی جانا چاہئے، اس کی نماز جنازہ بھی پڑھنا چاہئے۔ تو دیندار ہو جائیں گے، امامت کریں گے تو مساجد بھر جائیں گی۔ نماز جنازہ پڑھائیں گے تو لوگ میت کے ساتھ خیر خواہی اور ہمدردی شروع کر دیں گے۔ امیر زکوٰۃ دے گا تو دنیا میں زکوٰۃ رائج ہو جائے گی۔ جس کو قرآن کریم میں فرمایا گیا :

الَّذِينَ انْتَقَبَتْ فِي الْأَرْضِ آقَمُوا الصَّلَاةَ وَآتُوا الزَّكَاةَ وَآمَرُوا بِالمَعْرُوفِ
وَنَهَوْا عَنِ الْمُنْكَرِ وَلِلَّهِ عَالِمَةُ الْأُمُورِ۔ (حج پک آیت ۴۱)

اگر ہم ان مسلمانوں کو زمین کی قوت و سلطنت دے دیں تو وہ تعیش نہیں اختیار کریں گے آقَمُوا الصَّلَاةَ یہ دین قائم کریں گے۔ وَآتُوا الزَّكَاةَ زکوٰۃ کا نظام قائم کریں گے، امر بالمعروف کا نظام قائم کریں گے۔ اچھی باتیں دنیا میں رائج کریں گے، منکرات کو مٹائیں گے۔ تو جب صاحب اقتدار منکرات کو مٹانے لگے تو پبلک میں کون رہے گا جو منکرات پر عمل کرے گا۔ وہ بھی مٹائیں گے۔ امیر المؤمنین عرف اور پاکیزہ صلت کو رائج کرے تو ہر امیر و غریب رائج کرنے کی فکر میں لگے گا، دین پھیل جائے گا۔ اس واسطے امراء کے رائف میں قرار دیا گیا ہے کہ نماز جنازہ بھی وہی پڑھائیں، مسجد میں امامت بھی وہی کرائیں۔ یہ منصب دراصل ایسا ہے جیسے آج دنیا میں گورنری کا عہدہ ہے جو کسی سلطنت یا صوبے میں بادشاہ کا نائب ہوتا ہے، امامت کا نائب ہوتا ہے اللہ کے رسول کا قائم مقام ہو کے کھڑا ہوا ہے۔ تو دینی حکومت ہو تو یہ بڑے عہدے ہوتے ہیں۔

اسی واسطے فرمایا گیا نَوْمَ الْقَوْمِ اقْرَأْهُم لِكِتَابِ اللّٰهِ اَمَامَتِ كَا حَقِّ اِسْ شَخْصِ كُوْهُ جُو سَبْ سَ زِيَادَه
آن پڑھا ہوا ہے اور فلان کلتوا فی القراءۃ سواء فاعلمهم بالسنة اور اگر قرآن پڑھنے میں مقتدی اور
ام سب برابر ہیں تو اسے امام بناؤ جو سنت کے علم سے زیادہ واقف ہو اور اگر قرآن و سنت میں سب کے سب
ہر ہوں پھر اسے امام بناؤ جو فقہ اور نماز کے مسائل زیادہ جانتا ہو اور اگر فقہ میں بھی سارے ماہر ہیں تو پھر اسے
وہ جس کا نسب اونچا ہو اور اگر اس میں بھی سب برابر ہیں پھر اسے بناؤ جو خوبصورت ہو۔

مطلب یہ کہ امام کے اندر کوئی خصوصیت ایسی ہو کہ مقتدیوں کو اس کے کچھے کھڑے ہونے میں کوئی عار نہ پیدا ہو۔ وہ اس کے ساتھ جھک جائیں اس کی بھی عزت کریں۔ اب اگر آپ جان بوجھ کر ایسے امام رکھیں جن کی صورت نہ شکل نہ علم نہ ہنر، کوئی چیز بھی ان کے اندر نہ ہو۔ جو ساری دنیا سے نکتے ہوں انہیں امام بنا دو۔ تو پھر جیسا امام ہوگا ویسی نماز ہوگی، ویسا ہی آخرت میں اجر ملے گا۔

بہر حال یہ عمدے ہیں اور ان عمدوں کی ذمہ داری امراء اسلام کے اوپر ڈالی گئی ہے یہی وجہ ہے کہ وعظ، تقریر یا خطابت یہ امیر کے ہاتھوں میں دی گئی ہے اور فرمایا گیا لایقص الا امیر او مسور او مختل تقریر اور خطابت کا حق سب سے پہلے امیر المؤمنین کو ہے وہ خطیب بن کر وعظ کئے اور مسائل کئے یا پھر وہ بیان کرے جس کو امیر حکم دے اور مامور کرے کہ تم جا کے وعظ و خطابت کرو اور مسائل پہنچاؤ اور تیسرا جو کرے گا وہ دھوکہ باز ہوگا۔ وہ اپنی اغراض کے لئے وعظ و تقریر کرے گا۔ اس لئے جب نہ امیر نے اجازت دی اور نہ وہ خود امیر اور مامور معلوم ہوتا ہے کہ کوئی ذاتی اغراض والا ہے۔

آج کے دور میں مجموعہ علماء کو خلافت کا قائم مقام قرار دیا گیا ہے

آج کے دور میں جہاں امارت ہے خلافت نہیں ہے تو علماء کے مجموعے کو امیر کے قائم مقام سمجھا گیا ہے۔ اگر وہ شہادت دیں کہ یہ اس قابل ہے کہ خطابت کرے، مسائل بیان کرے، اس کو حق ہے، لیکن جس کی کوئی سند نہ ہو، پڑھا ہوا نہ ہو، کوئی عالم شہادت نہ دے کہ اس میں علم ہے وہ اگر تقریر کرے گا ظاہر ہے دین کو فاسد کرے گا اس کو بھی آزاد نہیں رکھا گیا۔

تقریر و تحریر کی آزادی نہیں ہے بلکہ شہادت کے ساتھ تقریر و تحریر کی اجازت ہے اگر یہ عام ہو جائے جیسے آج ہے۔ اس کا نتیجہ ہے کہ ایک کچھ کہہ گیا، دوسرا کچھ کہہ گیا۔ عوام تشویشات میں مبتلا ہوتے ہیں کہ کس کے مسائل پر عمل کریں۔ ایک جائز کہہ رہا ہے، ایک ناجائز کہہ رہا ہے، اب ان بے چاروں کو یہ خبر تو نہیں ہے کہ عالم کلابادہ پن کر آیا خود عالم نہیں ہے۔ عالم فلاں ہے۔ ان کے سامنے جو اللہ کا نام لے گا وہ کہیں گے یہ عالم ہے۔ امتیاز نہیں ہو سکے گا۔

یہی وجہ ہے کہ دین کے ساتھ امارت اور خلافت قائم کی گئی تھی کہ وہ دینی چیزوں کو اپنے قبضہ اور اقتدار میں رکھ کے آگے چلائے اسی لئے فرمایا گیا، ”لایقص الا امیر او مسور او مختل“ تقریر کرنے والا یا امیر ہو گا یا مامور ہو گا یا پھر دھوکے کے باز ہو گا اور امیر کے قائم مقام اہل علم ہیں۔

ہمارے ہاں ہندوستان میں حیدر آباد اور بھوپال کی ریاستوں میں کچھ وقت پہلے یہ چیز تھی کہ جب کوئی باہر سے خطیب آتا تو علماء کی ایک مجلس جب تک پاس کر کے شہادت نہ دے کہ یہ اس قابل ہے کہ تقریر کر سکے۔ تقریر کی اجازت نہیں ہوتی تھی اس کا ثمرہ یہ ہوتا کہ ریاست میں صرف ایک خیال کے لوگ تھے۔ خیالات میں پرانگی نہیں تھی۔ ایک مسلک پر سب عمل کرتے تھے عوام میں تشویش نہیں تھی، دین پر چل رہے ہیں۔ حیدر آباد میں بھی یہ چیز تھی اور بھوپال میں بھی۔ اس لئے وہاں علماء کی کثرت تھی، علم کی عظمت بھی تھی اور چھوٹی چھوٹی چیزوں کی جب ریاست قدر دانی کرتی ہے تو دین پھیلتا ہے۔

بھوپال میں ایک عام دستور تھا کہ اگر کسی غریب آدمی نے اپنے بچے کو مکتب میں بٹھلایا تو آج مثلاً اس نے الٹم کا پارہ شروع کیا تو ریاست کی طرف سے ایک روپیہ ماہوار اس کا وظیفہ مقرر ہو گیا۔ جب دوسرا پارہ لگا تو دو روپے ماہوار ہو گیا۔ تیسرا پارہ لگا تو تین روپے ماہوار ہو گئے یہاں تک کہ جب تیس پارے ہوں تو تیس روپے

بچے کا ماہوار وظیفہ ہوتا۔

اور اس زمانے میں ساٹھ ستر برس پہلے تیس لاکھ ماہوار ایسے تھے جیسے تین سو روپے ماہوار۔ بہت بڑی آمدنی تھی۔ ستا زمانہ تھا 'ارزانی تھی' اس کا نتیجہ یہ ہوا کہ جتنے غریب لوگ تھے جنہیں کھانے کو نہیں ملتا تھا وہ بچوں کو مدرسہ میں داخل کر دیتے تھے کہ قرآن کریم حفظ کرے گا تو اسی دن سے وظیفہ جاری۔ ہزاروں ایسے گھرانے تھے اور ہزاروں ایسے حافظ پیدا ہو گئے۔ ساری مسجدیں حافظوں سے آباد ہو گئیں اس لئے کہ ریاست پشت پناہی کرتی تھی۔

تو یہ قاعدہ ہے کہ حکومت یا ریاست جس چیز کی پشت پناہی کرتی ہے وہ چلتی ہے اور عوام و خواص سب شوق کے ساتھ اس کو قبول کرتے ہیں۔ خلافت میں چونکہ اصلی مقصود دین ہے اس لئے امیر کے ذمہ فرائض عائد کئے گئے کہ جب بادشاہ دین پر چلے گا تو رعیت اور پبلک بھی دین پر چلے گی اور دین عام ہوتا جائے گا۔ جب تک خلافت قائم رہی دین عام ہوتا رہا اور خلافت کے دوران تیس سال کے اندر اندر نصف دنیا سے زیادہ اوپر اسلام کا پرچم لہرانے لگا۔ پورا ایشیا، آدھا یورپ اور ایشیا کوچک ان سب میں اسلام کا پرچم اونچا کر دیا اس لئے کہ سب کا مقصد یہ تھا کہ دین پھیلے۔

خلافت کے ختم ہو جانے کے بعد علماء ربانی اور صوفیاء کرام نے اسلام پھیلایا

خلافت کے ختم ہو جانے کے بعد جب ملوکیت بادشاہ پسندی اور اقتدار پسندی کا دور آیا تو سلاطین اسلام نے محض اپنے اقتدار کے بچاؤ کے لئے آپس میں لڑنا شروع کیا وہ جو دینی تبلیغ و اشاعت تھی وہ قصہ ختم ہو چکا اور جو ملک صحابہ و تابعین و تبع تابعین کے زمانے میں آئے وہ تو آئے اس کے بعد کسرویت و قیصریت اور اقتدار پسندی غالب آئی تو سلاطین اسلام آپس میں تحفظ اقتدار کے لئے لڑنے لگے۔ دین کی اشاعت اور حفاظت بچارے علماء نے سنبھال لی جتنا اسلام پھیلا وہ صوفیاء کی بدولت پھیلا، علماء کی بدولت پھیلا جو چنانچہوں پر بیٹھنے والے تھے ان کے ہاتھ میں نہ کوئی اقتدار تھا نہ کوئی سلطنت کی باگ ڈور تھی۔

اسی لئے ان لوگوں کو تاکیدیں کی گئیں کہ امراء کے پاس مت جاؤ۔ بادشاہوں کی ہم نشینی اور صحبت مت اختیار کرو، ورنہ تم بھی دین سے جاؤ گے۔ ان سے ہٹ کر دین کو پھیلا یا۔ تو دین رحم و کرم اور نرمی و مروت کے خلاق کے راستے آیا۔ سلطنت کے راستے ختم ہو گئے وہاں اقتدار پسندی رہ گئی۔

ہمیں نبوت کے مزاج پر چلنا ہے

تو میں نے اس پر عرض کیا تھا کہ دنیا میں دو مزاج ہیں 'ایک نبوت کا مزاج ہے اور ایک ملوکیت کا مزاج۔ بادشاہ کا مزاج اقتدار پسندی ہے اور نبوت کا مزاج خاکساری اور بجزو نیاز مندی ہے۔

نبی تمام سلاطین اور سارے لوگوں سے بالاتر ہوتا ہے لیکن ایسا جھک سکتا ہے جیسے عام آدمی جھک سکتا ہے۔ بادشاہ ایک محدود خطہ میں رہتا ہے وہ اپنے کو "مابدولت" کے ساتھ تعبیر کرتا ہے کہ ہم نے یوں کیا ہم نے یوں کہا۔ تو لفظ لفظ کے اندر اقتدار اور رعوت ہوتی ہے اور انبیاء علیہم السلام کے الفاظ میں انتہائی تواضع، خاکساری ہوتی ہے اور بجزو نیاز کا برتاؤ ہوتا ہے۔ اپنے سے چھوٹے کے سامنے بھی بجزو نیاز کا برتاؤ کرتے ہیں۔

حضرت عمر رضی اللہ تعالیٰ عنہ سفر پر جا رہے تھے، آپ صلی اللہ علیہ وسلم رخصت کرتے ہوئے فرماتے

ہیں ولا تنسنا یا اُخی فی دعانک اے میرے بھائی! اپنی دعاؤں میں ہمیں فراموش مت کرنا۔ اللہ! کہاں سردارِ دو عالم صلی اللہ علیہ وسلم اور فاروق اعظم رضی اللہ تعالیٰ عنہ ایک خادم اور غلام ہیں ان کو فرماتے ہیں کہ میرے بھائی! مجھے دعاؤں میں یاد رکھنا۔ تو یہ انتہائی بجز و نیاز کی بات ہے کہ سردارِ اولین و آخرین اور سردارِ دو عالم صلی اللہ علیہ وسلم اپنے ہی ایک خادم اور چھوٹے کو فرما رہے ہیں کہ مجھے دعا میں یاد رکھنا۔ یہ مزاجِ نبوت کا ہے اور وہ مزاجِ بادشاہت کا ہے۔ ہمیں نبوت کے مزاج پر چلنا ہے۔

جب بادشاہت اور ملوکیت دنیا کو فاسد کر دے تو پناہ کی جگہ صرف نبوت ہوتی ہے۔ اس واسطے ہم جتنا نبوت کے دامن میں آئیں گے اتنے ہی اخلاق بلند ہوں گے اتنا ہی علم و معرفت آئے گی، اتنا ہی کریکٹر اور کردار عمدہ ہوگا۔ اس واسطے انبیاءِ علیہم السلام کی تعلیمات پر ان کی تربیت پر اعتماد کرتے ہوئے ان کے راستے پر چلنا چاہئے۔ اس علم کو حاصل کرنے کی ضرورت ہے۔ ان اخلاق کو اپنے اندر پیدا کرنے کی ضرورت ہے۔ اس کا نتیجہ یہ نکلتا ہے کہ ضعفاء قوی بن جاتے ہیں۔ جو پست ہوتے ہیں وہ شوکت والے بن جاتے ہیں جو مظلوم ہوتے ہیں انہیں عدل مل جاتا ہے۔ یہ انبیاءِ علیہم السلام کے راستے پر ہی چلنے کا ثمرہ نکلتا ہے اس کے سوا پناہ کی کوئی صورت نہیں ہوتی۔

اس واسطے میں نے یہ چند جملے عرض کئے تاکہ دین کے اعتبار سے بھی نافع ہوں اور دنیا کی مشکلات بھی حل ہوں اور حل کا راستہ ایک ہی ہے اور وہ انبیاءِ علیہم السلام کا راستہ ہے۔ اسی کو فرمایا گیا اَنْ نَمَنَّ عَلَی النَّبِیْنَ اسْتَضِعْفُوا فِی الْاَرْضِ ہمارے راستے پر چلو گے، ضعیف بھی ہو گے تو قوی بنا دیئے جاؤ گے، بے شوکت ہو گے تو با شوکت کر دیئے جاؤ گے۔

اس واسطے یہ چند جملے میں نے اس آیت کے تحت عرض کئے۔ چونکہ یہ معلوم ہوا تھا کہ عورتیں بھی مدعو کی گئی ہیں۔ اس لئے کچھ عورتوں کے متعلق بھی بیان کیا کہ ان کے حقوق پہچاننے کی ضرورت ہے کہ ان کے حقوق پامال نہ کئے جائیں۔ ان عورتوں کا حق ہے کہ وہ اپنے خاوندوں کے حقوق پامال نہ کریں تاکہ معاشرت صحیح طور پر چل سکے۔ اللہ تعالیٰ ہمیں اور آپ کو نیک راہ پر چلنے کی توفیق عطا فرمائے، ہمارے احوال بھی درست فرمادے، ہمارا دین و دنیا دونوں درست فرمادے۔

اللهم ربنا لاتزعج قلوبنا بعد اذ هدیتنا وهب لنا من لنتک رحمة انک انت

الوهاب -

ربنا تقبل منا انک انت السميع العليم وارنا مناسکنا وتم علینا انک انت

التواب الرحيم -

صلی اللہ تعالیٰ علی خیر خلقہ محمد والہ واصحابہ اجمعین

برحمتک یا ارحم الراحمین۔





نجوم ہدایت

صحابہ کرام رضی اللہ تعالیٰ عنہم درحقیقت نبوت کا ظل کامل تھے۔ جن کے طبقہ سے نبوت اور کمالات نبوت پہچانے جاتے تھے۔ اس لئے اگر کسی طبقہ کے طبقہ کو بحیثیت اللہ ورسول کے یہاں مرضی وپسندیدہ قرار دیا گیا ہے تو وہ صرف صحابہ کرام رضی اللہ تعالیٰ عنہم کا طبقہ ہے۔ جس کی شہادت قرآن اور حدیث نے دی۔

از حضرت حکیم الاسلام مدظلہ

الْحَمْدُ لِلَّهِ نَحْمَدُهُ وَنُسْتَعِينُهُ وَنَسْتَغْفِرُهُ وَنُؤْمِنُ بِهِ وَنَتَوَكَّلُ عَلَيْهِ. وَنَعُوذُ بِاللَّهِ مِنْ شُرُورِ أَنْفُسِنَا وَمِنْ سَيِّئَاتِ أَعْمَالِنَا مَنْ يَهْدِيهِ اللَّهُ فَلَا مُضِلَّ لَهُ وَمَنْ يَضِلَّهُ فَلَا هَادِيَ لَهُ وَنَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ وَنَشْهَدُ أَنَّ سَيِّدَنَا وَسَيِّدَنَا وَمَوْلَانَا مُحَمَّدًا عَبْدَهُ وَرَسُولَهُ أَرْسَلَهُ اللَّهُ إِلَى كَأَفْئِدَةِ النَّاسِ بِشِيرَاءٍ وَنَذِيرًا وَدَاعِيًا إِلَيْهِ بِإِذْنِهِ وَسِرَاجًا مُنِيرًا. ————— آ مَا بَعْدُ

فَقَدْ قَالَ النَّبِيُّ صَلَّى اللَّهُ عَلَيْهِ وَسَلَّمَ أَصْحَابِي كَالنُّجُومِ يَا أَيُّهَا قَدَّيْمُ
إِهْتَدَيْتُمْ رَأَوْكُمْ قَالَ عَلَيْهِ الصَّلَاةُ وَالسَّلَامُ

مقام صحابیت

آفتاب نبوت کی تاثیر و تربیت اور تعلیم و تہذیب سے امت کے استفادہ اور منور ہونے کے متفاوت درجات و مراتب کھل جاتے ہیں جن کا معیار آفتاب سے قرب اور بعد ہے یعنی جو اس سے قریب تر ہے وہ اتنا ہی نورانی تر اور متاثر تر ہے اور جتنا آفتاب سے دور ہے اتنا ہی اس کے فیض سے کم مستفید ہے۔ مثلاً طلوع آفتاب کے بعد جو چیز سب سے زیادہ اور سب سے پہلے آفتاب کے آثار سے متاثر ہوتی ہے وہ فضا ہے۔ وہ چونکہ خلقاً اپنی ذات سے شفاف ہے اور ادھر آفتاب کے سامنے بلا واسطہ حاضر ہے۔ اس لئے سب سے پہلے اور سب سے زیادہ اس کے نور و حرارت کا اثر لیتی ہے۔ وہ اس درجہ منور ہوتی ہے کہ باوجود اس کے چمک اٹھنے کے خود اس کی چمک آنکھوں کو نظر نہیں آتی بلکہ آفتاب ہی کی دھوپ اور شعاعیں نظر پڑتی ہیں۔ اگر فضا میں نگاہ اٹھائی جائے تو فضا کا جو حصہ بھی سامنے آئے گا اس میں آفتاب ہی دکھائی دے گا۔ خود

فضا کی ہستی نظر نہ پڑے گی۔ گویا وہ اس کے نور میں اس درجہ مستغرق اور فنا ہو جاتی ہے کہ اس کا اپنا تنور کسی کی آنکھ میں نہیں آتا بلکہ آفتاب اس میں سے ایسا دکھائی دیتا ہے کہ گویا بلا واسطہ دکھائی دے رہا ہے۔ حالانکہ فضا اپنی بے حد وسعت کے ساتھ بیچ میں حائل ہے۔

تھیک یہی صورت روحانی آفتاب سے استفادہ کی بھی ہے کہ اس کے عالمگیر آثار سے متاثر تو سب ہوتے ہیں مگر سب سے زیادہ متاثر وہ طبقہ ہوتا ہے جو بلا واسطہ اس سے قریب ہو کر نور لیتا ہے اور وہ طبقہ صحابہ کرام کا طبقہ ہے جو فضا کی مانند ہے کہ زمین سے بالاتر ہے اور فلک شمس یعنی آسمان نبوت سے فروتر ہے وہ فضا کی طرح خلفی طور پر خود شفاف ہے جو محض اس کے نور ہی کو دکھانے کی نہیں بلکہ عین آفتاب کو دکھانے کی کامل استعداد رکھتا ہے۔ جیسا کہ احادیث میں آپؐ نے فرمایا کہ سارے نبیوں کے صحابہ میں میرے صحابہ منتخب کر لئے گئے۔ یا جیسے عبد اللہ ابن مسعودؓ فرماتے ہیں کہ ان کے دل شفاف تھے، ان کا علم گہرا تھا، ان میں تکلفات نہ تھے، انہیں اقامت دین کے لئے پوری امت میں سے چن لیا تھا۔ ان کا نقش قدم واجب الاتباع ہے وغیرہ۔ جس سے حضرات صحابہ کرامؓ کی کمال قابلیت کھلتی ہے جو انہیں انوار نبوت کو جذب کرنے کے لئے عطا ہوئی تھی۔ پس وہ فطری شفاف اور کمال قرب کے لحاظ سے بمنزلہ فضا کے ہوئے جو شفاف ہے اور ساری دنیا کی نسبت سے آفتاب سے قریب تر بھی ہے کہ بلا واسطہ نور آفتاب جذب کرتی ہے۔ پس انہوں نے ان شفاف سینوں سے اس درجہ آفتاب نبوت کا نور و اثر قبول کیا کہ فضا کی طرح سر تا پا نور بن گئے اور جیسا کہ فضا آفتاب سے متصل اور ملحق ہو کر اس درجہ منور ہو جاتی ہے کہ وہ خود نظر نہیں آتی۔ یعنی وہ خود اپنے کو نہیں دکھلاتی بلکہ صرف آفتاب اور اس کی شعاعوں اور چمک دمک ہی کو نمایاں کرتی ہے۔ ایسے ہی صحابہ کرامؓ اپنی فطری قابلیتوں کی بنا پر اس درجہ پاک قلوب، عمیق العلم، قلیل التکلف اور بے غل و غش بنا دیئے گئے تھے گویا ان میں خود ان کی کوئی ذاتی خصوصیت باقی نہیں رہی تھی۔ وہ صرف سنن نبویؐ کے مجسم نمونے بن گئے تھے۔

سنن صحابہ رضی اللہ تعالیٰ عنہم

اس لئے حضور اقدس صلی اللہ علیہ وسلم نے ان کے عقیدہ و عمل کو اپنے عقیدہ و عمل کے ساتھ ختم کر کے انہیں معیار حق فرمایا اور اعلان فرمادیا کہ سنن نبوت اور سنن صحابہؓ ایک ہی ہیں جس سے نمایاں ہو جاتا ہے کہ صحابہ کرامؓ کی دینی خصوصیات، خصوصیات نبویؐ تھیں۔ چنانچہ امت کے بہتر (۷۲) فرقوں کے بارے میں حضور صلی اللہ علیہ وسلم سے یہ سوال کیا گیا کہ ان بہتر (۷۲) میں وہ ناجی فرقہ کونسا ہے؟ تو فرمایا :

ما انا علیہ واصحابی

”جس پر آج کے دن میں اور میرے صحابہؓ ہیں“

گویا اپنے عقیدہ و عمل کے ساتھ ان کے عقیدہ و عمل کو اس طرح ملا کر بتلایا کہ ان کے عقیدہ و عمل اور حضور صلی اللہ علیہ وسلم کے عقیدہ و عمل کی نوعیت ایک ثابت ہو گئی اور فرقوں کے حق و باطل ہونے کے معیار آپؐ نے خود اپنی ذات بابرکات اور حضرت صحابہؓ کو ٹھہرایا۔

سب و شتم کا انجام

پھر جیسے فضا تک کوئی گندگی نہیں پہنچتی اور پہنچائی بھی جائے تو وہ لوٹ کر پہنچانے والے ہی پر گرتی ہے۔

فضا اس سے گندی نہیں ہوتی۔ ایسے ہی حضرات صحابہ کرامؓ کا طبقہ جو روحانی فضا کی مانند ہے۔ امت کی تنقیدوں سے بالاتر ہے۔ اگر ان کی شان میں کوئی طبقہ سب و شتم یا گستاخی یا سوء ادب یا جسارت و بے باکی یا ان پر اپنی تہقیدی تحقیر کی گندگی اچھالے گا تو اس کی یہ ناپاکی اسی کی طرف لوٹ آئے گی۔ اس فضاء شفافہ پر اس کا کوئی اثر نہ ہوگا۔ بہر حال حضرات صحابہؓ فضاء قریب کی مانند ہیں کہ انہیں شفافی میں بھی آفتاب سے مناسبت ہے وہ آفتاب نبوت سے نزدیک تر بھی ہیں۔ بلا واسطہ اس سے ملحق بھی ہیں۔ وہ زمین کی کدورتوں سے بالاتر بھی ہیں اور وہ آفتاب کے نور میں فانی بھی ہیں کہ اس نور کی نمائش گاہ بن کر رہ گئے ہیں جن میں اپنی خصوصیت بجز انفعال اور قبول حق کے دوسری نہیں رہ گئی تھی۔

جامع اضداد زندگی

پس صحابہ کرامؓ کی اس اعلیٰ ترین زندگی کا نور تیز بھی ہے اور پیغمبر صلی اللہ علیہ وسلم سے اقرب تر اور ایشہ تر بھی ہے کہ اس نے نبوت کی زندگی سے متصل رہ کر اس کی شعاعوں کا نور قبول کیا ہے اس لئے یہ زندگی نہ صرف عزیمتوں کی زندگی اور اولوالعزمانہ زندگی ہے کہ جائزات کی آڑ لئے بغیر عمل کے اعلیٰ ترین حصہ ہی کو اپنالیا جائے اور نفس کی راحت طلبیوں کو خیر یاد کہہ کر عملی مجاہدہ و ریاضت ہی کو زندگی بنا لیا جائے بلکہ یہ زندگی جامع اضداد بھی ہے جو کمال اعتدال لئے ہوئے ہے کہ ایک طرف نفس کشی بھی انتہائی اور ساتھ ہی ادب شریعت اور اتباع سنن نبویؐ بھی انتہائی اور ایک طرف طبعی جذبات بھی قائم اور دوسری طرف عقلی وداعی اور ملکیت بھی غالب اس کمال اعتدال و جامعیت کے ساتھ یہ زندگی صحابہ کرامؓ کے سوا امت کے کسی طبقہ کو طبقاتی حیثیت سے نصیب نہیں۔ آحاد و افراد اس زندگی کے حامل نظر پڑیں گے۔ جس میں شرف صحابیت کے سوا سب کچھ ہوگا، لیکن طبقہ کا طبقہ ایک ہی رنگ میں رنگا ہوا ہو اور ہمہ وقت اخلاص و معرفت کی حد کمال کو طے کئے ہوئے ہو۔ طبقہ صحابہؓ کے سوا دوسرا نہیں۔ جنہوں نے گھربار چھوڑ کر اور نفس کی خواہشات سے منہ موڑ کر صرف اور صرف رضائے حق کو اپنی زندگی بنایا۔ مرغوبات کو شرعی مطلوبات پر قربان کر دیا۔ موطن طبیعت سے ہجرت کر کے موطن شریعت میں آکر بس گئے اور شرعی مرادوں کی خاطر نفس کی حیلہ جوئیوں اور راحت طلبیوں سے کنارہ کش ہو کر عزم صادق کے ساتھ ہمہ تن مرضیات الہی اور سنن نبویؐ کی پیروی میں مستغرق ہو گئے اور اسی کو اپنی زندگی بنالیا۔ اس جامع اور جامع اضداد زندگی کا سب سے زیادہ نمایاں اور حیرت ناک پہلو یہ ہے کہ وہ کلیۃً تارک دنیا بھی تھے اور رہبانیت سے الگ بھی، دنیا اور دنیا کے جاہ و جلال، دھن دولت، حکومت و سیاست، گھربار، زمین، جائداد کے ہجوم میں بھی تھے اور پھر اذائے حقوق میں بے لاگ بھی یہ زن، زر، زمین ان کے تصرف میں بھی تھی اور پھر قلباً ان سب چیزوں سے بے تعلق اور کنارہ کش بھی، درویش کامل بھی ہیں اور قباشاہی بھی زیب تن ہے۔ حکمران بھی ہیں اور دلق گدائی بھی کندھوں پر ہے۔ ممالک بھی فتح کر رہے ہیں اور فقیری کی خو بھی بدستور قائم ہے۔

یوں بہم کس نے کئے ساغر و سندان دونوں

کامل انسانیت کا طبقہ

انبیاء علیہم السلام کی یہی زندگی ہے کہ بشر بھی ہیں اور ملک بھی۔ نہ طبائع کو ترک کرتے ہیں نہ عقل و فراست کے تقاضوں سے ایک انچ ادھر ادھر ہوتے ہیں۔ خالص طبعی جذبات کی پیروی حیوان کا کام ہے اور

طبعیات سے کلیتاً باہر رہ کر محض عقل کلی کی پیروی فرشتوں کا کام ہے، لیکن طبعیات کو بحالہ قائم رکھ کر انہیں عقلی شعور کے ساتھ عقل کی ماتحتی میں انجام دینا اور حدود سے تجاوز نہ کرنا یہ انسان کا کام ہے۔ مگر انسان کامل فرما کر اس کے تقدس و برگزیدگی کو نمایاں کیا گیا۔ اس لئے جس طبقہ کے افعال قوی، عقائد، احوال، اقوال سب میں یہ کامل اعتدال رچا ہوا ہو۔ وہی طبقہ کامل انسانیت کا طبقہ کہلائے گا۔ سو طبقاتی حیثیت سے یہ کمال بالذات تو انبیاء علیہم السلام میں ہوتا ہے اور بالعرض بحیثیت طبقہ ان کے صحابہؓ میں، ان کے بعد طبقاتی حیثیت ختم ہو جاتی ہے۔ صرف انفرادی حیثیت باقی رہ جاتی ہے اور وہ بھی اس مقام کی نہیں جس پر یہ طبقہ فائز ہوتا ہے۔

طل نبوت

پس صحابہ کرامؓ درحقیقت نبوت کا ظل کامل تھے جن کے طبقہ سے نبوت اور کمالات نبوت پہچانے جاتے ہیں۔ اس لئے اگر کسی طبقہ کے طبقہ کو بحیثیت طبقہ اللہ و رسولؐ کے یہاں مرضی و پسندیدہ قرار دیا گیا ہے تو وہ صرف صحابہ کرامؓ کا طبقہ جس کی شہادت قرآن اور حدیث نے دی اور ”رضی اللہ عنہم ورضوا عنہ“ اللہ ان سے راضی اور وہ اللہ سے راضی کی دستاویز رضا ان کے لئے آسمانی کتاب میں تاقیام قیامت ثبت کر دی گئی۔ کہیں

أُولَئِكَ الَّذِينَ اسْتَحَنَ اللَّهُ قُلُوبَهُمْ لِتَقْوَى لَهُمْ مَغْفِرَةٌ وَأَجْرٌ عَظِيمٌ
 ”یہ وہ لوگ ہیں جن کے قلوب کو اللہ نے تقویٰ کے لئے خالص کر دیا ہے ان لوگوں کے لئے مغفرت و اجر عظیم ہے۔“

کے ذریعے ان کے قلوب کی پاکیزگی کی شہادت دی گئی اور کہیں :

أُولَئِكَ هُمُ الرَّاشِدُونَ فَضَلًا مِّنَ اللَّهِ وَنِعْمَةً

اور کہیں :

وَالَّذِينَ مَعَهُ أَشِدَّاءُ عَلَى الْكُفَّارِ رُحَمَاءُ بَيْنَهُمْ تَرَاهُمْ رُكْعًا مَّجْدًا

فرما کر ان کے اخلاق کی برتری ثابت کی گئی اور کہیں :

اصحابی کالنجوم بالہم اتلتبتم اہلتبتم

فرما کر ان میں کے ہر ہر فرد کو پوری امت کا مقتدی بتلایا گیا جس کی پیروی اور پیروی سے حصول ہدایت میں کوئی ادنیٰ کھٹکانہ ہو۔

مکمل میزان اور متوازن ترازو

کچھ عرصہ ہوا بعض منتسبین دارالعلوم کا ایک خط دربارہ طلب سرٹیفکیٹ احقر کے نام دفتر دارالعلوم میں موصول ہوا۔ جس میں ضمناً مودودی مکتب فکر اور خود اپنے مودودی ہونے کی نوعیت کے بارے میں اظہار خیال کیا گیا تھا۔ یہ اصلاح طلب نوعیت دیکھ کر حضرت شیخ مولانا مدنیؒ نے بنظر اصلاح انہیں ایک شفقت نامہ تحریر فرمایا جس میں مودودی مکتب خیال کی بعض بنیادی دفعات پر کلام فرماتے ہوئے ان کے اصلاح خیال کی توجہ فرمائی ہے۔ حضرت شیخ مدنیؒ کا یہ ارشاد نامہ سلسلہ عقائد و افکار کے لئے ایک مکمل میزان اور متوازن

زور کی حیثیت رکھتا ہے جس میں موجودہ زمانے کے حدود سے گزرے ہوئے افکار و خیالات کو عموماً اور دوردی نقطہ نظر کے مزعومات و معتقدات کو خصوصاً تول کر ان کے حق و باطل کا فیصلہ باسانی کیا جاسکتا ہے کیونکہ حضرت ممدوحؑ کے اس والا نامہ کا موضوع موردی لٹریچر کا کوئی فروغی یا جزوی مسئلہ نہیں ہے جسے موردی احب کی شخصی رائے یا ان کے اجتہاد و قیاس کا ثمرہ کہہ کر جماعت کے سر سے بوجھ ہلکا کر لیا جائے۔ جیسا کہ اس قسم کے موقع پر عموماً ایسا ہی کیا جاتا ہے بلکہ ایک اصولی مسئلہ ہے اور وہ بھی دستور جماعت کا بنیادی اصول و ضوع جو جماعت اور امیر سب کے لئے یکساں حجت اور معیار عمل کی حیثیت رکھتا ہے۔ پس اگر پوری جماعت اس دستور کو جو بنام دستور جماعت اسلامی شائع شدہ ہے، تسلیم کرتی ہے (اور ضرور تسلیم کرتی ہے) تب کہ جماعت کا وجود اور اس کی تشکیل ہی اس دستور سے ہوئی ہے (تو بلاشبہ دستور کی یہ دفعہ :

”رسول خدا صلی اللہ علیہ وسلم کے سوا کسی انسان کو معیار حق نہ بنائے کسی کو تنقید سے بالاتر نہ سمجھے۔ کسی کی ”ذہنی غلامی“ میں مبتلا نہ ہو۔“

ساری جماعت کا ایک مسلہ عقیدہ اور بنیادی اصول ثابت ہوئی۔ اس لئے حضرت شیخؒ کے مکتوب رائی میں اس بنیادی عقیدہ کا تجزیہ کر کے اس پر جو شرعی گرفتیں کی گئی ہیں وہ یقیناً پوری جماعت کے ایک فرد پر حجت ہیں اور اس لئے بحیثیت مجموعی جماعت کو گروہی تعصب سے بالاتر ہو کر ان پر ٹھنڈے دل سے غور کرنے کی ضرورت ہے۔ کیونکہ عقائد کا معاملہ دنیوی نہیں اخروی ہے جو زیادہ توجہ کا محتاج ہے۔

دفعہ مذکورہ پر حضرت شیخؒ نے کتاب و سنت سے روشنی ڈالی ہے۔ اس کے سامنے آنے سے پہلے میں پتا ہوتا ہوں کہ اس دفعہ کے آنے سے پہلے تنقیح کروں تاکہ ان حقائق کا جو اس مکتوب کا موضوع ہے سمجھنا آسان ہو جائے۔ اس دفعہ میں موردی صاحب نے غیر رسول کو معیار حق بنانے اور تنقید سے بالاتر سمجھنے سے روکا ہے۔ مگر یہ ممانعت جب ہی درست ہو سکتی ہے کہ شرعاً کوئی غیر رسول معیار حق و باطل نہ بن سکے اور تنقید سے بالاتر نہ ہو۔ اگر شرعی طور کوئی معیار ہو اور بن سکتا ہو تو اسے معیار حق مان لینا اور تنقید سے بالاتر سمجھنا کوئی جرم نہیں ہو سکتا۔

کوئی تنقید سے بالاتر نہیں ہو سکتا۔ پھر بھی اگر کسی نے از خود کسی کو معیار حق بنا لیا اور تنقید سے بالاتر سمجھا تو وہ شرعی مجرم اور ایک شرعی گناہ کا مرتکب ہو گا۔

اس لئے ہمارا کلام موردی صاحب کے اس نظریہ پر ہو گا کہ غیر رسول معیار حق نہیں بن سکتا اور تنقید سے بالاتر نہیں ہو سکتا۔

اگر اس دفعہ نمبر ۱ کو اس کے ہمہ گیر عموم کے ساتھ اس کے عام الفاظ میں تھوڑی دیر کے لئے تسلیم کر لیا جائے کہ :

”رسول خدا صلی اللہ علیہ وسلم کے سوا کوئی معیار حق نہیں کوئی بھی تنقید سے بالاتر نہیں اور کوئی بھی اس کا مستحق نہیں کہ اس کی ذہنی غلامی کی جائے۔“

تو سوال یہ ہے کہ خود رسول خدا صلی اللہ علیہ وسلم ہی کسی کو معیار حق بنا دیں یا اس کے معیار حق ہونے کی شہادت دیں یا معیار حق ہونے کا ضابطہ بتا دیں کہ اس کی رو سے معیار حق ہونے کی تعیین کر لی جائے تو کیا وہ پھر بھی معیار حق نہ بن سکے گا؟ اگر بن سکے گا تو یہ اصول غلط نکلا کہ ”رسول خدا صلی اللہ علیہ وسلم“ کے سوا کوئی بھی معیار حق نہیں ہو سکتا۔ اگر رسول خدا صلی اللہ علیہ وسلم کے ارشاد کے باوجود بھی ان کے سوا کوئی معیار حق نہ ہو تو خود رسول خدا صلی اللہ علیہ وسلم کا معیار حق ہونا معاذ اللہ باطل ٹھہر جاتا ہے جب کہ رسول

خدا صلی اللہ علیہ وسلم کا قول خلاف ہو گیا۔ العیاذ باللہ۔ دونوں صورتوں میں دستور جماعت کی دفعہ نمبر ۶ باطل ہو جاتی ہے۔ ایک صورت میں اس کا منفی پہلو باطل ٹھہرتا ہے کہ رسول خدا صلی اللہ علیہ وسلم کے سوا کوئی معیار حق نہیں اور دوسری صورت میں اس کا مثبت پہلو باطل ہو جاتا ہے کہ صرف رسول خدا صلی اللہ علیہ وسلم ہی معیار حق ہیں۔ اس ضابطہ سے نکلنے کی آسان صورت اس کے سوا دوسری نہیں کہ ہم رسول خدا صلی اللہ علیہ وسلم کے سوا کسی کو بھی ارشاد رسول صلی اللہ علیہ وسلم کے مطابق معیار حق اور ناقابل تنقید تسلیم کر لیں۔ کیونکہ رسول خدا صلی اللہ علیہ وسلم بڑا معیار حق ہیں اور غیر رسول یا ارشاد رسول خدا صلی اللہ علیہ وسلم معیار حق ہیں۔

صحابہ کا معیار حق ہونا منصوص ہے

سوال رہ جاتا ہے تو صرف یہ کہ آیا رسول خدا صلی اللہ علیہ وسلم نے کسی کو معیار حق بنایا بھی ہے یا نہیں؟ اور آیا کسی کو تنقید سے بالاتر اور مستحق ذہنی غلامی فرمایا بھی ہے یا نہیں؟ سو اس کا مختصر جواب یہ ہے کہ اللہ تعالیٰ کے رسول صلی اللہ علیہ وسلم نے جن کا نام لے کر معیار حق و باطل قرار دیا ان پر جرح و تنقید سے روکا اور ذہنوں کو ان کی غلامی کے لئے مستعد فرمایا وہ صحابہ کرام رضوان اللہ علیہم اجمعین کی مقدس جماعت ہے۔ ان کے معیار حق بتلانے ہی کے لئے آپ نے نہایت صاف و صریح اور غیر مبہم ہدایت جاری فرمائی۔ یعنی صحابہ کا معیار حق ہونا قیاسی یا استنباطی نہیں بلکہ منصوص ہے۔ جس کے لئے آنحضرت صلی اللہ علیہ وسلم نے اپنی ایک مستقل حدیث ارشاد فرمائی :

عن عبد اللہ بن عمرو بن العاص رضی اللہ تعالیٰ عنہما قال قال رسول اللہ صلی اللہ علیہ وسلم تفرق اسی علی ثلث وسبعین سلة کلہم فی النار الا واحدة قبل من ہم یا رسول اللہ قال ما لنا علیہ واصحابی۔

(مختصر من المسئلة)

”حضرت عبد اللہ بن عمرو بن العاص سے روایت ہے کہ رسول خدا صلی اللہ علیہ وسلم نے فرمایا کہ میری امت تتر (۷۳) ملتوں پر تقسیم ہو جائے گی سوائے ایک کے سب جہنم میں ڈالے جائیں گے۔ پوچھا گیا کہ وہ (مستثنیٰ) کون ہیں یا رسول اللہ؟ تو فرمایا کہ جو لوگ میرے اور میرے اصحاب کے طریق پر ہیں۔“

فرق اسلامیہ کے حق و باطل ہونے کا معیار

اب اس حدیث میں فرق اسلامیہ کی نجات و ہلاکت اور بالفاظ دیگر ان کے حق و باطل ہونے کا معیار نبی کریم صلی اللہ علیہ وسلم نے بتلایا ہے کہ وہ میرا اور میرے صحابہ کا طریقہ ہے۔ لیکن اس طریقہ کو شخصیتوں سے الگ کر کے تنہا کو معیار نہیں بتلایا۔ بلکہ اپنی ذات بابرکات اور اپنے صحابہ کی ذات قدسیہ کی طرف منسوب کر کے معیار بتلایا کہ وہ ان شخصیتوں کے ضمن میں پایا جائے۔ ورنہ بیان معیار میں اس نسبت اور نامزدگی کی ضرورت نہ تھی بلکہ من ہم کے جواب میں ما انا علیہ کی سیدھی تعبیر یہ تھی کہ ماجنت بہ فرمادیا جاتا۔ یعنی معیار حق وہی ہے جسے میں لے کر آیا ہوں۔ یعنی شریعت، لیکن شریعت کو شخصیتوں سے الگ کر کے

ذکر کرنے کی بجائے شخصیتوں کے انتساب سے ذکر فرمانے کا مطلب اس کے سوا اور کیا ہو سکتا ہے کہ محض کاغذ کے کالے نقوش معیار نہیں بلکہ وہ ذوات معیار حق ہیں جن میں یہ نقوش و حروف اعمال و احوال بن کر رچ گئے ہیں اور اس طرح گھل مل گئے ہیں کہ اب کوئی بھی ان کی ذوات کو دین سے الگ کر کے اور دین کو ان کی ذوات سے علیحدہ کر کے نہیں دیکھ سکتا۔

جس کا حاصل یہ نکلا کہ محض لٹریچر معیار حق نہیں بلکہ وہ ذوات معیار حق ہیں جو اس لٹریچر کے حقیقی طرف بن چکے ہیں۔

بَلْ هُوَ آتَتْ تِبْتًا لِي صُلُوِّ الْبَيْنِ أَوْ تَوَالِعَمِّ وَمَا يَجْعَدُ بِلَهَانَا إِلَّا الظَّالِمُونَ۔
”بلکہ یہ تو قرآن کی آیتیں ہیں صاف ان لوگوں کے سینوں میں جن کو ملی ہے سمجھ اور منکر نہیں ہماری باتوں سے مگر وہی جو بے انصاف ہیں۔“

پھر اس طریقہ کو شخصیت کی طرف منسوب کرنے کے سلسلہ میں بظاہر ما کے بعد انا کافی تھا اور یہ فرمایا بس کرتا تھا کہ نجات و ہلاکت کے پہچاننے کا طریقہ میری ذات ہے تاکہ معیار حق صرف رسول خدا صلی اللہ علیہ وسلم کی ذات ہوتی، لیکن آپ نے اپنے ساتھ اپنے صحابہؓ کو بھی شامل فرمایا جس سے واضح طور پر ثابت ہو جاتا ہے کہ فرقوں اور مختلف مکاتب خیال کے حق و باطل کے پرکھنے کا معیار جیسے رسول کی ذات ہے ویسے ہی صحابہ رسول صلی اللہ علیہ وسلم کی ذوات بھی ہیں اور اس لئے رسول خدا صلی اللہ علیہ وسلم کی موجودگی یا عدم موجودگی میں کسی فرقہ اور کسی مکتب خیال کے افراد کو پرکھنے کے لئے یہ دیکھ لینا کافی ہے کہ وہ صحابہ کرامؓ کی راہ چل رہے ہیں یا مخالف سمت میں ہیں، ان کی اطاعت کر رہے ہیں یا ان سے گریز پر ہیں، ان کے ساتھ حسن ظن کا برتاؤ کر رہے ہیں یا سوء ظن اور بے اعتمادی کا کہ یہی شان کسی کے معیار ہونے کی ہوتی ہے۔ جس سے صاف طور پر رسول خدا صلی اللہ علیہ وسلم کے ساتھ صحابہؓ رسول کا معیار حق ہونا واضح ہو جاتا ہے اور یہ حدیث اس بارے میں نص صریح ثابت ہوتی ہے جس کا مقصد ہی یہ مدعا ثابت کرنا ہے۔

اطاعت صحابہؓ اطاعت رسولؐ ہے

اس کی وجہ یہ ہے جو خود اس حدیث ہی سے نمایاں ہے کہ نبی کریم صلی اللہ علیہ وسلم نے اس حدیث میں اپنے طریق کو بعینہ اپنے صحابہؓ کا طریق بتایا ہے۔ جس کا حاصل یہ نکلتا ہے کہ ان کی راہ چلنا میری راہ چلنا ہے اور ان کی پیروی میری پیروی ہے۔ یہ ایسا ہی ہے جیسے حق تعالیٰ شانہ اپنے رسول پاک صلی اللہ علیہ وسلم کے رے میں ارشاد فرمایا کہ :

مَنْ أَطَاعَ الرَّسُولَ فَقَدْ أَطَاعَ اللَّهَ

”جس نے رسول کی اطاعت کی اس نے اللہ کی اطاعت کی۔“

اس سے ایک کی اطاعت کو بعینہ دوسرے کی اطاعت بتلانا مقصود ہے جس کے صاف معنی یہی ہوتے ہیں کہ خدا اور اس کے رسول کا طریق الگ الگ نہیں۔ جو اللہ کا راستہ ہے وہی رسول کا راستہ ہے۔ پس اللہ کی اطاعت معلوم کرنے کا معیار یہ ہے کہ رسول خدا صلی اللہ علیہ وسلم کی اطاعت دیکھ لی جائے۔ اگر وہ ہے تو شبہ خدا کی اطاعت بھی ہے ورنہ نہیں۔

وہی صورت یہاں بھی ہے کہ رسول خدا صلی اللہ علیہ وسلم نے صحابہ کرامؓ کی پیروی و اطاعت کو بعینہ اپنی ہی و اطاعت قرار دیا ہے جس کے معنی یہ ہیں کہ اگر رسول خدا صلی اللہ علیہ وسلم کی اطاعت دیکھنے ہو تو

صحابہ کرامؓ کی اطاعت دیکھ لی جائے۔ اگر صحابہ کرامؓ کی متابعت کی جا رہی ہے تو رسول خدا صلی اللہ علیہ وسلم کی اطاعت قائم ہے ورنہ نہیں۔ اس کا حاصل وہی نکلتا ہے کہ رسول اور صحابہؓ رسول کے طریقے الگ الگ نہیں بلکہ جو رسول خدا صلی اللہ علیہ وسلم کا طریقہ ہے وہی بعینہ صحابہؓ رسول کا طریقہ ہے۔ اس لئے جیسے رسولؐ فرقوں کے حق و باطل کا معیار ہیں۔ ایسے ہی صحابہؓ رسول بھی معیار حق و باطل ہیں۔ جن کو سامنے رکھ کر سب کے حق و باطل کو باسانی پر کھا جاسکتا ہے۔ بہر حال اس حدیث سے حضرات صحابہؓ کی صرف منقبت اور فضیلت ہی ثابت نہیں ہوتی۔ نیران کی معیاری اور مقبولیت ہی ثابت نہیں ہوتی بلکہ امت کے حق و باطل کے لئے ان کی معیاری شان بھی ثابت ہوتی ہے کہ وہ خود ہی حق پر نہیں ہیں بلکہ حق و باطل کے لئے امت کی کسوٹی بھی بر چکے ہیں۔ جن سے دوسروں کا حق و باطل بھی کھل جاتا ہے۔ پھر یہ بھی کہ ان میں یہ معیار ہونے کی شان محض ان کی غیر معمولی فضیلت سے بطور رائے و قیاس نہیں مان لی گئی بلکہ اللہ تعالیٰ کے رسول صلی اللہ علیہ وسلم نے اپنی ذات کے دوش بدوش ان کے معیار حق و باطل ہونے کی شہادت دی ہے۔ اس لئے ان کا معیار حق و باطل ہونا قیاسی نہیں بلکہ منصوص ثابت ہوا۔

معیار — قابل تنقید نہیں ہوتا

اور جب رسول خدا صلی اللہ علیہ وسلم کے ساتھ صحابہؓ رسول پوری امت کے حق و باطل کے پرکھنے کے معیار ثابت ہوں تو کیا امت کو یہ حق پہنچے گا کہ وہ ان پر تنقید کرے اور گرفتیں کر کے ان کی خطائیں پکڑے۔ لگے؟ یا یہ حق خود ان کا ہوگا کہ امت کے خطا و ثواب کا فیصلہ کریں؟ کون نہیں جانتا کہ تنقید کا حق معیار ہوتا ہے جو پرکھنے والا ہے نہ کہ محتاج معیار کو جو پرکھوانے والا ہے۔ آخر یہ کیسے ہو سکتا ہے کہ جو اپنے خط و ثواب کو کسی معیار پر جانچنے اور اپنا فیصلہ کرانے چلے ہوں اور وہ چلتے چلتے راستہ میں خود ہی معیار بن جائیں اور اپنے اوپر حکم لگوانے کی بجائے معیار پر ہی حکم لگانے کھڑے ہو جائیں؟ اس سے واضح ہے کہ جس طرح کریم صلی اللہ علیہ وسلم معیار حق و باطل کی وجہ سے تنقید سے بالاتر ہیں۔ ایسے ہی آپ کے صحابہؓ بھی 'جہ کہ آپ نے ان کو بھی حکم میں ساتھ ملا کر معیار حق و باطل قرار دیا ہے' تنقید سے بالاتر ہیں ورنہ کسی کو معیار حق مان کر اس پر نکتہ چینی کرنا یعنی خلاف حق ہونے کا اس کی طرف ابہام کرنا یا اسے خلاف حق ہونے کا طعن دینا اسے معیار مان کر بھی معیار نہ ماننا ہے جو صریح اجتماع ضدین ہے اس لئے حضرات صحابہؓ اگر امت کے فرقوں کے حق و باطل کے فیصلے کا معیار ہیں اور حسب بالا ضرور ہیں تو وہ یقیناً ان فرقوں کی تنقید سے بالاتر ضرور ہیں ورنہ ان میں معیار ہونے کی شان قائم نہیں رہے گی جس کا قائم رہنا ہمیں حدیثاً ضروری ہے۔

حق دستیاب بھی صحابہ کرامؓ سے ہوگا

صحابہؓ کا معیار حق اور بالاتر از تنقید ثابت ہو جانے کے بعد یہ نکتہ بھی پیش نظر رکھنا چاہئے کہ صحابہؓ معیار حق و باطل کی کسوٹی ہونے کے یہ معنی ہو ہی نہیں سکتے کہ جیسے کسوٹی کا پتھر سونے کے کھرے اور کھو ہونے کو تو نمایاں کرنا دیتا ہے۔ مگر خود نہ کھرا ہوتا ہے نہ کھوٹا۔ ایسے ہی حضرات صحابہؓ بھی بایں معیار ہوں کہ دوسروں کا حق و باطل تو ان سے کھل جائے مگر وہ خود معاذ اللہ نہ حق ہوں نہ باطل۔ کیونکہ انہیں کریم صلی اللہ علیہ وسلم نے اپنے ساتھ ملا کر امت کے لئے معیار حق بتلایا ہے اور ظاہر ہے کہ خود اللہ رسول صلی اللہ علیہ وسلم کے معیار حق ہونے کے معنی یہ کہ وہ حق و صداقت کا مجسم نمونہ اور سر تپا پھا

وامانت ہیں۔ جن میں باطل کی آمیزش کا شائبہ بھی ممکن نہیں۔ اس لئے صحابہ کرامؓ کی جماعت کے معیار حق ہونے کے معنی بھی یہی ہوں گے کہ وہ بھی خالص حق کے پیکر ہوں اور حق و صداقت کا مجسم نمونہ ہوں اور حق میں باطل کا گزر نہ ہو۔

اس صورت میں ظاہر ہے کہ رسول اللہ صلی اللہ علیہ وسلم اور صحابہ کرامؓ کے معیار حق ہونے کی شان یہ نکلتی ہے کہ ان کو سامنے رکھ لینے پر حق و باطل میں امتیاز کامل بھی پیدا ہو جائے اور حق دستیاب بھی ہو جائے۔ کیونکہ جب وہ کامل نمونہ حق ٹھہرے اور وہی اس امت کے اولین نمونہ حق بھی ہوئے تو حق پہچانا بھی انہی سے جائے گا اور دستیاب بھی انہی سے ہوگا۔ بشرطیکہ اس کی پیروی کی جائے۔ اندریں صورت صحابہ کرامؓ کے معیار حق ہونے اور امت کے مختلف الجیمال فرقوں کی کسوٹی ہونے کے یہ معنی نکل آئے کہ جو فرقہ ان کی اطاعت کا التزام کرے گا وہی حق پر ہوگا اور اس کسوٹی پر پورا اترے گا اور جو ان سے منحرف ہو کر خلاف راہ چلے گا وہی باطل پر ہوگا۔

اور ظاہر ہے التزام اطاعت کا کم سے کم درجہ یہ ہے کہ ان پر جرح و تنقید کرنے کی بجائے ان کی تصویب کی جائے۔ ان کی خطائیں پکڑنے اور ان پر گرفتیں کرنے کی بجائے ان کی توصیف کی جائے۔ ان سے بدظنی کی بجائے حسن ظن رکھا جائے اور ان پر امور قبیحہ مثل جھوٹ وغیرہ کی تہمتیں دھرنے کی بجائے انہیں صادق و امین سمجھا جائے۔ اگر ان کے بعد امت کے طبقات کو پیروی کا یہ درجہ بھی حاصل نہ ہو اور اس انداز سے وہ صحابہ کرامؓ کے نمونوں کو سامنے نہ رکھیں تو یقیناً نہ انہیں حق حاصل ہی ہو سکتا ہے اور نہ ان کے ذلوں میں حق و باطل میں امتیاز ہی پیدا ہو سکتا ہے۔

ناقدین صحابہؓ کا دین سلامت نہیں رہ سکتا

کیونکہ صحابہ کرامؓ ہی رسول صلی اللہ علیہ وسلم کے بعد اس امت کے مومنین اولین اور امت کے حق میں دین کے مبلغین اولین ہیں۔ دین کا کوئی حصہ کسی سے پہنچا ہے کوئی کسی سے، قرآن کریم کا کوئی ٹکڑا کسی سے ملا ہے اور کوئی کسی سے۔ جن کو جامعین قرآن صحابہ کرامؓ نے جمع فرمایا ہے تو کسی ایک صحابیؓ کی پیروی سے انحراف یا کسی ایک صحابیؓ پر جرح اور نکتہ چینی درحقیقت دین کے اس ٹکڑے سے انحراف ہوگا جو اس سے روایت ہو کر امت تک پہنچا ہے اگر راوی مجروح اور ناقابل پیروی ہے تو اس کا روایت کردہ حصہ دین بھی مجروح اور ناقابل اعتبار ہے۔ اگر معاذ اللہ یہ نکتہ چینی اور جرح اور عدم پیروی ان حضرات کے حق میں یونہی جائز رکھی جائے اور وہ سب میں دائر و سائر اور جاری رہے۔ جس کا ہم سے مطالبہ کیا جا رہا کہ رسول اللہ صلی اللہ علیہ وسلم کے سوا کسی کو تنقید سے بالاتر نہ سمجھو اور نہ کسی کی ذہنی غلامی میں مبتلا ہو تو دین کا کوئی ایک حصہ بھی غیر مجروح اور معتبر باقی نہیں رہ سکتا اور امت کا کوئی ایک فرد بھی دین دار یا مدعی دین نہیں بن سکتا۔ اس لئے صحابہ کرامؓ پر تنقید کو جائز سمجھنے والے بلکہ اسے اپنے دین کا موضوع بنانے والے پہلے اپنے دین کی خیر لیں کہ وہ باقی رہا کہ وہ ختم ہو گیا۔ بہر حال التزام طاعت اور ”ذہنی غلامی“ کا ادنیٰ ترین مرتبہ صحابہ کرامؓ کے ساتھ قلبی حسن ظن اور ان پر جرح و تنقید سے روک تھام ہے۔ انہیں خطا کار سمجھ کر اطاعت شعار بننا ممکن نہیں کیونکہ خطا کو خطا سمجھ کر اس کی اطاعت نہیں کی جاتی۔

فرقہ ناجیہ اہل سنت والجماعت

اس لئے امت میں صرف وہی ایک فرقہ اس حدیث کی رو سے حق پر ہو سکتا ہے جو ہر نبی سے صحابہ کرام کی توثیق و تصدیق اور تصویب و تزیین کے جذبات اپنے اندر لئے ہوئے ہو اور کوئی شبہ نہیں کہ وہ مطیع طبقہ یا ”ذہنی غلامی“ کا پیکر طبقہ صرف اہل سنت والجماعت کا جن کا مذہب ہی یہ ہے کہ صحابہ کرام سب کے سب بلا استثناء مطلقاً عدول اور پاکباز ہیں۔ ان کے ہر فعل کا منشا پاک نیتیں راست ارادے سچے تھے۔ وہ جھگڑتے بھی تھے تو ان کے جھگڑے میں شرم نہ ہوتا تھا، ان کا اختلاف بھی ہماری آشتی سے خوش آئند تر تھا، ان سب کے نفوس امارہ نہیں بلکہ مطمئن تھے، ان کے قلوب تقویٰ اور تقدس کا محور تھے۔ جن کا امتحان اللہ تعالیٰ نے کر لیا تھا، ان کا آدھ پاؤ صدقہ بھی ہمارے پہاڑ جیسے صدقہ سے افضل تھا۔ وہ تصنع اور بناوٹ سے بری تھے۔ ان کا علم گہرا اور نکھرا ہوا تھا۔ ان کے مقامات توحید و اخلاص سے پوری امت کے توحید و اخلاص کو کوئی نسبت نہیں اور بقول حسن بصری رحمہ اللہ علیہ امیر معاویہ کے گھوڑے کی ناک کے اوپر کا غبار عمر بن عبد العزیز سے ہزار درجے افضل تھا۔ کیونکہ امیر معاویہ صحابی تھے اور عمر بن عبد العزیز تابعی۔ (روح المعانی وغیرہ وغیرہ)

ذہنی غلامی کے بغیر چارہ کار نہیں

ظاہر ہے کہ ان جذبات کو بطور عقیدہ ذہن میں رکھ لینے کے بعد صحابہ کرام پر جرح و تنقید کا تو کوئی سوال ہی ذہنوں میں نہیں آسکتا۔ البتہ ”ذہنی غلامی“ کا سوال ضرور پیدا ہو سکتا ہے۔ سو اس منقول دین میں اولین طبقہ کا ہر آدمی کلیتہً محتاج ہو گا۔ روایت میں بھی اور درایت میں بھی تاویلات میں بھی اور تعلم و تزکیہ میں بھی اجمال میں بھی اور تفسیر میں بھی آخر اس کی ”ذہنی غلامی“ نہ کرے گا تو کیا کرے گا اور جب کہ رسول خدا صلی اللہ علیہ وسلم نے انہی کو امت کے مختلف فرقوں کے حق و باطل کا معیار بھی قرار دے دیا اور معیار ہونے کی شان یہ ہے کہ انہی سے حق و باطل ممتاز ہوتا ہے اور انہی سے ملتا بھی ہے اور اس صورت میں بجز ”ذہنی غلامی“ کے چارہ کار بھی کیا ہے ورنہ حق ہونے کے بجائے آدمی مبطل ہونا گوارا کرے۔

روافض، خوارج، معتزلہ اور دوسرے انہی کے ہم رنگ فرقے مبطل ہی اس لئے قرار پائے کہ انہوں نے صحابہ کرام کو تنقید سے بالاتر نہ سمجھا۔ ان کی ”ذہنی غلامی“ پر راضی نہ ہوئے اور ان پر طعنہ زنی اور نکتہ چینی سے باز نہ آئے۔ جس سے صاف لفظوں میں اللہ تعالیٰ کے رسول صلی اللہ علیہ وسلم نے روکا تھا اور فرمایا تھا کہ میرے صحابہ پر سب و شتم نہ کرو، میرے صحابہ کے بارے میں اللہ تعالیٰ سے ڈرو۔ جس میں نکتہ چینی اور گرفت اور نقد و تبصرہ سب ہی کچھ زیر ممانعت آجاتا ہے۔ وہ نجوم ہدایت ہیں تو ان سے راہ پائی جائے گی۔ انہیں راہ دکھائی نہیں جائے گی، ان کی اقتداء کی جائے گی، ان کی غلطیاں پکڑ پکڑ کر ان سے اقتداء کرائی نہیں جائے گی۔

اس سے واضح ہے کہ جو لوگ اپنے نقد و تبصرہ کا دائرہ ان آباء صالحین تک وسیع کرونا چاہتے ہیں اور بقول شخصے ”بازی بازی باریش بابا ہم بازی“ کے ڈھنگ پر ان پر جرح و تنقید جائز سمجھتے ہیں۔ تو یہی ایک چیز ان کے مسلک کے باطل ہونے اور مخالف اہل سنت والجماعت ہونے پر ان سے اعتزال کر لینے کی کافی دلیل ہے۔ اب خواہ وہ کوئی نیا فرقہ بن جائے یا پرانے مبطل فرقوں کی ”ذہنی غلامی“ میں مبتلا ہو کر انہی کا مقلد ہو۔ بہر حال وہ اہل حق میں سے نہ ہو گا۔

ناقدین صحابہ افتراق امت کا سبب ہیں

کیونکہ اس حدیث میں یہ بھی نمایاں ہے کہ جب صحابہ کرام معیار حق و باطل ہیں تو ان کی مخالفت ہی سے

نیا فرقہ بنے گا۔ موافقت سے کوئی نیا فرقہ وجود میں نہیں آسکتا۔ بلکہ وہی قدیم ناجی فرقہ برقرار رہتا ہے جو صحابہ کرامؓ کے واسطے سے اپنا روحانی سلسلہ نبی کریم صلی اللہ علیہ وسلم سے ملائے ہوئے ہے۔ کیونکہ رسول خدا صلی اللہ علیہ وسلم کے زمانہ میں ایک ہی فرقہ تھا جو ناجی تھا اور وہ صحابہ کرامؓ کی جماعت تھی جو برحق بھی تھی اور معیار حق بھی۔ بعد میں جسٹے فرقے بنے وہ ان کی مخالف راہ چل کر ہی بنے۔

اور اسی لئے وہ ناحق قرار پائے کہ معیار حق سے الگ ہو گئے۔ پس جو لوگ بلا استثناء سارے صحابہؓ کی عظمت و عقیدت کے ساتھ پیروی کرتے ہیں اور ان پر زبان و تنقید کھولنا جائز نہیں سمجھتے وہ یقیناً فرقہ نہیں بلکہ اصل جماعت ہیں۔ جن کے عقیدہ عمل کا سرا سجد کے ساتھ قرن اول کی پاکباز جماعت سے ملا ہوا ہے اور وہی اس جماعت کی سنتوں پر عقیدت و عظمت سے جسے ہوئے ہونے کے سبب صحیح معنوں میں اہل سنت والجماعت کہلانے کے مستحق ہیں۔ البتہ صحابہ کرامؓ کا خلاف کرنے والے اور ان پر جرح و تنقید سے نہ رکنے والے حتیٰ کہ اسے اصول قرار دینے لینے والے درحقیقت بلا جڑ کی نئی نئی شاخیں دین میں نکال کر اور نئے نئے خوشنما روپ کے عنوانوں سے دین کی تعبیریں کر کے اسے صدر رخ بنا دینے والے امت میں افتراق و انتشار پھیلا رہے ہیں اور امت کو دین کے نام پر ضعیف ناتواں بناتے جارہے ہیں تو یہی لوگ فی الحقیقت فرقہ ہیں ”جماعت نہیں“ گوا اپنے نام کے ساتھ جماعت کا لفظ پکار پکار کر شامل کر لیں فلاولئک الذین سلمہم اللہ بہر حال اس حدیث مذکورہ سے ثابت ہو گیا کہ صحابہ کرامؓ کو معیار حق رسول صلی اللہ علیہ وسلم نے بنایا اور وہ آپ کے منشاء کے مطابق حق ثابت ہوئے۔ جن پر آج تک امت مرحومہ اپنے کھرے اور کھوٹے کو پہچانتی رہی ہے۔ رسول خدا صلی اللہ علیہ وسلم نے اسی لئے ان پر کلی اعتماد فرما کر ان کے طریقے کو اپنا طریقہ اور اپنے طریقہ کو ان کا طریقہ فرمایا اور پوری امت کے لئے انہیں حجت قرار دیا۔ جس سے قیامت تک امت کے حق و باطل کا فیصلہ انہی کے علم و عمل کے معیار سے ہوتا رہے گا۔

خود اپنے معیار حق ہونے کا ادعاء

اندریں صورت مودودی صاحب کا دستور جماعت کی بنیادی دفعہ میں عموم و اطلاق کے ساتھ یہ دعویٰ کرنا کہ رسول خدا صلی اللہ علیہ وسلم کے سوا کوئی معیار حق اور تنقید سے بالاتر نہیں ہے جس میں صحابہ کرامؓ سب سے پہلے شامل ہوتے ہیں اور پھر ان پر جرح و تنقید کا عملی پرداز بھی ڈال دینا حدیث رسولؐ کا محض معارضہ ہی نہیں بلکہ ایک حد تک خود اپنے معیار حق ہونے کا ادعاء ہے۔ جس پر صحابہ کرامؓ تک کو پرکھنے کی جرأت کر لی گئی۔ گویا جس اصول کو شہود سے تحریک کی بنیاد قرار دیا گیا تھا اپنے ہی بارے میں اسے ہی سب سے پہلے توڑ دیا گیا اور سلف و خلف کے لئے رسول خدا صلی اللہ علیہ وسلم کے سوا خود معیار حق بن بیٹھنے کی کوشش کی جانے لگی۔

وَلَا تَكُونُوا كَالَّذِينَ نَسُوا اللَّهَ فَأَنسَاهُمْ أَنفُسَهُمْ

صحابہؓ کی اجتماعی اطاعت

ادھر الفاظ حبیب سے یہ واضح ہو رہا ہے کہ رسول خدا صلی اللہ علیہ وسلم کے سوا ایک دو صحابی ہی معیار

حق نہیں بنا دیئے گئے۔ بلکہ ”اصحابی“ جمع کا صیغہ لا کر اشارہ کیا گیا کہ رسول خدا صلی اللہ علیہ وسلم کے سوا تمام صحابہ کرامؓ معیار حق بن کر واجب الطاعت ہیں۔ جس کے لئے احادیث میں ایک ایک دو دو اور چار چار اس سے زیادہ اور پھر پوری جماعت کی اقتداء کے اوامر وارد ہوئے ہیں۔ کیونکہ معیار اگر معیار ہو کر بھی واجب الطاعت نہ بنے تو معیار معیار نہیں رہتا اور جب کہ معیار حق ساری جماعت صحابہؓ کو فرمایا گیا تو سارے ہی صحابہؓ بلا استثناء واجب الطاعت بھی قرار دیئے گئے۔ ممکن ہے کہ شکی کو شک و شبہ گزرے کہ جب صحابہ کرامؓ کے فروعی مذاہب مختلف رہے اور مسائل میں اختلاف تو تاقض تک نظر آتا ہے تو لامحالہ ایک کی اطاعت کر کے بقیہ کی اطاعت سے دست برداری ہی کرنی پڑے گی ورنہ ضدین کا اجتماع ہو جائے گا جو ناممکن العمل ہے تو پھر سب کی اطاعت و پیروی کہاں رہی اور ممکن ہی کب ہوئی؟

جواب یہ ہے کہ اگر ایک کی پیروی دوسروں کی طعن و تنقید سے بچ کر اور سب کی عظمت رکھ کر ہو تو وہ سب ہی کی پیروی کہلائے گی۔ جیسا سلسلہ ختم نبوت میں عملاً پیروی ایک رسول کی ہوتی ہے مگر معیار حق سب کو سمجھا جاتا ہے۔ عظمت و تزیہ اور تقدیس سب کی یکساں کی جاتی ہے۔ تنقید و تخطیہ سب کا معصیت سمجھا جاتا ہے۔ تو یہی سارے انبیاء کی پیروی سمجھی جاتی ہے۔ ورنہ کسی ایک پر بھی زبان طعن یا لسانی نقد و تبصرہ کھول کر ہزار کی پیروی بھی پیروی نہیں ہے۔ بلکہ سب کی مخالفت اور بغاوت ہے کیونکہ خود حضرات صحابہؓ فروعاً میں مختلف رہنے کے باوجود آپس میں ایک دوسرے کی عظمت و توقیر کو واجب سمجھتے ہیں اور اس کے خلاف کو وہ برداشت نہیں کر سکتے تھے۔ جیسا کہ انبیاء علیہم السلام شرائع میں مختلف رہ کر ایک دوسرے کی تصدیق اصل ایمان قرار دیتے تھے۔ پس ایک طعنہ زن اور نکتہ چین جب کہ ان کے اس قدر مشترک کی خلاف ورزی کر رہا ہے تو وہ سب کی خلاف ورزی کا مرتکب اور سب کے حق میں باغی ہے۔ ذیل کے ارشاد نبویؐ میں اس حقیقت پر روشنی بھی ڈال دی گئی ہے کہ :

اصحابی کالنجوم بالہم اقتدیتم اہتدیتم

”میرے صحابہ ستاروں کی مانند ہیں۔ جس کی بھی پیروی کرو گے ہدایت پا جاؤ گے۔“

اہم کے لفظ سے اقتدا تو مطلق رکھی گئی ہے کہ کسی کی بھی کی جائے ہدایت مل جائے گی۔ لیکن نجوم کے لفظ سے اقتدا کو سمجھنا اور ہادی ماننا سب کے لئے ضروری قرار دیا گیا ہے۔ یہ نہیں کہ جس کی پیروی کرو نجوم ہدایت اور نور بخش صرف اسی کو سمجھو۔ پس پیروی کا عمل تو ایک دو تک محدود ہو سکتا ہے لیکن نور افشانی کا عقیدہ ایک دو تک تو محدود نہیں رہ سکتا وہ سب کے لئے ماننا لازمی ہوگا۔

بہر حال صحابہ کرامؓ کا طبقہ تو وہ ہے کہ اس کا نام لے کر حضور صلی اللہ علیہ وسلم نے اسے امت کے مختلف مکاتب خیال کے فرقوں کے حق و باطل کا معیار قرار دیا ہے۔ تنقید سے بالاتر بتلایا اور ان کی ”ذہنی غلامی“ یا اطاعت و پیروی ضروری قرار دی۔

تاقیامت معیار شخصیت رہے گا

باقی ان حضرات کے بعد کسی طبقہ کو طبقہ کی حیثیت سے نام لے کر معیار حق نہیں فرمایا۔ البتہ معیار حق ہونے کا ایک کلی ضابطہ اور معیاری اوصاف کا تعین فرمادیا گیا ہے۔ جنہیں سامنے رکھ کر معیاری افراد کو ہر زمانہ میں فی الجملہ متعین کیا جاسکتا ہے۔

اس سے انکار نہیں کہ قرآن مشہودہ کے بعد بشری کمزوریوں کے امکانات بھی رہے اور ایسی کمزوریوں کے گاہے بگاہے عملاً ظہور بھی ہوا، لیکن ایسی گاہے بگاہے کمزوریوں سے معیاری شخصیتوں کے معیار ہونے میں فرق نہیں پڑتا۔ کیونکہ اول تو اتقیاء امت میں سے کسی کی زندگی کو پاکباز زندگی کہنے کے لئے یہ کافی ہے کہ غالب زندگی تقویٰ و طہارت کی ہو۔ بھول، چوک، نسیان و ذہول اور گاہے بگاہے ارادی کمزوری انسانی خمیر میں ہے دوسرے بعد کے لوگ صرف بایں معنی معیار حق و باطل ہوتے ہیں کہ ان کی مجموعی زندگی کو سامنے رکھ کر اپنے لئے دینی راہ عمل کا خاکہ بنا لیا جائے اور اسے ان کے پار سایانہ عمل کے خاکہ پر منطبق کر کے اپنے حق و باطل کا فیصلہ کیا جائے بایں معنی معیار حق ہونے کو ان کا ہر قول و فعل حجت شرعی ہو تو اس قسم کے مقدر افراد اور معیاری لوگ ہر دور میں ہوتے رہیں گے اور امت کے لئے مینارۂ روشنی ثابت ہوتے رہیں گے چنانچہ حضرت شیخ نے معیاریت کے ایسے اوصاف پر بھی کتاب و سنت سے روشنی ڈالی اور اس لئے روشنی ڈالی ہے کہ راہ رشد و ہدایت میں محض لٹریچر سے رہنمائی نہیں ہو سکتی جب تک کہ وہ شخصیتوں کے کردار کے جامہ میں سامنے نہ آئے۔ ورنہ کتب سماویہ کے ساتھ انبیاء علیہم السلام کو مبعوث فرمائے جانے کی ضرورت ہوتی ورنہ ایک خود کتب سماوی کے معانی و مرادات کی تعیین کے لئے بھی معیار حق یہی مقدس ہستیاں ہوتی ہیں۔ وہ نہ ہوں تو کتب الہیہ کے معنی متعین کرنے میں ہر بوالہوس آزاد ہو جائے اور حق و باطل کا کوئی فیصلہ کبھی نہ ہو سکے۔ اس کے قیامت تک رسول خدا صلی اللہ علیہ وسلم کے بعد ایسی معیاری شخصیتوں کا بنانا مجدد، محدث، امام، مجتہد، راسخ فی العلم، فقیہ وغیرہ کا آئے رہنا ضروری ہے جس کے معیار سے امت کے عوام و خواص اپنے دینی عقیدہ و کردار کو جانتے رہیں اور فی الجملہ ان پر اپنے کو منطبق کر کے روحانی سکون و طمانینہ حاصل کرتے رہیں۔

پس مودودی صاحب تو رسول خدا صلی اللہ علیہ وسلم کے بعد کسی بھی انسان کو معیار حق ماننے کے لئے تیار نہیں۔ لیکن کتاب و سنت کا فیصلہ یہ ہے کہ رسول خدا صلی اللہ علیہ وسلم کے بعد قیامت تک معیاری شخصیتیں آتی رہیں گی جو درجہ بدرجہ حق و باطل کا معیار ثابت ہوتی رہیں گی اور جو بھی کتاب و سنت کے الفاظ سے ناجائز فائدہ اٹھانے کی سعی کرے تو ایسی شخصیتیں اپنے اپنے دور کے مناسب حال عنوانوں سے ان تاویلات کا پردہ چاک کر کے اصل حقیقت کا چہرہ دکھاتی رہیں گی۔

جیسا کہ ارشاد نبویؐ ہے :

يحمل هذا العلم من كل خلف عدوله، ينفون عنه تحريف الغالين وانتحال

المبطلين وتناول الجاهلين۔ (مشکوٰۃ)

”اس علم (دین) کو (ہر دور میں) اعتدال پسند خلف (اپنے سلف سے) لیتے رہیں گے جو غلو

پسندوں (اور حدود و اعتدال سے گزر جانے والوں) کی تحریفوں باطل پرستوں کی دروغ

بیانیوں اور جملاء کی (ریک) تاویلوں کو رد کرتے رہیں گے۔“

اگر توفیق خداوندی شامل ہوئی تو ان معیاری شخصیتوں اور ان کے معیار ہونے کی شانوں کی تفصی

آئندہ کسی دوسرے مقالہ میں کی جاسکے گی۔

بہر حال حضرت شیخ رحمہ اللہ علیہ کے مکتوب گرمی میں اہم اور بنیادی نکتہ بحث بھی معیاریت غیر رسول

مسئلہ ہے جس کو مودودی صاحب نے اصولی طور پر اپنے بنیادی دستور میں رد کر دیا ہے اور شیخ نے اسے اہل

کی بنیاد قرار دیا ہے۔ جس سے یہ اختلاف فروعی نہیں بلکہ اصولی بن گیا۔ خدا کرے کہ مودودی صاحب اور ان کے رفقاء کا اس خلیج کو پاٹ دینے کی ہر ممکن تدبیر عمل میں لائیں۔ کسی تحریک کو چلانے کے لئے بنیادی اختلافات پیدا کر لینے خود تحریک کو اپنے ہاتھوں ختم کر دیتا ہے۔ فروعی باتیں تو اتفاق و اختلاف دونوں راستوں سے چلتی رہتی ہیں، لیکن اصولی اختلاف اور صرف نظر ایک طرف میں جمع نہیں ہو سکتے۔

وما علینا الا البلاغ

محمد طیب غفرلہ

مہتمم دارالعلوم دیوبند

۲۰ جمادی الاولیٰ ۱۳۷۵ھ

(یوم الخمیس)



ضمیمہ

ذہنی غلامی اور تقلید

ذہنی غلامی کے لفظ سے غالباً مووودی صاحب نے ”تقلید“ کی ترجمانی فرمائی ہے لیکن اس معنی میں یہ اصطلاح غلط اور مغالطہ انگیز ہے۔ غلامی کا حاصل کسی کے آگے جھکتا ہے اور تقلید کے معنی کسی کی بات ماننا ہے۔ ایک غلام اپنے آقا کے کمالات کے آگے نہیں جھکتا بلکہ اس کی ذات کے سامنے جھکتا ہے خواہ وہ کندہ ناتراش اور احمق ہی کیوں نہ ہو، لیکن ایک مقلد اپنے امام مجتہد کے سامنے آتا ہے تو صرف اس کے منصب و مقام کی پیروی کرتا ہے جس کو وہ عقل و نقل کا پیکر کامل سمجھتا ہے۔ ذات کے آگے نہیں جھکتا۔ پس غلامی میں آقا کی ذات پیش نظر ہوتی ہے۔ اس کا کمال پیش نظر نہیں ہوتا اور تقلید میں مجتہد کا کمال سامنے ہوتا ہے، ذات سامنے نہیں ہوتی۔ غلامی میں جبر ہوتا ہے کہ نہ غلام اپنی صلاحیتوں کو آقا کے انتخاب میں صرف کر سکتا ہے اور نہ خود آقا ہی کی صلاحیتوں پر نظر رکھ سکتا ہے۔ ادھر بھی ذات اور ذاتی خوف و طمع، ادھر بھی ذات اور ذاتی جبر و قہر۔ نہ وہاں شعور و استدلال نہ یہاں۔ پس ”ذہنی غلامی“ میں نہ اپنا شعور بیچ میں ہوتا ہے نہ آقا کا کمال اور تقلید میں طوع و رغبت، عقلی شعور اور قلبی اعتقاد ہوتا ہے جس میں نہ جبر و دباؤ کا کوئی سوال پیدا ہوتا ہے اور نہ امام مجتہد کے کمالات سے بے شعوری، غرض غلامی بے عقلی سے پیدا ہوتی ہے اور تقلید اتباع عقل و شعور سے، کیونکہ تقلید کسی کے آگے سر جھکانے کا نام نہیں، اس کی بات ماننے کا نام ہے اور بات بھی وہ جسے جذبات سے نہیں، علمی کمالات کے چشموں سے نکلی ہوئی سمجھ لی گئی ہو اور پھر کمالات ہی نہ ہو بلکہ اوپر سے نسبت بھی ہو کہ وہ خود اس شخص کی بات نہیں بلکہ اوپر کی بات ہے جہاں جھک جانا ہی نفسانی شرف ہے۔ پس تقلید میں شعور ہوتا ہے بے شعوری نہیں، استدلال ہوتا ہے۔ (گو جزوی مسئلہ نہ ہو، اصولی اور کلی ہو۔ جس سے مجتہد مطاع کی شخصیت اتباع کے لئے متعین کی جاتی ہے) بے جتنی اور ذاتی دباؤ نہیں ہوتا، عبودیت نہیں ہوتی اطاعت ہوتی ہے۔ پس کہاں غلامی اور عبودیت اور کہاں اتباع و عقیدت، کہاں غرض مندی اور خوف و طمع اور کہاں محبت و عنایت، کہاں شعور و استدلال اور کہاں جمود و تعطل، کہاں حسن ظن اور قلبی شفقت اور کہاں بیزاری اور اندرونی انحراف، کہاں عقل و خرد بالائے طاق اور کہاں عقلی رہنمائی پیش پیش۔

چراغ مردہ کجا، نور آفتاب کجا۔ اس لئے ذہنی غلامی کا لفظ جس کا معنی ذہن کو شعور و استدلال سے معطل کر کے کسی کی ذات کے آگے جھکا دینے کے ہیں اس تقلید کا ترجمان نہیں بن سکتا جس میں ذہنی شعور کی بیداری کے ساتھ کسی کی علمی اور کمالاتی نسبتوں کو سامنے رکھ کر حسن ظن اور استدلال کلی سے اس کی تقلید کی ترجمانی کے لئے ”ذہنی غلامی“ کا تحقیر آمیز لفظ شاید اشتعال انگیزی اور نئی نسل کے دل و دماغ پر چوٹ لگا کر انہیں تقلید سے بیزار بنانے کے لئے استعمال کیا گیا ہے۔ کیونکہ فی زمانہ غلامی کے لفظ سے زیادہ کریمہ کوئی لفظ نہیں، آج افراد ہوں یا طبقات، اقوام ہوں یا اوطان۔ آزادی کے نام پر سب برسریہ یکار ہیں۔

باقدر قوموں نے چونکہ کمزوروں کی غلام سازی کو زندگی کا نصب العین بنا رکھا ہے جس سے بے دست و پا اقوام تنگ آچکی ہیں۔ اس لئے وہ آزاد ہونے کے لئے ہاتھ پیر مار رہی ہیں اور آج کی دنیا میں غلامی کے لفظ ہی کو حقارت کی نگاہوں سے دیکھا جانے لگا ہے۔ اس لفظ کے سامنے آتے ہی لوگ چونک پڑتے ہیں اور نفرت کے ساتھ اس سے بدک جاتے ہیں۔ اس لئے تقلید سے نفرت دلانے کے لئے اس سے بہتر تدبیر نہیں سوچی جاسکتی تھی کہ اس کا ترجمہ ایک ایسے مکروہ لفظ سے کر دیا جائے جو خود ہی ذہنوں میں حقیر و ذلیل ہو کہ اس راستہ سے تقلید کے مفہوم سے ہی لوگوں کے دلوں میں نفرت پیدا کر دی جائے، لیکن میں عرض کر چکا ہوں کہ ذہنی غلامی اور تقلید کی حقیقتوں میں زمین و آسمان سے بھی زیادہ فرق ہے۔ اور ایک کے لئے دوسرا لفظ کسی طرح بھی ترجمان نہیں ہو سکتا بلکہ یہ لفظ ہی شرعی نہیں ہے جو کسی دینی اور شرعی اصطلاح کے لئے استعمال کیا جائے۔ یہ محض اشتعال انگیزی اور پنہائی مقصد بر آری کے لئے ایک حیلہ کیا گیا ہے۔

پس ہم تقلید کے ضرور قائل ہیں لیکن تقلید کے معنی ذہنی غلامی کے نہیں سمجھتے جیسا کہ ابھی ذکر کیا گیا ہے۔ تقلید میں اتباع بھی ہوتا ہے اور شعور بھی۔ گو شعور اجمالی ہو تفصیلی نہ ہو۔ ارشاد ربانی ہے :

”عَلَىٰ بَصِيرَةٍ أَمَنَّا مِنَّا اتَّبَعِنِي“

یہاں صحابہ کرامؓ کے لئے (جو متبعین اولین ہیں) اتباع بھی ثابت کیا گیا ہے اور بصیرت و شعور بھی جس میں سب سے پہلے اس کا شعور پیدا ہوتا ہے کہ یہ کلام کس کا ہے جس کی پیروی کی جا رہی ہے اور وہ شخصیت کون ہے جس کا اتباع کیا جا رہا ہے۔ اور ذہنی غلامی کا حاصل کلیۃً ذہنی بے شعوری اور جمود کے ہیں جو کسی بھی مومن کا شیوہ نہیں ہو سکتا۔ اس مضمون میں ہم نے جہاں بھی یہ لفظ لیا ہے وہ مودودی صاحب کے کلام سے بطور حکایت و نقل کے لیا ہے ورنہ ہمارے نزدیک اسلامی اصطلاح کے نقطہ نظر سے یہ لفظ مہمل اور بے معنی ہے۔ نہ یہ کسی شرعی مفہوم کا ترجمان بن سکتا ہے نہ عقل کا۔ کفار کی آباتی تقلید پر بول دیا جائے تو ممکن ہے کہ کسی حد تک چسپان ہو جائے۔

(محمد طیب غفرلہ)



جہلئے عرب سے مقام صحابیت تک

آپ صلی اللہ علیہ وسلم کے فیضِ صحبت کا ایسا اثر تھا کہ آپ نے ان کی ایسی معیاری زندگیاں بنا دیں کہ دنیا کی دوسری اقوام بھی ان کو نمونہ بنا کر پیش کریں۔ یہ صرف تعلیم قرآنی کا اور اخلاق کو پاکیزہ بنانے کا اثر تھا..... تو علم اور اخلاق کا بالآخر نتیجہ یہ نکلا کہ جو قوم دنیا کی ساری قوموں میں پس ماندہ اور پست تھی وہ اتنی اونچی بنی کہ ساری دنیا کی قومیں اس کے سامنے نیچی بن گئیں۔ وہی زمانہ تھا جس کو زمانہ جاہلیت کہا جاتا تھا اس کو تعلیم قرآن کی بدولت ”خیر القرون“ کہا جانے لگا۔ جن لوگوں کو جہلئے عرب کہا جاتا تھا۔ ان کی بد اخلاقیوں کا بیان کر کے لوگ ملامت کرتے تھے۔ اب تعلیم قرآن کی بدولت جب صحابہ کا ذکر آتا ہے تو لوگ رضی اللہ تعالیٰ عنہم ورضو اعنہم کہتے ہیں۔ یہ انقلاب کیوں پیدا ہوا؟ یہ جناب نبی کریم صلی اللہ علیہ وسلم کی تعلیم، تربیت اخلاق اور فیضِ صحبت ہی کا اثر تھا۔

از حضرت حکیم الاسلام مدظلہ

الْحَمْدُ لِلَّهِ نَحْمَدُهُ وَنُسْتَعِينُهُ وَنَسْتَغْفِرُهُ وَنُؤْمِنُ بِهِ وَنَتَوَكَّلُ عَلَيْهِ. وَنَعُوذُ بِاللَّهِ مِنْ شُرُورِ أَنْفُسِنَا وَمِنْ سَيِّئَاتِ أَعْمَالِنَا مَنْ يَهْدِهِ اللَّهُ فَلَا مُضِلَّ لَهُ وَمَنْ يَضِلَّهُ فَلَا هَادِيَ لَهُ وَنَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ وَنَشْهَدُ أَنَّ سَيِّدَنَا وَسَيِّدَنَا وَمَوْلَانَا مُحَمَّدًا عَبْدَهُ وَرَسُولَهُ أَرْسَلَهُ اللَّهُ إِلَى كَافَّةِ النَّاسِ بَشِيرًا وَنَذِيرًا وَدَاعِيًا إِلَيْهِ بِأَذْنِهِ وَسِرَاجًا مُنِيرًا. ————— آ مَا بَعْدُ

فَاعُوذُ بِاللَّهِ مِنَ الشَّيْطَانِ الرَّجِيمِ. بِسْمِ اللَّهِ الرَّحْمَنِ الرَّحِيمِ. وَعَدَّ اللَّهُ الَّذِينَ آمَنُوا مِنْكُمْ وَعَمِلُوا الصَّالِحَاتِ لَيَسْتَخْلِفَنَّهُمْ فِي الْأَرْضِ كَمَا اسْتَخْلَفَ الَّذِينَ مِنْ قَبْلِهِمْ وَلَيُمَكِّنَنَّ لَهُمْ دِينَهُمُ الَّذِي ارْتَضَى لَهُمْ وَلَيُبَدِّلَنَّهُمْ مِنْ بَعْدِ خَوْفِهِمْ أَمْنًا يَعْبُدُونَنِي لَا يُشْرِكُونَ بِي شَيْئًا ۗ وَمَنْ كَفَرَ بَعْدَ ذَلِكَ فَأُولَٰئِكَ هُمُ الْفَاسِقُونَ۔

صدق اللہ العلی العظیم سورہ نور، پ ۱۸

مقصد بعثت انبیاء علیہم السلام

بزرگان محترم! دنیا کی اقوام جب مشکلات اور پریشانی میں مبتلا ہوتی ہیں اور ایسی مصیبتیں انہیں گھیر لیتی ہیں کہ نہ

جانے کا راستہ باقی رہتا ہے نہ ٹھہرنے کا۔ دلوں میں بھی آمن باقی نہیں رہتا اور دلوں کا سکھ اور چین اٹھ جاتا ہے رات دن پریشانی اور آفات کا سامنا رہتا ہے۔ اس سے عیش میں بھی خلل اور زندگی کے اندر سکون بھی نثارو۔ جب ایسے حالات میں اقوام مبتلا ہوئیں جبھی اللہ تعالیٰ نے انبیاء علیہم الصلوٰۃ والسلام کو مبعوث فرمایا انہوں نے آکر اقوام کو مشکلات سے نجات دلائی، دنیا میں انبیاء کا آنا محض اس لئے نہیں ہو تا کہ وہ مسجدوں میں نماز پڑھوادیں، یا سفر حج پڑھادیں یا اور عبادات ادا کروادیں، یہ مقصود اصلی ہے لیکن اس کے ساتھ ساتھ دنیوی مشکلات اور مصائب کا خاتمہ کرنا، انسانوں میں آمن و سکون پیدا کرنا، حقوق کی ادائیگی کرانا یہ سب انبیاء علیہم السلام کے فرائض میں سے ہے۔ جہاں وہ آخرت کی مشکلات سے نجات دلاتے ہیں وہیں دنیا کی مشکلات سے بھی نجات دلاتے ہیں، اور اقوام نے نجات پائی ہے جو ان کے نقش قدم پر چل پڑا، اس نے نجات پالی، جو نہ چلا وہ مشکلات میں گھر گیا اس نے دنیا و آخرت دونوں کھودی۔

بہر حال انبیاء کا آنا دنیا اور آخرت دونوں کے لئے ہوتا ہے فقط آخرت کے لئے نہیں ہوتا۔ حضرت موسیٰ علیہ السلام کی قوم بنی اسرائیل جب فرعون کی ڈالی ہوئی مصیبتوں میں گرفتار ہوئی اور اس درجہ اس نے بنی اسرائیل کو پریشان کر دیا کہ بالکل آچھوت بنا کے چھوڑا، نہ دنیوی عزت رہی نہ دینی، ذلیل ذلیل خدمات پر ان کو مامور کیا جاتا تھا وہ قوم جو انبیاء علیہم السلام کی اولاد تھی وہ پس ماندہ قوم بن گئی جن کے بارے میں فرمایا گیا تھا :

وَفَضَّلْنَاهُمْ عَلَى الْعَالَمِينَ

دنیا جہانوں پر ہم نے ان کو برگزیدہ بنایا، وہ اس درجہ مبتلاء مشکلات اور پریشان حال ہوئی کہ نہ اس کا دنیوی چین باقی رہا نہ آخرت اس کے سامنے رہی۔ حضرت موسیٰ علیہ السلام نے ان کو خدا کے راستہ پر ڈالا اور ہدایت کی۔ پھر ایک وقت آیا کہ فرعون کے مصائب سے نجات ہوئی۔ فرعون خود غرق ہوا اور بنی اسرائیل برسر اقتدار آئے۔ دنیا بھی بن گئی اور آخرت بھی بن گئی۔

پھر بنی اسرائیل پر ایک دور آیا جس میں یہ قوم پھر مبتلاء مصائب ہوئی۔ یہ حضرت دانیال علیہ السلام کا زمانہ تھا انہوں نے نصیحت کی، راہ حق بتلائی اور فرمایا اگر تم راہ حق پر نہیں چلو گے پھر مشکلات میں مبتلا ہو گے انجام بخیر نہیں ہو گا۔ قوم نے تسلیم نہیں کیا۔ رات دن کا عیش و تعیش اور رات دن کی عیاشی میں مبتلا رہے۔ دانیال علیہ السلام نے نصیحت کی، راہ حق دکھلائی، قوم نے نہیں مانا تو بخت نصران پر مسلط ہوا اور اس نے پوری قوم کو تاخت و تاراج کیا، پوری قوم کو تباہ و برباد کیا، ستر ہزار کے قریب بنی اسرائیل قتل ہوئے اور ستر ہزار کے قریب بنی اسرائیل کو مشکیں باندھ کر غلام بنا کر لے گیا، بیت المقدس کو بھی تباہ و برباد کیا۔ اس طرح ایک بڑی عظیم الشان قوم اپنی بد عملی کی وجہ سے دنیا ہی میں تباہ و برباد ہو گئی۔ آخرت کی خبر تو خدا جانے۔ بخت نصر گرفتار کر کے ساتھ لے گیا۔ حضرت دانیال علیہ السلام بھی گرفتار ہوئے، جب قوم کی مشکیں کسی گئیں تو حضرت دانیال علیہ السلام جو پیغمبر تھے ان کی بھی مشکیں کسی گئیں، ان کو بھی قید کیا گیا۔ دانیال علیہ السلام نے فرمایا کہ میں اسی سے دن تمہیں ڈراتا تھا۔ تم بھی مبتلا ہوئے مجھے بھی مبتلا کیا۔ قوم نے اس وقت ندامت کا اظہار کیا اور کہا کہ بے شک ہم سے غلطی ہوئی اب آپ ہمارے لئے دعا فرمادیں۔ انبیاء علیہم السلام کی شفقت تو بے پایاں ہوتی ہے، باوجودیکہ قوم کی وجہ سے وہ خود بھی مشکلات میں مبتلا ہوئے مگر پھر تسلی دی فرمایا کہ تم اللہ کے راستہ پر آ جاؤ تمہیں نجات مل جائے گی۔

بالآخر قوم جیل خانوں میں ڈال دی گئی۔ بخت نصر کا یہ واقعہ لمبا ہے وہ مجھے سنانا نہیں ہے لیکن نتیجہ یہ ہوا کہ رانیال علیہ السلام بھی جیل خانے میں ڈالے گئے اگرچہ ان کی بزرگی برتری، تقدس اور خدا ترسی کو دیکھ کر جیل کے حکام بھی متاثر ہوئے، جیلر بھی معتقد ہو گئے، ہزاروں قیدیوں کی جیل کے اندر اصلاح ہو گئی، بالآخر چند سال گزرنے کے بعد وقت آیا کہ بنی اسرائیل کا اقتدار پھر لوٹا، بیت المقدس میں بھی دوبارہ ان کی حکومت قائم ہوئی، پھر وہ برگزیدہ قوم بن گئی، غرض ایک دفعہ حضرت موسیٰ علیہ السلام نے مصائب و مشکلات سے چھڑوایا دوسری دفعہ حضرت دانیال نے چھڑوایا اور مصائب و مشکلات سے نجات دلائی۔

دور جاہلیت کا اجمالی خاکہ

یہی صورت آخر میں آکر عرب کے لوگوں کی ہوئی۔ اسلام سے قبل ہر قسم کی مصیبتوں میں یہ قوم مبتلا تھی جمالت کا یہ عالم تھا کہ ہر چیز کو جانتے تھے، مگر خدا کو نہ جانتے تھے ہر چیز کی پرستش کرتے، مگر خدا کی عبادت سے محروم تھے، خانہ کعبہ کے ارد گرد مطاف میں تین سو ساٹھ بت رکھے ہوئے تھے، طواف کرتے جاتے تھے تین سو ساٹھ بتوں کی پوجا کرتے جاتے تھے دو بڑے بڑے بت خانہ کعبہ کے اندر رکھے ہوئے تھے اندر جاتے تھے تو ان دو بتوں کی عبادت کرتے تھے۔ مسجد بیت الحرام سے باہر نکلتے تھے تو ہر شخص کے گھر میں ایک ایک بت رکھا ہوا تھا اسکی پوجا کرتے تھے، گھر سے سفر میں جاتے تھے تو بت کو جیب میں ڈال کر لیجاتے تھے کہ ممکن ہے خدا راستے میں نہ ملے پوجا کس کی کریں گے؟ تو اسے جیب میں ڈال کے لے جاتے تھے وہاں اس کی پوجا کرتے اور اگر کسی جگہ بیٹھ گئے اور کوئی زیادہ خوشنما پتھر نظر آگیا تو پہلے کو جیب میں سے پھینک دیا اور دوسرے کو سامنے رکھ کر اس کی عبادت شروع کر دی۔ غرض ہر خاندان کے ہر فرد کا خدا جدا جدا تھا اور سفر کا الگ حضرت کا الگ تھا، پوجنے والے تعداد میں اتنے نہ تھے جتنی خداؤں کی تعداد تھی۔ پوجنے والے تو چند لاکھ تھے خدا کروڑوں بنا رکھے تھے۔ ان کی یہ حالت تو جمالت کی تھی۔ بد اخلاقی کا یہ عالم تھا کہ زنا کاری، ڈکیتی، رات دن کا مشغلہ تھا، مختلف قسم کے نکاح تجویز کر رکھے تھے، ہوسناکی کے بہت سے طریقے تجویز کر رکھے تھے نام ان کا نکاح تھا اگر کسی عورت کا خاوند بد صورت ہوتا تو قانوناً اسے اجازت تھی کہ وہ کسی حسین و جمیل مرد کے پاس چلی جائے اگر اس سے اولاد ہو گئی تو اسی کا لے بد صورت ہی کی اولاد ہوگی۔ کسی دوسرے کی اولاد نہیں ہوگی۔ ایک عورت بے محابا گورے آدمی کے پاس چلی جاتی تھی کہ میرا خاوند کالا اور بد صورت ہے۔ زنا کاری لگ تھی اور نکاح کے نام سے الگ زنا کاری ہوتی تھی، شراب ان کی گھٹی میں پڑی ہوئی تھی۔ پیدا ہوتے ہی بچے کے حلق میں پٹکائی جاتی تھی۔ ڈکیتی، زنا کاری اور شراب کاری بھی تھی۔ پھر لڑائی، جھگڑے، چھوٹی چھوٹی باتوں پر ناچاقی ہوتی تھی پھر اس میں قومی اور خاندانی عصبیت نے اثر کیا۔ اگر دو خاندانوں میں جنگ چھڑ گئی تو مرنے والے نصیحت اور وصیت کر کے جاتے تھے کہ لڑائی بند مت کرنا کبھی خاندان کی ناک کٹ جائے، ایک ایک لڑائی پچاس پچاس، سو سو برس چلتی تھی۔ بے دردی اور قساوت قلبی کا یہ عالم تھا کہ سب سے زیادہ محبوب اولاد ہوتی ہے لیکن ان کے ہاں یہ صورت ہوتی تھی کہ اگر لڑکی پیدا ہوتی تو باپ اپنے ہاتھ سے اسے زمین میں زندہ دفن کر دیتا۔ اسے عار آتا تھا کہ میرا کوئی داماد کہلائے، میرے گھر میں کوئی دوسرا آدمی آئے۔ بیٹوں کو ذبح کرتے تھے اگر چار بیٹے ہیں اور رزق کی تنگی ہے تو باپ دو جوان جوان بیٹوں کو ذبح کر دیتا کہ میرے پاس چار آدمیوں کے کھلانے کو نہیں ہے دو کو روٹی دے سکتا ہوں۔ تو قساوت قلبی کا یہ عالم تھا جس کو قرآن کریم نے فرمایا کہ وَلَا تَقْتُلُوا أَوْلَادَكُمْ خَشْيَةَ إِمْلَاقٍ نَحْنُ نَرْزُقُهُمْ وَإِلَيْكُمُ أَوْلَادُكُمُ الْفُقَرَاءُ

سے مت قتل کرو، رزاقی تو ہم کرتے ہیں تم کہاں سے دنیا کے رزاق بنے ہو؟ رزق کی ذمہ داری تو ہم پر ہے۔ تو بے رحمی کا یہ عالم تھا کہ جو اپنی اولاد کو ذبح کرتے تھے۔ دوسرے خاندان والوں پر وہ کیا رحم کر سکتے تھے اور دوسرے ملک کے مسافروں پر تو وہ کیا ہی رحم کر سکتے؟ تو ذکیٹی، مار دھاڑ، قتل و غارت اور بد امنی پورے ملک میں پھیلی ہوئی تھی، نہ ان کا کوئی نظام تھا نہ ان کا کوئی بادشاہ اور امیر مقرر تھا، دنیا کی قومیں ان کو ذلت کی نگاہ سے دیکھتی تھیں کوئی کہتا تھا اونٹوں کے چرانے والے، کوئی کہتا تھا کے میٹھی میں کھیلنے والے، کوئی کہتا تھا گندگیوں میں بسر کرنے والے۔ یہ اس قوم کے القاب تھے، تو عرب کی قوم دنیا کی متمدن قوموں میں سب سے زیادہ ذلیل قوم سمجھی جاتی تھی، ان کے اندرونی اخلاق بھی برے، اعمال بھی برے، توحید بھی ندارد، شرک میں مبتلا، غیر منظم، رات دن کے مصائب میں بھی مبتلا، دنیا کی قومیں ان پر چھاپے مارتی رہیں کبھی رومیوں نے چھاپے مارا، کبھی فارسیوں نے ہر ایک کی غلامی انہیں قبول کرنی پڑتی تھی اور وہ تھکنے پر مجبور تھے، تو گویا حقیقی معنی میں نہ دن میں چین تھا نہ رات میں۔ دلوں کے اندر بھی کوئی سکھ اور آرام نہیں تھا ایک بدبختی قوم تھی یہ مجموعی کیفیت تھی تو دنیا کے اعتبار سے بھی مشکلات میں مبتلا اور آخرت کے اعتبار سے کھوئی ہوئی قوم تھی۔

مقصد بعثت نبوی ﷺ

اس وقت جناب رسول اللہ صلی اللہ علیہ وسلم کی بعثت ہوئی۔ ان ظلمتوں میں فاران کی چوٹیوں سے آفتابِ نبوت طلوع ہوا اور اس کی لمبی لمبی کرنیں پڑیں حجاز پر ہی نہیں بلکہ حجاز کے پورے ماحول اور دنیا کے پورے ممالک کے اوپر پڑیں۔ آپ نے تشریف لاکر پروگرام بتلایا کہ یہ قوم مشکلات سے کیسے نکلے؟ آپ نے اپنی بعثت کی غرض و غایت کیا ظاہر فرمائی؟ دو باتیں جو دو احادیث میں بتائی گئی ہیں ظاہر فرمائیں فرمایا انما بعثت معلماً میں معلم بنا کر بھیجا گیا ہوں تاکہ تمہیں تعلیم دوں اور علم سکھاؤں تمہاری جہالت دور کروں دوسری حدیث میں یہ فرمایا کہ بعثت لانتم مکالم الاخلاق میں اس لئے بھیجا گیا ہوں تاکہ تمہارے اخلاق کو پاکیزہ بناؤں۔ تمہارے سامنے پاک اخلاق کا نمونہ پیش کروں اور اعلیٰ ترین اخلاق پر تمہیں لاکر کامل مکمل قوم بناؤں گویا دو اغراض ظاہر فرمائیں انہی دو چیزوں کے اندر قوم کا علاج پوشیدہ تھا تمہاری مشکلات اور مصائب کا ذریعہ دو چیزیں بنی ہوئی تھیں ایک قوم کی جہالت دوسرے قوم کی بد اخلاقی یعنی ان میں علمی قوت فنا ہو گئی تھی، تعلیم ندارد کے طور پر تھی عملی قوت بھی فنا ہو گئی تھی کیونکہ اخلاق ندارد تھے۔

عرب کی پس ماندہ قوم کو عروج کیسے ملا؟

جب دنیا کی کوئی قوم برباد ہوتی ہے تو انہی دو قوتوں کی بنا پر تباہ ہوتی ہے کہ علم نکل کر اسمیں جہالت آجائے اور پاکیزہ اخلاق نکل کر اسمیں بد اخلاقی پیدا ہو جائے جب یہ دو عنصر جمل اور ظلم کسی قوم میں آئیں گے تو وہ قوم کبھی پنپ نہیں سکتی اور جب کسی قوم میں علم اور عدل آئے گا تو وہ قوم کبھی پست نہیں رہ سکتی۔ تو آپ نے اپنی بعثت کی غرض و غایت یہ دو چیزیں ظاہر فرمائیں کہ انما بعثت معلماً میں تو معلم بنا کر بھیجا گیا ہوں اور بعثت لانتم مکالم الاخلاق میں بھیجا گیا ہوں تاکہ اخلاق کے اعلیٰ ترین نمونے تمہارے سامنے رکھوں اور تمہیں ایک اخلاقی قوم بنا دوں۔ اسی واسطے قرآن کریم کی جو سب سے پہلی آیت نبی کریم صلی اللہ علیہ وسلم پر نازل ہوئی وہ یہ تھی:

اقْرَأْ بِاسْمِ رَبِّكَ الَّذِي خَلَقَ الْإِنْسَانَ مِنْ عَلَقٍ ۚ اقْرَأْ وَرَبُّكَ الْأَكْرَمُ ۝

الَّذِي عَلَّمَ بِالْقَلَمِ عَلَّمَ الْإِنْسَانَ مَا لَمْ يَعْلَمْ ۝

آپ صلی اللہ علیہ وسلم غارِ حرا میں عبادت میں مشغول تھے، حضرت جبرائیل علیہ السلام ظاہر ہوئے اور فرمایا کہ اقرأ آپ صلی اللہ علیہ وسلم نے فرمایا کہ مالنا بقاریٰ میں پڑھا ہوا نہیں کہ کچھ پڑھ سکوں حدیث میں ہے کہ حضور صلی اللہ علیہ وسلم کو حضرت جبرائیل علیہ السلام نے اپنے سینے سے چمٹایا۔ آپ صلی اللہ علیہ وسلم فرماتے ہیں کہ اتنے زور سے دہرایا کہ حتی بلغ منی العہد میرے اوپر مشقت گزرنے لگی۔ یوں معلوم ہوا جیسے ہڈی پسلی ٹوٹ جائے گی۔ اس طرح سے مجھے دہرایا اور پھر فرمایا اقرأ آپ صلی اللہ علیہ وسلم نے پھر فرمایا کہ مالنا بقاریٰ میں پڑھا ہوا نہیں ہوں کس طرح پڑھوں؟ پھر دوبارہ انہوں نے سینے سے لگا کر دہرایا پھر میرے اوپر مشقت گزری۔ یوں معلوم ہوا جیسے پسلیاں ٹوٹ جائیں گی۔ اس کے بعد الگ کر کے فرمایا اقرأ تین دفعہ اقرأ فرمایا اور آپ نے تین دفعہ ہی فرمایا مالنا بقاریٰ میں تو پڑھا لکھا نہیں ہوں۔ لیکن تیسری دفعہ دہانے کے بعد اقرأ کہا تو آپ نے پڑھنا شروع کیا اقرأ بلسم ربک الذی خلق الانسان من علق اپنے پروردگار کے نام سے پڑھو۔ گویا سب سے پہلا اسلام کا حکم یہ تھا کہ پڑھو۔ پڑھنے لکھنے کا حکم تھا اور اس کے بعد فرمایا کہ اقرأ وربک الاکرم الذی علّم بالقلم اس پروردگار کے نام سے پڑھو جس نے قلم سے تعلیم دی ہے یہ لکھنا تھا۔ تو پڑھنا اور لکھنا دو چیزوں کا حکم کیا گیا۔ یہ دونوں بنیادیں ہیں قوموں کی ترقی کے لئے۔

مگر کونسا علم پڑھو۔ ایک تو دنیوی علوم ہیں جن سے آدمی روٹی پکانا، مکان بنانا، کرسیاں بنانا، بہتر مسلمان بنانا سیکھ جائے یہ معاشرتی چیزیں ہیں۔ علم اس کا نام نہیں۔ اس کا نام بحریات، صنعت و حرفت اور دستکاری ہے۔ انبیاء علیہم السلام دستکاری یا صنعت و حرفت سکھانے کے لئے نہیں آئے۔ یہ تو انسان کی طبعی صفت ہے دنیا میں کوئی نیا نہ آئے تب بھی انسان مکان بنا سکتا ہے، روٹی پکا سکتا ہے، کپڑا بنا سکتا ہے، پن سکتا ہے۔ تو نبوت کا مقصد معاشرتی چیزوں کی تدابیر سکھانا نہیں ہے یہ تو انسان کی طبیعت ہے خود بخود کرتا ہے اور جتنا کرتا ہے بڑھتا چلا جاتا ہے، بہتر سے بہتر چیز بننے لگتی ہے خوشنما نمونے اور ذریعے اپنے تجربے اور طبیعت سے پیدا کرتا رہتا ہے۔ اس کا نام علم نہیں اس کا نام صنعت و حرفت، دستکاری اور صنایعی ہے اس کی بھی انسان کو ضرورت پڑتی ہے اس کے ضروری ہونے سے انکار نہیں ہے۔

علومِ طبعیہ کمالِ انسان نہیں

لیکن یہ چیزیں انسان کے طبعی علوم ہیں اور طبعیاتی علوم انسان کے ساتھ مخصوص نہیں ہیں ہر جاندار میں ہیں دنیا کا کوئی جانور ایسا نہیں ہے جو اپنے رہن، سہن کا ڈھنگ نہ جانتا ہو ایک چیز یا گھونسلا بناتی ہے اس کا وہی مکان ہے۔ ایک درندہ بھٹ بنا کے رہے گا اس کا وہی مکان ہے تو پرندے چرندے اور درندے سب ہی رہتے ہیں (تو اپنے لئے موزوں مکان ہر جاندار بنا ہی لیتا ہے)۔ کھانا ظاہریات ہے کہ سب جانوروں میں مشترک ہے ہر ایک نے اپنی اپنی غذا کو پہچان رکھا ہے اپنی اپنی غذا استعمال کرتے ہیں اور اس کے لئے کمانے کو بھی جانتے ہیں۔ چیز یا اپنے گھونسلا سے نکل کر کھیتوں میں جاتی ہے دانہ چمکتی ہے۔ اس کے دل میں اللہ کی طرف سے الہام ہوتا ہے کہ گھر بیٹھے کچھ نہیں ملے گا۔ محنت کرنی پڑے گی تب چار دانے ہاتھ آئیں گے۔ شیر اپنے بھٹ سے نکلتا ہے اپنی غذا تلاش کرتا ہے کہ خون پینا ہے۔ اس کے دل میں یہی الہام ہوتا ہے کہ تیری غذا بکری میں ہے یا ہرن میں ہے۔ تو کوئی جانور خون پیتا ہے کوئی جانور گوشت کھاتا ہے کوئی دانہ چمکتا ہے ہر جانور کے دل میں اللہ نے ایک الہام ڈالا ہے اور اسکی طبیعت کے مناسب غذا مہیاتی کی۔ وہ جاتا ہے محنت کرتا